


В. Ян



ЧИНГИЗ ХАН^М


В. Ян

ЧИНГИЗ ХАН

2-н ж и Н Е Ш И Р

РОМАН

Түркмен дилине гечирен Мерет Сопыев



«ТҮРКМЕНИСТАН» НЕШИРЯТЫ
АШГАБАТ 1980

Ян В.

Чингиз хан. (Роман)., 2-нжи нешир. Рус. тержиме
эден: М. Сопыев. А., «Түркменистан», 1977. ©

424 с.

50 000 экз. 1 м. 40 к.

«Чингиз хан» атлы бу эсер языжы В. Яның дүңйә белли три-
логиясының биринжи китабыдыр.

Романда Хорезм дөвлетинин халкларының монгол-татарла-
ра гаршы алып баран гайдусыз гөрешлери, халкың дөп-дессуры
образларын үсти билен ынандырыжылыклы беян эдилйәр.

Ян В. Чингиз хан. (Роман).

№ 107

26 2.

P1

ТССР-иң Китап пәлатасы 1977

Я62

Я $\frac{70302-}{M551(15)-77}$ 84—77

© Түркмен дилияне тержиме эдилди.

«Түркменистан» неширяты, 1980.

БИРИНЖИ КИТАП

БЕЙИК ХОРЕЗМДЕ АСУДАЛЫК

БИРИНЖИ БӨЛҮМ

ДЕРВУШ ЯПЫНЖАСЫНДА

Б и р и н ж и б а п

АЛТЫН ЛАЧЫН

Бизин үстүндө яшаян еримиз серилен көнө, солан япынжа мензешдир. Ол хемме тарапындан чөксиз улы сув билен гуршалып алнан ада гөрүшүндедир.

(Гадымы арап окуп китабындан)

Язын илки башларында бейик Гарагум дүзлүгинин чөгө аңнатларының үстүндө гижиген гар сыргыны мөвч урарды. Чөгөнин арасындан кынлык билен чыкан селчен, эгрём-бугрым черкез-четилери газаллы ел галгадырды. Гар болса ерден гөгө гөтерилйәрди. Бир хүжүрөнин янында он-он бир саны дүе битертип үйшүп, бири-бирлерине гыслышып дурды. Бу кербенин адамларына нәме болдука? Дүелерин үстүндөки агыр йүклерин нәме үчин дүшүрмөндирлер?

Дүелер гардан долан түйлек келлелерини ёкары галдырып, хасратлы бозланда, оларын сеси елин шувулдысына гатышып гидйәрди. Узакдан жаң сеси гелди... Дүелер шол тарапа сөредишди. Бир гара эшек гөрүнди. Эшегин ызы билен болса, онун гуйругындан япышып, узын япынжалы ве Мекгә зыярата гидип гелеиниң аламаты хөкмүндө чүри телпегиниң дашына ак пеш саралан, дервүш¹ сыпатлы, сакгаллак бир адам зордан йөрөп гелйәрди.

¹ Деввүш — парсыча «дивана, гедай» диен сөздүр. Деввүшлер өзбашларына бир топар болуп, пириң я-да шыхың баштутанлыгы астында бирлешйәрдилер. Деввүшлер мейлетин гарыплык нышаны хөкмүндө, билгешли көп санлы болар-болмаз ямалар салнан япынжа геййәрдилер ве гушак гушанман, йүп гушанярдылар. Илки башларда деввүшлериниң арасында филология меселелери билен мешгул болян мешхур шахырлар ве алымлар хем барды. Соң-соңлар деввүшлер кеселлилери окамак билен бежерйән киши болан болян, пал атмак, дога сатмак ве хер дүрли алдавчылык билен мешгул болян мугт-хорлар, халкын дүшүнжесизлигинден ве наданлыгындан пейдаланын хилегәрлере өврүлдилер.

— Хайдавери, хайдавери! Ене бирнәче әдим әдевери, онсоң саман пайыңы аларсын. Оңа бир серетсеңе, вепалы достум Бекир, биз кимлере душдук! Дүелерин янында оларың эелери-де бардыр, хызматчылар болса эййәм от якандырлар. Одун башына он адам йыгна-нан ерде эйсем он биринжи үчин бирки агыз шүле тапылмазмы? Эхей, ынсмысың-жынсмысың, диллен? Мусулман бенделер, сес берин!

Хич ким сес бермеди. Кервениң ин өнүндәки дүйә-ниң бойнундакы чат ачан жаң гүнлеч жаңчырдады.

Үстүне гар сыран ёлагчы эшегини өңүне салып, дашы пессежик хаятлы жайың дашына хаяллык билен айла-нып чыкды. Уссатлык билен хашамланан гапының да-шыннан таяк дирелгиди. Жайың сыртында, чәге аннат-ларының арасындакы бир мейданчада, аклы-гаралы дашжагазлар билен ыхласлы безелен сессиз-седасыз мазарлар хатарланышып ятырды.

Ёлагчы өз эшегини гамыш бассырманың ашагында баглап дуран еринден:

— Дөрвүш Хажы Рахым Багдады сизе салам бер-йәр, эй юваш жүлгәнин хемишелик уклан хорматлы меканчылары! — дийип хүмүрдеди. — Бу седасыз үйш-мегин мүжевүри ниредекә? Ол, белки, жайдадыр?

Дөрвүш бир ала торба чөрөк дограп, оны эшегиниң башындан асды.

— Вепалы достум, азыгымызың ин соңкы галын-дыларыны сана берйәрин. Иймит саңа хас гереkdir. Биз шу гижеден донман чыксак, эртир сен мени сүйрәп әкидерсин. Мен болсам берекетли Арабыстаның хурма агачларының астында гүнүн бизи нәхили гыздыранды-гыны ятлап, шоқа чоюнарын.

Дөрвүш гапа дирелги таягы айрып, ташлады-да га-пыны ачды. Жайың ортарасындакы оҗакда сөнен одун көзлери күл болуп ятыр. Жайың ёкарысы гүммеz бо-луп, сүйр депесинде түссе чыкян дешиги бар. Төрде болса, дивара аркаларыны берип, дөрт саны адам чом-малып отыр.

— Эссалавмалейким, худайың эзиз бенделери! — дийип, дөрвүш сесленди. Оңа жогап бермедилер. Ол бир әдим өне әтди. Отуранларың бутнамазлыгы, сесле-рини чыкармазлыгы ве йүзлериниң ак тамлыгы оны дессине гапа тарап тесмәге ве сычрап дашары чыкмага меҗбур әтди.

— Хажы Рахым, сен товшан йүрек болмалы дәлсиң. Дөрт саны өли адам кимин кепене чоларына гарашяр. Сен геда ве ач болсан-да, энтек гүйжүн бар, жаханың түкениксиз ёллары билен энтек селпәп билйәрсин... Ынха янында болса, эесини йитирен бүтин бир кервен дур. Ислесем, бу гыммат-гыммат йүкли дүелериң эеси болуп билерин. Эмма адалат гөзләп йөрен дервүше хич бир дүнийә малы герек дәл. Ол гарыплығына галып, айдым айдып, өз ёлуна гидер. Йөне велин жанавер хайванлар рехим этмек герек.

Дервүш ол дүелере айланып, оларын чолашыгыны ачды, бири-бирине янашдырып, чөкеришдирди. Йүклерин арасындан бир халта арпа тапып, ондан дүелерин хер бириниң өңүне бирнәче гошавуч дөкди.

— Беевар бири: «Хей Хажы Рахым өмрүнде бир согап иш этдимикә?» дийип сорайса, бу дүелер: «Бир со-вук сырғынлы гүн шол дервүш бизи иймледи, шол себәпли биз донман галдык» днийип хеммеси бирден айдар.

Аякларыны ашагына йыгнап, иркилжирәп ятан эшегине аркасыны берип, дервүш узынлы гижәни бир дессе гамышын үстүнде ятып гечирди. Сәхер билен ел туруп, гара булутлары сырып алып гитди, гүндогардан болса гүн гөрүнди.

Мазарларың үстүне дүшен гызгылт шөхлелери гөрүп, дервүш ятан еринден тисгинип турды.

— Ёлагчы ёлда герек, Бекир, гидели!

Галан арпаны эшегине йүкләп, дервүш жайын ичине ене бир гөз айлады. Дивара аркасыны берип отуран озалкы дөрт адамын дерегине бир адам галыпдыр. Ол адамың ачык гара гөзлери өчүк ве гырпылламан середйәрди.

— Эй гудратлы худаим, ханы бейлеки өлүлере нәме болдука? Вей, оларың өзлери габра гирәйдимикә? Ховул бела, совул бела! Ёк, Хажы Рахымың бу ерде галасы гелмейәр; ол ёлы билен болар, Хорезм шәхерлерине гидер, шадыян адамларың көп ерине, парасатлы адамларың сүйтдүр бал кимин якымлы сөз-сөхбетлер сечилйән ерине гидер.

— Маңа көмек эт, мусулман бенде! — диен гырык сес чыкды. Отуран адамың эпей сакгалы гымыллап гитди.

— Қимсиң?

— Махмыт...

— Хорезмлимисиң?

— Менде алтын лачын бар...

— Эссапырылла! — дийип, дервүш гениргенди. — Му-
сулман бенде, өлүп барырка-да лачыны ядына дүшйәр!
Бир овурт сув ич ханы!

Ол сув кәдиден бирнәче овурт сувы зордан овурт-
лады. Онуң оңлы селжермейән гөзлери дервүше дүшди.

— Мени эрбет яраладылар... Гара Ханжарың гарак-
чылары... Мениң үч хемрам ажы өлүме гарашярды,
кимдир бири гапыны аңырсындан япып гидипдир, биз
шол себәпли чыкып билмедик... Сен мусулман болуп,
мусулманы гара гүнде гоюп гитсең, ол гандарлыкдан
хем эрбет болар... Қеламулланың айдышы шейледир... —
Ысытма тутян ялы, онуң дишлери шат-шат эдип гаг-
шаярды, эллери болса дервүше тарап налыш билен
узады-да, межалсызлык билен ашак ийнди. Ол гапдалы-
на йыкылды.

Хажы Рахым нәсагың йүң мата гейиминиң багжы-
гыны чөзди. Онуң дөшүнде гаралып дуран ярадан ган
акярды.

— Ганыны дурузмак герек. Нәме билен даңсамкам?

Яратының бейле янында өкделик билен доланан бир
селле ятырды. ДERVүш оны алып, чөзлемәге башлады.

Юка селләниң ичинден бир сүйрүрәк ясы алтын
гачды. ДERVүш оны элине алды. Онуң йүзүнде ганат-
ларыны герип дуран бир лачын уссатлык билен чызы-
лыпдыр хем-де ёдажык билен ылгашып барян гарын-
жалара мензеш харплар билен бир хат язылыпдыр.

ДERVүш бөврүни динләп, яратының йүзүне хас үнс
берип серетди-де:

— Бу адамың йүзүнден, гелжекде дүнийәни титрет-
жек бейик ишлериң ховурлы шөхлеси дуюляр. Мунуң
бир өлүп, сонра дирилмегиниң сыры-да шолдур. — дийип
пышырдады. — Бу бейик татар каганының¹ пайсасы-
дыр². Бу алтын лачыны йыгнайын; нәсаг өз акылына

¹ Каган — «ханларың ханы», монголларың ве татарларың хө-
күмдары.

² Пайса — йүзүне Чингиз ханың хөкүми язылан ясы метал я-да
агач тагтажык; пайса монголларың сораян ерлериниң хеммесиңден
эркин гечип гитмек үчин ругсат хатыды. Пайса улы-улы хукуклар
берйәрди: ерли хәкимлер пайсалы адамлара көмек бермелидилер,
улаи ве азык бермелидилер, янларына ёла белет адамлары гошуп
гойбермелидилер.

айланып, гүйжүне геленде, мен оны өзүне табшыра-
рын — дийип, дервүш ясы алтыны гушагының гатына
гысдырды.

Ол көп иш эдинип, нәсагың яралы дөшүни юка
селле билен сарады. Соңра ол хүжүреден чыккы-да,
чөкүп отуран дүелерин бирини турзуп, хүжүрэнин даш
ишигине идип элтди. Дүйәни чөкерди, нәсагы гөтерип
элтди-де, буграның түйлек өркүчлериниң ортасында
отурдып, оны чөпүр йүплер билен даңышдырды.

Гүн гушлук галанда, чала билдирийән сәхра ёдасы-
ның яны эрәп угран гарының үсти билен дервүш йөрәп
барялды. Онуң ызындан эшеги-де галман диркиллея-
рди. Эшегин ызындан болса белент бугра эндиган ыра-
нып барялды. Онуң үстүндәки даңылгы нәсаг адам
биыгтыяр гайкыллаярды.

— Хайдавери, Бекир! Гүргенже¹ тизрәк етели, ол
ерде сана бир гужак беде хәзирдир. Бу ер горкулы.
Бирден байырларың аңырсындан гаракчы Гара Ханжар
чыкып, сениң эйәни гул эдер, сениң болса гара дериңи
бойнуңа йыграр. Бу ерден тизрәк гидеверәли!

И к и н ж и б а п

ЧАРВАНЫҢ ӨЙҮНДЕ

Хорезм шаның² мирасчы оглы Желаледдин Меңбур-
ны Гарагум чөллеринде ав авлаялды. Яш ханың янын-
да сайлама бедев атлы ики йүз саны гоч йигит барды.
Олар Желаледдин Хорезмин чәклеринден чыкып ги-
дибермесин дийип шаның берен гизлин буйругыны ери-
не етирийәрдилер. Атлы йигитлер кейиклери ве гулан-
лары өндәки байырлыга гайтаржак болуп, сәхра би-
лен ярым айлав болуп гелйәрдилер, шол байырлыгың
аңырсында болса хызматчылар ериң гиңинде ёкарсына
ак мата чекилен гара чадыр дикип, авчуларың хемме-
си үчин мейлис тайярлаярдылар.

¹ Гүргенч (Үргенч) — Хорезмның Амыдеряның аякларында ерле-
шен, соңра монголлар тарапындан веһран эдилен пайтагты.

² Хорезм ша — Хорезмның хөкүмдары, XIII асырың башларында
мусулман хөкүмдарларының иң гүйчлүсиди.

Яз чыкып, гумлара илкинжи ек-түк гүллери сечеләпди ве онда-мунда чуканак-чаканакларда үйшүп галлан иң соңкы гарлар йителен гүнүң ашагында җалт эрейәрди. Авун үчүнжи гүни асманьң йүзи бирден гаралып уграды. Демиргазыкдан, Гыпжак сәхраларындан¹ совук ел туруп, гүйчли сырғын башланды.

Галлав, тохум гара атың үстүндәки Желаледдин яраланан текәни ковалап баршына өз хемраларындан араны ачды. Ол текәниң агсаяныны, үшерилип, ызына гаранжаклаяныны гөрйәрди. Авы ол алдым-бердиме салып барялды, эмма теке бурум-бурум шахларыны силкеләп, сәхраның ичи билен ене тутдурыберйәрди. Гайдувсыз хем гахарланан хан, өңүнден жайтарылып гаралып барян гуйрукдан гөзүни айырман, сатанларының арасы көпүржиклән атыны йүзин салдырып барялды.

Ахырсоңы жерениң ичинден пейкам гечирилип, атың сыртына бөкдерилди. Гай болса бардыкча гүйжәп, ёдажыклары гөмди. Желаледдин азашандыгыны ве гай бирнәче гүне чекәйсе, хеләк болмагының мүмкин-дигини аңды. Атыны идекләп, елиң гаршысына уграды. Гүн гижигйәрди. Хан халыс ысгындан гачып, атының кечесини ачды-да атының үстүне япды ве бойдан-баша гара батып, узын гижәни отурып гечирди.

Гүн догды, ел көшешди. Гар эремәге башлап, гум депелериниң арасындан булаклар акып уграды. Желаледдин узага середип, белликли бир депәни — чөп-чалам ве сүнк-саңк йыгналып эмеле гетирилен түммеги гөрди; ол деңиз ялы болуп ятан бирсыдыргын дүзлүгин, чөл беваның ичинде ёл гөркезйән челгиди. Хан шона тарап уграды. Тоюн топраклы бир жүлгәниң угрунда, гум аңнатларының арасында дөрт саны гарыпжа гара өй ерлешипдир.

Итлериң ябшынып үйрмеклерине өйден бир гожа чарва түркмен чыкды. Ол эгнине ясгынжак атан пос-

¹ Гыпжак сәхрасы — Днепрден башлап, гүногогарда Семиречйә ченли яйылып гиден эгирт улы территория. Ол ерлерде аслы түрк-лерден болан, көп санлы чарва халк, ягны гыпжаклар яшапдыр. Рус сене язувында гыпжаклара «половещлер» дийилийәрди, Гүнба-тарда олар «куманлар» дийилийәрди, Венгрияда «Улы Кумания» ве «Кичи Кумания» дийилийән областлар бар. Ол областларын илаты XIII асырда монгол-татарларьң чозгунларындан гачып гиден поло-вещлериң несиллериدير.

суныны тутубрак, пессай йөрәп, атлының янына гелди ве мыхмансөйжүлик билен атың жылавындан тутды.

Гелен атлының бай гейимине, кетени балагына, белли-бетерем дине шазадалара етдирйән гара бедев атына гең галан гожа:

— Өйүми гаты дар гөрмесең, дүш, мыхман бол, хорматлы бег йигит! — дийди.

— Салам! Арпаң бармы? Мен ики баха берерин.

— Чөлде галла пулдан арзылыдыр. Эмма гадырлы мыхманың ислән зады тапылар. Сениң атыңа арпа орнуна сайлама бугдай берерис...

Якындакы өйден эл дегирмениниң сеси гелйәрди, ол ерде аяллар бугдай үвейәрдилер.

— Аха-ав, ханы чыкың-да аты тутуң!

Өкжелерине дүшүп дуран гызыл көйнекли ики саны гыз, дөшлериндәки күмүш безеглерини ве апбасыларыны шаңңырдадып, башларына атан өймелериниң бир ян чети билен йүзлерини япып, өйден ховлукмач чыкды. Оларың хер бири атың бир жылавындан тутуп, алып гитдилер.

Хан гелип, өе гирди. Өйүң ичи йылыды. Ортарада бирнөче төңде түтәп дурды. Дулда кечәниң үстүнде бир адам арканлыгына сүйнүп ятырды. Онуң гара сакгалы, ганы гачып, нуры өчен йүзи ве дөшүнде говшурылан эллери онуң ннди узак яшамажагыны айдып дурярды. Онуң үзлем-саплам дем алшы бу ысгынсыз жесетде яшайшың хениз газаплы гөрешйәнини гөркезйәрди.

Сыркавың аяк ужунда, Мекгә зыярата гидип гелен адамларыңкы ялы чүри телпеги ак даңылы, сакгаллак дервүш отырды. Онуң ярым ялаңач тенини йити реңкли көп санлы яма салнан гиң япынжа басырярды.

Желаледдин:

— Эссалавмалейким! — дийип, гирди-де сыркавың янында, кечәниң үстүнде отурды. Гөзлерине ченли бүренен гырнак аял ювашлык билен гелип, ханың аягындакы өл-мыжжык болан яшыл әдигини чекип чыкарды. Желаледдин эгри тылычлы гайыш гушагыны чөзүп, өз янында гойды.

Ол дервүше:

— Ким борсуң? Гейим-гежимиңи гөренинде, алыс юртлары гөрүп гелене мензейән — дийди.

— Мен юрт сөкүп йөрүн, яланчылык деңзи ичинде чынчылык адасыны гөзлейэрин...

— Сенин ватаның ниреде, нирэ барярсың?

— Маңа Хажы Рахым дийэрлер, Багдады дийип лакам хем дакдылар, себәби мен Багдатда окадым. Мениң халыпаларым иң бир кәмил, керемли ве билимли адамларды. Мен көп ылымлары өврөндим, арапларың, түрклерин, парсларың көп ровайтларыны, гадымы пехлеви усулында язылан ровайтлары окадым. Эмма мениң йигитлик чагым менде ахмырдан ве аграмыма дөңдөң гүнөдөн башга зат галдырмады...

Онуң айдяңлары гөвнүнө нәжай болансон, Желаледдин гашыны йыгырды-да:

— Нирэ ве нәме үчин барярсың? — дийди.

— Мен бәш деңиз арасында ятан ериң бу ясы бөлеги үстүндө гезип йөрүн, шәхерлери, обалары ве чөллери айланып гөрийэрин ве гайдувсыз эржеллик одуна туташан адамлары гөзлейэрин. Мениң үйтгешик зат гөрөсим гелйэр ве хак гахрыманлара хем сап йүрекли адамлара тагзым эдесим гелйэр. Хәзир мен Гүргөңжө барярын, эшитмегиме гөрә, ол Хорезмин ве бүтин дүнйәниң иң гөзөл ве иң бай шәхеримиш, ол ерде билимдар, парасатлы адамлары ве шәхери бейик сунгат нусгалары билең безейән чепер уссалары тапарсың дийдилер...

— Өзлөриниң эдерменлигини сөвөш мейдаңларында гылыч ужы билең язың гахрыманлары гөзлейәнми? — дийип, Желаледдин бир дем бөврүни диңледиде: — Гөч йигитлериң сөвөшдәки эдерменлигини етгинжек йигитлердир гызлар хәли-шинди гайталап айдар ялы я-да гаррылар габыра тарап иң соңкы гадамында гайталар ялы мердин мердана ишлөрини ялкымлы сетирлер билең язмак элиндөң гелерми? — дийди.

Дөрвүш шыгыр билең жогап берди:

Ат-овазасы арша чыкан Рудакы¹
Шыгыр билең есир этди көп беки.
Рахым айдар менем ичмишем хакдан,
Эмма көп гыгырман, чыкмарың чакдан².

¹ Рудакы — аслы бухаралы, IX асырда яшап өтөн өрән улы шахыр.

² Шу китапдакы шыгырлары Хажы Ысмайылов тержиме этди.

Ханын авлан жеренини өй эеси өе алып гирди. Жерениң эййәм дериси сойлуп, ич гошы чыкарылан экени.

— Сениң үчин агшам нахары тайынламага бу этден бирнеме аяллара бермәге ругсат эдермин?

— Хемме үчин биширилсин! Хеммесини алын! — дийип, Желаледдин жогап берди. — Мен бегиң авчусы дәл. Мениң өзүм бег ве бегиң оглы, мен авумы беге бермәге борчлы дәл... — Соңра ол гынындан кичижики бир гама чыкарып, жерениң аркасындан бир нәче дограмча алып, олары бир чөпө өтүрди-де, ода тутмага башлады.

Өй эеси жерениң ләшини аяллара берип, мыхманың янына гечип отурды. Сакгалыны сыпалап, ол сыпайылык үчин:

— Саглыкмыдыр? Хал-ахвал ненендир? Улы-кичи, мал-гара, хемме аман-эсенликмидир? Йылындыңмы? — дийип, сораормага башлады.

Хан хем адата зерип, бирнәче дуйгудашлык сорагыны берди. Соңра болса:

— Мениң бу сөзүми гөвнүңе гетирме: бу чатма киимиңки, мен хәзир ниреде? — дийди.

— Сен хәзир мениң өйүмде. Мениң өйүм Нусай¹ шәхерине барян улы кервен ёлундан бир мензил четде. Мениң өзүм болсам үмүлмез сәхрада гөзе илмән йөрен бир чарва. Адым Горкут чопан.

Дашарда чендан ярым бир үйрүп ятан ит бирден ябшынып үйрмәге башлады. Гыкылык, хайкылык эшидилди. Ат аягының гүпүрдиси якын гелип, ювашады.

Гүйчли бир сес:

— Ким бар өйде? Жогап бер, Горкут чопан! — дийип гыгырды.

Үчүнжи бап

СӘХРА ЖИГИДИ

Гожа еринден туруп, дашары чыкды. Оларың дашарда эдйән гүррүни ичердәкилере зордан эшидилйәрди.

Гелен атлы йигит:

¹ Нусай — хәзирки Ашгабадың голайындакы бир улы галаның ады; оны монголлар йыкандан соң чәге басып гидипди. Онуң харабаларыны совет алымлары 1931-нжи йылда агтарып тапдылар.

— Ол нәме үчин бу ере гелипдир? Я-да ажалы етдимикә? — дийип, гырык сес билен пышырдады.

— Үчүси-де мениң мыхманым.

— Мен оларың гөзүне гөркезерин...

— Мен оlara дегдирмерин. Сениң бу тәзе бәш бендин ниреден?

— Булар өкде уссалар: мисгәрлер ве яраг ясаенлар. Булар кервен билен гелйән экенлер. Мен ол кервениң «сакгалыны гыркжакдым» велин, бир ерден бир танымал бег үчин жерен гайтарян ики йүз атлы пейда болайды. Дүелери ташламалы болды, кервениң адамлары гачып пытрадылар, мен дине шу бәш уссаны ко-вуп гетирдим. Мен инди булары Мара иберип, говы баха билен сатарын.

— Алла ишини оң этсин!

Өй эеси билен тәзе мыхман гелип өе гирди.

Бу гелен нәтаныш узын бойлы, гөни герденли ве инче билли яш йигитди. Гапдалында яшыл миши гынлы узын ханжары салланып дурды. Дүе дерисинден тайынланан гайышдан тикилен узын хем инче өкжели меле әдиги, силкме телпеге ве айратын бичимли гара чәкмени онуң түркмендигини айдып дурярды. Муны онуң яңак сүңклери аз-кем гүберилип дуран бугдай реңк догумлы йүзи-де тассыкляарды.

Өй эеси она:

— Одун башына гечип отур! — дийип, мүрехет этди.

Эмма мыхман төрдәки халының үстүне гечмән, өнкүсн ялы ич ишике дурды. Онун гөзлери мөлерилип, хувининки ялы тес-тегелек болды.

Желаледдин йүзүни галдырман:

— Ким борсун? — дийип сорады.

— Гумлы...

— Чарвадарлык әдйәнми я башга кәрдемисиң?

— Мен кервен тәжирлеринин сакгалыны гыркярын...

Бейле жогап, сәхра адатларына гөрә, әдепсизликди. От башында душуланда, говы гейимлә, эрбет гейимлә тапавут гойман, хемме ден боляр, саглык-саламатлык сорашырлар, мал-гараның ягдайы, ёлуң узаклыгы хакында сыпайычылыклы совал-жогап алышырлар. Бу гелен йигит дава гөзлейән болмага чемели.

Желаледдин она бир серетди-де, йүзүни ашак салды, онуң додагының бир чети чалажа титрәп гитди.

Атлы-абрайлы хан бир гумлы чарва билен кечелешер дурармы?

Ол түркмен йигиди бирселлем дымып дурандан сон:

— Өй эсиниң айтмагына гөрө, сен Гүргенч ёлуны гөзлейермишин. Мен сени уградып билерин — дийди.

Желаледдин гайдувсыз батырды, эмма онуң аты ядавды. Бу ерде оңа ховп саян зат ёкды, оны мыхманчылык адаты гораярды. Ёлда болса яңы-якында ханың жерени авлажак болуп ковалашы ялы, бу түркменем ханың өзүни авлажак болар. Шол себәпли:

— Мен хәзир Гүргенже гитжек дәл — дийип, хан жогап берди.

— Бизиң хасратлы дүнйәмизден гитжек болуп ол инләп ятан ким?

— Муны гаракчылар яралапдыр — дийип, дервүш жогап берди. — Бу гарадан гайтмаз Гара Ханжарың ишидир. Ол сәхра барсынын аяп гойян адамы ёкмуш дийёрлер.

— Нәме Гара Ханжары башгалар талан дәлдир өйдйәнми?

— Мениң ялы, чөл-бееванда сер-сепил болуп йөренинем бир өйден зады бормы? — дийип, дервүш жогап берди.

— Гара Ханжар сувсуз-сөлсүз, от-чөп битмейән шорлукда яшайр. Ол чәгә сүмүлип гидйән сувулган дек сувулып, гамышлыга гирип гидйән йылан дек тут-дурмазақдыр. Онуң янына хич ким барып билмез, эмма ол хемме ере етер.

Желаледдин көзүн үстүндәки чишлигини бейлесине агдарды-да гөврүми гинлик билен шейле дийди:

— Қим чапавуллык эдиң, ат газанжак болян болса, онун келлеси Гүргенче таяга санжылып, хеммәниңкиден ёкары гөтерилер.

Түркмен йигиди кем отурмак ислеми.

— Гара Ханжар пәли азанын ызындан етйән гижә көлегесиңдир. Гара Ханжар ар ханжарыдыр, гахар-газап найзасыдыр, хасаплашык ханжарыдыр. Инди Гара Ханжар ерден еке чыкан ялы болуп галды, онда не огул бар, не доган. Бир гүн гелер, ол өлер, шонда онуң хәзирки юрды бошап галар. Шол говумы?

Желаледдин:

— Ёк, говы дәл — дийди.

— Гара Ханжарың озал чал сакгал атасы-да барды, арслан йүрекли доганлары-да барды, мәхрибан

уялары-да барды. Эмма Мухаммет ша бир йүз ат герек боланда, гыпжак нөкерлери билен бизиң яйлаларымыза дөкүлип, бир йүз атын дерегине атларың иң говуларындан үч йүзүни алып гидйәр. Пылан чарваларың пылан ерде бир гедем гыпжак ханыны таланлары үчин темми берйәрин дийип, аялларың күмүш шайларыны сыпырып экидйәр. Шаның көшгүнде үч йүз аялы бар болса-да, ол өзүниң гыпжаклары билен гелип, бизиң обамызың иң говы гызыны, йүз йигидин ашык болуп, жеделлешип, арзув эдип йөрөн гызы болан Гүлжемалы алып гидйәр-де, оны үч йүз биринжи аялым дийип, өз көшгүнде зорлук билен саклаяр. Шейтмек говумы?

— О-да говы дәл. Йөне йүз йигидин арзувы болан иң говы гызың яйлаңыздан экидилмегине ел берендиклери, оны оларың элинден алып галмандыклары велин хич хем говы дәл — дийип, Желаледдин гинлик билен айтды.

— Ол вагт яйламызда бизиң йигитлеримиз ёкды. Гыпжаклар мекир, бизиң үстүмизе хачан гелжеклерини билйәрлер.

— Гулак ас, йигит — дийип, Желаледдин йүзүни ёкары галдырды.— Сениң айтмагыңа гөрә, атаң, эркек доганларың, уяларың бар экени. Олара нәме болды?

— Ак сакгал атамы шаның желлатлары тутдулар. Гүргенжиң мейданында дабанындан башлап, дограм-дограм этдилер. Эркек доганларымың хериси бир яна гачып гитди. Уяларымы гыпжак атлылары тутуп, алып гитдилер. Шейтмек говумы?

— Бейтмегем говы дәл.

— Мен инди бу ягты жаханда нирә башымы алып гидейин? Инди менде нәме алач галды?

Желаледдин йүреги жошуп, шейле дийди:

— Эгер сениң ялкымлы дембермезиң сениң элинде мәхрибан тайпаңы горамак үчин ловурдаян болса, кервен ёлларындакы гүйменжәнден башга-да, гахрыманлык гөркезмекчи болсаң ве бизиң яшыл байдагымыза аркадаянч болмак ислейән болсаң, мениң яныма Гүргенже гел, нәхили эдип шөхратлы ат газанмалыдыгыны мен саң өвредейин.

Түркмен йигиди гахарланып, додакларыны еңи билен сүпүрди-де шейле жогап берди:

— Гулак ас, бег йигит. Мен Гүргенже барсам, ша-

нын жансызлары, шагал ялы болуп, менин ызыма дүшүп, сүмсүнишип уграрлар, эмма мен оларын элине дүшмерин, тутлушыкда бу келлени гоарын. Бейтмек герекми?

Желаледдин:

— Бейле болмаз — дийди. — Гүргенжин Гүнбатар дервезесине баранында, узун-узын дерекли бир баг гөрерсиң. Дербезе сакчыларына: «Тәзе көшк, Тыллалы чарбаг шуму? Мени багың эесиниң янына элтиң!» диерсиң-де шу кагызы гөркезерсиң.

Желаледдин мәмиши селлесиниң гатларынын арасындан бир тагта кагыз алды, башам бармагындакы тылла йүзүгини чыкарды. Янып дуран кесиндини алып, онуң түссесине йүзүгүң мөхүржигини тутды ве кагызың бир чүңкүни өллөп, йүзүги басды. Желаледдинин мөхүр ялы эдилип хашамланан ады кагызын йүзүне овадан буйра ялы болуп дүшди. Сонра ол кагызы дүйрлөп, ики эпледиде дызынын үстүндө дүзлөп, түркмен йигидине узатды. Түркмен йигиди болса кагызы алып, йүзүне сылды-да гушагындан асылан, гов чун болан мис гутужыгына салды.

— Мен сениң сөзүңе ынанярын, бег йигит, мен барарын. Хош галын — дийип, түркмен йигиди гапының эңсисини серпип, чыкып гитди.

Өй эеси сесини-үйнүни чыкарман, онуң ызы билеп дашары чыкды. Даш ишике ожагың үстүндө уллакан мис газан гайнаярды, онуң бейле янында, гары эрөп, өл болан ерде сал-сал гейимли, ысгындан гачан бөш саны гул отырды. Оларын хеммесиниң эли аркасына гаңырлып даңылыпдыр, боюнларына йүп салнып, йүп-лерин ужы ёгын бир ургана даңылыпдыр. Гулларын бейле янында бойны күмүш догабаглы, гаңтарылгы бир бейик меле ат дурды. Есирлерин даңылан йүпүниң ужы эерин гашына оралгыды.

Түркмен йигиди гелип, атына мүнди.

— Йөрүн, дини башга хайванлар! Тиз йөрөн, ёгсам чапым-чапым эдип, маслыгыңызы ёлун угрунда серип гидерин.

Бөш саны гул туруп, бири-бириниң ызындан ыргын атып уграды. Түркмен йигиди гамчысыны бир галгатды, тиз вагтдан алаңын анырсында гөздөн йитдилер. Өй эеси ичерик гирди.

— Хорматлы мыхман, узакдан бир бөлек атлы гөрүнди, өзлериниң-де йүзи бәрик.

— Билйәрин, Хорезм шаның атлылары мени гөзлөй-йәндирлер. Мениң яңкы геплешеним кимди?

— Ол — дийип, өй эеси гөйә яңкы түркмен йигидиниң гайдып гелмегинден горкян ялы пышырдап сөзүни довам этдирди:— Ол Гарагумуң барсы, кервен ёлларының пири, овазасы даг ашан Гара Ханжардыр, хернә худадын өзи оңа ынсап берсин-дә!

Д ө р д ү н ж и б а п

АДЫЛ ХӘКИМ

Чарваныңкыда ики гүн боландан соң, Хажы Рахым сәхраның инчежик ёдасы билен, Жейхуның аякларындакы экинзарлыклар, көп адамлы Хорезмниң шәхерлерине ве обаларына тарап, демиргазыга тутдурып барялды. Онуң эшеги зордан мытдыллаялды, хенизем өзүне гелмедик яраты тәжир йүкленен дүе болса, эшегин ызындан әвмезлик билен ыранып барялды. Дөрвүш арап ве парс айдымларына хиңленип баршына Хорезмниң метжитлериниң овадан гүммеzlери хачан гөрнеркә дийип узага середйәрди.

Гум депелериниң арасы билен гечйән инчежик ёда үчүнжи гүн улы ёла өврүлди ве дашлык-чагыллык алаңлыга чыкды. Шол ерден баглар, жеңцеллер ве гөм-гөк экин мейданлары билен безелен, гүлләп отуран, шатлыклы дүзлүк гөрнүп уграды. Нирә серетсең, агачларың арасындан үсти текиз тамлар, түссә гаралан өйлер ве бай гыпжак ханларының гала меңзеш, күнчлери диңли ховлулары гөрүнйәрди. Онда-мунда, найза ялы човланып гидйән минаралар сомалышып дурды, оларың янындакы метжитлериң дүрли реңкли керпичлерден салнан гүммеzlери ал-яшыл өвсүп дурялды. Суварылан инедөрдүл экин мейданлары әпет айна ялы ялдыраялды. Оларың арасында эгин-башы сал-сал летде-лүтдели, аяклары зынжырлы адамлар гөрүнйәрди.

Дөрвүш байрын үстүнде аяк чекип, пышырмага башлады:

— Ине, бехишт болмак үчин ярадылан ер, эмма бу ер жебир-жепа ве гөзяш жүлгесине өврүлдү. Мундан он бәш йыл озал мен горка дүшүп, далжыгып, гөйө языкы ялы ызыма гаранжаклап, бу ерден гачыпдым. Инди гүне янан бу гара дервүшин шол ымамың нәлетлән йигидидир өйдүлжек гүманы бармы? Йөр, Бекирим, тиз вагтдан биз пайтагтларың пайтагты, дүңйәдәки шәхерлериниң иң байы болан Гүргенжин дервезесиниң янында гижеләрис; ол ерде мусулман хөкүмдарларының иң гүйчлүси, эмма иң залымы Хорезм ша Мухаммет патышалык сүрйәр...

Дервүш ене йөрәп уграды. Елда узын-узын шахлы әпет өкүз гошулан ики тигирли арабалар, паяда барялар, гызыл донлы, шайлы атлы адамлар, аррык эшекли, гүне гаралан оба адамлары барха йыгы-йыгыдан душмага башлады; думлы-душдан сыгырлар молашярды, доварлар мәләшйәрди, чопанларың гыкылыклары эшндилйәрди.

Биринжи душан обада узын ак таякы адамлар дервүшиниң дашыны алдылар.

— Сен нәхили адам? Эгер сен байлыга ковалашма-ян дервүш болян болсаң, онда дүе идип бармагың нәме? Йөр хәкимини¹ янына баралы, ол саңа өлүм хөкүмини окап берер.

Дервүши әкидип, бейик диварлы ховла салдылар. Бир улы халы язылан эйванда, эгни ала донлы, дикги, агажет бир гожа айбогдашыны гуруп отырды. Эгирт улы, гундуз ялы ак селлеси, ыхлас билен даралып гойберлен чал сакгалы, гыцыр, ичиңден гечип барян назары ве әвмезеклиги оңа иши дүшйән адамларын хем-месини сазанакладярды, шонуң үчин олар бара-бар-мана онуң аягына йыкылярлар. Янында эли галамлы яш бир мүрзе хөкүме гарашып, чөкүне дүшүп, япырылып отырды.

— Ким борсун? — дийип, хәким сорады.

— Мен хорматлы энемиң гүнәкәр оглы, адыма Хажы Рахым ал Багдады диййәрлер, кераматлы Багдат шыхларының шәгиртлеринден. Мен узак ёллары сөкйәрин, доймаз-долмаз земин гаранкылыгына дүшен ягшызадаларын ызларыны гөзләп, сергездан болуп йөрйәрин.

¹ Хәким — бу ерде бир илин хөкүмдары днен маныда.

Гожа геңиргенип, бир гашыны герди-де, дервүшин йүзүне сине-сине серетмәге башлады.

— Ол дүйәниң үстүндәки сыржав ким? Ол нәме үчин селлесиз? Ол мусулманмы я-да башга динденми? Сен оны яралапсың, талапсың ве барыны-ёгуны сатып-совупсың дийип мана хабар берйәрлер. Догрумы шол?

Дервүш голларыны асмана серди.

— Эй, хеммәни гөрүп дуран первердигәр, сенсин мениң ялңыз пенам! Ялан геп яйратмакдан башга зат билмейән төхметчә акылым хайран! Мениң гөрән азапларым, чекен гам-гуссаларым онуң нә азарына!

Хәким башам бармагыны чоммалтды-да:

— Бу нәсаг адам хакында нәме билйән болсаң, мана догры айдып бер — дийди.

Ол вагт дервүш өзүниң чапавулланан кербене душушыны ве яраланан адамы өлүмден гутаржак болуп көп хорлук чекендигини гүррүн әдип берди.

Гожа күмүшсөв сакгалыны сыпалап:

— Белки, бу яралы өрән улы адамдыр, белки, онуң эли асмана етйәндир? Яралыны мениң өзүм бир гөрейин — дийди. Көвшүни говаллаң гейди-де эйвандан дүшүп, дүйәниң янына барды. Оба адамлары бири-бирине гезек бермән гыгырышып, онуң дашына йыгнандылар.

— Бу нәсаг адамы биз танаярыс. Бу гүргенчли бай тәжир Махмыт Ялвач. Ынха дүеде онуң тагмасы-да бар. Махмыт Ялважың ики йүз, үч йүз дүели кербени Төвризе, Булгара¹ ве мукаддес Багдада гатнаяр.

Хәким илатың айданыны диңләп, сесини чыкарман бирден дурды-да, додакларыны күмшүлләдип, гүберлип өз карарыны ыглан этмәге башлады, мүрзе болса стишип билдигинден язар.

«Белет ве әхтибарлы адамларың гүвә гечмеклерине гөрә, бу нәсаг адам Гүргенжиң хорматлы тәжири Махмыт Ялвач экени. Шуна гөрә, оны дүеден эмай билен дүшүрмели, гетирип мениң өйүмде ятырмалы хем-де шыпа тапдырян от-чөп билен онуң ярасыны

¹ Төвриз — демиргазык Эйрандакы улы бир шәхер.

Булгар — X—XIV асыларда сөвда ве сенагатлы бай шәхер; Волга булгарларының Кама дерясының Волга дерясына гуяляң еринде болан пайтагты.

говы бежерип билжек тебиби чагырмалы дийип хөкүм эдйэрин. Яралы бир мусулманы гара гүнде ташлап гидибермән, согап иш эден дервүш өз ёлуна гидип билер ве өлүмден гутарылан тәжир гутулан вагты оңа музд бермелидир. Дүйәниң дервүшиңки болуп билмейәнлигине гөрә, тә эеси гутуляңча ол дүе мениңкиде галар. Хөкүм чыкарыланы ве оңа мөхүр басыланы үчин, дервүшиң гара эшегини мениң диванханадың гарамагында галдырмалы».

Хәким:

— Яздыңмы? — дийип мүрзеден сорады.

— Яздык, алыхезрет.

Хәким өңкүсинин үстүне гошуп:

— Окумыш дервүш, мениң бинова маямдан бир дирхем¹ ал — дийди.

Хажы Рахым бир мис теңнәни алып, оны маңла-йына ве додакларына дегирди. Сонра оны гысымына гысып, шейле дийди:

— Эй, адыл хәким, сениң парасатың бейикдир. Сен мени яралының, дүйәниң ве эшегиниң дердесеринден дындардың, мен эшек мүнмекденем дындым, оны нахарламак аладасынданам дындым. Мен болсам, өлүп гидйән адамларың иң бир бихепбесидирин, көрүң окарасына пул берйәниң жомарт элинден сыпып баряң еңил теңге ялыдырын. Эгер сениң жомартлыгың-да сениң мәшбүрүнч сакгалың реңки дек пәк болса, бу мис дерхем алтын динара өврүләр.

Шей дийип, Хажы Рахым гысымыны ачды велиң, гөр-селер онуң аясында алтын динар ялпылдап дур.

— Хакдыр мениң сөзүм, хорматлы хөкүмдар, сениң аягың секең ериниң хич вагт берекеди кемелмез.

Хажы Рахым гысымыны ямашган гысып, бутнаман дурды. Хөкүмдар ве төверекдәки адамлар болса агыз-ларыны өвелдип, бир өз бири-бириниң йүзүне, бир ол дервүшиң юмругына середйәрдиләр.

— Мен оңа гара мис дирхем берипдим. Ол мениң говы ядыма дүшйәр. Эмма яңы сизиң хеммәңиз онуң элинде алтын динар гөрдүңиз — дийип, хемише аграс

¹ Дирхем — 20 көпүге голай гымматлы күмүш теңге: гара мис теңге — 2 көпүге голай гымматлы теңге. Динар — такмынан 10 ма-нат гымматлы алтын теңге.

гарры хәким еринден зөвве туруп, дервүше тарап окду-
рылды, бара-бармана дервүшин элине япышды.

— Бер бәрик алтын динары! Сен онун билен диван
чыкдажыларыны үзмелисиң!

Хажы Рахым гысымыны ачды хем велин, хәким тең-
нәни гарбап алды, эмма ол ене өңкүси ялы гара мис
дирхемди. Хәким сортдурылып, эгинлерине үфлешди-
рен болуп, габарылып эйвана чыкды.

Хажы Рахым эшегинин янына барды, онун үстүн-
ден халтасыны алды ве оны эгнине атып, ызына гара-
ман:

— Я-ху-у! Я-хак! Лә илләхи-иллә-ху-у¹ — дийип
богазына сыгдыгындан гыгырып. Гүргенже тарап уг-
рады.

Бәшинжи бап

АРЗЫЛЫ ГАПЫ

Хажы Рахым Гүргенжин чола көчесинин бейик
хаятына япланып дуран еринден:

«Үйтгән зат ёк, шол бир болшы — дийип ичинн геп-
ледйәрди.— Эрикдир тут агачларынын арасында өңки,
үсти текиз тамлар дур, гөк асманда ак кепдерилер
гайышып йөрлер, олардан-да ёкарда гоңур чайчаңца-
лаклар жыгыллашып, ювашжадан гайып йөрлер. Хая-
тын ёкарсындан эдил өңки ялы акация агачларынын
ак гүлли шахалары салланып дур, оларын ашагында
эдил өңки кичижик, арзылы гапы гизленип дур. Онун
ел-гүн астында чаларан тагталарынын йүзүне бир ма-
хал уссатлык билен хашамланан нагышларын ызы хе-
низ билдирип дур. Бирмахал бу гапыдан гүлгүн гейим-
ли, сары яглыклы бир гыз чыкярды. Ол ниредекә? Оңа
нәме болдука?»

Гапы ачылды ве узун гүлгүн көйнекли, меле яглык-
лы етгинжек бир гыз чыкды. Онун элинде пил барды.
Чала белерип дуран янак сүңклери ве гыярак гөзлери,
гейиминин бичими ве меле яглыгынын дүвүни, бу зат-

¹ Деврүшлерин бу арапча адаты чагырышы: «Ол адалатлыдыр,
бир алладан башга алла ёкдур!» днен маныдадыр.

лардан башы чыккан адама, ол гызын түрк тайпасындан болмалыдыгыны айдып дурялды. Ол гыз бир айдымжыгы хинденип, өз багына гидйән ябы арассалады, сув хаятын ашагындакы дешиге тарап акып уграды.

Ол гыз бирден гөнелди-де инчежик, бугдай ренк элини гөзүне көлегеледип, көчөнийн ол ужуна серетди.

Ол ерде кимдир бири гүйчли, йүрек гопдурыжы сес билен айдым айдялды:

Гиже гелсе укым гөзүмден гачар,
Арзувым, хыялым асмандан учар.
Гөзүм дүшйәр тәзе доган шол ая,
Ярымың гашы дек меңзейип яя.
Билмедим не бела, ничик сыр болды,
Билмен ажал етип, пейманам долды.

Көчөнийн ол четинде гойы яшыл чәкменли, били берк гушалан ала гушаклы бир атлы йигит гөрүнди. Ол йигит силкме телпегини саг гулагының үстүне гышардыбрак, дор атыны ювашжа сүрүп, ойнадып гелйәрди. Ол гамчысыны атына чалажа дегренинден аты дуран еринден товусды-да йүзин салды. Гызын душуна етенинде, атының башыны бирден чекип, оны күртдүрип дурузды.

Гыз элиндәки пилини ташлап, ылгап ховла гирди-де, гапыны шыркылдадып япды. Йигит телпегини еңсерәгине сүйшүрип, атыны чалажа сүрүп, көче билен аңры гитди.

Гапы чалажа ачылды, анырдан яңкы гыз башыны чыкарып серетди. Горкы билен төверегине гаранжаклап, ол гыз пилини алды-да, ене гөзден гайып болды.

Хажылыгын аламаты хөкмүнде дашына ак мата саралан чүри телпекли, эгни ала-бедер япынжалы, йүзи гүне янан, сакгаллак дервүш узын хасасыны, көр ялы, гаты-гаты тыркылладып, көчөнийн аңыркы тарапына гечди. Ол төверегине гаранжаклап, гапа илип галан бир гызыл мата бөлежигини алып, голтугына салды.

— Хава — дийип, ол өз янындан геплемәге башлады. — Бу ерлер өңкүлигине галыпдыр: ынха шол агач, йөне ол өңкүден-де улы ве узын болупдыр, бу-да шол өнки гапы, йөне гаралыпдыр, чалажа гышарыпдыр... Бу гыз-да мениң он алты яшымда сөөн гызыма меңзейәр, эмма бу гыз мениң ол сөөн гызым дәл, башга гыз. Көп йыл мундан озал ичи гызыл яңак

эрикден долы себедини гөтерип, шу ерде дуран, өзи хем эрик дей якымлы хем леззетли ол гыз инди ниредекэ? Хеммеси өңкүси ялы хатда ханха көне минара-ның ёкарсында гыргылар өңки ялы пелпелләп йөрлер. Дине Хажы Рахым өңкүлигинден үйтгеди...

Дервүш хасасы билен гапыны какды. Көне гарагач габсаның аңырсындан бир гарры адамын үсгүринийән-лиги эшидилди. Ич ишикеде гундуз ялы ак селлели, били бүкүлен аррыжак бир гожа пейда болды.

Дервүш:

— Я-ху-у! Я-хак! — дийип гыгырды.

Гожа өзүниң яшарып дуран шуллы гөзлери билен сине-сине середип, мата гушагынын гатларының арасыны сермеләп, ол ерден көнелен гайыш гапжыгыны чыкарды. Гапжыгың ичинн өзүниң мум ялы болан гансыз бармаклары билен дөржеләп, гаража, юкажык бир теңне тапды.

Дервүш теңнәни маңлайына ве додакларына дегрип:

— Аллахуммеселли ала! Бу өйде ким яшаяр? Мен ким үчин танрыдан дилег этмели? — дийди.

— Бу өйде мен яшаярын, эмма бу өй мениңки дәл, демирчи Кары Максымыңкы, Кары Максымың гин демир уссаханасыны ве яраг уссаханасыны улы базарда билмейән ёкдур. Дилеги дүшен мусулманы ол бош гайтармаз.

— Такдыр саңа нәхили ат берди, эй кераматлы бенде?

— «Кераматлы» диен ёкары ады маңа дакмавери. Мен бир шаның гожа мүрзеси Мүрзе Юсупдырын. Өзүмиң нәхили адамдыгымы болса, бир шахырың гошгулары билен айдып берейин:

Чагалаң есири, өйүниң гулы,
Чекер дерди бири-биринден улы.
Бар задыны йүкләймели товуга,
Ач бедени дөз гетирмез совуга.
Гечди өмри гайгы биле гам тартып,
Гүн гөрийәр гүн-гүнден гайгысы артып!..¹

Дервүш:

— Ёк, ёк! Хер нәме дийсен-де сен кераматлы — дийди. — Сен бир гара дирхем садака бердин ве сениң

¹ Кесайының (IX асыр) гошгусындан.

садакан ак гөвүнден чыкяндыгына гөрө, сениң дирхе-
миң шол бада долы бахалы сап алтын динара өврүлди.

Гожа эглип, дервүшиң гушуң — дабанына мензеш
гара аясына серетди, гөрсө, йүзи юмры язувлы алтын
динар ятыр.

— Мукаддес китапларда языян кераматлары мен
өзүмиң шу узак өмрүмде хениз хич вагт гөрмөндим.
Сен, дервүш, я-ха кераматлы бир адам экениң я-да
базар гөзбагчысы болуп, мен көречил гожаны ойнажак
болярсың.

— Ынанмасаң, бу динары сынап билерсиң. Хызмат-
чыңы базара ибер, ол шу динара биширилен кебапдан,
тайын ашдан, балдан, сүйжи гавунлардан себеди дол-
дурып саңа алып гелер. Шонда сөң, бу ере узак Баг-
дадын өзүнден гелен гарып ёлагча-да шол бол ныгмат-
дан дөвүм-дишлем дадырарсың.

— Онда сен Багдады шерифден гелипсиң-дө? Бей-
ле болса, йөр, өе гирели, ол ерде нәмелер гөрениңи
гүррүн эдип бер, мен болсам, сениң гең динарын гүй-
жүни сынап гөрейин.

А л т ы н ж ы б а п

ШАНЫҢ СЕНЕ ЯЗУВЧЫСЫ

...Бизниң жайларымызың бири-бирин-
ден өрән узакдадыгына, ёлуң узак-
лыгына хем-де ховп-хатарлыдыгына
гараман, ол менинкө уграды.

(Ибн Хазм. XI асыр)

Гожа сары миши әдигини гүрсүлдедип, ховлының
ичи билен гидип, эйвана чыкды.

— Мениң ызым билен гелибер, хорматлы ёлагчы!

Дервүш ол гожаның ызы билен гелип, ашагына
керпич дүшелен, диварларының угруна инсизже ха-
лыжыклар язылан отага гирди. Отагың текжелеринде ики
саны күмүш күндүк ве чүйшеден ясалан Ырак голчасы
дурды. Өрүлен ялы эдилип, бири-бириниң ичинден ге-
чирилен, дүрли реңклере боялан сүтүнлерден уссатлык
билен ясалан гүммезин ортарасында түссе чыкяң
гөзенек барды. Отагың ортарасында инедөрдүл чукур-

да ичи көзли маннал түсселәп дурды. Төрде үч саны, дашына демир айланан, агзы ачык сандык дур, оларын ичинде меле гайышдан сахап әдилен улы-улы китаплар гөрүнйәрди.

Дервүш өзүнн хасасыны ве бейлеки затларыны ич ишикте гойды. Көвшүнн чыкарды ве гоҗаның янына барып, чөкүне дүшди.

Гоҗа өзүнн эндиревүк сеси билен:

— Бент Занкыҗа! — дийип гыгырды.

Өкҗесине етип дуран узын ала көйпекли, башы мавы селлели бир оглан гелип гирди. Ол әллерини дөшүнде говшурып, баш эгип, буйруга гарашып дурды.

— Ме, шу алтын динары ал. Муны гоҗа Саклаба бер ве оңа дүшүндирип шейле айт: «Саклап ага, бар, базарда күмүш ве алтын теңцели гутулары саклап отуран хиндилерин — пул чалышянларын янына гит. Олар ойнавач-пырлавач хем сатяндырлар. Оларын иң чал сакгаллысыны тап-да шу теңнә баха кесдир: шу долы аграмлы алтын динар чын динармы» дий. Эгер пул чалышян хинди бу динарда алдав ёк дийсе, гой оны күмүш дирхемлере чалышсын. Күмүш аландан сон, Саклап ёлагчыларын ир-иймиш алян ерине барсын ве ол ерден онуң нәме алмалыдыгыны ине шу адалатлык гөзләп йөрен хорматлы адам айдар.

— Хызматчы нәме сатын алсын? — дийип, ол оглан дервүше йүз тутды.

Дервүш оглана серетди. Онуң нәзик йүз кешбиннн танышлыгына дервүш гең галды. Оны ниреде гөрдүкә?

— Гой, хызматчы бир себет алып гитсин ве өзүнн көп йыллардан бәри гөрмедик доганына зат әбермели болаянда нәме алҗак болса, шол затлары сатын алсын. Гой, хызматчы өз гөвүн диен затларыны алсын.

Гоҗа ол огланы өз янына чагырып, онуң гулагына шулары айтды:

— Саклаба айт, базардан гайдып гелсиде, бу ере хемишекиси ялы йыртык гейимли гелмесин, мениң көне донумы гейип гелсин. Сен болсаң, оңа динары бер-де сыяңы, галамыңы ве кагызыңы алып, гайдып гел. Хәзир сен онуң айдан сөзлерини язарсың.

Оглан гидип, тиз вагтдан кагызыны хем язув энҗамларыны алып гелди.

— Ёлагчы, илки өз адыңы, нирелидигини ве шөхратлы Багдада нәхили дүшендигини маңа айдып бер.

— Мениң адым Хажы Рахым ал Багдады. Мениң аслым Басраның якынындакы кичижик бир обадан. Мен сениң хемме сорагларыңа жогап бермәге тайын, эмма озалы билен маңа ынжалык бермейән башга бир зат хақында гүррүн ачмага ругсат бер.

— Айт, ругсатдыр.

— Мен Багдатда улы бир медреседе мешхур алым-ларын элинде окадым. Ол ылым нуруны сачян алым-лардан мениң билен билеликте билим алмак тамасыны эден шәгиртлерин арасында бер етгинжек йигит барды, ол хемише гамгын ве перишанды, эмма окува өрән ыхласлылығы билен башгалардан тапавутланярды. Мен оңа юрт гезмәге бил багладым дийип айданымда ве ёл хасасыны алып, шөхратлы Гүргенже, эшретли Бухара ве ажайып Самарканда уграмакчы боланымда, ол йигит маңа йүз тутуп, шей дийди: «Хажы Рахым ал Багдады, эгер сен Хорезм шаларың бай месген-меканы болан Гүргенже дүшәйсен, онда сен базардан Гүндогар дөрвезә гидйән улы ёлы кесип гечйән үчүнжи көчә бар, ол ерде демирчи усса ве яраг сатыжы Қары Максымың өйүни тап ве ол ерде мениң хорматлы атам-энем сағ-аманмы, шоны бил. Мениң Багдатда нәме иш әдйәндигими олара гүррүн әдип бер. Олар хақында билен затларың хеммесини Багдада гайдып геленинде маңа айдып берерсиң». Мен хем оңа боюн болуп, ёла дүшдүм. Эмма келлә гелмедик ишлерин ели ве сынаглар йылдырымы мени әлемин бир о тарапына, бир бу тарапына ташлады. Мен Хиндистаның жөвзалы гүни астында йөредим, Татарыстаның¹ узак чөллерини сөкдүм, татарларың хужумлеринден хытайларың патышалыгыны йораян Бейик дивара етдим; шаггыллап дуран деңзин кенарына барып гөрдүм, гарлы, керт Тянь-Шань дагларына чыкдым ве хемме ерде мусулманлара² душдүм.

¹ Татарыстан — шу язылып беян әдилйән заманда хәзирки Монголыстаның ве Гүнбатар Хытайың территориясына шейле ат берилйәрди. Ол заманда бу территорияда татарлар дийлип умумы ат берлен түрки гелип чыкышлы бирентек гөчме тайпалар яшайярды.

² Орта Азиялы согдулар, соңра болса оларың несиллери тәжиклер өрән говы сенетчилер ве башаржан тәжирлер болуп, Орта Азиядан Хытая ченли болан бейик сөвда ёлуның хемме ерине гадымы вагтдаң яйрадылар, шол ёлуң хемме ерлеринде оларың сөвда ве сенетчилик обажыклары барды.

Мен ахырсоңы Гүргенже, Багдатдакы достумың салгы берен көчесине гелип етйәнчәм көп йыллар гечди. Мен өйи-де, ак гүл болуп отуран агажың ашагындакы гапыжыгы-да таптым ве ахырсоңы ынха гелип, сениң ялы кераматлы адам билен гүррүңлешип отырын; сиз шу ховлуда яшан ве он бәш йыл мундан озал Гүргенчден гиден ол яш йигиди белки танаянсыңыз?

— Ол йигидиң ады нәмеди? — дийип, гожа газап билен сорады.

— Ол ерде, билимлериң бейик көшгүнде оңа Абу Жафар ал Хорезми диййәрдилер.

Гарры мурзе:

— Онуң адыны тутмага ненең дилиң барды, бетбагт? — дийип гыгырды, гахарына додакларында көптүржик пейда болды.— Онуң улы гүнә эденинден сен хабарың ёкмы? Яш башына өзүни-де масгара этди, ата-энесини-де масгара этди ве тас бүтин доган-гарындашларыны беа саташдырыпды.

— Ол өрән яш экени ахырын? Ол бейле нәме иш этди? Бирини өлдүрдими я-да бир улы бегин жанына каст этдими?

— Ол пәлияман Абу Жафар яшлығында өрән зекинли ве ыхласлыды: Ол бейлеки окувчылар билен билеликте бизиң иң говы моллаларымызда окап, окамагы, овадан язмагы өврәнмәге ве Кураның манысына дүшүнмәге жан эдйәрди. Ол хеммесине өкделәп, Фирдөвсә, Рудакә ве Абу Сеиде өйкүнип, говы шыгырлар дүзмәге башлады. Эмма онуң шыгырлары башгалара гөркезер ялы болман, динә ынанжаң адамлары аздырмак үчинди...

Гожа пышырдап сөзүни довам этдирди:

— Ол шумбагт йигит эркин пикирлилик этмәге башлады. Ол чал сакгал уламалар ве ымамлар билен жеделлешип, бейлеки йөнекей окувчылары-да аздырып ут-рады, Ахырсоңы ымам оңа: «Сениң бу барян ёлуң бе-хишт ёлы дэлдир, довзахың, жәхеннемин ёлудыр» диеңде, Абу Жафар оңа бихаялык билен шейле жогап берди: «Дашда гез, мени бехиште чагырма! Тесби, тәрет ве халал-харам хакында сен несихат оканында, Мухаммедин метжидине гитмек билен заң какылыт дуран Исанын бутханасына гитмегиң я-да Мусаның кләсесине гитмегиң нәме тапавуды бар дийип пикир эдйәрин. Мениң худаы гөзлемедик ерим галмады,

эмма тапмадым, худай ёк, онуң ады билен өзүне хайыр газанян адамлар оны ойлап тапыпдырлар. Мениң гөз гуванжым, мениң уссадым Абу Алы Ибн-Синадыр¹. Онсон хөкмүрован ымамлар оны нәлетледилер ве оны тутмалы дийип буюрдылар. Ол хер сөзи гамыша от дүшен ялы болуп, илиң арасына яйраян гошгуларыны дүзүп билмез ялы, шәхериң ортарасындакы мейданда онун авулы дилини ве галам тутан эллерини кесмекчи болдулар. Эмма Абу Жафар йылан чаласынлыгы билен йитирим болды. Илки башда онун атасы өзүниң жена-яткәр оглуна дөзмән, оны гизлейәндир өйтдүлер. Шоңа гөрә, бу хекаяты ымамлардан эшидип, Хорезм ша Мухаммедин өзи онун атасыны тутуп, тагта битли зында-на салмалы ве «тә өлйәнчә өмүрлик» диен язгылы зын-жыр салмалы дийип хөкүм этди. Эгер атасы өлсә, Абу Жафарың өзи гайдып гелйәнчә, онун өвезине онун иң якын гарындашыны зындана ташламагы хөкүм этди.

— Онун атасы хенизем түрмедеми? — дийип, дервүш ювашжадан сорады. Онун гөзлери мөлериپ, йүзүниң реңки үйтгеди.

— Атасы ерземиниң ызгарына, гаранкылыгына ве айылганч сакыртгаларына ве тагтабитлерине чыдаман, өлди. Хорезм шаның хөкүмини бержай эдип, желлатлар онун көрпе оглы Туганы тутуп, она эдил шол зын-жыры салдылар ве эдил шол ерземине ташладылар.

— Гөр нәхили женаяткәрлик! — дийип, дервүш пышырдады.

Гожа сөзүни довам этдирди:

— Мениң нерессе Тугана хайпым гелйәр. Мен ол хакда көп алада эдипдим. Мен оны гәби азан улы доганының ызына дүшүрмежек болуп, оны билимли этмәге жан этдим. Туган окамагы ве язмагы менден өврөйәрди, эмма ол уссачылыга ве харбы гүйменжелере көп

¹ Абу Алы Ибн-Сина — Бухарада доглан, XI асырда яшап өтен мешхур алым. Онун ады үйтгедилип, Европада Авиценна дийлип тутуляр. Дине ынанманы үчин ве пәхим азатлыгыны талап эдени үчин Испиханда түрмә ташланып, шол ерде хем өлүпдир. Ол тебигы билимлер, медицина, алхимия боюнча көп китап язып гитди ве мусулманлар Гүндогарында пәхим азатлыгы угрунда иң бир гахрыман гөрешижилериң бири болды. Онун латын дилине тержиме эдилеп, «Канон» атлы энциклопедиясы орта асырларда Европа врачларының әсасы голланмасыды.

хөвес эдйәрди, шонун үчин мен оны демирчи Кары Максыма шәгирт эдип бердим, демирчи оңа говы яраг ясамагы өвредйәрди. Инди мениң янымда Туганын орнуны бир гырнадан галан етим гыз Бент-Занкыжа тутяр. Бу гызжагаз окамага, язмага ве дүрли шыгыр хем айдымлары ят тутмага өрән зехинли болуп чыкды. Иыллар гечдигиче гөзүм күтелмәге башлады, хемме зат гөзүме гоша гөрүнийәр, шоңа гөрә бир ай маңа үч болуп гөрүнийәр. Бент-Занкыжа мениң элим-аягым, мениң мүрзәм. Ол мениң гүррүңлерими язар, китап гөчүрйәр. Ине шол гыз мениң янымда эли галамлы отыр.

Диңе шундан соң дервүш бу гөк селлели мүрзәнин хәлки гапыдан эли пилли чыкан гызжагаздыгына дүшүнип галды.

Дервүш оңа сине-сине серетди-де бирмахал, он алты яшындака эдил шу ерин өзүнде гөрән башга бир гызы хакында сорамага йүрек эдип билмән, йүзүни ашак салды. Дервүш өз ховсаласыны ятыржак болуп, батлы сес билен шейле дийди:

— Эйсем сен кераматлы дәлми нәме? Сен бу гыза окамак ве язмак уссатлыгыны өвредипсин, шондан соң ол мүрзелерче селле саранмага хаклы болупдыр. Сениң өйүнде хеммәниң гөзи ачылар, хемме адам билим аляр.

Гожа өзүниң инчежик бармакларыны бири-бириниң арасындан гечирип, дервүше чиңерилип серетди:

— Инди өзүн хакда гүррүң бер, сен шейдип юрт гезип йөржекми?

Дервүш өзүниң сачлак келлесини силкеләп, отлуклы гара гөзлерини гарра дикди:

— Мениң атам — мени чөллериң үсти билен ковуп гетирен ачлыкдыр. Менин энем — бәбеги үчин гөвсүнде сүйдүниң ёклугына гынанжындан аглап гөзлеринден галан мәтәчликдир. Мениң халыпам — желладың ханжарындан ховатыр этмегимдир. Эмма мен: «Гөврүмиңи гиң тутгун, дервүш, сем хемише өзүне мынасып иш эдип гелдиң» диен сеси эшидиң дурярын.

Гожа мүрзе башыны яйкады:

— Сен көп билимли адам, сени хер бир казы я-да хөкүмдар өзүне мүрзе эдип алар. Менем хәзириң өзүнде сени шаның китапханасында китап гөчүрижи эдип алып билерин. Ол ерде иң бәркисинден ады-да хич киме белли дәл ялңыз, селчең душян китаплар бар, шолар нахак йитип гитмән, адамзада хайры дегер ялы, олары

гөчүрип язмак керек. Ёлда-ызда ыгып йөрмөк нәмә герек? Тозаның, хапаның арасында ыгып, дашлара аякларың агырдып йөрмегин нәмесине хөвөс эдйән?

Дөрвүш гүнлөч сес билен гүррүңе башлады:

— Мана: «Нәмә үчин гызыл-ала халылы өй эдинмейәрсин?» диййәрлер. Эмма «Гахрыманларын чагырыш сеси чыкан вагты багшының айдымы нәмә деркар?» «Атын сөвөшө йүзин салып барян вагтында, мен ләлезарлыгың арасында нәдип ятайын?»¹

Гожа гең галып, эллерини серди:

— Сениң уруш хакында гүррүн ачмаң нәмә? Ажайып солтана, мусулман хөкүмдарларының иң гүйчлүсине ким ховп салып билер? Онуң дине өзи урушмак ислән вагтда, дине шөл вагт өзгелерин сөвөш мейданлары от алар...

— Газаплы от гүндогардан сүйшүп гелйәр, ол от хемме зады якып-яндырар.

Гожа келлесини яйкады:

— Ёк! Хорезм ша ханжарыны гынына салан вагты Мавераннахр жүлгелеринде-де, Хорезм патышалыгының әхли серхетлеринде-де асудалык болар.

Аякларына салнан зынжыры тартылып гушагына даңылан бир гарры бенди үмсүмлик билен гелип, отага гирди. Ол гең динара сатын алан ир-иймишлери билен бир себеди долдуруп гетирди.

Хор дүшөн узын бой гожаның эгинде гысга ала дон барды. Онуң чаларан узын сачы эгинлерине дүшүп дурды. Ол халынын үстүнде бир йүпек яглык язып, онуң үстүнде чөрөк, бадам маңзындан биширилен көкежиклер, ичи баллы, писсели, бадам маңызлы, кишмишли, дилим-дилим гавунлы ве башга ныматлы окаражыклары чыкарып гойды.

— Бу гожа гул билен гүррүңлөшмәге ругсат берермиң?

— Гүррүңлөш, хорматлы ёлагчы!

Дөрвүш:

— Атам, аслың ниреден? — дийип, гулдан сорады.

— Узакдан, рус топрагындан. Мен балыкчы атамьңқыда, Волга атлы улы деряның боюнда яшаярдым,

¹ Ыбрайым Монтесерин (X асыр) шыгырларындан.

она бу ерде Идил дерясы дийёрлер. Мени бизиң гоңшымыз Суздаль князының нөкерлери огланкам тутуп әкитдилер. Бизиңче князь диймек сизиңче хан я-да бег диймекдир. Бизиң князларымыз өз бири-бирлери билен урушарлар, ким кими еңсе, еңен еңилениң дайханларыны-да, аялларыны-да, гызларыны-да, чағаларыны-да алып гидйэр. Соңра ол князь оларың хеммесини ят иллере сатып гойберйэр. Шонуң ялы, мени ве мениң аял доганжыгымы князь булгар тәжирлерине сатды, олар өзлериниң Кама диен деряның боюндакы Биляр атлы сөвда шәхерине элтдилер, ол ерден болса, әхли есирлери, шоларың арасы билен мени-де чөлүң арасындан гечирип, шу ере, Гүргенже гетирдилер. Аял доганжыгымы нирә сатанларыны билемок. Ондан бәри көп вагт гечди. Ынха инди сачым-да чаларып, гарры гечиниңки ялы салланып дур, шейле болса-да, деряның бейик райышындакы мәхрибан обамызы йүрегим күйсәп дуряр. Мен түркменче ве парсча геплемеги өврөдим. Эгер бейлеки есирлер болмадык болса, мен өз эне дилими бүтинлей ядымдан чыкарардым. Ченден ярым базарда илдешлерине душарсың, өз дилинде бирки агыз геплешйәрсин. Олар бу ерде көп, зынжырларыны шакырдадып йөрлер.

Дервүш:

— Сениң адың нәме? — дийип сорады.

— Бу ерде маңа Саклап дийёрлер, бизиң рус есирлеримиз велин озалкы ялы «Славка дайы» дийёрлер. Мениң батыргай сөзүми багышла — дийип, гожа ол дервүшин өңүнде ере ченли эгилди.— Мениң эшитмегеме гөрә, сен узак юртлары сөкүп йөрмүшин ве керамат гөркезип, мис дирхемлери алтын динара өврүп билйәрмишин. Шол себәпли мени хожайнымдан сатын алмак саңа кын болмаз. Мени сатын ал, мен саңа вепалы ве ак йүрекден хызмат эдейин. Сен белки, бизиң илимизе, рус топрагына хем барарсың ахырын, шонда өзүң билен мени-де әкидерсин.

Хожайын гашыны чытып:

— Сен мениң гулумы алдап алжак боляңмы — дийди.

— Мен гулы нәдейин. Мениң өзүм нймәге чөрек тапман, жомартларын гысым-пенже галласыны ийип оңярын.

— Бе? Мен шу ят илде өлүп гитмели болаярмакам? — дийип, Саклап хүмүрдеди ве улудан демини алып, гүйчли сес билен: — Бизиң дестерханымызың дузуны датмагыңызы хайыш эдйәрис! — дийди-де элине мис леген ве ичи сувлы, дашы нагышлы күндүк алып, халының үстүне эмай билен басып, буларың янына гелди.

Мүрзе Юсуп ве дервүш легене эллерини ювдулар, нагышлы яглыга сүпүрдилер ве сеслерини чыкарман, нахара башладылар. Дервүш ныгматларың хер биринден ийип гөрөндөн соң, хошаллык сөзлерини айдып, гитмәге ругсат сорады.

Ол чола көчө чыкып, агажың көлегесинде, көне гапа узак вагт середип дурды.

«Бу өйи мен мундан бейләк гөрүп билмерин, ине шу өйде ак гөвүнли гожа маңа ювуш галам тутмагы ве илкинжи харплары язмагы өвредипди. Мен онун янында узаграк болмак ве онуң маңа мәхрибан хем якын сесини эшитмек үчин өзүмиң екеже алтын динарымы хем ондан гайгырмадым... Инди болса ёла дүшейин!»

Мүрзе Юсуп бу гең мыхманың чыкып гиден гапысына узак вагт середип отурды. Бент-Занкыжа гелип гирди-де:

— Мәхрибан бабам Мүрзе Юсуп! Яңкы дервүш Хажы Рахым ал Багдады бизиң гачгак, эркин пикирли Абу Жафарымыза өрән меңзеш-ле? Бу пикир мениң йүрегимде йылан болуп товланяр, йөне оны сакгал басыпдыр, гүне гаралыпдыр, шонун үчин хем озалкы огланың кешбини танамак сана кын боландыр...— дийди.

— Сем бол, ёгсам өймүзиң үстүнден бетбагтлык инер! Кераматлы ымамларың нәлетлән худайсызы билен мен хей геплешеринми? Бу гелди-гечер мыхманы мундан буяна мениң янымда хич агзама. Бизиң заманымызда яманлык гулагы бизиң агзымыздан нәме чыкканыны хер бир ышдан динләп дуряндыр. «Дине сесини чыкармазлык гүйчлүдир, башгаларының хеммеси гүйчсүзликдир»¹ дийип, өнде бир шахырың айдан сөзлерини биз гиже-гүндиз ядымызда сакламалыдырыс.

— Хатда достларымызың янында-да сесимизи чыкармалы дәлми? Нәме эдил шол бейик шахырың өзи: «Дине достундан башганың янында агзыңы ачма» дий-

¹ Абу Сендиң (XI асыр) гошгуларындан.

мәнми? Өмүр бойы сесини чыкарман йөрмелими, ёк! Өлэйсөңөм айдым айдып, шатлыклы дегишип өлмели!

Гожа гыгырмага башлады:

— Сем бол, сем бол! Эй худайым, сенден медет сораюрын! Мен еке галдым! Гижәниң соңы геленок, бейик Хорезм ша хакындакы хекая болса хенизем тамам боланок. Мен ондан хенизе, бу гүне ченли шөхратлы гахрыманлыга гарашярын, эмма онуң адамлары диңе гырып йөренини гөрйәрин, бир битирен бейик иши гөзүме илмейәр. Мениң гахрыман дийип хасаплаяным дашы жәжек гүедир зәхерли ичяңларың өйжүгине өврүлен доңңарадаш болуп чыкаймаса ягшыдыр... Эй аллахым, өзүң гөздөн салма, маңа бир ягтылык беревери!..

ИКИНЖИ БӨЛҮМ

ХОРЕЗМ ША ГҮЙЧЛИ ХЕМ ГАЗАПЛЫДЫР!

Б и р и н ж и б а п

КӨШКДЕ СӘХЕР ЧАГЫ

«Патышалара хызмат этмегинң ики тарапы боляр: бири — чөрек тапмак тамасыдыр, бейлекиси — өз жаныңдан горкмакдыр.

(Саады, XIII асыр)

Даңың яңы саз берип угран вагтында үч саны гарры ымам Гүргенжиң бир даражык көчеси билен барярды. Яг синдирилен кагыздан эдилен пануслы хызматчы оларың өңүнден барярды. Гожалар өзлериниң гин гейимлериниң узын сынларыны тутуп, жүррүлләп акып дуран сувлы япжагазлардан бөкүп гечйәрдилер.

Бурч, порсаңңызга ве бояг ялы затлар сатылян япык дүканларың душунда йити ыс гараңкылыкда хас хем йити чыкярды, ымамлар телетин базарының душундан гечип баряркалар болса, ат эсбапларының, эерлеринң ве әдиклеринң ысы бурна урярды. Мейданча баранларында бир ёгнас сес:

— Дуруң! Гижәнин ичинде нәме әдип йөрсүңиз? — дийип, олары саклады.

— Бейик шаның мерхемеди билен, биз улы метжиңиң ымамлары, патышаның көшгүне эртир намазына барярыс.

— Барың, алла ярыңыз болсун!

Үч ымам көшгүң белент дервезесине барып, аяк чекди. Дербезәни какмагың хайры болмаз, асыл гелшикли-де дәл. Дербезәниң өзи ачылды. Гараңкының ичинде үч саны атлы чыкып, шәхер мейданчасының ичи билен йүзин салып гитди. Ол атлылар «диниң ве адalatлылыгың иң бейик ве иң гөргүр горайжысының» хөкүмлерини алып, иберениң өзүнден башга хич киме нәмәлим тараплара йүзин салып гитдилер.

Гожалар дашдан даша басып, сув йыгнанан улы бир ойдагың ичинден гечип, дервезеден гирдилер. Гин

ховлуда шаның нөкерлери думлы-душда гезмелешип йөрдүлөр. Сакчыларың ики санысы бу геленлерин ымамлардыгыны танап, совулып ёл бердилер. Үч гожа кичеңрэк телим ховлының ичинден гечип гитди. Гапы сакчылары укынын арасында ачарларыны шапырдадып, агыр-агыр дервезелери ачардылар.

Ахырсоңы ики тайлы гапы гөрүнди. Онуң ики янында демир совутлы ве демир телпекли ики саны нөкер найзаларына диренип, какылан ялы болуп дурды.

Шол бада хәзир болан хызматчы түсселәп дуран пелтели, лайдан ясалан чырасыны ёкары галдырып:

— Диниң диреги, ысламың аркадаянжы хениз чыканок — дийди.

— Биз гарашарыс — дийип, үч гожа жогап берди ве олар көвүшлерини чыкарып, халының үстүне гечип, чөк дүшдүлөр ве телетин сахаплы, зер багжыклы улы китаптары ачып, өңлеринде гойдулар.

Ымамларың бири:

— Дөрт саны топалаңчы хан дүйи өзлериниң яш огулларыны гирев иберипдир. Ша той-томаша этди. Он ики гоюн говурдылар — дийди.

Икинжиси:

— Ол, гөр, бу гүн нәме тапарка? — дийип пышырдады.

Үчүнжиси:

— Иң говусы онуң айданына хава дийип отурмакдыр — дийип, ичини чекди.

Хорезм ша Мухаммет дүйш гөрүпдир, ол чөлде, бир алаңың үстүнде дур, төверегинде болса, гөз етйән ерлерин хеммесинде мүңлерче адам үйшүп дур. Асманда шапак шөхлелери ловурдаяр. Гүн хениз гөзлериңи гамашдырып, бир дүрли чәгелик дүзлүгине чалт инип, ашаклап баряр.

— Патышаның өмри узак, дөвлети беркарар болсун! — диен сеслер узакдакы хатарлардан чыкып, ашырым-ашырым болуп гелйәрди. Адамлар ыхлас билен эгилйәрлер, онсоң адамларың йүзлериниң дерегине онун гөрийәни йөне ак селле болуп дуряр.

Жемагатың хеммеси хөкүмдарың өңүнде чөкүне дүйшйәр, диңе өмүр бирахат Хорезм деңзиниң¹ толкунларына меңзеш донлар гөрүнйәр.

¹ Хорезм деңзи дийлип XIII асырда Арал деңзине айдыларды.

— Патышаның өмри узак, дөвлети беркарар болсун! — диен сеслер узакдан эшидилип, бәрилигине яңланып гайдяр. Гүн яшяр, сәхра алагараңкылыга ве гум-гуклуга гарк боляр. Барха өчүп барян алагараңкылыкда шол эгилен ягырныларын алаңың япгыдыны сырып мүнедеклешип гелйәндиклерини ша гөрүпдир.

— Бес, гөтер башыңы, ыза чекил! — дийип, ша хөкүм эдйәр. Эмма ягырнылар, мәмиши гушак билен гушалан ала донлы бичеме көп ягырны думлы-душдан якынлашып гелйәр. Шаның гөвнүне болмаса, оларын хеммесиниң голтугында йити пычак бар ялы болупдыр. Адамлар өзлериниң хөкүмдарыны өлдүржек болярлар. Ша өңе топуляр-да оларын илки габат геленини аягы билен депйәр веллин, дон галгап, гуш ялы учуп гидйәр, гөрсе донуң ашагында хич ким ёк. Ша бейлеки донлары аягы билен какып гойберйәр, оларын ашагында-да хич ким ёк.

«Эмма буларын арасында бири бардыр! Ол якын гелип, мениң йүрегиме, диңе Хорезм шаларын шөхратлы уругының багтлылыгы хем бейиклиги үчин яшаян, шонуң үчин ишлейән йүреге пычак урмак үчин букулып ятандыр».

— Бесдир! Ша сизе хөкүм эдйәр: чекилиц! — диен тутук сес чалажа эшидилйәр ве хеммеси сумат боляр. Төверек чола, чал ве гум-гук сәхра болуп галяр. От-чөплериң гаты балдаклары яшайыш ышараты болмадык асмандакы дырначак ызлары ялы болшуп дур. Инди шаның еке өзи, ымгыр чөлде сопбаш, атсыз дур. Эмма шу ерлериң биринде, өрән якында, чаларып дуран алаңларың бириниң аңырсында, гарамтыл чөкетде, оны өлдүржек ялңыз адам букулып дурандыр... Хемме адам онуң өлүминиң ислейәр, эмма диңе бир адам оны өлдүрмәге йүрегини дүвди. Ол кимкә?

— Шазада Желаледдиниң өмри узак болсун! Хорезм шаның батыр оглы ве мирасчысы Желаледдине шөхрат! — дийип, жемагатың сеси узакдан яңланып гелйәр.

«Олар мени ятдан чыкарып, эййәм мениң оглума боюн бурмакчы болярлармы? Бейле ягдайдан дынмак герек, бесдир! Мен өз ёлумда дураны мынжырадарын, гой ол Багдат халыпасы я-да мениң боюн эгмезек оглум болайсын! Бесдир!..»

Ша укының арасында өз янында бир гыбырды бар-

дыгыны ве йүзүне бир совук зат дегендигини дуйды. Горкы ве яшамак тешнелиги оны эхли гүйжүни жем-лөп, зөвве турмага межбур этди. Ша гөзлерини элек-челек эдип, отагың гаранкы күнжеклерине ховсалалы серетмөге башлады.

Бухарыдакы одун ховры гелип дурярды¹. Онуң янында бири отырды. Бу дүйн сэхрадан гетирилен сэх-райы гызды. Ол гыз эллерини йүзүне тутуп, горкусына гайра чекилди.

— Ким сен?

— Эй худайым! Мен Гүлжемал, чөлден гетирилен түркмен гызы. Дүйн агшамара сени укылы халда гол-тугыңа гирип гетирдилер, сен гышаран бадыңа укла-дың. Мен сенден горкдум, сен айылганч хоррулдадың ве жан берйән ялы, дүйшүнде инледин. Сени «ал» бас-ды. «Ал» гаранкының ичинде өйлерин ёкарсында учуп йөрермиш ве түйнүкден гирип, гандар адамлары гынар-мыш.

— Сениң элинде нәме барды? — дийип, ша онуң кичижик эллерини гысды.

— Агырдян! Гойбер элими?

— Гөркез, элинде нәме барды?

— Менде хич зат ёк, хич зат ёкды. Ислесен мен саңа гүле ашык болан билбил хакындакы сэхра айды-мыны айдып берейин. Я-да айнада хытай ханымының йүзүни гөрен парс шазадасы хакында эртеки айдып бе-рейинми?

— Гүл хакындакы айдым-да герек дөл, шазада ха-кындакы эртеки-де... Ә-хә!.. Ынха пычак гыныны тап-дым. Нәме үчин сен өз патышаң янына пычаклы гел-диң?

— Дегме маңа! «Урма атыңы, йитирсиң достуңы» дийипдирлер.

Гүлжемал сыпып гачды.

— Вай, өлдүм! Богуп өлдирсиң мени? Мен горкян сенден.

Ол пессежик ики тайлы гапа ылгады ве диң салып дуран ики саны хызматчы аяла габат гелди.

¹ Орта Азияда XII асырда пежи биленокдылар, я-ха жайың ёкарысында дешик гоюп, отагың ортарасында я-да бухарыда от аярдылар.

Ша хашылап, ожагың башына барды. Онуң өкүзиңки ялы юмры гөзлеринде гызыл от учганахлаялды. Ол гамыш таяжык билен бир мис жамың гапдалына урды. Ики тайлы гапыдан бир гечи сакгал гарры хызматчы гөрүнип, шаның өңүне гелди-де аяларыны ере уруп, онуң аягына йыкылды.

— Шу гызы агшам халылы отага элтмели. Векил ве бейик везир¹ шу ердеми?

— Хеммеси саңа гарашяр, хөкүмдарым, «тэзеликлер женабы»² ве үч ымам хем гарашып отыр.

— Желаледдин хан хениз геленокмы?

— Тагт диреги хениз геленок.

— Гой гарашсынлар. Ховуз жайына мениң яныма деллеги гетир, сакгалымы хыналасын, хаммамчылар-да гелип, аркамы овкаласынлар.

Хорезм ша янашык отага чыкды. Халыс гуран, били бүкүлен, гөзлери яшарып дуран гарры хызматчы ясык-ёрганлары йыгнашдырып, тагта үсти-үстүне гоюшдырмага башлады. Халының үстүнде бир зат ялпыллап гөрүнди. Гожа эгилип, ширмайы саплы, ялав ялы бир пычагы ерден галдырды.

— Бу түркмен пычагы... О-хо-хо... бу түркмен гызларындан худай сакласын! Оларың газабындан авулы гарагурдуң зэхеринден эйменишиң ялы эйменмек герек. Хэзир муны векиле берсеммикәм я гизлесеммикәм? Ким мени гыссаяр?

Ша өзүниң гин йүпек балагының учгурыны беркирэк дартып данды, гәбе гарнына бир ала гушак орады, күмүш гынлы бир пычагы гушагына гыссырды, йүзүне йүпек мата чекилен, самыр дерисинден тикилен узын поссуныны эгнине алды. Диварың йүзүндәки тагдан өкделик билен саралып гойлан ак селләни алып, өзүниң чаларан буйра-буйра сачының үстүнден гейди.

Ша демини тутуп, элини пычагының совук сапына гоюп, ич ишикте дин салып дурды.

«Сересап адам хужүме гайтавул бермәге хемише тайындыр. Көшгүн эгрём-буграм ёлларының гаранкы четинде мениң ганым душманым Багдат халыпа-

¹ Векил — көшкде серенжам берижи; бейик везир (я-да везир) — дөвлет диванханасының ве әхли эмелдарларың улусы.

² Тэзеликлер женабы — дөвлет почтасының баштутаны.

сынын иберен измаилитинин¹ элинин узамагы мүмкін-дир...»

Ол юваш сес билен:

— Бармысың, векил? — дийип сорады.

— Мен хөкүмдарыма көпден бәри гарашярын.

Ша гапынын агач гермеважыны айрып, гапыны ча-лажа ачды. Ики саны яг чыраның өчүгси ышыгында патышаның якын адамлары башларыны ашак эгип дурдулар.

Мухаммет гиже сован, гаты көвүшлерини говаллаң гейип, янашык отага гечди. Ол ерде хызматчылар га-рашып дурярды. Хызматчыларың бириниң элинде лай-дан ясалан чыра, икинжисиниң элинде күмүш леген, үчүнжисиниң элинде ак күндүк бар. Олар шаның хов-зуң янында тәрет гылмагына көмөк бердилер, сув болса жайың ашагындакы дешиге акып гидйәрди. Дөрдүнжи хызматчы йүпек билен нагышланан узын бир яглыгы эллериниң үстүнден асып гетирип берди ве хөкүмдарың чишик аякларына гүлли йүң жорап гейдирди.

Хорезм ша гейинмек билен мешгул болуп дурка, векил соңкы тәзеликлери айтмага башлады.

— Дашары гаты совук. Гырав дүшүпдир... Үч ымам көшге гелип, хөкүме гарашяр... Желлатларың баштута-ны Жахан пәлван хем гарашяр. Дүйн агшам Булгар-дан үч йүз дүели улы кервен гелип, Булгарың миши әдиклеринден ве йүзе голай есир орс гетирди. Олары күнжи ягына биширилен дары билен гүнде-гүнде на-харласалар-да, ики йүзе голай гул ёлда өлүпдир. Онуң өңүнчәси башга бир кервени түркмен гаракчылары та-лапдырлар. Ол хем Гара Ханжарың иши болса герек.

— Мен түркмен обаларыны дерби-дагын әдерин! Эмма Багдатдан гелйән зыяратчылардан горкым хас көпдүр. Багдатдан арап дервүшлери геленок герек? Оларың хеммеси Багдат халыпасы тарапындан иберлен жансыздыр, оларың хеммеси мениң кастымдадыр.

— Диниң берк арка даянжына нәхили мырдар адам яманлык исләп билер?

— Мусулманлар шейле болупдыр!

Ша гейинмегини гутарып, өзүниң хемишеки ёлы билен, илки коридорың ичи билен, соңра айланып-айла-

¹ Измаилитлер — ганхорлар, богужылар сектасы. XIII асырда өрән гүйчлүди, соңра оны монголлар дерби-дагын этдилер.

нып гидйән басганчак билен уграды. Векил ве эли чыралы агта өнден гидип гапылары ачып барярдылар. Ша көшгүң дашдан салнан минарасының ёкарсына чыкды.

И к и н ж и б а п

БЕЙИК ИСГЕНДЕРЕ «НУБА»

Даш-төвереги дидебанлы (мергенханалы) галаның бойы билен гидйән эндиган мейданчада йигрими еди саны яш хан — Гуруң, Хазнаның, Балхың, Бамияның, Термезиң ве бейлеки веляятларың хөкүмдарларының огуллары ярым айлав болуп дурдулар. Буларың аталары болан феодал ханлар гозгалаң турузмаз ялы, бу яш йигитлери ве огланлары ша өз көшгүнде гирев хөкмүнде берк гөзегчилик астында саклаярды. Яшларың хеммесиниң элинде депрек ве шаңңырдавуқ дүвмели деп барды.

Шол ериң өзүнде узын-узын сурнайлы, түйдүкли ве мис окаралы сазандалар хем барды. Бир четде Хорезм гошунының бирнөче баш серкердеси дурды.

Ша гөрненде:

— Еңилмез патышаның, диниң арка даянжының, бутпаразлар душманының яшы узак, өмри зыят болсун! — дийип, хеммелер гыгырышдылар.

Ша йүзүни саллап, хеммелере бир гөз айлап чыкды.

— Ханы, Тимур Мәлик ниреде?

— Мен бәрде, хөкүмдарым.

Мухаммедин йөришлеринде хемише янында болян, узын бойлы, мыдама шадьян Тимур Мәлик ики саны огланың элинден тутуп өңе чыкды: бири шаның иң соңкы аялындан, гыпжак ханымындан болан иң көрпе оглуды, бейлекиси шаның агтыгыды, ягны түркмен аяллы Желаледдиниң оглуды. Тимур Мәлик огланлары шаның янында дурузды. Ол өз оглуна тарап эгилди-де шелайынлык билен онуң яңагындан тутуп гойберди. Агтыгындан болса:

— Желаледдин хан ниреде? — дийип, гахар билен сорады.

— Какам элгушларыны алып ава гитди — дийип, оглан жогап берди. Онуң ак селләниң ашагындан гаралыпжык гөрүнйән гөзлери ховатырлы середйәрди.

— Тимур Мәлик! Үч тарапа атлы иберип, Желаледдин ханы идемели! Түркменлер кервенлери чапавуллап йөрлер. Оларың мениң оглумың үстүне-де чозмаклары мүмкинدير.

— Хош болгай, керемли шахым!

— Дөвран дирининкидир! Ятмаян багтлыдыр! Ятаның үстүне туран гелмесин! — диен, чаганыңкы ялы бир инчежик сес гөйә булутларың арасындан чыкян ялы болуп, ёкардан эшидилди.

Гөйә шем ялы болуп, асмана узалып гиден узын минараның ёкары ужуна, узакдакы дагларың аңырсындан чыкан гүн шөхлелери дүшүп, оны ал реңке бояды. Шөхер жайларының хеммеси хениз даңың алагараңкылыгындады.

Яш ханларын улусы элиндәки депреги Хорезм шанын элине тутдурды. Мухаммет хайбатлы гыгырып, шей дийди:

— Бейик Игендере¹ шөхрат! Дүнийәни еңене шөхрат! Игендер Эйраның бүтин топрагының үстүнден гечип, Жейхуның кенарларына ве Зеревшана² барып етди. Игендер бизе гөрелдедир, бизиң халыпамыздыр! Оны шөхратландыралың, гүйчли «нубаны»³ үч гайта ойналың!

Улулы-кичили деплер гүммүрдәп уграды. Мис жамлар шаңңырдамага башлады. Сурнайлар хахахайлап, түйдүклер сазлашып уграды. Македониялы батырын шанына үч гайта саз чалдылар. Хеммеси көшешип, көшгүн бейик минараларында саз яңланып гиденде, Тимур Мәлик гыгырды:

— Биз бейик румлы⁴ Игендер Зулкарнайнын мертебесини гөтердик. Иманы хемра болсун! Эмма ол яшка вепат боланы себәпли, өзүниң этмели ишлериниң хазар ярысыны эдипдир. Инди бизде тәзе Игендер, эдермен Мухаммет, серкерде Мухаммет, бейик Хорезм дөв-

¹ Бейик Игендер — Игендер Зулкарнайын (Александр Македонский).

² Зеревшан — Гиссар даг геришлеринден Самаркандың гүнорта себитлерине акян «зер деря». Онуң сувы билен Самаркандың ве Бухараның экин мейданлары эмели усул билен суварылар.

³ Нуба — Игендер Зулкарнайнын шанына парадда чалынян, округ хөкүмдарларының көшклеринде Хорезм ша Мухаммет тарапындан гиризилең дабаралы саз.

⁴ Румлы — грек (юнан).

летини дөреден Мухаммет бар! Ыслам юртларының гүйчли хөкүмдары Мухаммет Аллаэддин шаның өмри узак, дөвлети беркарар болсун! Бейик шамызың шанына «нубаны» үч гайта чалалың!

Үмсүм ховада улулы-кичили деплер, мис жамлар, узын-узын сурнайлар ерли-ерден янадан улы гопгун турузды.

Мухаммет мергенхананың янында, ясы омузларыны язгын тутуп, гыңыр, газаплы йүзүни саллап, бөврүни динләп дурды; онуң гундуз ялы ак селлесиниң астында бейик пикирлер гезйән ялыды.

Хорезм ша:

— Алла ярыңыз! Гидибериң! — дийип сесленди.

Хеммелер эллерини дөшлеринде говшуруп, гезекме-гезегине, кичижик-кичижик әдимлер билен онуң янына ылгап бармага башладылар; ша поссунының этегине додакларыны дегирип, ыза чекилийәрлер ве гаралып гөрүнйән басганчакда гөзден гайып болуп гидйәрлер.

Тимур Мәлик ики огланың элинден тутуп, хеммеден соң чыкып гитди.

Шаның агтыгы:

— Какам маңа дири жерен гетиржекдир — дийди.

— Маңа патыша авчы барс багышлар, ол барс сениң жерениңи, сениң өзүңи-де иер, йылан чагасы!..

Ша дидебаның гырасына тирсегини берди. Ашакда тамларың текиз үстлери тертипсизликде мүннерлешип дурды. Көшк булам-бужар гиңелип гиден бир улы ымарата гечелгелер аркалы бирикдирилен көп санлы песежик жайлардан ыбаратды. Онуң дашында улы-улы сакчы депели гала барды. Эллери найзалы сарсман дуран сакчылар барха ягтылян асманың өңүнде белершип дурды.

Ша узага, текиз тамларың ёкарсына галып гидйән түссә габалан, укудан оялмага башлан әгирт улы шөхере узак вагт середип дурды. Соңра онуң гөзи көшк ховлуларының бирине дүшди, ол ерде көне узын дерегин ашагында бир ак өй агарып отырды. Ол өйде хареминң тәзе дүрдәнеси, шу гүн эртир шадан гачып, гайра чекилен гараягыз түркмен гызы Гүлжемал боляр. Ол гыз көшгүн гараңкы жайлары билен оңушмак ислементи ве сәхрада яшайшы кимин, түссе ысы орнашан йөнекей түркмен аял-гызларының яшайышлары кимин яшар ялы өй талап этди. Онуң хареме, бейлеки «Эрем гүллери-

нин» арасына гөчеси гелмейэр. Ол өзүни нәхили алып бармалыдыгына хениз хем дүшүнмейэр! Оны шаның энеси Түркан Хатының йигренйәнлиги йөне ерден дэлди.

— Гопбам гырнак! Өз хөкүмдарына элини галдыр-яр! Халы дүшелен отага өз барсымы гойберейин бакалы, онсоң мен сениң чабаланып, чыгырышыңа сын эдерин!..

Ашакдан, минараның этегинден гопгун эшидилип уграды. Сәхер чагының үмсүмлигинде сеслер ачык хем айдың чыжарды:

— Гулак асың, мусулманлар! Мухаммет ша ыслам канунларындан йүз дөндерип, шайыларың мезхебине гирди! Ол мүнкүр парслара хажык-хужук эдйэр хем-де өз төверегине аташпараз гыпжаклары йыгнады. Онун атасы Текеш ша сап йүрекли түркменди, Мухаммет болса түркменлери эсгеренек. Она ынапман!

— Ким ол үйрүп йөрөн? Векил, нәме үчин тертибе серетмейән?

Векил гөйә өтүнч сорап ялы болуп, шаның өнүнде баш эгди:

— Бу гыгырян минараның ерземиндәки дервүш Межеддиндир. Ол күнделерден-де горканок, зынданың түм гаранкылыгындан-да. Оны сениң парасатлы энең Түркан Хатын айратын говы гөйэр. Эмма ол өз патышасының гаршысына габахат сөзлер айдыр. Дүйн шәхериң әхли дервүшлери мейдана йыгнанып, ол акылыны чашыран шых Межеддини ерземинден бошатмак үчин зынданың янына үйшүп гелмеги касам эдипдирлер.

Мухаммет векилин эгнинден тутуп силкеледи:

— Аңкав! Желлатларың баштутаны Жахан пөлвана тизрәк хабар бер, мен ол топалаңчыны онун берк эллерине табшырырын. Өзи-де хәли бирден акылыны йитирен дервүшлер гелип, оны бошадайманкалар тизрәк болсун.

Хорезм ша минарадан дүшүп, диванханасына барды. Онун диварларының йүзүнә гызыл мавут тутулыпдыр. Бу ерде патыша үч саны чал сакгал ымам гарашып отырды. Ша ич ишикедә көвшүни чыкарып, төре гечди ве халынын үстүнде отурды. Аякларыны ичи көзли манналын үстүнә япылан йүпек ёрганың ашагына сокды.

— Якынак отурын, уламаларым!

Халының четинде чөк дүшүп отуран үч ымам, арап дилинде миннетдарлык билдирип, онун янына гелип отурды. Олар хем аякларыны ёрганың ашагына салдылар.

— Башлан — дийип, ша гүррүни ачды: — Менин ыслам ерлеринин иң гүйчли хөкүмдары болуп, Багдат халыпасының маңа боюн эгмегини талап этмегим хакмы, дэлми, шоны маңа дүшүндириң. Маңа ондан хем башга ене бир зады дүшүндириң: эгер-де халыпа маңа боюн эгмесе, мен нәме этмелидириң?

Ымамлар өз янлары билен алып гелен гадымы улы китапларыны ачдылар ве Кураны гезекме-гезегине овалы окуп, овалы алла, галыберсе-де Хорезм ша Мухаммет ер йүзүнде иң ёкары хөкүмдардыр, онун хемме айданы хакдыр, онун хер бир хөкүми, хер бир сөзи мукаддес-дири... дийип, субут этмәге башладылар.

Отагың ичи гаранкыды. Отагың диварының ёкары гырасында ерлешдирилен тегелек, гөзенекли эпишгеден чалажа ышык дүшйәрди. Бүрүнч пая үстүнде гойлан яг чырасындан эндиревүк ышык ййраярды. Ымамлар Кураның хатына серетмән, арап сөзлерини хинленип окаярдылар.

Шаның ыз янында «сачак языжы», шаның нахары бабатында эсасы серенжам берижи хызматчы габарылып дурды. Ол халынын үстүнде сессиз-үйнсүз херекет эдйән хызматчылара бирже агыз сөз билен я-да гашының херекети билен буйрук берйәрди. Патышаның икниңи якын адамы — «нахар әберижи» — күмүш гаплара салнып гетирилен нахарлары эсасы ашпезден кабул эдйәрди. Шаның керемине гарашып дуран якын адамлары гапылардан жыклайрдылар.

Бурны күмүш сыргалы гараягыз бенди гелип, ёрганың үстүнде пессежик гиң бир столжук гойды. «Сачак языжы» өзүниң чалт херекети билен столжугың үстүне йүпек сачак — дестерхан язды. «Нахар әберижи» хызматчы үсти чайчорбалы кәселерден долы күмүш межмәни гетирип, шаның өңүнде гойды. Сачагың үстүнде ишлекли күлчелер, эргин месгели, гаймаклы ве баллы окаражыклар гоюлды.

Ымамларың гүррүниңи диңләп отуран еринден, ша күлчелерден ийип, кәселери ызлы-ызына бошадярды. Манңалың йылысына ве чай ичип йылынан ша мейми-ремәге башлады ве айны вагтында гетирип берлен

яссыклара тирсегини берип, деррев уклады. Шунун өзи уламаларың ёргутларына шаның кайыл боландыгының нышаныды. Хеммелер үмсүмлик билен чыкып гитдилер. Дестерханлы столжук экидилди, шаның якын адамларыдыр хызматчылары гитдилер. Дине гараягыз бенди гапының агзында чоммалып, ыслам топракларының бейик хөкүмдары хачан оянарка дийип гарашмага башлады.

Үчүнжи бап

ГАХАР БЕГИ

Шәхериң эсасы мейданында ша көшгүниң янындакы белент, йүрек гысдыргыч, «Эбедилик язгарланлар минарасыны» Гүргенчде хемме адам билйәрди.

Демре гапланан пессежи́к гапыдан уллакан гулп асылгы болярды. Онун ачары шол ериң өзүнде послы жоннук найзасыны керпич дивара сөйөп, басганчагың үстүнде отуран сакчының бойнундан салланып дурярды. Сакчының өң янында бир халы бөлеги язылгы, өтегчи-ёлагчылар өзлери́ниң садакаларыны: гатыклы окаралар, чөрек, бир дессежи́к соган, бир гысым мис пул диен ялы затлары шол халы бөлегиниң үстүнде гоюп гидйәрдилер. Сакчы хас сахылара минараның янына якынак бармага ве туссаглар билен гүррүңлешмәге кәмахал ругсат берйәрди.

Минараның ашак тарапында дашы гөзенекли бир-нече тегелек дешик гаралып дурярды. Ерземинден зарын, гүнлеч сеслер гелйәрди. Өтегчилериң аяк сеслери эшидиленде, ерземинден чыкян гыкылыклар гүйжейәрди, халыс сүңк болуп галан эллер дешиклерден чыкып, хова гарбаярдылар. Эгни ала донлы, башы солак гөк селлели йөнекей бир оба адамы ве эгирт улы ап-ак селлели бир молла, сакча бир теңе ташлап, диварың янына сессиз-үйнсүз бардылар ве гөзенекден чыкян хор ве кирли эллере чөрек бермәге башладылар. Шол вагт гыкылыклар гүйжөп, эпиггәниң агзына етип бил-медиклериң гаргышлары эшидилйәрди.

- Ягты жахандан махрум эдиленлере көмек бериң!
- Бир көне көйнек бериң! Сакыртгалар ийди!

— Вах-вахей! Сен мениң эдил гөзүмнің үстүнден басдың! Дөпелемән мени!

Кичижик көче тарапындан улы мәхелләнең голгуны эшидилди. Шәхерин ортасындакы мейдана зөммек телпекли, узын хасалы дервүшлер чыкды. Оларың хем-меси бирден гыгырып дога окаярды. Оларың ызындан хөвесжеңлер ылгашып гелйәрдилер. ДERVүшлер зынданың гапысына чоздулар ве гулпы дөвжек болуп, гапыны даш ве хасалары билен урмага башладылар. Кәбирлери ерземиниң демчекерине середип:

— Шых Межеддин Багдады! Бармысың? Сениң дин, хақыкат уgrundа жепа чекйәниңи билйәрис, биз сениң үчин ягшы дилег этмәге гелдик! Биз хәзир сени азат эдерис! — дийип гыгырдылар.

Ерземинден бир сес согуп чыкмага башлады, хем-мелер сеслерини кесип диңлемәге башлады:

— Халкы хорлаян залым ханлары алланың өзи нә-летләр! Халыпаның гаршысына гылыч гөтермекчи бол-яны ол өзүниң гахар йылдырымы билен урар! Әхли желлатлар, әхли залымлар ёга чыкар!

Дервүшлер тарапындан хол бейләк гысылып чыка-рылан сакчы, көшге бака ылгады. Ол ерден эййәм атлы гыпжаклар ат салып гелйәрдилер. Олар мәрекәни гам-чылап дагатдылар, дервүшлер болса гыгырышып мей-дана пытрадылар.

Екарда, көшге гирилийән дервезәниң үстүнде, диде-банларың арасында бирнәче адам гөрүнди. Оларың арасында узын бойлы, мәмиши ала донлы бир адам өңде дурды. Бейлекилер эллерини дәшлеринде говшу-рып, сеслерини чыкарман, онуң буйругына гарашып дурдулар. Хорезм шаның көшгүң дервезесиниң ёкар-сында гөрүнмеги эрбет алапатды: ким-де болса бири-ниң шол гүн жезаландырылып өлдүрилийәнлигиниң ала-матыды.

Патышаның омузлак-омузлак, гүйчли, еңлери эгин-лерине барянча чермелен гөк көйнекли, гырмызы на-гышлы гиң сары балаклы «жандарлары» — желлатла-ры дервезеден гоша-гошадан чыкып уградылар. Олар улы хорасан гылычларыны эгинлериниң үстүнде дик тутуп, сеп ачып, мейданың дашына айландылар ве өңе дызаян мәрекәни ыза сүйшүрдилер. Оларың хеммеси-ниң ызындан узын бойлы, күйки, агажет, тагашыксыз элли мешхур ганхор, баш желлат «гахар беги» Махмыт

Жахан пәлван гелйәрди. Онун доны сары миши балагына гысдырылгыды ве инли гушак билен гушалгыды. Эгнинден халы торба асылгыды. Ол жезаландырылып өлдүриленлериниң иң улусының келлесини шол торба салып, шаның өңүнде гояр.

Мейданың ортaрасында бир инедөрдүл ой гаралаяр, онуң үстүне бир секи абанып дур, шонуң янында болса арасы гермевли дөрт саны сүтүн дикилги. Ики саны ярым яланач гул зынжырларыны шакырдадып, уллакан сөвүт себеди сүйрәп гелдилер ве секиниң янында гойдулар.

Түрмәниң сакчысы демре гапланан пессежик гапыны ачды. Баш желлат көмекчилеринден бирнәчесини янына алып, ерземине гирди. Ол ерден чиркин-чиркин сеслер чыкды-да бирденем дым-дырслык болды. Желлатлар ерземинден он бәш бендини чыкардылар. Оларың хеммесиниң саг аягы бир умумы зынжыра даңылгыды.

Үсти-башы хапа ве сал-сал болан, узак вагт зынданда ятандыклары себәпли сачлары өсүп, хужжерип гиден бендилер бири-бирлерине япышып, гүнүң ышыгына гөзлерини ачып билмән, сүссенеклешип, мейданың ичи билен ыраң атып уградылар. Түрмәниң гапысы япылды. Ене-де агыр гулп асылды ве ерин астындан үзнүксиз гыкылыклар чыкып уграды.

Өлдүрмәге гетирilen, эл-аяклары зынжырлы адамларың бейле янында сакчылар гезмеләп йөрдүлөр. Өлүмә гетирilenлерден, булашык сачлы, ысгындан гачан бир гожа бүдүрәп йыкылды ве өз янындакы ики адамы-да алып гайтды. Олары уруп туруздылар ве адам өлдүрилийән ере тарап ковуп әкитдилер. Секиниң үстүнде олары чөкүне дүшүрип, башларыны ашак басдылар. Желлатларың бири өлдүрилийәниң сачындан тутяр, баш желлат болса, ханжары ики эли билен тутуп, онуң келлесини бир уранда тогалап гойберйәр. Сонра оны сеси тутулан мәрекә гөркезйәр-де себеде ташлаяр.

Мәрекәниң арасында: «Бу бендилерини хайсы бири дервүшлерини баштутаны шых Межеддин Багдады?» дийип сораярдылар. Ачлык чекип ве кеселләп хор дүшен бендилер бири-бирлерине меңзәп дурярдылар. Он дөрдүнжиниң келлеси какыланда мейданда:

— Патыша бир зат диййәр! Патыша хөкүм әдйәр! — дийип гыгырышдылар.

Хемме адам көшк дервезесинин ёкарсындакы мейданча тарап өврүлди. Ёкарда дуран Хорезм ша ала яглыгыны галгатды. Бу: «Өлдүрмеги бес эдиң! Бу өлүм жезасы берлениң гүнәсини ша гечйәр!» диен ышаратды.

Баш желлат узын ханжарыны гызыл эсги билен сүпүрип дуран еринден: «Демирчини гетириң!» дийип гыгырды.

Өлүм жезасы берленлериң он бәшинжиси Мүрзе Юсубың тербиесини алан Туганды. Хениз яшажык оглан Туган нәме хекаят боландыгына дүшүнмән, гөзлериңи мөлөрдип дурды.

— Патышаның улы кереми үчин бар-да онуң аягына йыкыл! — дийип, желлат ол огланы көшге тарап өврүп, онуң башыны ашак эгди. Хәзирленип дуран демирчи Туганың аягындакы зынжыры дөвүп ачмага башлады.

— Дур! Нирә! Хениз гутарамок!.. — дийип, демирчи гыгырды, эмма Туган өзүниң өлүме гетириленлериң зынжырындан бошандыгыны гөрүп, секиниң үстүнден мәрекәниң арасына бөкди. Онуң ызындан гыгырышып галдылар, Туган болса мүмкин болдугыча тизрәк узага гачмага жан эдип, дыкнышып дуран шәхерлилериң арасы билен эгилип, гачып барялды.

Түрме минарасының янындакы мейдан бошады. Гапының агзында послы найзасына сөенип, сакчының бир өзи сомалып галды.

Бойдан-баша узын яглык оранан бир гызжагаз диварың боюны сырып гелйәрди. Ол минараның ашагындакы дешигиң янына барды, ювашлык билен:

— Туган! Яраг уссасы Туган! — дийип чагырды.

Дешикден хор эллер сомалып, бир гырык сес жогаң берди:

— Сениң Туганың эййәм келлеси кесилди! Бизи нахарла, биз аят окарыс, сениң берениң онуң алнына барар.

Гызжагаз дешигиң үстүне өзүни гойберип, чиркин сес билен:

— Туган, жогаң бер, дирымисин? — дийип гыгырды.

Ерземинден зарын сес яңадан чыкып уграды:

— Гетирен задыңы bize бер! Сениң Туганыңа инди хич зат герек дәл! Ол инди бехиштин багларында дүрли ныгматларың ысыны алып йөрөндир.

Гызжагаз дешикден серилип дуран эллере чөрек ве гавун тутдурды-да сакчының янына барды.

— Назар баба, Туган диен огланын өлени догрумы?

— Өлен болса гөрек. Оны бейлекилер билен билеликте итекләп, өлдүрмәге алып гиденлерини гөрдүм...— дийип, сакчы элини мейдана узатды.

Бир гарры дервүш гелип, сакчының элине бирнәче теңне тутдурды-да онуң гулагына чавуш чакмага башлады:

— Нәме үчин өлдүриленлерин арасында бизин кераматлы шыхымыз Межеддин Багдады ёкды? Оны өлдүрмек гайра гоюлдымы я-да ша онуң гүнәсини өтдүми?

Сакчы пуллары гушагының гасынларына гысдырып дуран еринден:

— Онун гаргышына шаның гахары гелди ве оны дервүшлер бошадайманкалар тизрәк өлдүрмеги хөкүм этди — дийди.

— Эмма әнтең аман-эсенми?..

— Ёк! Язгарыланлары ерземинден чыкаранларында, ол ере баш желлат Жахан пәлван барып, кераматлы шыхы онуң өзи богуп өлдүрди...

Д ө р д ү н ж и б а п

ТИКИЛЕН КӨЛЕГЕ

Өнүнден чыканы хош сөз билен шатландыр, белки, она гайдып душмарсың.

(Гүндөгәр накылы)

Туган мәрекәнин арасындан чыкып, ики яны тутуш хаят болуп гидйән бир чола көчә дүшди. Бу көче оны дерянын кенарына элтди.

Буланык гарамтыл сув ики саны белент райышын арасы билен ювашжа акярды. Үстүне гүлебентлер, чөп-чалам, беде йүкленен хем-де үсти бир бөлек доварлы узынак, тагашыксыз гайыклар чалажадан сүйшүп барярды.

«Шунуң ялы гайыга мүнип, узага, ят иллере гитсемдим... Эмма мени ол ере ким гойберер, үстүм-башым

кир, эндам-жаным яра, эгнимде болса бир чүйрүк көй-нек!»

Кенарын якынында чәгелик бир ер саралып гөрүн-йәрди. Туган шол ерде ерлешди, геймини сува чалды, юунды ве гүнешләп, дынч алып отуран еринден өз пи-кирлерине гарк болды.

«Өлүм жезасы берлен, зындандан чыкарылан адам нирә гитсин? Ким ише алар? Шәхер дар, жеменде болса көп, хер ким бир дөвүм нан газанмак ислейәр...— Туган аягына серетди, гөрсө аягындан агыр демир халка хе-низ хем салланып дур, ол халкада болса «өлийәнчә өмүрлик» диен язгы бар.— Мениң гарры Юсуп Мүрзәм зындандан чыкан бенди билен геплешмек-де ислебез; дине Бент Занкыжаның рехими гелмеги мүмкин. Эмма эндамым башдан долы, шу болшума она ненең гөр-нейин?..

Хер нәме болса-да, өзүмин өңки Кары Максымымын янына бармалы боларын. Бу демир халканы айырмага ол ругсат берер».

Туган бир узын көче билен уграды. Көчәниң ики ян тарапында дүканлар барды. Дүканларда халы язылан секилерин үстүнде сатыгчылар отырдылар. Харытлар ачык гапыларың йүзүнден асылгыды, диварларың йү-зүндәки капасаларда ятырды.

Екарсына бойра тутулан көче гараңкыракды. Йити гүнүң гышык золак болуп дүшйән шөхлелери астында кә гырмызы хем гөк йүпек билен нагышланан бир жүбт сары әдик, кә йүзүне күмүш билен аят сөзлери язылан тегелек демир галкан, кәте ала маталар ялпыллап гө-рүнйәрди. Сөвдагәрлер бу маталары этегине мөжек де-риси тикилен шыпырмалы чарвалара я-да ал-яшыл гейимли аяллара ачып гөркезйәрдилер.

Кары Максымын демир уссаханасы Демирчилер ба-зарынын иң четиндеди. Думлы-душдан чекич дүркүл-лиси, демир тагталарының шарңыллысы гелйәрди. Бу ерде демирчи уссалар яраг: эгри шемшир, пычак, най-за ужы ясардылар.

Гуллар — парслар ве руслар — гиң балаклы, кой-нексиз ишлейәрдилер, дөшлеринден болса ода көйүп гиден гайыш өңлүклер асылгыды. Олар сандалың үс-түне эгилип, мис легенлерин йүзүне чекичжиклер билен гөзел хашамжыклар какярдылар. Бейлекилери гырык сес билен хәхиләп, чым-гызыл демир золагыны агыр еке-

дабан билен сүййәрдилер. Йүзлерине-гөзлерине гурум чыршалан огланлар көрүклериң янында дуруп, олар ел берйәрдилер ве агач бедрелери алып, сув гетирмәге яба ылгаярдылар.

Уссахананың эеи Кары Максим ёгын, болдумлы адамды, чал сакгалының ужы хыналангыды, ол ишчилере кәйинжирәп, даш ишикдәки секижигиң үстүнде отурып, өтегчилериң саламына жогап берйәрди. Онуң бейле янында ики саны гул бир чоғдам демир сими кичеңрәк чекичлер билен бирсыхлы уруп дурды: оларын бири жахылды, маңлайына болса гачжак боланы үчин тагма басыпдырлар, бейлекиси гаррыды, түссә гаралан йүзи первайсызды. Олар өрән гымматлы иш эдйәрдилер: тыгы ода тутман, совук усул билен жөвхерлейәрдилер.

Хожайын:

— Сен нәме бу ере гелдин? Еңсәни гөркез! — дийип, Тугана дазарылды.— Зынданда болан языклыны өз уссаханама алар өйтдүнми?

— Маңа чекижи алмага ругсат берин, мениң өзүм демир халканы дөвүп ачайын.

— Женаяткәр элиң билен мениң чекичлерими хапалажакмы? Гит бу ерден, ёгса-да ынха гызгын аташгири тенине басырын!

Туган нәхак ковулмагына гахар эдип, ыза чекилди. Йүзи нирә болса шоңа гидибермәге увунды. Ол диварың янында отуран дервүше алжыраңчылык билен назар салды. Бассырманың бойраларының арасындан гечйән гүн шөхлелери онуң дүрли реңкли эсгилерден тикилен ала-мула япынжасына ышык саярды.

Дервүш чаларак сес билен аят окап отуран еринден, солак гөк, сары ве яшыл ямалыкларың ёкарсындан бир гызыл ямалыгы темен билен тикип отырды.

Туган гахарына нәтжегини билмән ыранып дурды. Онуң гара көлегеси дервүшиң дызына дүшүп, ики янлайын гымыллады.

— Гөрйәңми, огланжык — дийип, дервүш сөзе башлады.— Мен япынжама тәзе яма ямадым, яманың үстүне болса сениң көлегәң дүшйәрди. Мен ямалык билен билеликте сениң көлегәңи-де тикдим. Инди сен менден айрылып билмерсин ве мениң көлегәм ялы болуп, ызыма дүшер йөерсин.

Оглан дессине ол дервүшиң янына барып отурды.

— Чынынмы я оюн эдйәнми? Мен саңа хызмат эдейин, нәме юмуш буюрсан эдейин, мени яныңдан ковма-саң боляр!

Дервүш келлесини яйкады.

— Бу гедем хожайның сени ковшуны эшитдим. Нәмә гамгың болярсың? Нәме дүнйә дармы? Мениң хемрам болай! Бу ерден билеже «керемли Бухара» уграрыс. Чагырылан ере иринме, чагырылмадык ерде гөрүнме дийипдирлер. Инди сен дервүшнң япынжасына тикилдин ве сениң тәзе сергезданлык чагың башланды. Йөр, биле гидели, мениң көрпе доганым!

Дервүш хасасыны тыркыллады, өңе дүшүп уграды, ысгындан гачан Туган хем агсаклап, онуң ызына дүшди. Демир уссаханаларының бирнәчесиниң душундан гечип, дервүш көчәниң күнжүне барып, аяк чекди. Ол ерде бир мейданчада, түссә гаралан бир ыкманда демирчи эл көрүгиниң дашында гаймалаклап йөрди. Ол дашына хам чекилен гаты сүңке меңзейәрди. Эмма онуң чепикси эллери чекижи ве атагзыны эндик билен ишледйәрди ве ол демирчи уссаның ясаан гаража онук чүйлери ичи сувлы окара бирсыхлы ызлы-ызына гачып дурярды.

— Эй, хорматлы усса! Оглана яра салман, шу демир халканы айрып билермин?

Усса эгилип, демир халка серетди-де:

— Ики мис дирхем берсең, оны башарарын — дийди.— Патыша өз түрмелериндәки гандаллара говы, мәкәм демир халкалары гойяр. Сен ене бир күмүш дирхем берсең, мен саңа мундан барып ятан бир пычак ясап берерин.

Дервүш гушагының анырсындан гапжыгыны чыкарып, гожа усса күмүш зикге гөркезди.

— Бар, сениң диениң болсун... Йөне велин халканың йүзүнде «өлинчә өмүрлик» дийлип язылан хаты гөрйәнми? Сен бир пычак яса, шол язгы хем пычагың йүзүнде галсын.

— Асыл диениңден-де говусыны ясап берерин — дийип, Туганың бөврүне дүртди-де: — Гой аягыңы сандалың үстүнә! — дийди. Сонра пышырдап: — Патышаның ве желлатларың гаршысына «өлинчәң өмүрлик» гөреш!.. — дийди.

ЖОМАРТЛЫК

Дервүш Хажы Рахым хасасыны тыркылладып, Гүргенжиң әгирт улы меркези базарының даражык көчелеринден гечип барярды.

Бу ерде арассаланап, от ялы ловурдап дуран, уссатлык билен хашамланан мис гап-гач, леген, межме ве күйзе хатарлары барды. Шем үчин хашамланан мис пануслар ве лайдан ясалып, биширилен окаралар, кәселер ве бейлеки гап-гач хатарлары барды. Гөзел ак ве гөк чын кәселери хем-де зарңыллап дуран, чүйшеден ясалан ырак межмелери айратын хем оваданды.

Айратын хатарларың шыпалы хем-де хошбой ыслы, сейрек душян бальзамлары барк урярды. Шол ериң өзүнде гыммат бахалы дерманлар, адамың тени, кентлевүги хем-де ичи үчин дерман болян хер дүрли шор отлардан ясалан «гасуль» күлкеси сатылярды. Хаммамда ювунмак үчин якымлы ыс берлен гымматлы лай, адамың эндамының гылыны бада-бат айырян палчык, сачың дүшмезлиги үчин сача чалынян гөк тоюн, тибет мускусы, хинди амбрасы, гарамтыл бен дүври ялы затлары бу ерден тапмак болярды.

Хажы Рахым базарың ичинде шагалан әдип, әйләк-бейләк агып-дөнүп йөрен мәрекәниң арасы билен гечип барярка, садака берилмегине гарашян ялы болуп, дүканаларың агзында аяк чекйәрди, эмма өзи велин бирини гөзләп, хер бир сатыгчының йүзүне сине-сине середйәрди.

Хер дүрли мата-мавутлы дүканалар хатарына баранда, ол ерде айбогдашыны гуруп отуран салыкатлы тәжирлер оңа мис теңне ташлап:

— Гечибер, алла ярын болсун! — дийдилер.

«Симчуж» дийилйән күмүшсөв маталара я-да әденли хем танымал беглере совгат әдилйән гымматбаха алтынсов йүпек парчалара дервүшинң гара эли дегер өйдүп олар горкярдылар.

Шу хатарда Хажы Рахым өзүниң гөзлейән адамына мензеш бир адам гөрди. Ол адам төверегине йүпек яссык барыны айлап, бейлеки тәжирлерниң арасында отырды. Онуң хор, Самаркант кагызы ялы ап-ак йүзи,

ичине гиден гара гөзлери онуң яны кеселден гутула-
ныны айдып дурярды. Онуң янында отуран тәжирлер
она айратын хормат билен гараярдылар ве бири-бирине
гезек бермән, оңа бадам маңзыны, бал билен биширилен
көкежиклери, хоз хем писсе маңзыны хөдүрлейәрдилер.
Ол тәжириң эгнинде гыммат бахалы чал йүң гейим ве
ала йүпек селле барды. Ол дашы гөк чын кәсеси билен
чай ичип отырды. Онуң башам бармагындакы йүзүгиниң
саглык-саламатлык гетирйән эп-эсли пөвризе дашындан
ясалан гашы ловурдап, гөк саярды.

Дервүш гелип, дүканың агзында аяк чекди. Тәжир-
лер онуң кешкулына ¹ бирнәче теңце ташладылар, эмма
дервүш өңкүси ялы сессиз-үйнсүз сомалып дурды.

Тәжирлер:

— Гечибер, алла көмек этсин! Сана берилди —
дийдилер.

Ахырсоңы нәсаг тәжир башыны галдырып, она се-
ретди. Ол геңиргенип; гөзлерини мөлөргди-де:

— Сен менден нәме хантама? — дийип сорады.

Хажы Рахым:

— Сен гүйчли адаммышың, дүнийәнин хемме ерине
кервенли барып, өз өмрүңде көп зат гөрөнмишиң дийип
эшитдим. Сен мениң бир совалыма жогап берип бил-
мезмиң? — дийди.

— Эгер сен мениң кераматлы китаплары дүшүндир-
мегими ислейән болсаң, онда менден көп билйән адам-
лар, окумыш уламалар, кераматлы ымамлар бар. Мен
болсам бир тәжир, дине хасапламагы ве мавут өлчемеги
оңарярын.

Тәжирлер:

— Бесдир, кераматлы дервүш! Алла көмек берсин!
Биз өз байлыгымыздан етдигини бердик — дийип гыгы-
рышдылар ве онуң кешкулына бадам хем хоз маңызла-
рындан ташладылар.

— Ёк, мен сениң жогабыңа гарашярын, себәби ме-
ниң совалым саңа дегишли болар, хорматлы тәжир.

— Айт!

— Эгер-де сениң хорлугы, агыр ёлы, ачлыгы, ыссы-
ны-сувсузлыгы, сыргыны-совгы... сениң өзүң билен биле

¹ Кешкул — хоз агажындан ясалян, гайыкжагаз шекилли, сада-
ка ташланян гап.

чекен вепалы, ыхласлы достун болса, сен онун гадырыны билермидиң?

Тәжир:

— Ненең онун гадырыны билмерсиң? Ызыны айт — дийди.

Шол вагт дервүш оларын хеммесине йүзленип:

— Дашыңыз-ичиңиз ягты болсун, эртириңиз шатлык-лы, иениңиз-ичениңиз леззетли болсун! — дийип, сөзе башлады:— Хем бай, хем гүлер йүзли, хемме зады ербер-ер, багтлы, өйи-ишиги абадан хем гүлләп отуран багы-бакжасы, хемише той-томашасы болан адама сиз бир гөз айлаң. Эмма газаплы такдырың, баша дүшйән белаларың ве гөриплигиң ичигаралык учгунларының беласыны өз үстүмден совуп билмедим. Шол себәпли тә элимде нова галмаянча, өйүм чаңап гаянча, багым гураянча ве той-томашама гелйән достларым пытраянча гара багтсызлык гамчысы мениң гершимден дүшмеди. Шейдип хеммеси үйтгеди. Мениң иеним авы, иченим зәхер болды, ачлыктан ичим чекилип гитди, ганы гачан йүзе нур берйән укы менден дашлашды. Эмма достларымын бири мениң янымда галыпды. Сергезданлык вагтларында, меканым жүлгелер, дүшегим даш, аягымың баян ери демиртикен болан вагтда ол менден йүз дөндөрмеди. Мениң ол достум мениң билен билеликте шөхратлы Багдат шәхерине, мусулманларың зыярат ери болан Мекгә барды. Ол маңа хемише көмек берди, хоржунымы гөтерди ве совук гижелерине мени йылындырып гелди. Эмма багт гүни хаяллык этди, гелер еринде гелмеди. Хорезмиң бай дүзлүклерине етенимде, ёк ерден бир бела башымыздан инип, мени достумдан айра салды, инди болса, гедайлыгын хемишлик гардашы болуп, гижәми гечирер ялы мекансыз галдым.

— Нәме үчин сени достундан айра салдылар? Эгер ол пыгамбериң ватанына зыярат эдип гелен болса, онда ол хажылык селлесини гейип билер ахырын. Қим бейле сениң ве достун гөвнүне дегип билди? — дийип, нәсәт тәжир сорады.

— Айра дүшмегимизе бир тәжир себәп болды.

— Онда маңа шол тәжир хақында гүррүн бер.

— Багтсызлыкта өзүмден өңе гечен адам болмадык хем болса, мен ёлда хас хем багтсыз бир тәжире дүшдум. Оны гаракчылар яралап, еке ташлап гидипдирлер.

Мен она элимден гелен көмеги этдим, онун яраларыны дандым, мен оны Гүргенже гетиржекдим... хер ничик болса-да мен онун алтын лачыныны аман сакладым...

Үнс билен диңләп отуран тәжир тисгинип гитди ве дервүшиң сөзүни агзындан алып:

— Дурубер! — дийди. — Ол тәжире нәме боланыны бизиң хеммәмиз билйәрис. Ол тәжир ынха сенин гаршында отыр. Мен саңа танры ялкасын айтмак үчин, сени көпден бәри гөзләп тапмакчыдым. Эмма сениң достун ким? Белки, мен оны гөрги зынданындан чыкарып билерин?

— Диңе сенин бир өзүн оны мениң яныма гайтарып гетирип билерсин. Ол ак селле саранып ве хажы адыны алып билмейәр, себәби онун, эдил шейтаныңкы ялы, гуругы салланып дур. Ол мениң эшегим. Улусың сени бежермәге алып галан ачгөз хөкүмдары мениң эшегими элимден алды. Эгер сен маңа башга бир эшек алмага көмек берәйсең, мениң гөкдәки дилегимни ерде говушдыгы болар.

— Сен эшегини аларсын. Мен оны хәкимден сатын алыпдым, ол хәзир шу ховлуда. Эшидйәнми, ханха аңырып, саңа салам берйәр. Эмма бу-да хеммеси дәл. Инди сен шу дүкандан ислән задыңы: ин говы гейимлерден, миши әдиклерден, маталардан исләнниң, герек затларың хеммесини алып билерсин.

— Мен бир дервүш! Мениң гатаңсы йүн япынжам бар, шу маңа бесдир. Йөне мен өзүмниң бүтинлей ялаңач көлегәми гейиндирмегин үчин сениң жомарт этегинден тутарын. Көлегәм хемме ерде мениң ызыма дүшүп йөр, эмма өзүниң хор дүшен тенини басырмага зады ёк.

Тәжирлер гүлүшип:

— Сен гаты вәшн адам экениң, хакын дервүш! Сениң көлегәни нәдип гейиндирип болар? — дийдилер.

Дервүш:

— Ынха ол сизниң алныңызда дур! — дийип, дивара сөенип дуран ярым ялаңач Туганы гөркезди.

Нәсаг тәжир элини чарпды. Шол бада хәзир болан хызматча:

— Хасан, шу огланы тайын гейим сатылян дүкана элт-де узак ёла гидйән ёлагчыны нәхили гейиндирмели болса, шуны-да шонуң яла гейиндир — дийди.

— Оңа хемме зат берейинми?

— Оны бойдан-баша гейиндирерсиң ве көйнек-балак, дон, жорап, эдик, гушак, тахя берерсиң. Хорматлы жаханкешде, сениң өзүң болса шу гүн агшам мениңкә гел. Мениң өйүми нәхили тапмалыдыгыны Хасан айдар.

Хызматчы ол дервүши ве утанып дуран Туганы хер дүрли эркек, аял ве чага гейимлери асылып дуран дүкана элтди. Хызматчы Хасан иң говы гейимлери хөдүрлесе-де дервүш дине ёлда мэкәм хем чемели гейимлери Тугана сайлап берди. Туган Гүргенч адамларының огуллары ялы гейинип, башына яшыл селле орап, дүкандан чыканда, Хасан хызматчы ол дервүше бир гайыш гапжык берип, шейле дийди:

— Мениң хожайным хорматлы Махмыт Ялвач сениң ёлда хорланмазлыгың үчин шу бәш алтын динары хем саңа бермеги буюрды. Мундан башга-да, хожайның ховлусында сениң эшегиң сениң үчин гаңчаланып гоюлды. Сен оны халан вагтың әкидип билерсиң. Сен мениң хожайныма улы хызмат эден болмага чемелиң, ёгсам онуң бейле жомартлыгы кән болян зат дәлдир.

Хажы Рахым агшам Махмыт Ялвач тәжириңкә барды. Барса Махмыт Ялвач тәжир улы бир багың ичинде гурлан овадан теләржикде гарашып отуран экени. Адам башына бирки кәсе алтын ренк чай иченлеринден ве хызматчы гиденден соң, тәжир пышырдап:

— Сен хәли хайсы алтын лачын хакында гүррүн этдиң? — дийип сорады.

Дервүш өз гушагының гатларының арасындан хашамланып лачын сураты чекилен бир ясы тылланы чыкарып, оны Махмыт Ялважа узатды. Тәжир оны гарбап алды-да голтугына салды. Тәжир дервүше:

— Мениң шу сөзлерими ядында сакла — дийип табырды. — Башыңа хер хили иш дүшсе-де, ахыр заман гопайжак болса-да, мениң бар ерими билсең, мениңкә аркайын геләйгин. Мен саңа хемише көмек берерин. Сен Гүргенчде нәме иш этмекчи?

— Мен эртир бу ерден Бухара гидйәрин. Мен бу ерде галмага горкярын, бу ерде депәнде хемише ханжар гезелип дур, үстүнден инен адамының языклыдыгыны-дәлдигини ол ханжар селжермейәр. Ёк, иң говусы жаханкешделик хасасы ве узак ёл.

А л т ы н ж ы б а п

ТҮРҚАН ХАТЫНЫҢ ПИРИМИ

Түрқан Хатын ялы ақыллы аялын баштутанлығы астында харбы (гыпжак) аристократиясының тәсири тиз вагтдан тагтың абрайыны говшатды. Гыпжаклар өзлериниң алан ерлерини, хатда азат эдижилер хөкмүнде баранларында-да, гаравсыз талап билйәрдилер ве өзлериниң хөкүмдарының адыны илата йигренжи гөркезип билйәрдилер.

(Академик В. Бартольд)

Арк дервезеси ики янлайын ачылды ве мес тохум атлы ак силкме телпекли, гырмызы донлы ре алтын чайылан эгри гылычлы йигитлер гоша-гошадан чыкып уградылар.

Хорезмнң болдумлы ве хайбатлы шасы Мухаммет ялдырдап дуран зерли ак йүпек бөрүклиди: бол алтын безегли гөвүслек дор атың үстүнде сортдурылып отырды. Шаның гызгылт йүпек доны, гыммат бахалы гөвхерлер билен безелен гушагы ве шемшири гүнүң ышыгына ловурдаярды.

Хорезм хәкиминиң ыз яны билен ики саны атлы йигит гелйәрди. Күмүш гөвүсбентли гара түркмен атынын үстүнде гараягыз гоч йигит отырды. Бу йигит шаның түркмен аялындан болан мирасчы оглы Желаледдинди. Онун яны билен өрүлен узын гара яллы ала ёрганың үстүнде парча донлужа бир оглан, шаның гыпжак аялындан болан иң көрпе ве иң говы гөрийән оглы бар-ярды.

Олардан ызда Хорезмнң танымал адамлары ал-яшыл ичиргили атларың үстүнде гайшарышярдылар.

Шаның дашыны гораян мүңлүк гошуны икә бөлүнди. Бир бөлеги базарың эсасы көчеси билен өнден гидип, оlara анкарылышып үйшүшип дуран жемендәни гамчылап ковярды. Шаның атлыларының бейлеки бөлеги бу дабаралы йөришин ин ызы болуп барярды.

Душ гелйән адамларың хеммеси дызларына чөкүп, манлайларыны ере гойярдылар. Ысламын иң бейик юрдуның хөкүмдарына якындан серетмәге оларың ыгты-

яры ёкды. Тәжирлер сурнайларын хованы эндиредйән аррыллысыны ве табылларын гүммүрдисини эшидип, дү- канларындан алңасаклык билен халы чыкарып, шаның гечжек ёлунда гөс-гөни хапаның үстүне язардылар.

Мухаммет ша өзүннң тарыпланмагына ве ыхласлы- лык гыкылыкларына эндик эдипди. Онуң аркайын на- зары онуң дор атынын тойнакларына йыкылан ала ягыр- ныларда гезйәрди. Онуң чишен йүзүнден хич бир зат аңмак мүмкин дёлди. Онуң селлесиниң ап-аклыгы онуң улы гара сакгалыны айратын ачык гөркезйәрди.

Шаның энеси Түркан Хатының көшгүне гирилйән дервезәниң даш агзында ёлуң ики янында, пейкам ге- чирмейән мешхур совутлы, шелпелери сенриклерине дү- шүп дуран демир телпекли, эллери узын хем чее най- залы сайлама гыпжак нөкерлери дурдулар.

— Мухаммет шаның өмри узак, дәвлети беркарар болсун! — дийип, нөкерлер гыгырдылар, оларың ызын- дан мәреке алып гөтерди. Кичижик көчелерден адамлар ылгап чыкардылар, дырмашып, тамларын, хаятларын үстүне чыкардылар.

Гыпжак нөкерлериниң хемншекиден хас көпдүги, онуң дашыны гораян нөкерлерден телим эссе көпдүги Мухаммеднң гөвнүне гүман гетирди. Олары нәме үчин йыгнадыларка? Бу ерде бир хиле бар болаймасын? Ах- мал эдәймәнкәлер ыза доланылайса нәхили боларка? Ай, ёк-ла, мүңкүрлик нәмә герек? Хей-де мәхрибан эне өз оглуна дузак гуруп билерми? Ол атасы Текеш ша өленден соң, энесине өзи билен дең хәкимлик бермедими нәме? Энесиниң Қанлы уругындан болан гыпжак нөкер- лери Мухаммет шаның әхли йөришлерине гатнашмады- лармы ве өзлериниң месгенине өз ата-бабаларының кел- лесине гелмедик мәчберде бол олжа алып гайтмаярды- лармы нәме? Сүр өңе!

Дервезәниң агзына барып күртдүрен атына Мухам- мет бир гамчы чалды велиң, аты ики бөкенде ховлының ичине гирди.

Той гейимли гыпжак яшулулары гелип, онуң атының жылавларындан тутдулар. Хорезм ша озалдан язылып гойлан махмал ёла атын үстүнден бөкүп дүшди. Яшы бир чака баран болса-да ол гөвресини гөни тутярды ве гүйчлүди; хашамлы-хашамлы инчежик дирекли эйваның басганчакларына чыкды, ашак эгилең ягырныларың ду-

шундан гечип, көшгүн салкын, чола отагларына барды. Онуң өнүндө бурны алтын сыргалы негр пейда болды.

— Аял шаларың шасы сени гаршылаяр. Эссаламы-алейкум, бейик ша! — дийип, негр пердәни ачды-да гүйчли сес билен: — Жаханың пенасы! Дини ысламың аркадаянжы! Ысламың ханжары! — дийип гыгырды.

Ша бирнәче әдим өңе әтди. Йылмалан агач диварлы ве гөзенекли эпишгели отагың алагараңкылыгында алтын парчалы бир кичижик адам ялпыллап отырды. Онуң ики тарапында йигрими саны иң танымал гыпжак ханы чөклерине дүшүп, ярым айлав болуп, сарсман отырды. Мухаммет эллерини дөшүндө говшуруп, баш эгди, чала әдип, энесиниң янына барды-да пышырдап:

— Эссаламыалейкум, Түркан Хатын, ягшылык нуры, адалатлылык гөрелдеси! — дийди.

Парча йыгыртлары гымылдады. Тавус елеклеринден жыгалы тегелек селле ере дегип-дегмән, ене ёкары галды.

— Сениң гөргүли дул эңең сени, жаханың иң бейик хөкүмдарыны гутлаяр. Гелип янымда отурмагың билен мана хормат эт, мени шатландыр.

Мухаммет гөнелип, йүзүни ёкары галдыранда, аклы-гызыллы реңклер билен бол боялан кичижик йүзе, кичижик гызыл көзжагазлар йылдырап дуран гара йити гөзлере гөзи дүшди. Түркан Хатын межмә меңзеш секиз гыраңлы алтын тагт үстүндө айбогдашыны гуруп отырды. Мухаммет юрдуң хөкүмдары болуп, әжесиниң янында тагтың үстүндө отурмалыды, эмма тагтың үстүндө орун ёкды. Онуң парча көйнеги тагты бүтинлей тутуп дурды, шоңа гөрә ша онуң янында халының үстүндө отурды. Түркан Хатының гарашыны-да шолды, ол өзүндөн шаның песеде отурандыгыны өз гыпжакларына гөркезмек ислейәрди.

Мухаммет элиниң аяларыны ёкары галдырып, аят окады-да бармакларының ужуны сакгалына етирди. Отуранлар-да пышырдап, онуң билен билеликте омын әтдилер.

Түркан Хатын келлесини титредип, ичгин, мылайым сес билен геплемәге башлады, онуң эгниндәки йүпек мата чугдамы бирсыхлы гымыллаялды, бөрүгиндәки жыгалар эндирәп дурды.

— Мениң сөйгүли бейик оглум, мен сени мөхүм ишлери сениң билен ара алып маслахатлашмага чагыр-

дым. Ол ишлер бизиң шөхратланан Хорезм шалар уругымызын багтлылыгына хем абаданлыгына ве саңа ыхласлы гыпжак ханларының такдырына дегишлидир. Тагтымызы, хәкимиетимизи ве дост-ярларымызы горамак герек!

Отагың ичи үмсүмликди. Дине гөзенекли әпишгелерин дашындан: «Хорезм шаның өмри узак болсун!» диен сеслер ашырым-ашырым болуп гелйәрди.

— Мен сени динлейәрин, парасатлы энем!

— Сен узак юртлара тәзе йөришлере гитмәге тайынланяярмышың диен хабарлар мениң чатмама гелип етди. Сен ене-де сөвеш мейданларында бедев атыңы алакжадарсың. Эмма «Такдыр китабында» ол бирибарың язып гоаяныны ким вагтындан өң окая билер? Эгер-де сен хақ дин угрунда сөвеш мейданында шехит болайсан ве йылдырым ялы болуп, бехишт багларына гөни гидәйсең, бу ерде сениң гүйчли элиң болмаса, тертипсизлигиң болмагы мүмкинди, олардан алланың өзи сакласың! Бизиң улумсы агтыгымыз Желаледдиниң түркменлер билен пышырдашып, биз гыпжаклары чапышдырмага тайынланяянылыгына гөрә, Хорезм юрдуны доландырмага Желаледдиниң дерегине ериң гиңинде башга бири беллениләйсе нәдеркә диен меселе үстүнде ойланышып гөрмек герек.

Гыпжак ханлары:

— Парасатлы сөзлер! Алмаз кимин гымматлы сөзлер! — дийишдилер.

Патыша аял сөзүни довам этдирди:

— Шоңа гөрә, бизе жаныпкеш гыпжак халкының шу иң танымал ханлары билен маслахатлашып, мен, эзиз оглум, әхли гыпжакларын саңа арзыны айтмагы йүрегиме дүвдүм: өзүңден соң юрды сорамага өз көрпе оглуңы, сөйгүли гыпжак ханымындан болан Қутбаддин Озлаг шаны белле, Желаледдини болса иң узакдакы ерлериңи сорамага ибер, ол саңа ве бизиң хеммәмизе хемише вехим салып дуряр!

Мухаммет шаның нәме айдарына гарашып, бу ердәкилериң хеммеси дымды. Ол йүпекжимек сакгалының буйрасыны титремәге башлан бармагына чолап, пикирленип, сесини чыкарман отырды.

— Эгер-де сен шу сөзи кабул этмесен, онда гыпжакларың хеммеси дессине Хорезмден чыкып, өз сәхрала-

рына уграрлар, онсоң менем дивана болуп, шолар билен биле чөле чыкарын...

Мухаммедия хенизем икиржиңленйәнини гөрүп, Түркан Хатын йүзүни совды. Онуң аркасында, онуң мүлклерине серенжам берйән, өзүниң оваданлыгы үчин Түркан Хатын тарапындан ёкары чекилен, озалкы гулам (хызматчыларың баштутаны) Мухаммет бен-Салых дурды. Ол Түркан Хатының кичижик элиниң херекетине дүшүнип, отагдан чыкып гитди ве йүпек донжагаз гейдирилен еди яшлы огланың элинден тутуп, шол бада өврүлип гелди.

Түркан Хатын хемлели, часлы сес билен:

— Ине тагтың гелжекдәки тәзе эесн. Муны тагтың даянжы дийип хасапламага Хорезм шаның разыдыгыны гыпжак ханларына, беглерине, нөкерлерине ве йөнекей халка ыглан эдйәрин — дийип гыгырды.

Ханларың хеммеси ерлеринден чаласынлык билен турдулар, огланы тутуп, бирнәче гезек ёкары гөтердилер.

— Өмрүң узак, дәвлетин беркараар болсун, бизиң ганыбир гадырлы солтанамыз!

Мухаммет еринден турды, оглуны элине алып, энеси Түркан Хатының янында отурды.

— Гулак асын, беглер — дийип, Мухаммет сөзе башлады: — Гөрүп дуршуңыз ялы, мен сизиң ислегинизи ерине етирдим. Инди сиз мениң ислегими бер жай эдин. Мениң көне душманым Насыр, Багдат халыпасы, ене маңа гаршы булагайлык дөрөтмәге ве маңа голасты халкларың арасында маңа гаршы топалан турузмага башлады. Тә бетпәл Насыр тагтдан дүшүрилийәнчә Хорезмде асудалык болмаз. Шол тагтдан дүшүрилен вагтда, биз тарапдан белленилен ве бизе ыхласлы, дине хызмат эдйән адам халыпа болар. Шоңа гөрә, халыпаның гошунларыны дерби-дагын эдйәнчәм ве найзамың ужуны Багдадың мукаддес топрагына чүмдүрийәнчәм аяк чекмерин.

Гыпжакларың чал чокга сакгал, көречил бир яшулусы шейле дийди:

— Сениң гүйчли элиң нирәни гөркезсе, бизиң хеммәмиз бир адам ялы болуп, шол тарапа атларымызы гөнүкдирерис. Эмма биз өңи билен өз илимизи көшешдирмелидирис, гөзи горкан ковулларымыза көмек бермелидирис. Гыпжак сәхрасындан чапарлар гелди. Бизиң илимизе гүндогардан нәмәлим бир адамлар, мукаддес ыслам динини эшитмедик вагшы аташпаразлар чозупдыр-

лар. Олар сүрүлери, дүелери ве арабалары билен гелип-дирлер. Олар бизиң яйлаларымызы алыпдырлар, бизиң чарваларымызы отуран ерлеринден ковырлармыш. Сәхрамыза тизрәк бармак герек, олары ёк этмели, сүрүлерини эллеринден алмалы, аял-чагаларыны болса, бизиң нөкерлеримизе гул эдип пайламалы.

— Баш бол-да гошуны сәхраларымыза чек! — дийип, ханлар гыгырышдылар.

Эли галамлы бир мүрзе Хорезм шаның янына гелип, чөкүне дүшди ве йүзүне хат язылан бир тагта кагызы оңа узатды.

— Бу нәме? — дийип, Мухаммет сорады.

— Мирасы сениң иң сөйгүли көрпе оглун Кутбаддин Озлаг ша бермек хакындакы бейик перман. Ол етишйәнчә Хорезми онуң энеси, сениң эжең Түркан Хатын вагтлайын сорар ве яш ханың гамхоры болар. Түркан Хатының мүклерине серенжам берйән Мухаммет бен-Салых яш ханың тербиечиси ве Хорезмиң бейик везири болар.

— Сен болсан, мениң бейик оглум, еңилмез Хорезм ша Мухаммет, бизиң юрды доландырян вагтымызда, сен өз гошуның билен бүтин дүйә айланып, исләниң билен уршуп билерсиң — дийип, Түркан Хатын айтды.

Мухаммет перманы окаман гол чекди ве ювуш галамы энесине берди. Ол хем галамы алып, улы-улы харплар билен, ыхлас эдип шейле язды:

«Түркан Хатын, жаның хөкүмдар ханымы,
дүйәниң әхли аялларынын ханы»

Мухаммет ша өзүниң улы оглы Желаледдини гөзләп, төверегине гаранжаклады. Мухаммет ша онуң йүзүне серетмәге чекинжекди. Эмма Желаледдин ёкды. Хорезм шаның гулагына векил шейле чавуш чакды:

— Хан Желаледдин гыпжакларын шунча гошуныны гөрүп: «Мен гыпжакларың гассапханасына гидер ялы, гоюн дәл» дийип, гапдала совулып гитди.

Единжи бап

ХАРЕМЕ ЕСИР ДҮШЕН ГЫЗ

Хорезм шаның үч йүз аялының «шат болмагының» аладасы векилиң гердениндеди. Оларың өзлерини алып баршына гөз-гулак болуп йөрмек, азмак ышаратлары

пейда боланда болса, бу хакда Хорезм хәкиминиң өзүне хабар бермек хем шонуң везипесиди.

Түркмен сәхрасындан гетирилен гызың пикирлерини, онуң нәме үчин ичини чекип, гөзаш дөкйәндигини билмек хакында Мухаммет ша буйрук беренсон, векил аялларың әхли сырыны ачмага өкде палчы Йылан Торч дийилйән аялы чагырды. Ол аял хем палчы, хем тебип, хем эртекичиди.

Векилиң гүммүк-сүммүкли гүррүңини диңләп, Йылан Торч онуң үч зады: Гүлжемалың сәхрада бир сөйгүли гөч йигиди бар болаймасын, түркменлер билен гизлин гүррүңлер алып барян болаймасын, шаныңкыда боланда онуң пычагы бар экенми диен затлары билеси гелйәнлигине дүшүңди.

Йылан Торч:

— Хеммесине дүшүңдим — дийип, элини серди.

Векил онуң элине бирнәче теңне тутдурды.

— Бу теңцелериң бири-де тылла дәл ялы-ла?

— Мөхүм тәзеликлер гетирсең, тылла теңне хем аларсын...

Гулаклары улы күмүш сыргалы, хор хем гараягыз палчы кемпир харемиң тәзе дүрдәнесиниң ховлусына гирди-де аяк чекди. Ол өзүниң гара гөзлерини сүзүп, бейик хаятлы кичеңрәк ховла серетди. Шаның бейлеки аялларының ховлусында болшы ялы, бир гапдалда эйван тарапдан әпишгесиз, бир мертебели сүйнмек ымарат узалып гидйәрди, эйван тарапында бәш саны ачык, ики янлы гапы барды. Ховлының ортарасы билен бир чешмежик гелип, тес-тегелек ховза гуюлярды. Ики тарапта ики саны гүлзар ал-яшыл гүл болуп дурды. Ховлының төрүнде, диварың янында, яйраң хем узын дерек агажының ашагында бир түркмен өйи дур.

Йылан Торч ала донуны дүзедип, ховза тарап уграды. Гыярак гара гөзлн, кичеңрәк, бугдай реңк бир гыз даш басганчагың үстүнде отырды. Ол бир мавы кәсәниң ичинден биширилен түвилери еке-екеден алып, ховзун ичиндәки күмүш реңк балыжаклара ташлап отырды. Йылан Торч даш секиниң үстүне өзүни гойберип, гызың гырмызы кетени көйнегиниң четини огшап, ювашжа, якымлы сес билен:

— Саламалейк, герегим, гүл гөркли Гүлжемал! Нәзик әллериңи бир огшайын, көлегәңе бир йыкылайын! — дийди.

Палчы аял онсоң гызың янында отурды. Сыпайылык, өвги ве яранжаңлык сөзлери онуң эндик эден агзындан дынгысыз ягмага башлады. Өзи велин ичинден: «Патыша мунуң нәмесине хөвес этдикә, өзи бир юмрук ялыжа, шар гара; ша хареминиң бейлеки гөзеллериндәки этлиганлылык, пажарлылык мунда ёк! Бизиң хөкүмдарларымызың эдип йөрен ишлериниң әлхепус гендигини!» дийип ойланярды.

— Хәзир сәхрада нәме геп-гүррүң бар? — дийип, Гүлжемал онуң сөзүни агзындан алды.

— Баяк бир сәхра ханы, сөйгүлим бир гыз хакында хасрат чекип бүкүлдим, мени ышк дердинден бежерсин дийип, ызымдан дүели адам иберипдир. Ол ерде хемме адам сени ятлаяр, хемме адам сени багтлы хасаплаяр, «Хорезм ша бизиң түркмен гызымызы аялларының хеммесинден говы гөрйәр, онуң хемме бармагына мавы шөхле сачып дуран пөвризе гашлы йүзүк гейдирипдир, ак өй дикип берип, ичини Эйран халысы билен безәпдир ве хер гүн оңа өз нахар биширильән еринден говрулан сүлгүнлери, ичине писсе маңзы салнып биширилен өрдеклери иберйәрмиш...» диййәрлер.

— Мениң дине адым патышаның аялы, хакыкатда болса мен онуң үч йүз биринжи гырнагы! Йөнекей бир йигиде баран болсам, келләм гөге етерди. Сәхрада мениң гүнүме хөвес эдилйәрмиш, мен болсам, Гарагум чөлүне ёвшан ве йылгын ысыны гездирйән сл дийип хасрат чекйәрин. Бу ерде патышаның нахар биширильән жайының ыс-кокундан келләң агыряр. Мен бу чаларып дуран дивардан, үсти сакчылы динден ве көне дерек агажындан башга зат гөрмежек болсам, ак өй нәмәме герек? Аңырсы-бәрси гөрүнмейән гөк сәхраны гөрейин дийип, мен бир гезек агажың үстүне чыкжак болдум, эмма агталар мени дартып дүшүрдилер. Сонра олар хатда хиңңиллигин йүплерини кесип айырдылар. Айдың, шундан-да бир багт болармы?

— Вах, гоюп отур, сенде бар затларын йүзден бири менде болан болса, мен өзүми багтлы хасаплардым. Эмма маңа ичине писсе маңзы салнып биширилен өрдеклери хич ким бермез!

— Гызлар, сачак тайынлаң — дийип, Гүлжемал гыгырды.— Дайза, сен болсаң, маңа пал атып бер.

Ики саны гырнак ак өе ылгады. Күмүш теңселер тикилен гырмызы алын даңылы гарры түркмен аялы ге-

лип, ашак отурды. Ол палчы аяла сиңе середип, сын эдйәрди.

Йылан Торч бир сары яглыгы ясы дашың үстүне язды ве онуң үстүне бир гызыл халтажыкдан бир гысым аклы-гаралы нохуды сечип гойберди. Инчежик сүңк таяжыгы шол нохутларың арасында гездирип, лүли¹ дилинде дүшнүксиз сөзлер айтмага башлады. Ол янып дуран гара гөзлерини гиңелдип ве гөзлериниң гөгүмтил агыны агдарып, гырык сес билен пышырдап дүшүндир-мәге башлады.

— Гарры адамларың маңа өвредиши ялы, нохутлар маңа шулары айдыр. Сәхрада бир йигит бар, ол энтек огланрак болса-да өрән батыр. Барс душса барсы, ёл-барс душса ёлбарсы ёк эдйәрмиш. Бир өзи он гаракча тай гелйәрмиш. Ол йигит сен хакда хасрат чекйәр, ги-желер ятмаяр, иши багшының ышкы айдымларыны диң-лемек, өзи-де асмана середйәр-де: «Онуң гөзлери ине шу йылдызлар ялыды» диййәр. Гөрийәрин велин, сен улу-дан демиңи алян ялы-ла? Нәме мен йүрежигинден тур-думмы, балам?

Гүлжемал тисгинип гитди. Онуң көйнегине тикилги алтын ве күмүш шайлар шаңңырдады. Ол көйнегине тикилги теңселериң бирини тутуп ёлжак болды, эмма теңне ёлдурмады.

— Энежан, гайчыны гетирип бер маңа!

Йылан Торч ичгин дуруп:

— Ханы сениң ак саплы кичижик пычагың? Сен чөл гызы болаңсоң оны хемише гушагыңа гыссырып йөрийәр-диң — дийди.

Гүлжемалың йүзүне ховсала көлегеси дегип гитди. Гарры түркмен аялы салыкатлылык билен еринден тур-ды-да, өйден бир сынны алып гелди. Гүлжемал өз көй-негинден бир юкажык алтын теңце гыркып алды-да оны гысымына гысып:

— Сен яңы хасратланың йигит хақында бир эртеки тослап айтдың. Нәме үчин сен онуң адыны айтмаяр-сың? — дийди.

— Оны маңа нохутлар айдып билмейәр. Сөймекден дәли-дивана болуп йөреңиң адыны маңа диңе сениң йүреңиң айдар.

¹ Лүли — Овганыстаның гөчүп-гонуп йөрен цыган тайпалары-ның бири.

— Сәхрада йигитлер мен хакда жеделлешип йөркәлер, гыпжаклар мени бу ере патышаның харемине зорлук билен гетирдилер. Эмма бизиң йүрегимизиң кими ислейәнини гаррылар бизден сораярлармы нәме?

Гарры түркмен аялы гахар билен онуң сөзүни агзындан алып, геплемәге башлады:

— Бу алахекек хеммесини булашдырды. Патыша аялының йүрегинде диңе еке ат, Рүстем¹ дек пәлван, Игендер дек батыр хөкүмдарымыз Хорезм ша Мухаммедин ады болуп билер. Көшкдәки хер бир аял диңе шонуң үчин яшаяр ве диңе шол хакда пикир эдйәр. Диңлеме шу хилегәр аялы, Гүлжемал!

Бир ёгын агта гелип, ховлының гапысындан гирди-де палчы аялы чагырды. Ол харемиң эдермен сакчысының янына ылгап барды-да онуң билен пышырдашды. Өврүлип геленде, ол ене ясы дашың үстүне өзүни гойберди ве Гүлжемалың гейминиң этеклерине бармакларыны дегрип:

— Багышла мен гаррыны. Хәзир тәзе мирас эеси шазада Озлаг шаның эжеси мени пал атдырмага өз янына чагырыпдыр. Аркайын отурмак ёк...— дийди ве алан алтын теңесини ене бир гезек огшап, агта билен билеликте гапыдан чыкып гитди.

С е к и з и н ж и б а п

«ГЫНАНЧ ЧАПАРЫ» ШАТЛЫК ХЕМ ГЕТИРИП БИЛЕР

Хорезм ша ин узакдакы отагларын биринде дөвлет ишлери билен мешгулды. «Тамда гулак бардыр» дийип-дирлер, эмма бу әпишгесиз, диварларының йүзүне халы бары тутулан, гуя меңзейән, диңе ёкарсындакы дешикден гижелерине йылдызлар гөрүнйән отагда гулак болмагы мүмкин дәлди. Ша бу ерде баш желлат билен йүзбе-йүз отурып гүррүңлешмәге я-да йүреги гысян көп санлы аялларының тәзе этмишлери хакында көшк векилини диңлемәге горканокды. Бу ерде ша пышырдап хөкүм берйәрди: бир мейлисжикде өз хөкүмдары хакында якымсыз сөз айдан сересапсыз ханы гизлин богуп өлдүрмек хакында я-да гетирмели тылла пажыны көпден

¹ Рүстем — Эйран халк эпосының гахрыманы.

бәри гетирмедик гысганч беганкә йүзи ныкаплы атлылары ибермек хакында хөкүм берйәрди. Халылы отагда ша гизлин гүррүң гечиренден соң, данданлар белент минараның үстүнден нәмәлим бир адамың чиркин сес билен ашак гайдып, дашың үстүнде чым-пытрак болян вагты аз дәлди. Тәзе доган айың өчүгси ышыгында желлатларың хөкүмдара ярамсыз адамлары халта салып, чалт акян Жейхуның сувуна ташлаян вагтлары сейрек дәлди. Сонра дерянын улы гиңишлигиниң ёкарсында:

Бахар вагты багында сайрар шейда билбиллер,
Гүлзарлыкда ачылып салланышяр ал гүллер

дийип, айдым сеси чыкярды, күрекчилер болса:

Жан, ажайып Хорезм!

дийип, алып гөтерйәрдилер.

Бу агшам Мухаммет тукатланып, кән геплемән отырды, векил болса онуң оглы Желаледдин ханыңка гүндиз нәхили адамларың гелендигини гүррүң эдип берйәрди:

— Узын аяк гөзел атлы үч саны түркмен гелди. Оларың бири йүзүни яглык билен япып гизлейәрди. Онуң жахыл, сыратлы, гөзлериниң бүргүдинки ялы йитидигини дуйдук.

— Нәме үчин сен оны тутмадын?

— Якындакы жеңнелде оңа кырка голай гайдувсыз түркмен йигиди гарашып дурды. Эмма базарда түркменлериң барян ери Мерданың чайханасында Гара Ханжарың адыны телим гезек гайталандыкларыны мениң жансызым эшидипдир...

— Гара Ханжар, шол кервенлериң пирими?

— Хава, алыхезрет. Эмма мирас эеси болуп дурян ханың бейтегине...

— Ол мундан бейләк мирас эеси дәл.

— Агзыңдан алла эшитсин! Шейле болса-да, хатда йөнекей бегиң өзүни кервен ёлларының гаракчысына денәп, онуң билен гүррүңлешмеги акыла сыгар ялы зат дәл...

— Бизиң ховсалалы заманымызда эшидилмедик зат галмаз!

— Эгер-де Желаледдин дашрага гитсе, меселем, Мекгә зыярата гитсе, онуң түркменлер билен пышыр-дашмагы галмазмыка, шуны ненең гөрийәң, хөкүмдарым?

— Мен оны узакдакы, Хиндистаның арачәгиндәки хазнаның хөкүмдары эдип белледим. Эмма ол шол ерде-де гозгалаңчы ханлары төверегине жемләп, олары Хытайың гаршысына урша гитмәге ыржак болар. Сонра болса, пычак билен ики кесилен гарпыз ялы болуп, Хорезм йыкылар. Ёк, оны хемише дернәп дурмагым үчин, Желаледдин шу ерде, мениң гөзүмиң өнүндә болсун.

— Парасатлы сөз!

— Эмма нәмә дийсене, векил, сен көп буйтар-суйтар эдйән! Эгер-де гаракчы Гара Ханжарың Гүргенчде өз илиндәки ялы аркайын гезип йөренини ене бир гезек эшидәйсем, гөзүңи гөгердерин, келләңи Желаледдинниң көшгүниң агзында газыга гейдирерин...

— Худай сакласын, худай гөркезмесин! — дийип, векил бытдым-сытдым эдип, гапа тарап чекилип уграды.

Гарры агта гелип гирди.

— Бейик хөкүмдарымызың хөкүми билен, Гүлжемал хатын сениң мәхрем жайыңа гелип, сениң хөкүмиңе гарашяр.

Ша гөвүнсизлик билен сринден турды.

— Сен оны шу ере, халылы отага гетир...

Ша коридора чыкды, эгилип, бир даражык гапа гирди ве эгрәм-буграм болуп гидйән басганчак билен ёкары чыкып уграды. Кичижик отагда даражык әпишгәниниң хашамлы агач гөзенегинден середип, халылы отагда нәмә болжагына сын этмәге башлады.

Ягырнысы күйкерен ве гиң чаталба сүңки кашмири шал билен даңылан, сакгалсыз гарры бир агта, хашамлы габсаны ачды. Онуң элинде, эрәп сырыгып угран дөрт саны шемли күмүш шемдан барды.

Бир ала мата бүренен кичижик гөврели гыза середип, ол дуйгудашлык билен улудан демини алды.

Ол өзүниң инчежик сеси билен:

— Йөр, гидели! — дийип жыңңыллады.

Ол агыр әңсини совуп, шемданы ёкары галдырды. Гүлжемал гөйә ёкарсындан урулжак ялы болуп, эгилип гирди, гапының агзында көвшүни гоюп, өңе ики әдим әтди.

Бухарың гызыл халылары билен безелен даражык отаг ойнавач ялы болуп гөрүнйәрди. Отагың ёкарсы узалып, гаранкы болуп дурды.

Агта чыкып гитди. Гапының ачары зарңыллап тов

ланды. Диварың ёкарсында өкделик билен хашамланан гөзенекли, ярым тегелек эпишге ышыкланды, ол ерде агта шем гоян болса герек. Онуң гаршысында эдил шонуң ялы эпишге гараларды. Ондан бири жыклаян болаймасын?

Халылы бир отаг хақында Гүлжемал көшк гыбатларыны эшидипди. Ёлдан азан аяллары желлат Жәхан пәлван шол жайда богуп өлдүрйәр, Хорезм ша болса диварың ёкарсындакы хашамланан гөзенекли эпишгеден середйәр дийип харем аяллары гүррүң эдйәрдилер. Гүлжемал хәзир шол халылы отага дүшәән болмайын дийип ойланды.

Гүлжемал отагың ичине айланып чыкды. Ере намазлык ялы киченрәк бирнәче халы язылгыды. «Өлдүрилен аялы гиже шу хала долап, көшкден чыкаряндырлар-да?»

Күнжеге дүрли реңкли йүпек яссыклары ташлап, Гүлжемал өзүни шоларың үстүне гойберди, өзи болса хүшерилип, хер бир шыгырда тисгинип дурырды.

Бирден энси гымылдап, онуң анырсындан йыртыжы бир хайваның келлеси гөрүнди. Алагаранкыда онуң тегелек гөзлери яшыл учгун сачып дуран ялыды.

Гүлжемал еринден сычрап турды-да барып дивара гысылды. Гара-гара тегмилли сары йыртыжы хайван сессиз-үйнсүз гелип отага гирди-де тумшугыны өң аякларының үстүне гоюп ятды. Эмма узын гуругыны булайлап, гарпылладып ере урарды.

Гүлжемал: «Барс! — дийип ойланды. — Адам иййән авчы барс! Эмма түркмен аяллары сөвешмән боюн эгйән дәлди!» Ол дызына чөкүп, язылгы халының гырасындан тутды. Барс хырранып, сүйшенекләп уграды.

Гүлжемал:

— Вай, өлйән! Дат! — дийип гыгырды-да халының четини галдырды. Барс бат алып бөкенде, Гүлжемал йыкылып гитди. Гүлжемал йыгрылып, халының астында гизленди. Барс пенжелери билен уруп, галын халыны йыртмагың күйүне дүшди.

— Дат! Башыма ахырзаман инди! — дийип, Гүлжемал гыгырды. Ол гапының шақырдаянлыгыны ве адамларың жеделлешйәндиклерини эшитди. Адамларың гыкылыклары ве барсың аррыллысы гүйжеди... Соң гопгун көшешди... Кимдир бири халыны серпди...

Дулугы бөвсүлен, гара силкме телпекли, узын бойлы, агажет бир йигит яңкы гызың бейле янында өзүниң

ханжарыны халының бир четине сүпүрүп дурды. Гарры агта ол йигидиң еңинден япышып, оны чыкаржак болуп дызаярды.

— Сен бу ере, нәмәхремиң аягы дүшмесиз жайлара нәдип гирип билдин? Иши гайдан, сен нәдәйдиң? Патышаның говы гөрийән барсыны өлдүрмәге ненең элин барды? Хөкүмдар сениң келләңи газыга гейдирер!

— Чекил, көсе! Ёгсам ынха сениңем келләңи тогалаярын.

Гүлжемал еринден турды, эмма аяк үстүнде дурмага гурбаты етмән, ене яссыкларың үстүне йыкылды. Барс отагың ортарасында, өзүниң кесилип ташланан келлесини пенжелери билен гужаклаян ялы болуп ятырды. Онуң гөвреси хениз тисгинийәрди.

— Аманмысың, гөзел гыз?

— Гаты яраланыпсың, арслан йүрек йигит. Йүзүңден ган сырыгар.

— Сөвеш гүни гоч йигитден ган чыкар! Йүздәки яра йигидиң безегидир, онуң зыяны болмаз.

Көшк сакчыларының баштутаны Темур Мәлик тасап гелди. Ишикде бирнәче нөкер хешерленишип дурды.

— Сен ким? Көшге ненең гирдиң? Сакчыны урарча сен ким болупсын? Бер ярагыңы!

Ол йигит әвмән, ханжарыны гынына салды-да аркайын жогап берди:

— Сең өзүң ким боларсың? Сакчыларың баштутаны Темур Мәликмисин? Салам бердик! Мен ша үчин өрән мөхүм иш билен, оны гөрмәге гелдим. Самаркандан эрбет хабарлар бар.

— Бу пәли азан адам ким? — диен газаплы сес яңланды. Элини гамасының сапына гоюп, улы-улы әдимләп, Хорезм ша халылы отага гелип гирди.

Йигит эллерини дөшүнде говшурып ве чаларак эгилп:

— Эссаламыалейкум, бейик ша! — дийди. Соңра бирден дикелди-де гүррүңе башлады: — Сен бу ерде оюн әдип ве гүйчсүз аяллары чөл пишиклери билен горкузып йөрсүң, жаханда болса улы говгалар туряр. Мен кервен ёлунда Самаркандан гелйән бир чапара душдум. Ол атыны халыс дурузып, соңра өзи-де тә йыкылянча ылгапдыр. Ол әдил дәлирән ялы болуп: «Самаркандта гозгалаң турды, әхли гыпжаклары өлдүрийәрлер ве гассапларың дүканларында гоюнларың асылышы

ялы, олары агачлардан асярлар» дийип текрарлады. Топалаң турзанларың башы сениң гиевиң Осман солтан, Самаркандың хөкүмдары. Ол сениң гызыңы-да чапжак болупдыр, эмма ол гыз йүзе голай батыр йигиди янына алып, галаны ичинден япыпдыр ве инди гижеси-гүндизи горанып отырмыш. Ынха сениң гызың язан хаты...

Хорезм ша ол йигидиң элиндәки гызыл букжаны сил-кип алды-да оны гамасының ужы билен ачды.

Ол онлы ягты дүшмейән жайың ичинде хаты окажак болуп дуран еринден гепләп уграды:

— Топалаң турузмагы мен оларың гөзүне гөркезе-рин! Самаркант хемише топалаң өйжүги болуп гелди. Гулак ас, Темур Мәлик! Хәзириң өзүнде гыпжак лещ-герлерини чагырмалы! Мен Самарканда гошун чекип уграярын. Худайың ер йүзүндәки көлегесине эл галды-ранларың хеммесини асышдырмага ол ериң агажы ве йүпи етмез... Бу аялы өзүниң ак өйүне элтмели, янына тебиби чагырмалы... Йигит, сениң адың нәме?

— Ай, оны сорап дурмак нәмә герек! Мен бейик чөлүң кичижик бир адамы!

— Сен маңа «шум хабар» гетирдин, көне адат боюн-ча мен «гынанч чапарының» жаныны алдырмалыдырын. Эмма ондан хем башга сен мениң говы гөрийән барсымы чапдың. Сени нәхили жезалар билен өлдүржегими менә билмедим...

Темур Мәлик батлы сес билен:

— Мен билйәрин, хөкүмдарым! Ругсат этсән, мен айдайын — дийди.

— Айт, батыр Темур Мәлик, өзүни-де бу азан йиги-де мениң адымдан ыглан эт.

— «Уруш ишлеринде бир гүн, хатда бир сагат гижик-мек үстүнлиги элден гидермекдир. Бу йигит бичак ых-ласлылык гөркезди ве сениң бейиклигиң үчин мөхүм ве говы хат гетирди. Сениң гызың саг-аман ве өзи элине яраг алып, душманларың хүжүмине батырлык билен гайтавул берйәр дийлип ол хатда айдылар. Сен, бейик патышам, хәзир Самарканда ат салып гидерсиң ве өз гызыңы өлүмден гутармага етишерсиң. Шейле хызмат эдени үчин, йигидиң докуз гүнәсини ша докуз гезек багышлаяр. Өлдүрилен барсың өвезине болса, Хорезм ша башга бир барсы, өңкүден-де газаплы барсы, ине шу эдермен йигиди аляр ве оны йүз йигиде, йүз түркмене баштутан эдип беллейәр; йүз йигиди мунуң өзи алып

гелер. Олар сениң дашыңы гораян лешгер хатарларына гошулар...

Хорезм ша гең галып, өз гара сакгалының буйрасыны алмаз йүзүкли бармагының дашына чолап дурды.

Йигит өзүни мерт тутуп:

— Шабаз ярпы ёлдан гайтмаз, Хорезм ша ики дүрли сөз айтмаз. Түркмен гызыны нирә әкитмеги буюрян? — дийди.

Йигит ашак эгилип, өли ялы болуп ятан Гүлжемалы эмай билен гөтерди. Ич ишикде аяк чекип, ол узын бойлы, агажет, мерт йигит өзүни шадан сәхелче-де пес тутман, она йүзленди:

— Хош гал, сениң кервенлериң пири Гара Ханжар сени гоюп гидйәр — дийди-де аркайын йөрәп гидиберди.

Ша Темур Мәлиге гахар этжегини-таңры ялкасын айтжагыны билмән, онуң йүзүне серетди. Темур Мәлик хезил эдип гүлди.

— Ненең мердана гоч йигит! Сен, хөкүмдарым, түркменлериң йүпүниң үстүнде одун гоюп болмаз диййәрдиң. Сен мунуң ялы йигитлерден гошун тутсан әлеми еңерсиң.

Арадан бирнәче гүн гечди. Гиже гараңкылыгында минараның ёкарсында кичижик орак ялы болуп, тәзе ай пейда боланда, бирнәче көлеге хич бир сес чыкарман, көшгүң душундан гечип, бир кичижик көчә барды ве көне дерек шахаларының диварың үстүне абанып дуран ерине барып аяк чекди.

Чөпүрден өрүлен, ужы ганраклы мердиван диварың кертине ташланыпды. Көлегелериң бири ёкары чыкды. Ак өйүң ёкарсындан түссежик чыкярды, ышлар йыллырдашып дурды. Хүви сесине өйден бир бүренжеккли аял даш чыкды.

Гараңкының ичинде:

— Салавмалейким! Түркменлериң хеммеси догандыр! Гүлжемал гыз аманмы? — днен сеслер эшидилди.

— Мен Гүлжемалың хызматчысы. Дат гүнүмизе! Хорезм шаның топалаң турзан Самарканды көшешдирмәге гиденине инди үч гүн болды. Инди көшге шаның йити гөзли энеси, газаплы Түркан Хатын серенжам берйәр. Ол бизиң Гүлжемалымызы көшгүн дашдан салнан ми-нарасына гечирмели дийип хөкүм этди, саклавы ики эссе артдырды. Гүлжемал тә өлйәнчә шол минарада болмалы дийди.

— Сен угруны тап-да онун янына бар. Ынха саңа үч алтын динар, бирини агта берерсиң, икисини саклава берерсиң. Гүлжемал гыза айт: шәхерден четде улы ёлун угрундакы өвлүйә айланмага гидесим гелйәр дийип хан аяла айтсын. Түркан Хатын оңа өвлүйә айланмага гитме дийип билмез, Гүлжемал шәхерден чыканда болса, Гара Ханжар нәме этмелидигини билер.

Көлеге ене-де диварын эрнегине чыкды-да гараңкынын ичинде гөзден йитип гитди.

— Дүнйәде Түркан Хатындан ичигара ве көп билмиш ёкдур. Эгер онуң бирини ёк эдеси гелсе, оңа гаршы чыкып билжек адам бармы? — дийип, хызматчы аял пышырдаярды.

Докузынжы бап

ЯЗГАРЫЛАН МИРАСЧЫНЫҢ БАГЫНДА

Ине мениң атым хем ярагым! Булар маңа сейил багындакы мейлис-дир.

(Ибраим Монтесер, X асыр)

Темур Мәлик көп сөвешлери башдан гечирен тежрибели нөкерди. Онуң гөзүнде горкы ёкды. Душман гылжы онуң келлесиниң ёкарсында телим гезек галгапды, галканыны энчеме гезек найза дешипди, совудына пейкам бары чүмүпди; барс эржешипди, ёлбарс ковалапды, өлүм онуң гөзүни гараңкырадып, көп гезек алдым-бердике салыпды. Оны ене нәме горкузып билер? Шоңа гөрә, Хорезм шаның газабындан горкман, Темур Мәлик Хорезм шаның язгарып, мирас эеси болмакдан айран оглы, баг эеси Желаледдини гөрмек үчин, шәхерден четдәки Тыллалы бага гитди.

Ол баранда хан йигит гүр багың ичиндеди. Желаледдинин еке өзи багда халының үстүнде пикир эдиң отырды. Ол дессине еринден туруп, мыхманың өңүнден чыкды.

— Эссаламыалейкум, батыр Темур Мәлик! Мен дост-ярларымдан бирнәчесини чагырыпдым, эмма оларын аглабасы өзлериниң кән бир саглыгының ёклугы себәпли гелип билмейәндиклерине «гынанчларыны» эййәм хабар

этдилер. Дине гумдан үч саны чарва гелди ве сен, Темур Мәлик, язгарылан ханың янына гелмәге горкмадың, мен инди узакдакы Хазнаның хөкүмдары, мен оны, элбетде, хич вагт гөрмерин.

— Шаның ислеги мукаддесдир — дийип, Темур Мәлик халының үстүне өзүни гойберди.

— Мен түркмен аялындан боланым үчин, гыпжакларың болса, мирас эесн эдип гыпжагы гойжак боляндыкларына мен гүнәкәрми? Гой гыпжак болсун, эмма атам маңа йөнекей нөкер болуп серхеде гитмәге ругсат берсин, ол ерде хемише чакнышык болуп дуряр. Мен бедев аты, ловурдаян шемшири, сәхра шемалыны говы гөрйәрин, гаррыларың айдымларыдыр эртекилерини динлән болуп, халының үстүнде гышарып ятмагы халама-ярын.

Темур Мәлик оңа шейле дийди:

— Бизиң төверек-дашымыз уруш ахырын. Гыпжак беглери шаның гошун чекип оларың сәхраларына гитмегни сораярлар. Ол ере гүндогардан бир дел халк гелипдир, ол халк бизиң еримизи элимизден аляр, гыпжак малларыны говы яйлалардан ковяр...

Желаледдин:

— Какам гыпжакларың хеммесини Хорезмден ковуп, юрды шоларсыз сораберсе говы боларды. Гыпжаклар айнаярлар, оларың нили азыпдыр. Какамың башына бир агыр иш дүшенде оларың оңа хайынлык этжегине гөзүм етир дур — дийди.

— Нәме үчин бейледир өйдйән? — дийип, Темур Мәлик сорады.

— Ша Хорезмиң халкына жаныны ынанман, хәкимети ве тертиби горамагы гелмишек гыпжаклара беренде, ол өз гоюнларыны бакмагы ве гыркмагы чөл мөжеклерине табшырян хожайна мензейәр. Онуң тиз вагтдан йүңи-де галмаз, гойны-да, асыл онун өзи-де мөжеклере шам болар.

Желаледдин бир четде дуран гуламың йүзүне середип, гаш какды. Гулам гелип баш эгди.

— Бизде көп адамлык дестерхан тайынланды, эмма ол адамлар гелмеди. Ёлуң угрунда саклав гой-да өтегчилериң хеммесинден хабар ал. Оларың арасындан мениң гөвнүми ачып билжеклерини тапып, мениң яныма гетир, онсоңам мениң говы гөрйән атларымы мениң гашыма гетирип даң: раст чагырылан мыхманлар гел-

медик болса, мен өз атларымы ве өтегчи диваналары хеззетлежек...

— Сен мени чагыран экениң, ынха мен гелдим! — диен аркайын сес чыкды. Бағың ағачларының арасындан улы силкме телпекли, узын бойлы, инчемик бир түркмен чыкып гелди. Ол дөшүнде эллерини говшурып, баш эгди.

— Гелевери, чөл барсы Гара Ханжар. Геч, бизин янымызда отур.

Хорезминң гүндогар серхединдәки бир галажыгын онбашысы Алыжан бәш саны атлыны янына алып, улы кервен ёлы билен ат салып барярдь. Ол диңе атлары суварып-иймлемек үчин, өрән гысгажык вагтлайын дүшлейәрди. Алыжан өзүниң үйтгешик есирини Гүргенже етирип билмерин өйдүп горкярдь

Өңлеринден душян ёлагчылар аяк чекип, нәхили ховплы гаракчыны тутандыкларыны сораярдылар. Атлылар атларыны данылгының яны билен сүрүп, онуң йүзүне середйәрдилер. Эмма онуң голайына баряяллары Алыжан гамчы билен урярды, шонуң үчин олар чекилип гидйәрдилер.

Эййәм ики нобурың гүзеринден гечипдилер, паялап чөп-чаламдан ясалан көприниң үстүнден гечипдилер. Узакдакы дерек ағачларының арасындан Гүргенжин метжитлериниң ве минараларының яшыл нагышлы сырчалары эййәм ялдырап гөрнүп уграпды. Ёлуң айырдында ак шай-шайманлы гара атлы, тырмызы донлы алты саны атлы Алыжаның ёлуны кесди:

— Дурун, йигитлер!

— Чекилиң ёлдан! Шеригат дирегиниң хатырасы үчин, улы иш билен диван-арза¹ баряяллары сакламаң! — дийип, Алыжан гыгырды.

— Асыл бизиң герегимиз сиз-дә. Хорезм шаның оглы Желаледдин совулып, хәзириң өзүнде онуң янына бага бармагы сизе хөкүм эдйәр.

— Биз хич ерде эгленмән, гөни Гүргенже, өз башту-танымыз Темур Мәлигиң янына бармалы.

Эмма атлылар Алыжаның атының жылавыны берк тутуп, гойбермән дурдулар.

— Темур Мәлигиң өзи хәзир шу ерде, багда, бегин янында отыр, оларын икиси-де айдым динлейәр. Бәрик

¹ Диван-арз — дәвләт канцеляриясы.

совул! Саңа айдылар! Нәме чекелешип дурсун? Сениң есириң өләеси ёк, Желаледдин болса сана бир поссуны халат салар, палав билен хеззетләр хем бир гысым күмүш дирхем берер. Бегиң палавының нәхили боляныны өзүң билйәнсиң! Бейле палав шу ерден башга хич ерде диле дегмез!..

Алыжан говрулан гоюн ягының якымлы ысыны алып, йигитлерине:

— Дүшләлин! Шу мүлке совулың. Шу ерде бир кейип чекелиң! — дийди.

Даңылгы есири идекләп гелйән атлылар совулдылар, белент дервезәниң агзында сортдурылып дуран саклавларың душундан гечип, биринжи ховла гирдилер. Инрик гаралып барян вагтда, хатара дүзүлен алты ожақта от янәрды. Оларың төверегинде гырмызы көйнекли аяллар гаймалаклашярдылар. Одуң ышыгында оларың өзи от ялы болуп гөрүнйәрди.

Атлылар атларындан дүшүп, олары сүтүнлере багладылар. Есир атың үстүнде галды. Онуң аты аягы билен ери пешейәрди, келлесини булайлап, беде дөкүлен бейлеки атлара тарап дызаярды. Аяллар ылгашып гелип, есириң үйтгешик сыпатына геңиргеншип, онун дашына үйшдүләр.

Ол йүп билен ата даңылгыды. Еңлерине гызыл золаклар тикилен узын гөк гейими ве гыралары ёкары галып дуран текиз кече телпеги онуң башга бир тайпадандыгыны айдып дурярды. Онуң өрүлип, ужы дүвүлен ики саны гара сачы ики яңагындан, гәвмишиң шахлары ялы, салланып, эгинлерине дүшүп дурды. Бир нокада дикилен гыя гөзлери өрән ген болуп гөрүнйәрди.

— Бу өли-ле! — дийип, мәрекәниң арасында пышырдашярдылар.

— Ёк, хениз дем аляр. Бутпаразларың хеммесиниң жаны берк болярмыш.

Хызматчы гелип, Алыжана:

— Мениң ызым билен гелибер! Бу элхенжи-де яның билен гетир — дийди.

Алыжан үсти есирли атың танапыны чөзди-де яш шетдалы агачлары, гүн гечирмейән гүр япраклы узын гарагачлар резеклешдирилип экилен саялы багың ичиндәки ёлжагаз билен ювашжадан идип уграды.

Чалт акян сувлы япжагаз киченрәк бир теләриң дашындан айланып гидйәрди. Ол теләриң өң янында он

и́ки саны ат хатара дурды, оларың алтысы гара, галаң алтысы меледи; оларың түйи йүпек ялы ялпылдаярды, ялларыны дарап, гызыл мата билен өрүпдирлер. Атларың хер бириниң иришмеси пессежик сүтүне даңылгыды. И́ки саны йигит эллерине меж́име алып, оларың агзына гавун дилимлерини тутуп берйәрди.

Алыжан бу атларың оваданлыгына, янып дуран гөзлерине ве оклав ялы боюнларына середип, аңалып галды, хатда әгирт улы көне гарагажың ашагында отуран адамлары бир бада гөрмедем.

Мейданчада азылан Эйран халысының үстүне күмүш гаплар ве Ырагың чүйше голчалары гойлупдыр. Олардакы гантлы¹ көкелер, ногуллар, набатлар, хер хили ир-иймишлер, мивелер ал-яшыл өвсүшип дурды. Бир-нәче адам тегеленшип отырды. Хинди селлели ве гара чәкменли гараягыз бир йигит өзгелерден айры отырды; бейлекилер оңа айратын хормат билен йүзленйәрдилер. Мейданчаның бейле янында ерлешен сазандалар эллеринде барындан жан эдйәрдилер: бирлери гыжак чаляр, башга бирлери түйдүк чалярлар, и́ки санысы хем депрек кәкяр. Хеммеси биригип, энайы оваз билен багың ичини долдуяр.

— Гел, гел! — дийип, гараягыз йигит еринден сычрап турды. Онуң ызы билен бейлеки отуранлар-да ерлеринден турдулар. Ол сарсман дуран есириң янына барды. Алыжан бу туруп гелениң шаның оглы Желаледдин экенлигини аңды.

— Муны сен тутдуңмы? Ниреден тапдың муны?

— Мен муна Оттарың голайында чөлде душдум. Шейле бир гүйчли, шейле бир сиңирли, зордан басайдым!

— Ким мунуң өзи? Хайсы тайпадан? Өзи нәме дийди?

— Жогап береси геленок. Сесини чыкармаяр.

— Мунуң хайы гачып барян ялы-ла? Өлжек болямы?

— Билмедим, хан хезретлери. Мен оны Хорезм ша хезретлерине дири гөркезжек болуп, атлары аяк алдыгына гойберип гелдим.

— Сен оны атың үстүнде ысгындан гачырыпсың. Оны геплетмек герек.

¹ Ол заманда гант Хиндистаның ве Мүсүриң шекер палажыңдан тайярланыларды, гыт ве гымматлы азык хасапланыларды.

Желаледдин элини чарпды. Хызматчы гелди.

— Тебип Забаны чагыр; ол өз әхли гутуларыдыр дерманларыны алып гелсин. Бир адам өлжек боляр дийин.

— Лепбей, хан хезретлери!

Есир жана гелип башлады. Ол гөзлерини мөлөрдип, агзыны ачып, тутук сес билен дүшнүксиз сөзлери гыгырып айтды, йүпден сыпжак болуп дызады.

— Ол нәме гыгырар? — дийип, Желаледдин сорады.

Алыжан шейле дүшүндирди:

— Ол сениң атларыңы гөрүп, гуваняр: «Говы атлар! Овадан атлар! Эмма олар бу ерде галмаз. Оларың хем-меси еңилмез Чингиз ханың йылкы сүрүсине гошулар. Сениң атларыңа онуң бир өзи минер!» диййәр.

— Сен бу бутпаразың дилине нәдип дүшүңйәрсиң?

— Мен өңлөр кервенлериң яны билен Хытая гатна-ярдым, шонда татар обаларына барыардым. Шонда мен оларың дилини өврөндим.

— Еңилмез Чингиз хан диййәни ким? Нәме үчин ол еңилмезмиш? Бу бутпараз нәдип бейле бихая гепләп билйәр? — дийип, Темур Мәлик гахарланды. — Дине Хорезм ша Мухаммет әхли халкларың еңилмез хөкүмдарыдыр. Әгер бу ссир бейле геплежек болса, мен оны хәзириң өзүңде чапарын.

Желаледдин онуң сөзүни агзындан алып:

— Дегме, дийибөрсин татарларың ол еңилмез сердары хақында мунуң билйәнлериниң хеммесини айтды-рарыс — дийди.

Багың агачларының аңырсындан бир инчежик сес эшидилип уграды. Кимдир бири етишибилдигинден сарнап гелйәр:

— Мусулманларың шан-шөхратлы хөкүмдарының батыр хем эдермен оглы, дембермез гылыжы ве дүйәде иң говы бедевлери бар болан Желаледдиниң гахрыманлык ишлерини худаийым мусулманларың хеммесине етирсин! Онуң шемшири ысламың душманларының башындан инер эншалла!..

Шейле сарнап, әгирт улы селлели, узын сакгаллы бир гирденек адам багың ичиндәки ёл билен чалт йөрәп гелйәрди. Онуң элинде бир телетин торба билен күйзежик барды. Кемеринден асылан дүрли мис гураллар, пычажыклардыр чүйшежиклер онуң хер херекетинде жыңнырдашып дурялды. Желаледдиниң янына барып, ол баш эгип тагзым этди.

— Сениң керемиң мени күлли беладан гутарды. Сениң жомартлыгың мени сениң гапыңа гетирди. Маңа яңы жан бержек болуп ятан бир адамы өлүмден гутармалы дийип айтдылар...

Желаледдин элини узадып, тебибин дилеварлык билен айдян сөзлериниң арасыны үзди:

— Забан теби! Богазыңа дынч бер-де шу нәсаг адама серет, өз билимлеринң әхли парасатыны, өз чүйшежи́клеринң әхли дерманларыны шонуң үстүнден гуй. Оны жана гетиржек бол.

— Мен сениң хызматчың, сениң гулуң. Ханымыздан эшиденими бержай эдйәрин!

Гирденек теби ише башлады. Хызматчылар есириң йүплерини чөзүп, атдан дүшүрди́лер. Ол эдил эерин үстүнде отурышы ялы, аякларыны чайшардып, аяк үстүнде зордан дуярды. Хызматчылар бу дел адамы хапа гөрүп, көверәк дуруп, аят окап, есириң гейим-гежимини чыкардылар-да оны кечәниң үстүнде ятырдылар. Ол гөзлерини агдарып, усургап ятырды.

Теби овсунлап, нәсагың дөшүне дуры яг гуймага башлады-ве онуң гуран яраларына дүшен, шемпа түвүси ялы болуп ятан гуртлары мүченек билен айырмага дурды.

— Эййәм гурт дүшәйипдир... Эмма: «Худайым нәче кесел дөреден болса, олары бежерер ялы шонча-да дәри-дерман ярадандыр» дийлип келамыллада айдылар.

Яраларындан ган гелип угранда, теби онуң яраларына яглы памык гойды-ве онуң эндамыны эсги билен сарамагы буюрды.

Ол Желаледдине йүз тутуп:

— Эй, хан хезретлери! Эй, хөкүмдарым! Мен арап алым хекимидирин, каддахдырын, гөз кеселлерине эм эдйәрин¹, гөзе дүшйән агы айырырын, румлы Гиппокра-тың китапларыны окап өврөндим, чыкув болса, дөвүк болса сейиклейәрин, демини санап ятанлары өлүмден гутарярын. Мен сениң гулуң, сениң хызматчың, сениң керемине мәтәч. Хөкүм эдин, маңа бир күйзежи́к шерап

¹ «Ол заманда арап алымларының медицинасы өрән ёкарыда дуярды. Бүтин орта асырларың довамында Европа медиклери офтальмология (гөзи өврөнемек) боюнча арапларыңка барабар еке-же-де ылымы эсер нешир этмәнди́лер. Дине XVIII асырың башларында арап эсерлеринден өне дүшмәге башлаян прогресси гөрийәрис» (Акад. И. Ю. Крачковский).

берсинлер, дерман ясайын. Менин эми́мден соң бу нәсаг дил ачар ве бирки гүн гепләр, соңра өлер я гутулар, ол алланың ишидир...

Теби́п шерап аландан соң оңа күлке дерманлар гошуп, оны кә өзи ичйәрди, кә ол нәсага ичи́рйәрди, шондан соң ол өзүне гелип, геплемәге башлады.

Еси́рин йүзи ховсала алып гызарды, ол илки башда айдым айтмага ве дүшнүксиз сөзлери гыгырмага башлады, соңра гөйә гошгы окаян ялы эдип, эндиган, сайхаллы гепләп уграды. Алыжан үнс билен динләп, терҗиме эдйәрди.

Есир өзүни́н янып дуран гөзлерини узага ди́кип, шу сөзлери айтды:

— Мени́ң ватаным дийсен говудыр, шатлыкдадыр, шондан говы юрт ё́кдур. Ал-яшыл даг геришлерини́ң арасында отуз үч дүзлүк яйылып гидйә́ндир. Ат чапышыкларында шөхратланан атлар-да өзлерини́ң чапувына олары́ң дашына айланып чыкып билмез. Пашырдап дуран өсгүн отуң ичинде вагшы хайванлар арлашып йөрйәрлер, етмиш еди дүрли реңкли кейиклер ге́зишип йөрйәрлер, хош овазлы гушлар сайраярлар. Дуры асманда ак гувлар ве газлар учярлар... Мени́ң ватанымы́ң чөллеринде хеммелер үчин орун етерликдир, э́мма мени́ң гарып обама орун ё́к. Доймаз-долмаз ханлы гүйчли тайпалар бизи́ң гөк яйлаларымызы э́лимизден алдылар, ол яйлаларда инди өзгелерин семиз-семиз атлары, гара маллары ве доварлар сүрленшип йөр... Мени́ң гарып, гүйчсүз илатым үчин дине чагыллык ерлер ве гаялы жүлгелер галды. Ол ерде сүрү́лер хор дүшди, селчеңледи, атлар аррыклап, ыраң атып дурярлар. Булары́ң хеммесине гедем ханлар ве олары́ң баш каганы Чингиз хан гүнәкәрдир, ол сары сакгал, еңилмез каган ә́леми таламак үчин монгол халкыны башга юртлара алып гелйәр...

— Муну́ң ятлая́ң Чингиз ханы кимкә? — дийип, Же́лаледдин сорады.

Алыжан бу совалы терҗиме этди. Онда есир батлы сес билен шейле дийди:

— Ким Тиму́чин Чингиз ханы танамаяр? Мен ону́ң янындан гайтдым. Ол өз өңү́нде гул кими́н бил бүкме-йәнлери халамаяр! Боюн э́гмейәнлери ё́к эдйәр. Өзү́не гаршы гө́решенлерден э́л чекмейәр, ону́ң небересини, улы-кичи диймән, бү́тинлей гыярар.

— Сен ким боларсың? Нәме үчин Чингиз ханың гаршысына бейле батыргай геплейәң?

— Мен бир эркин мерген, маңа Гуркан батыр дий-йәрлер. Мен өз-өзүме хан, өз-өзүме нөкер, мен Чингиз ханың лешгерини ташлап гайтдым, себәби ол туршы йүзли гарры мениң атамың ве доганымың билини онурмагы хөкүм этди, себәби ол сары сакгал каган иң говы гызлары алып, өзүне гырнак эдинйәр, сәбәби ол бүтин ер йүзүнде дине өз хөкүмим йөресин диййәр. Мен ерин аңры четине ченли гидерин, дине чөл хайванларының ве өзүм ялы эркин авчуларын яшаян ерине барарың, йигренжи Чингиз ханың нөкерлерини гөзүм гөрмесе боляр.

— Хәзир Чингиз хан ниреде? Ол нәме эдйәр? — дийип, Желаледдин сорады.

— Хәзир Чингиз ханың патышалыгы сувдан герегинден артык долуп, гачысы зордан саклап дуран көле мензейәр. Чингиз хан тайяр болуп дур, онун әхли нөкерлери болса, гылычларыны чалып йителтдилер ве гүнбатар юртлара чозмага дине хөкүм берилмегине гарашып дурлар. Олар сизин иллеринизи таламак үчин бу ере энип гелерлер...

Темур Мәлик:

— Бу йигиди биз өз арамызда галдыралың, ол шу ерде яшаберсин. Бир түркмен гызына өйленип, арслан йүрекли Гара Ханжарың обасында мекан тутар, Гарагумда эркин мерген авчы болуп яшар — дийди.

— А Чингиз хан ким ахырын? Шол хакдакы гүррүн-лер маңа ынжалык бермейәр. Ол хакдакы хабарлары билишдирмек герек — дийип, Желаледдин ене сорады.

— Багышла, хан хезретлери. Менин шу есири алып, диван-арза гитмегим герек. Мен ол бихая Чингиз хан хакында онун билйән затларының хеммесини шол ерде билишдирерин — дийип, Темур Мәлик еринден турды.

— Мени-де багышла, хан хезретлери — дийип, Алыжан-да Желаледдине йүзленди. — Мениң йигитлерим сениң леззетли дестерханыңдан аш ийип дойдулар, атларымыза-да бол от-ийм берилди. Хезил этдик, сейрап болдук. Бизе-де ёла дүшмәге ве бу пәли азан бутпаразы Гүргенч галасына етирмәге ругсат берин.

— Хош! — дийип, Желаледдин жогап берди. — Гулам, бу йигиде тәзе поссун бер.

Алыжан бил бүкүп, баш эгди-де:

— Гуша ганат, мыхмана хеззет, өй эесине хормат, ёлагча ёл ягшы! — дийди.

ИРГИЗ ДЕРЯСЫНЫҢ ЯНЫНДА БОЛАН СӨВЕШ

Б и р и н ж и б а п

ГЫПЖАҚ СӘХРАСЫНА ГОШУН ЧЕКИЛИП ГИДИЛИШИ

Афросиаб дийди: «Мен гошун чекип, сөвеше гидйәрин! Атымын гугугыны хыналаң!»

(Гадымы Эйран айдымындан)

Хорезм ша Мухаммет гахар-газаба мүнип, Гүргенчден Самарканда ат салып барды. Ол өз гиевиси Османдан ве өз шасына гаршы ғылыч чекмәге милт эден илатдан бирехим ар алмагы йүрегине дүвүпди.

Мухаммет Самаркант шәхерини габап, эгер-де шәхер боюн эгмесе, бүтин илаты улудан-кичә гыржакдыгыны, хатда дашары юртлулары-да гыржакдыгыны ыглан этди. Самаркантлылар даражык көчелери пүрслер билен бекләп, узак сөвешдилер, ахырсоңы Осман хан Хорезм шаның янына гелип, онуң шәхериң гүнәсини өтмегини хайыш этди. Осман хан бир элине шемшир, бейлеки элине кепенлик ак мата алып, Мухаммет шаның янына гелип дурды: ол өзүниң шейтмеги билен, өзүниң бүтинлей боюн эгйәндигини хем-де шол шемшир билен өлдүрилмегине кайылдыгыны аңлатды. Хорезм ша гиевиси Османың гелип, өз аягына йыкыланыны гөрүп, оңа рехими гелди ве онуң гүнәсини өтмәге разы болды. Шәхер боюн эгенден соң шаның гызы Хансолтан атасының янына гелди, ол топаланчыларың габавында галан галада батыргайлык билен гөрөшип сакланды. Онуң өз әриниң гүнәсини гечеси гелмеди, онуң өлдүрилмегини талап этди. Гижәниң бирмахалы Осман жезаландырылып өлдүрилди. Онуң доган-гарындашларының хем хеммеси чага-чугалары билен билеликте гырылдылар, шейлелик билен, Са-

марканды сорап гелен гадымы Гараханлар¹ тохумы түкенди.

Хорезм ша билен билеликте гелен гыпжак ханлары Самаркандың илатындан газап билен өч алярдылар. Олар он мүнден говрак адам гырдылар, гырмагы ве шәхери таламагы олар довам этдирмекчидилер, йөне шанын рехимсиз, эмма пайхаслы энеси Түркан Хатын ара гошулды ве гыпжак ханларына төвелла эдип, гыргынчылыгы бес этдирди.

Шондан соң Самаркант Хорезм шаның пайтагты болды. Ша уллакан көшк салдырмага башлады.

Гүндогар чөллеринден гелип, гыпжак чарваларыны гысып чыкаран татар-меркитлер² тайпасыны дерби-дагын этмәге, гыпжак сәхраларына Хорезм шаның гошун чекип гитмегини гыпжак ханлары шадан талап этдилер. Ша дөвлет аладаларыны ве көшк салдырмагыны баханалап, оны башындан соварды. Шол вагт онуң энеси Түркан Хатын шол хайыш билен она йүз тутды.

Көпи гөрөн бүргүдиң гаяның депесинде, етип болмаян хөвүртгеде, өзүниң йити гөзлери билен узага середип, гызыл этене чагажыкларыны горайшы ялы, аялларың иң хилегәри ве пайхаслысы болан Түркан Хатын-да хемише нәгиле илатың ховплы гозгалаңларындан, хилегәр ханларың дөнүклик ве хайынлык этмеклеринден ве оларың ассырынлык билен каст этмеклеринден ша тагтыны гораярды. Ол ховп дөрән вагтда, өзүниң Гүргенчдәки гараңкы, дел адамлар барып билмейән көшгүнде отуран еринден, өзүне ыхласлы гыпжак лешгерлерини өз оглы, еңилмез Хорезм шаның бейиклигиниң гаршысына эл галдыранларың этини чекелемәге иберйәрди. Шоңа гөрә, Хорезм ша өз пайхаслы энесиниң маслахатына гулак асман дуруп билжек дәлди.

¹ Гараханлар — X асырда Орта Азия түрк тайпалары чозуп, Сырдеря билен Амыдеряның ики аралыгындакы медени ерлери эеләнлеринде тагта мүнөн түрк шазадаларының неслидир. Гараханлар неслиниң хөкүм сүрен заманында Мавераннахр медени тайдан ыза гайтды ве ханлар тарапындан гысылды, шонуң нетижесинде телим гезек халк гозгалаңлары болупдыр. (Академик В. Бартольд).

² Татарлар — түрк гелип чыкышлы, Чингиз хан тарапындан боюн эдирилен бирентек гөчме тайпаларың умуы ады. Меркитлер — шол тайпаларың бири.

Индики йылын алабахарында Мухаммет Гүргенже гелди ве шол ерден улы атлы гошуна баш болуп, йөрише уграды. Он бөлек гошун шәхерден он гүнләп ызы үзүлмән чыкып дурды. Хер бөлекде алты мүн атлы барды. Запас атларың үстүнде арпа, дары, түви, яг барды, гымызлы-чаллы мешиклер йүкленипди.

Хорезм ша уруш дабарасыны, йөрише чагырян сөвеш деплериниң гүммүрдисини, сөвеш сурнайларынын гырык сесини говы гөрийәрди. Онларча мүн атлынын өңүнде гиң гөвүсли дор ат өзүниң ал реңке боялан гуйругыны галгадып элесләп барялды. Атың алтын шай-шайманлары ялпыллаялды, гыммат бахалы дашлары янып дурялды ве аякларындакы күмүш дүвмелер шанңыр-даялды. Дүрли зерлер билен безелен ве гар ялы ак селлели, гара сакгаллы адамың мүнйән дор атыны Хорезмде ким билмейәрди!

Ол атлы — ысламың диреги, мусулманчылыгын аркадаянжы, бутпаразларың ягысыды, ол пыгамбер неслинден болан Багдат халыпасы Насыра-да өз гахар-газабыны иберйәрди. Ол атлы — өз патышалыгынын чәклерини енилмез жахангир Искендер — Румының етип билмедик чәклерине етирен Хорезм ша Аллаэддин Мухамметди.

Гошунлар он гүнлүк ёла узалды. Бирнәче мүн атлыдан ыбарат болан хер бир топар гонан ерлериндәки гуюларың сувуны ичип түкедйәрди. Дине бир гиже-гүндизден соң ол гуюлара сув йыгнанялды.

Биринжи топар антавчылардан ыбаратды. Хорезм ша икинжи топар билен барялды. Шол топар билен билеликте сүлсат — чадырлар, газанлар ве ша үчин биширилжек бол иймитлер йүкленеп бугралар барялды.

Иң ыздакы, онунжы топарда, хемише топалаңчы ве боюн эгмезек түркменлер билен билеликте шаның язгарылан оглы Желаледдин барялды. Түркменлер гып-жакларың улумсылыгыны ве ач гөзлүлигини йигренип, хемише ягыдылар. Түркменлер гиң айлавлар гөрнүшинде от якып, агшамларына оларың төверегинде харбы оюнлар эдйәрдилер: харбы айдымлар айдып ве өзлериниң ялырдавык эгри шемширлерини башларының ёкарсында булайлап, бири-бирлериниң эллеринден тутуп, өне ве ыза гайдялдылар.

Ел Хорезм (Арал) дензиниң бойы билен гидйәрди.

Гошун Сейхун¹ дерясындан гечип, даражык Сары-Чаганак айлагына чыкды. Ша шол ерде гонды. Ол өңе иберлен аңтавчылардан хабара гарашярды, шол вагт-дан пейдаланып, элгушларыны алып, гөк деңзиң боюна айланды ве авлан өрдекдир дурналарыны йүпе дүзүп, гоша гайдып гелди.

Демиргазык тарапда, Иргиз дерясының аякларында, онуң Челкар көлүне гуюлян еринде меркитлерин мал сүрүүлериңиң гөрлендигини аңтавчылар хабар бердилер. Хемме отрядлар гелип етишйәнчәлер Хорезм ша гарашды, оларың баштутанларыны өз янына чагырды ве маслахатда хужүмиң планыны дүшүндирди. Бүтин гошун үч бөлек болуп гитмели. Шаның өзи ортадакы бөлекде болжак, ол ортадакы бөлек иң соңкы, айгытлы зарбаны урмалы. Лешгерлерин чеп тарапында гыпжак ханы Тургай ёлбашчылык этмели, саг тарапыны Хорезм шаның оглы Желаледдин алып бармалы. Мухаммет өз боюн эгмезек ве өзүне гөвни етйән оглуның сөвешде өзүни нәхили алып баршыны сынламакчы болды.

Дүшелгә Гүргенчден бир атлы гелип, шаның эжеси Түркан Хатындан бир дүвүнчек гетирди. Векил билен мүрзе шаның ызына дүшүп, онуң чадырына гелдилер. Ша ханжары билен ол дүвүнчеге ачды. Онуң ичинден гырмызы йүпек халтажык чыкды. Хорезм ша ол халтажыгы маңлайына ве додакларына дегрип, оны ачды. Онуң ичинде улы-улы харплар билен язылып дүйрленен инсизже бир хат бар экени².

«Диниң ве адалатлылыгың иң бейик ве ак паталы аркадаянжы Хорезм ша Аллаэддин Мухаммеде — ху-дайым сениң патышалыгыңы аман сакласын! — салам!

Эхли метжитлердәки ымамларың хеммеси хер гүн бәш вагт намаз окап, хеммә эрки етйән бирибардан ягшы дилег эдйәрлер, онуң өзи сениң патышалык сүрмегини узалдар хем сени душманлардан үстүн чыка-рар. Шейле болар инша алла!

Базардан бир дервүш тутдук, оны Багдат халыпасы ичалы эдип иберипдир. Ол дервүш бизиң сөйгүли ша-мызың гөйә парсларың нәдогры мезхебини кабул эдени үчин она алла гөз гөркезер ве она жеза хөкмүнде Хо-

¹ Сейхун — Сырдеряның XIII асырдакы ады.

² Ол заманда Самаркант кагыз ишләп чыкармакда шөхратлан-ярды, онуң кагызы داشары юртлара хем чыкарылып сатыларды.

резме бутпараз әжит-мәжитлер¹ гелип, бизиң патышалыгымызы вейран эдерлер дийип, ынанжан, агзы говшак адамларың арасында вағыз-несихат әдипдир.

Яңра дервүши желлатларың баштутаны Жахан пәлван тутды ве гыздырылан демир билен этини даглап, базар мейданында онуң дилини кесип, дара чекди.

Бу жезаны гөрүп, барчалар вехим эдер. Өзге бабатда абаданчылык. Асудалык ве аман-эсенлик сениң дәвлетинде көп йыллар довам этсин!

Түркан Хатын —
әлем-жахан аялларының хөкүмдары».

Гошунлар сәхер билен ёла дүшүп, чалт йөрәп, ики мензилден соң Иргиз дерясына барып етдилер.

Сәхрада тәзе чыкан тер яз отлары гөк өвүсйәрди. Хемише оты-чөпи көйүк болян ве сус ятян сәхрада хәзир сарылы-гызыллы гүллер ве гырмызы чигиллем гүллери дүзлүге сечеленен ялыды. Гүн кө чыкып, йити шөхле сачярды, кө гара булутлара габат болярды.

Иргиз дерясының йүзи хениз говшак ве бошан буз билен басырылгыды. Суз бузун йүзүне чыкып дурярды, гаралып дуран ойлар ве бузуң чөкен ерлери гошунларын деряның аңырсына гечмегине мүмкинчилик бермейәрди.

Хорезм ша гошунлара гамышлык чөкетлерде букулып гарашмагы хөкүм этди — ёгсам меркитлер сизи гөрүп, анрык, сәхра дүзлүклеринне гидерлер — дийди.

Гошун от якман, ики гүн дынч алды. Икинжи гиже асманда дүшнүксиз бир ягтылык пейда болды. Асман янып дуран көз ялы чым гызылды, онуң өңүни гаранкылык бүремеди, шонуң үчин йылдызлар гөрүнмеди. Агшам шапагы эртириң дан сазына утгашып гиден ялы болды². Гошун билен билеликте барян шых-ул-ыслам³ бу хекаят — Хорезм ша Мухаммеде гарашян бейиңк шөхратың алла тарапын ышаратының ялкымыдыр дийип дүшүндирди.

Деряның бузы эрәнден соң, аңтавчылар гүзерлери тапдылар ве гошунларын хеммеси деряның аныркы кенарына гечди.

¹ Әжит-мәжитлер — гүндогар эртекилеринде йыгы-йыгдан душян нәмәлим халкың ады.

² Демиргазык ялкымына меңзейән бу атмосфера хадысасы хақында шол заманың сене язувчыларының хеммеси гүррүң берйәр.

³ Шых-ул-ыслам — мусулман руханыларының баштутаны.

Кә ерлери байырлы чөл сәхра асудалык ве гизлин сыр билен узалып гидйәрди. Гошунлар чала селжерил-йән ёда билен гүндогара тарап барярды. Олар тизден башланжак сөвеше тайынланып, хас йыгжам сакланярдылар.

Бир жүлгеде, дашлык мерзлерин арасында гара өйлер гөрүнди. Олар ховлукмачлык билен гачыланда ташланан өйлер болмага чемели. Елуң угрунда кечелер, аял гейимлери ве көне халылар чашып ятырды. Шол ерин өзүнде ики саны гара гулпаклы ве гыя гөзли, сары йүзли бир адам хем серилип ятырды. Онуң солан, өкжелерине етип дуран гөк, узын гейми чапылыпдыр. Ондан анырракда гапдалына йыкылып ятан, ики тигирли бир араба душды.

Антавчылар байырларын үстүне чыкып, нышанлар әдип, бир гапдалы гөркезип уградылар. Гошун ярым айлав болуп, шол тарапа өврүлди.

Атлылар атларыны горгунладып уградылар, соңра атларыны ювашрак сүрмәге башладылар. Оларын өңүнден гөйә гара әсгилер ташлашдырылан ялы бир чал дүзлүк чыкды. Эерли, эмма үсти адамсыз бир ат дүзлүкте гезип йөрди.

Нөкерлер:

— Сөвеш болан мейдан! Бакы алланың ырадасы билен буларын казасы долупдыр — дийишдилер.

— Буларын ләшини сермәге көмек береңлер кимлеркә? Бай олжаны кимлер биздә өңүрдип алдыка? Ханы буларын сүрүлери, атлары, дүелери?

Гошунлар мейт бары серлип ятан мейданың ичи билен гечип уграды. Ханжар билен чапылан, ичлеринден пейкам ве найза гечирилен мейтлер узакдан әсги ялы болуп гөрүнйәрди. Оларын еке-екеден ятан ерлери барды, онлап-онлап ятан ерлери-де барды. Кәбирлеринин гейми ве аякгабы чыкарылып алныпдыр.

Атлылар мейдана пытрап, ким әсиз ятан ханжар, ким тегелек галкан я-да найза алмага башлады.

Хорезм ша пикире батып, гара сакгалының буйрасыны бармагының ужуна долап, мейданың ичи билен атыны сүрүп барярды. Онуң якын адамлары өз араларында ювашжадан гүррүнлешйәрдилер:

— Бу ерде өрән зор сөвеш болупдыр. Телим мүн меркидин келлеси кесилипдир. Оларын хич бирине рехим этмәндирлер, яралананларыны-да өлдүрипдирлер...

Бир атлы йүзин салып гелип:

— Мен бир дири меркит тапдым. Ол гепләп бил-йәр — дийип ыгырды.

Хорезм ша атыны аяк алдыгына гойберди. Онун якын адамлары шаның ызы билен йүзин салдылар.

Меркит бир байрың этегинде отырды. Онуң гаршысында ыпжаклар чоммалып отуран ерлеринден ондан хал-хабар алярдылар. Меркитиң башы сырылгы ве гана боялгыды.

Хорезм ша атының башыны чекди.

— Ол нәме диййәр? Хайсы тайпадан? Кимлер олары ырыпдыр?

Меркит иңләп ве зар-зар аглап гүррүң бермәге башлады:

— Бизин халкымыз бейик халкды, инди болса ёга чыкды! Бизин халкымыза меркитлер дийилйәрди. Бизин ханымыз Тукту ханды... Ол өз оглы Халту хан билен билеликде гачды, онун оглы мешхур авчыды, пейкамы хич ким шондан говы ве узага атып билмейәрди. Нөкерлере оларың икиси-де шейле дийди: «Гызыл сакгал Чингиз ханың газабындан бизин билен билеликде гачың; ол меркитлер тайпасыны эмер-дамары билен гопармагы йүрегине дүвүпдир... Гүнбатарда, шор көллериң аңырсында ыпжак сәхралары деңзе ченли узылып гидйәр; ол ерде bize-де орун тапылар. Өкүзлере якымлы бирентек отлары ве гүр гамышшылары тапарыс; ол ерде сүрүлеримиз ене-де көпелип, артмага башлар. ыпжаклар bize гарашык эдерлер ве өзлери билен бир газандан иймәге, бир тулумдан ичмәге ругсат берерлер...» Бизин ханларымыз шей дийдилер. Бизде нәме алач барды? Ызымыздан өлүм ковалаярды, өңде эркинлик ве шатлык барды. Ики саны ярак көпек өз бурунларыны бизин аяк ызларымыза тутуп, бизин ызымыза сүррек дүшүп гелйәрди. Ол көпеклери гызыл сакгаллының улы оглы Жучы хан күшгүрйәрди, ол көпеклериң бириниң ады Субудай, бейлекисиниң ады Тохучар-нойон...¹ Биз аяк алдыгымыза гачдык... Атларымызың ызыны билдирмежек болуп, чагыллы жүлгелериң ве гызыл гумларын арасы билен йөрedik. Эмма атларымыз аррыклады, тойнаклары чат ачды, шол себәпли оларың озалкы чуслугы галмады... Мон-

¹ Субудай батыр ве Тохучар-нойон — соңра Қалка дерясының голайында болан сөвеше гатнашан гөрнүкли монгол серкерделери.

голлар¹ гудузлан ялы болуп, бизиң үстүмизе чоздулар. Монголларың йигрими муң атлысы үстүмизе чозанда, бизиң гутулара еримиз болмады. Иргиз дерясы дашыпды, онуң йүзүнде улы-улы буз бөлеклери йүзүп йөрйәрди, сув гидип, лай болан ерде атларымыз батярды... Бейик меркит халкы инди ёк! Кимселер монголлар тарапындан чапылып, шу мейданда гурбан болдулар, кимселери есир алып гитдилер... Чыпар Чингиз хан өзүниң сары өйүнде телим гат кечәниң үстүнде гүлүп отурандыр! Меркитлериң гадымы шөхратындан дерек галмады! Меркитлер уругындан дине еке дөнүк, яш ханым, гөзел Кулан дири галды! Чингиз хан оны өзүне аял әдинди; ол хәзир Чингиз ханың ин яш аялы...

Гыпжаклар:

— Бизи ол гаракчыларың үстүне әкит! Биз оларың гөзүне гөркезерис! Олар узага гиден дәлдирлер! Өкүзлери ве есирлери чалт ковуп гидип билмезлер. Биз олжаны оларың элинден аларыс... — дийип, гыгырышмага башладылар.

Хорезм ша:

— Биз хә диймән оларың ызындан етерис! — дийди ве чапылан меркитлериң гейим-гежимлерини сыпырып, мейданда айланышып йөрен атлылары чагырмагы сурнайчылара буюрды.

И к и н ж и б а п

ДЕЛ ТАЙПА БИЛЕН БОЛАН СӨВЕШ

— Залың батыр Рүстеме нәмедиедини билйәнми, атам, ол оңа: «Душманы әсгермезлик әтме, душманың пешече болса, пилче гөр» дийипдир.

(Гадымы парс айдымындан)

Гошун узынлы гиже ёл йөреди. Атлара ийм бермек үчин дине ики гезек аяк чекдилер.

Данданлар сәхраны үмүр тутды. Кәбир топарлар бири-бирлерини йитирди. Антайжылар мөжеклердир шагаллара өйкүнип, инчежик, зарын сеслер билен хабарлашардылар.

¹ Монголлар — түрк тайпасы; Чингиз хан шол тайпадан-ды.

Совукжа шемал туруп, думаны бөлек-бөлек эдип, сүрүп гитди. Асмаңың алтын реңк шөхлесинде байыр депелери гөрнүп уграды. Оларың этегинде өрән көп отлар йылпыллап гөрнүп уграды ве атлы топарлары, дүелер хем-де үсти йүкли эгирт улы, белент тигирли арабалар барха айдың гөрүнмәге башлады.

Ол дел тайпаның лагериди. Ол ерде Хорезм шаның гошунының голайлашандыгыны эййәм дуйдулар. Дагап барян думан бөлеклериниң арасындан чыкып, отуз саны атлы гөрүнди. Олар он-ондан үч топар болуп гел-йәрдилер. Гүнүң илкинжи гыя шөхлелери оларың узын; гөк геймини, демир совутларыны ве демир телпеклерини ачык гөркезди. Оларың астында ёгын аяклы, узын яллы кичеңрәк атлар барды. Өңдәки он атлы билен билеликте белент түркмен атлы, башы ак селлели ве эгни сары нагышлар билен безелен меле поссунлы, ак сакгаллы бир мусулман гелйәрди. Гожаңың яны билен башга бир атлы гелйәрди, онуң элинде найза барды, найзаның ужуңда болса ак ат гуругы салланып дурды.

— Эссаламыалейким! — дийип, гожа гыгырды.— Менем мусулмандырын! Сизиң ин улы серкердәңиз билен геплешмәге маңа ругсат бериң, худаийм онуң өмрүни узак этсин!

— Бизиң гошунымызда серкерде көп, эмма бири, әлемиң газабы, ысламың ханжары, Хорезм ша Аллаэддин Мухаммет баштутанлык эдйәр.

Гожа атындан дүшди. Ол әллерини дөшүңде говшу-рып, чаларак эгилп, Хорезм шаның янына барды. Хорезм ша өз ажайып атының үстүңде абайланып отырды, төверегинде болса безегли ханлар сеслерини чыкарман дурдулар.

— Монгол гошунының хөкүмдары, бейик нойон (бег) Жучы хан, гүндогар юртларының хәкими Чингиз ханың оглы маңа, ягны өз дилмажына гүнбатар юртларының эдермен хәкими Аллаэддин Мухаммеди гутламагы, буюрды, худаийң өзи сениң патышалык сүр-жек дөврүңи йүз йигрими йыл узалтсын! Ол саңа са-лам айтды!

— Салам иберен-гетирен саг болсун!

— Хан Жучы, шаның гахрыман гошунының узынлы гиже шейле ховлукмачлык билен ёл йөрәп, монгол го-шунының ызына дүшүп гелмегиниң себәбини сораяр.

Гожа жогаба гарашды. Эмма ша сесини чыкарман, өз гара сакгалыны сыналап, монгол илчисине газай билен сине середйәрди.

— Хан Жучы ондан хем башга, өз атасы, еңилмез хәким Чингиз ханың өз серкерделери Субудая ве Тохучара ханың эркинден гачан топалаңчы меркитлерй гырмагы хөкүм эдендигини айтмагы буюрды. Шолары гырып, монгол гошунлары ене өз сәхраларына гидерлер...

Шанын үйтгемезек газаплы йүзүне йити назар салып, ол гожа бир азажык вагт геплемән дурды, сонра сөзүни довам этдирди:

— Кечели өйлерде яшаян халкларын хеммесиниң хөкүмдары Чингиз хан, барды-гелди душулайса, му-сулман гошунларына достлук билен гарамагы бизе хөкүм этди. Хан Жучы алнан олжаның ве гул орнунда есир алнан меркитлерин бирнәчесини ша хезретлериниң гошунларына достлук нышаны хөкмүнде бермеги теклип эдйәр.

Шол вагт ша атына бир гамчы чалды. Мухаммедин гүйчли эллери билен жылавлары дартылып дуран дор ат ойнаклап уграды. Ине шол вагт ша шу мешхур сөзлери айтды, онун көшк сене языжысы Мүрзе Юсуп болса ол сөзлери «Шанын эдерменликлериниң, сөвешлериниң хем айдан сөзлериниң йөриш депдерчесине» шол ерин өзүнде язды:

— Бар-да хөкүмдарына айт: эгер Чингиз хан сана мениң билен сөвешмезлиги маслахат берен болса, маңа худай башга хөкүм эдйәр — сизин гошуныңызын үстүне чозмагы хөкүм эдйәр! Мен сизи, харам бутпаразлары гырып, гудраты гүйчлиниң өнүнде согап газанмак ислейәрин!..

Дилмач гең галды ве доңан ялы болуп, Хорезм шаның сөзлерини пикирленмәге башлады, эмма Мухамет өз атыны алңасаклык билен сөвеш тертибине дүзүлип угран гошуна тарап эййәм гөнүкдирипди.

Дилмач монгол атлыларының янына гайдып барды-да атына мүнди, онсоң монгол атлыларының хеммеси өз гошунларына тарап уграды. Олар атларыны бирнәче әдим ювашжадан сүрдүлер, сонра атларының ялының үстүне япырлып, атларыны өзлериниң лагерине тарап аяк алдыгына гойбердилер.

Сөвеш якынлашып уграды.

Гожа мусулман монголларын лагерине баран бада ол ерден бирнече топар сайланып, ювашлык билен Хорезм шаның гошунларының гаршысына чыкып уграды ве япгыт байырлара етип, аяк чекди.

Хорезм ша ханлара буйрук берди:

— Гошуны үч бөлеге: саг, чеп ве ортакы бөлеге бөлмели. Монголларын лагеринден хич ким сыпып билмез ялы, ол ики бөлек монголларын лагерини долап алмалы. Ортадакы бөлек этияч гүйч болар, мениң өзүм шонда болжак. Нирә көмек герек болса ве хайсы ере мэкәм зарба урмалы болса, мен оны шол ере ибәрин. Душманлар бизиң үстүмизе гөс-гөни топулмазлар. Барды-гелди топулайсалар, онда хас хем говы: олар ләбик шор батгалыга батып галарлар.

Ша байрын үстүне чыкды. Сөвеш болжак сәхра бичеме улуды. Ша атындан дүшүп, халынын үстүнде отурды. Дестерханчы нагышлы йүпек яглык язды, үсти чөрекли, кишмишли, каклы межмелери гоюшдырды. Ол окаралара гымыз гуйды-да йөриште Хорезм шаның янында болуп, харбы иши өврөнийән яш беглере әбе-ришдирди.

Үсти азыклы бугралар чөкерилди. Йөриште ядан ша дынч бермекден өтри, дестерханчы бейлеки хызматчылар билен билеликте алтын голчалары, гаплары ве иң бир сайлама ныгматлары чыкарышдырып йөрен еринден серенжам берйәрди.

Гошуның саг ганатына Хорезм шаның сөймейән оглы Желаледдин сердарлык эдйәрди. Гара ат оны бир бада гум депесиниң үстүне алып чыкды. Яш хан өзүниң гыя, гара гөзлерини кичижик эли билен гүнден саялап, сөвеш дүзлүгине назар салды.

Ол бир нөкере:

— Гара Ханжары чагыр! — дийип гыгырды.

Гырмызы донлы даяв хем жахыл түркмен байрын үстүнден аяк алдыгына ашак инди ве гара силкме телпекли, гара япынжалы агажет йигит билен гайдып гелди. Гара Ханжар атыны сүрүп, Желаледдиниң янына барды ве оңа тарап эгилип, онуң сөзлерини үнс билен диңледди. Хан хәзир болжак сөвешиң планыны дүшүндирди. Гара Ханжарын гарчгай йүзүнде хич бир ховсала ёкды, онуң гара, хувиниңки ялы тегелек гөзлери шатлыклы учганаклап дурярды.

Желаледдин:

— Шу шорлугы гөрйәнми? — дийди. — Шунун бизи хеләк этмеги-де мүмкинدير, ишимизи ровач этмеги-де. Татарлар ончаклы кән дәл. Биз үч эссе көп. Эмма геп санда дәл. Мен өз сөвешижилеримизе ынам эдип билеринми? Монголларын жеми йигрими мүнә голайдыгыны мен жан берип барян меркитден билдим. Шонун үчин, эгер бизиң ганатымызың гаршысына оларын ярысы чыкса, ол дине он мүн болар. Биздәки түркменлерин бир өзи алты мүн, ене гара хытайлар бәш мүн. Эмма гара хытайлар мәтәчликден ве ачлыкдан патыша боюн эгдилер. Олар урушмак үчин йөрише чыкман, өзгәнин одуна чоюнмак үчин чыкдылар. Мен олары өнден гойбержек. Олар татарларын гошларына тизрәк етмек үчин хөвес билен гидерлер. Эмма эдил шол меркидин өзи татарлара «гудузлан ёлбарслар» дийип ат берди. Сөвешде, элбетде, татарлар гара хытайлары еңерлер ве бизиң үстүмизе топуларлар. Шол вагт олары өрән газаллы гаршыламак герек, олары бир гапдалындан уруп, батга шорлуга сокмак герек. Шол ерде олар батгалыга батарлар, бизем оларын дашына гечип, чапышдырарыс. Шондан соң биз мениң атамы халас этмәге топуларыс. Патыша бу гүн жан рахатлыгыны ве говрулан өрдеклери унутмалы болар... А-хав, йигитлер, етин, түркмен ханларына айдың, бу гүн олара Гарагумун барсы Гара Ханжар баштутан боляр.

Алты саны атлы байырларда ерлешен түркмен гошунларының хемме тарапына ат салып гитди. Гошун Гара Ханжарын адыны эшиденде херекет хем говур пейда болды. Хорасана ве Астрабада хемише ховп салып дурян Гара Ханжарын адыны эшитмедик бармы! Сүйнмек даяв меле атлы, кән геплемезек гараягыз йигит Гарагум дүзлүклеринин горкусыз ве эле дүшмез йигидидир дийип хич ким гүман эденокды.

Гара Ханжар атыны чапдырып, түркменлерин арасына барды, бирнәче атлыны өз янына чагырды ве сөвешин планыны гысгача баян эдип, үч мүн атлыны байырдан аңрык экитди, ол шол байрын аңырсында гизленип, татарлара гарашмакчыды.

Желаледдин гара атыны аяк алдыгына гойберип, гара хытайларын янына барды. Кичижик түйлек атлы, кече гулакчынлы гара хытайлар гысгажык найзаларыны өңе гезешип, тертипсиз мәхелле гөрнүшинде гарашып дурдулар.

— Эдермен гара хытайлар! — дийип, Желаледдин оlara йүзленди. — Сиз даг барсларысыңыз, сиз сөвешде бичеме батыр! Хонха, сизин гаршыңызда горкак ыкмандалар гошы. Олар гиже огрулары ялы болуп, бизин бол олжамыза талаң салдылар. Ол олжа диңе бизинки болмалыдыр, биз бу сәхраның эеси ахырын. Оларын үстүне чозуң-да оларын гошларындан ислән задынызы алын!

Гара хытайлар гозганышдылар-да атларыны горгунына гойберип, татарларың лагерине тарап эндилер. Тозан туруп ал-асмана галып уграды, атлылар атларының башыны говшутдыкча оларын элхенч гыкылыклары тутушлайын аррылда өврүлди.

Хорезм ша Мухаммет самыр поссунының узын сынларыны аркан гайгарып, халының үстүнде аркайын отурды ве берк ак дишлери билен чөл өрдегиниң будуны гемирмәге башлады. Өрдегин бейлеки будуны шых-ул-ыслам иййәрди, кичижик халының үстүнде патышаның алнында отурмага патышаның якин адамларындан диңе шол мынасып болупды. Патышаның йөришлериниң хеммесине гатнашан, патыша тарапындан говы гөрүлйән, онуң «ханжарының дестеси ве рахатлыгының галканы» хасапланылян Темур Мәлик-де, хатда шол-да эллерини гарнының үстүнде говшуруп, Мухаммедия ымам билен эдйән чуңнур манылы гүррүңини динләп дурды, ол шых-ул-ыслам патышаның еңмегини алладан диләп, хемише дога окамак үчин, йөришде патышаның янында болмак иследе.

Хорезм ша хенек атырды, сәхрада айры-айры топарлар болуп йыгнанын ёвуң тарапына чендан ярым гөз айлаярды. Айры-айры гошун бөлеклериниң арасында атлыларың нәхили чалт ат саяндыклары, оларын тегелек полат галканларының ялпыллысы эртир ховасында ачык гөрүйәрди.

Монгол эдерменлериниң бир топары дазлап өңе чыкды. Олар гыпжак атлылары билен чакнышдылар... Ялпыллап дуран эгри гылычлар ёкарда галгап, ашак инйәрди! Бир сөвешиги йыкылды, аты болса эерини гарнының ашагына алып, тагашыксыз бөкжекләп, сәхрада хыззынламага башлады.

Соң хужүм башланды. Гыпжакларын бирнәче атлы топарлары сарымтыл дүзлүк билен ат салып гитди.

Ша элиндәки өрдеги гоюп:

— Чозун, беглер! Алла сизе пенадыр! — дийип гыгырды.

Шаның буйругы боюнча, гыпжак отрядлары монголларынң дашыны габамак үчин, эгилйән эл ялы болуп узалып уграды. Эмма монголлар ики ужы тапышып барян халкадан сыпжак болуп сынанышык хем этмедилер.

Монголларынң биринжи отряды лагерден сайланды. Йүз адамдан хатара дүзүлен, бир-бирине янашып дуран мүң атлы өзлериниң демир ве телетин совутлар билен басырылгы кичижик, түйлек атларыны аяк алдыгына гойбердилер. Олар сәхрада гиң яйран гыпжакларынң тертипсиз, чайканып дуран хатарыны хөкман бөвсүп гечмелидирлер.

Монголларынң:

— Кху-кху-кху-кху! — диен, вагшы хайванларынңкы ялы элхенч аррылдысы эшидилйәрди.

Лагерден икинжи мүң бөлүнип айрылды ве сәхраның ичи билен ат гойды. Гүнүң ышыгына полат телпеклер, метал галканлар ве эгри ханжарлар ялпыллашарды.

Монголларынң гошунынынң умумы топарындан отрядларынң ызлы-ызына бөлүнип, уграяндыгыны ве гырык сеслер билен «Кху!» дийип гыгырышып, бат билен өңе гидйәндигини ша байрынң үстүнде дуран еринден гөрйәрди.

Гыпжаклар өзлерини бир оңа, бир муңа урярдылар. Четдәки отряд монголларынң гошларыны таламага лагере тарап өврүлди. Эмма лагерден ене бир мүң атлы бөлүнди ве эдил өңкүлер ялы ениллик хем эндиганлык билен гапдала гидип, гыпжакларынң ёлуны кесди. Отрядларынң икиси гарпышды.

Сөвеш мейданы тозана гапланды. Ол ерден айры-айры гыпжак атлылары сыпып, атларынынң бойнуна япырылып, сәхраның ичи билен ат салып башладылар.

Ша еринден туруп:

— Мунун ялыны мен хич вагт гөрмәндим! — дийди. Ол гөзүни узага дикип, сакгалынң ужуны бармагына ховсала билен товлайрды.

Монголларынң дөрт отряды бири-бириниң ызындан, нызамлы тертип билен, шаның яйран тертипдәки гошунынынң ортасына, Мухаммединң ве онун якын адамларынынң дуран байрына тарап уграды.

Монголларын «кху-кху-кху!» диен гүйчли гыкылыклары барха якындан эшидилйәрди.

Бу эңип гелйән ягының өңүни ким бекләп билер? Мухаммет ганрылып серетди. Гөрсө, Темур Мәлик онуң янында эййәм ёкды. Ол атының үстүне бөкүп, сөвеш мейданына тарап йүзин салып гидипди.

Сынаглардан гечен иң говы гыпжак отрядлары монголларын гаршысына окдурылдылар. Эмма монголлар азажык сәгинип, өзлерине ёл ачдылар-да, өңе, байра тарап, Мухаммедин дуран ерине тарап хайдадылар.

— Аты! Аты гөҗириң! — дийип, ша гыгырды ве гыкылыгының эшидилерине гарашып дурман, чаласын ылгап, байрын этегине инди, шол ерде ики саны ат-бакар гырмызы гуруклы дор атын жылавындан тутуп дурды.

Ша онуң үстүне бөкүп мүнди-де сәхра тарап гып басды. Онуң ызы билен онуң якын адамлары ярагларыны, ат шай-шайманларыны ве дүвмелерини шаңчырдадып эңилдилер.

Байрын үстүнде депеленен халы, мис окаралар, алтын пыялалар ве ир-иймишлер чашып галды. Ала йүпек дестерханың бир ужуны ел галгадярды. Шаның якын адамларының диңе бири гөтерилмәге етишмеди. Ол чал сакгал шых-ул-ысламды. Шаның якын адамларының хеммеси Мухаммедин ызы билен йүзин салан-да шых-ул-ыслам атдан агдарылды. Ымам байрын үстүне чыкды-да халыны дүзедип, онуң үстүнде чөкүне дүшди. Өзүниң ап-ак селлесиниң йыгыртларының арасындан сүйри ясы алтыны чыкарды.

Монголлар байра етип геленде, оларын баштутанларының үч санысы ве гожа дилмач байрын үстүне чыкдылар. Оларын бири жахыл, чытык йүзли, гара гөзли ве гара чокга сакгаллыды. Сакгалының ужы өрүлип, чеп гулагының ёкарсына чатылгыды. Икинжиси саг эли говкы, өзи гарры, аграс ве ёгнас монголды. Онуң йүзүнде тыг ярасының ызы гөм-гөк болуп кесерип дурды, шол себәпли онуң бир гөзи юмугракды, бейлеки гөзи пөкгерлип, төверек-дашдакылара аңтайжылык билен середйәрди. Үчүнжиси узын бойлы, агажет, бойдан-баша демир гейимлиди. Булар — Чингиз ханың улы оглы Жучыды ве эййәм Хытайда шөхратланан ики саны серкерде — еке гөзли Субудай батыр ве агажет Тохучар нойонды. Ымам маңлайыны бир ере гоюп, бир

ёкары галдырып, намаз окамагыны довам этдирди. Дилмач: «Бу — худая хызмат эдйән адам» дийди. Ымам еринден турды, эллерини дөшүнде говшурды ве билини бүкүп, кичи-кичи эдимләп, монголларын бириниң янына барды.

Ол мысапыр сес билен:

— Инди үч йыл бәри мен әлемиң хөкүмдары Чингиз хана вепалы хызмат эдйәрин — дийди ве ясы алтыны монгола узатды.— Хытая гидйән улы ёлдакы биринжи монгол саклавының баштутанына мен хер айда кервенлериң яны билен хат иберип дурдум. Инди мен өз монгол гошуныңызың гуллугына алмагыңызы сораярын. Мениң Хорезме гайдып барасым гелмейәр...

Ымамың сөзлерини дилмач монголлара дүшүндирди. Жучы хан ясы алтыны совук-салалык билен элине алды...

— Лачыны кичи пайса...— дийип, ол сәхра үнс билен серетмегини довам этдирди, ол ерде атлылар думлы-душа алакжашярдылар. Ол ясы алтыны шых-улыслама гайтарып берди-де:

— Ек! Өз хөкүмдарың йүрегинден хениз мәхир тапян вагтында сен bize гереке. Өз ынанжаң патышаң янына гит ве bize вепалы хатлар иберип дур — дийди.

Шондан соң монголлар ымамы шол ерин өзүнде унутдылар. Тутлушык байра якыплашярды. Желаледдиниң түркменлери чеп тарапдакы монголлары басдылар, оларың гошунының бир бөлегини гылычдан гечирдилер, галанларыны батгалыга тарап гысып уградылар.

Монгол серкерделериниң үчүси-де байырдан ат салып дүшүп гитди.

Сөвеш агшама ченли довам этди. Түркменлер ве гара хытайлар чеп ганата гечип, монголларың үстүне чозуп уградылар. Олар айры-айры отряд болуп сөвешйәрдилер. Монголлар кә пытрап, бир гапдала гачярдылар, кә бирден атларыны ыза өвүрйәрдилер ве ковалап гелйән түркменлере гөзи ёк ялы топулып, соңра ене гачмага башлайярдылар. Инрик гаралан бада монголлар бир баша өзлериниң лагерине ат салып гитдилер.

Хорезм ша байра гайдып гелди ве бу ховсалалы гижәни шол ерде гечирди. Төверек-дашда гыпжак нөкерлери атларыны даңып, атларының янында гышардылар.

Узакда монголларың одуның ышыгы дүшүп, асман

чым-гызыл болуп дурды. Отлар узынлы гиже өчмеди. Гыпжаклар: «Монголлар эртир сөвешине тайынланярлар» дийишйәрдилер. Сәхраның думлы-душундан иңилли ве көмек сораен сеслер гелйәрди,—гыпжак гошунуның ярысы бу сөвешде яраланды, гырылды.

Желаледдин жанындан сыздырып, Хорезм шаны ыржак болярды:

— Инди, монголлар бизиң гошунумыза кәр эдип билмедик вагтда гайра чекилмек өз шөхратыны ёга чыкармакдыр. Олар хәзир өзлериниң лагерини беркидйәндирлер... Диймек, хәзир, шу гижәнин өзүнде дуйдурман якын бармалы, дуйдурман чозмалы ве шол ериң өзүнде олары түкеллемели.

Мухаммет самыр поссунына доланып:

— Сөвеши эртир довам этдирерис — дийди.

Гүнүн гыя шөхлелери сәхра чайылып, байырлардан узын-узын көлегелер дартылып гиденде, Хорезм шаның гошунлары янадан үч бөлек болуп, нызама дүзүлди ве монголларын үстүне уграды.

Эмма оларын лагеринде түсселәп дуран отларын аңырсы бош экени: лагерде монгол нөкерлериниң бириде галмандыр. Дине вагшылык билен чапылан меркитлерин мейитлери серилип ятырды ве бирнәче майып дүе агсап йөрди.

Монголларын ызындан ковгы иберлен түркмен отряды агшамара ызына доланып гелди.

— Монголлар гүндогара тарап шейле бир чалт гидйәрлер велин, биз оларын ал-асмана гаян ве барха узаклашян тозаныны гөрүп галдык.

Хорезм ша:

— Олар говы сөвешйәрлер, олар ялыны мен хениз гөрмәндим! — дийди ве атларын башыны ыза өвүрмеги өз гошунуна буюрды.

Патыша йүзленип, Желаледдин шейле дийди:

— Булар өндәки аңтайжылардыр. Олар әгирт улы гошун билен доланып гелерлер. Хәзир оларын ызы билен гитмек герек, оларын нәме этмекчидигини сын эдип билмек герек ве өзүмизиң ховлукмачлык билен урша тайынланмагымыз герек...

— Сен хич зат гөрмедик оглан ялы гүррүн эдйәрсин. Монголлар мундан буяна мениң үстүме чозмага хич вагт йүрек эдип билмезлер!.. — дийип, Мухаммет жогап берди.

ДӨРДҮНҖИ БӨЛҮМ

ДУШМАНЛАР СЕРХЕТДЕ

Б и р и н ж и б а п

МОНГОЛ ГОШУНЫ АЛАМАНА ТАЙЫН

Бу патыша айратын рехимсизлик,
өтгүр акыл ве еңишлер билен тапа-
вугланярды.

(Парс эртекисинден)

Гара Иртышын ёкары себитинде, гөк сәхраның ара-сында еке сомалып дуран депәниң этегинде сары йүпек чадыр дурды. Бу чадыры Чингиз хан Хытай императорының элинден алыпды. Чадырың сыртында ак кечелер билен басырылгы ики саны уллакан монгол өйи дурды: ол ак өйлеринң биринде Чингиз ханың иң соңкы аялы яш Кулан (меркитлеринң монголлар тарапындан өлдүрилен ханының гызы) өзүниң яшажык оглы Кюлькан икиси яшаярды. Бейлеки эйде еди саны хызматчы аял-хытай гырнаклары ерлешйәрди.

Чадырың өнүндәки мейданчада дашдан чыкалан гурбан секилериниң үстүнде от янярды. Бейик кагана салама гелйәнлеринң хеммеси шол отларың арасындан гечмелиди. «От яман ниетлери айырыр ве бетпәлиң төверегинде гөзе гөрүнмән гаймалашып йөрен хем-де багтсызлык ве сыркавлык дөредйән жыңлары ковяр»—дийип, порханлар дүшүндирйәрлер.

Зәммек кече телпекли ве гиң ак балаклы гарры баш порхан Беки ве дөрт саны жахыл порхан улы деплери эллериниң аялары билен уруп ве дүвмелерини шаңчырдадып, гурбан секилериниң дашына айланярдылар. Олар ерли-ерден увлашып, кәмахал гыгырып дога окаярдылар ве ода ширели шахалары, гурадылан, говы ыслы гүллери ташлаярдылар.

Чадырың бир тарапында «Сетер» диен бир гыр ат алтын мыха даңылгы дурды. Онуң гөзлери янып дурды ве гара тенинде күмүшсөв ак түйи барды. Ол хич вагт эер гөрмәнди ве оңа хич ким мүнмәнди. Порханларың айтмакларына гөрә, Чингиз ханың йөришлери вагтында ол ата уршуң гудратлы худайы, монгол гошунларының

медеткәри Сульде мүнүп, олары бейик еңишлере алып барямыш.

Чадырын бейлеки тарапында Чингиз ханың хемише эерли, өрән говы гөрийән, гың дөшли сөвеш аты «Найман» даңылгыды, ол меле атды, аяклары хем гуругы гарады, сагрысының үстүнден гара гайыш чекилгиди, ол ябаны сәхра атларының тохумынданды.

Сетер атың янында Чингиз ханың ак байдагы чола-нан узын гаргы сырык дик беркидилип гойлупдыр.

Депәниң төверегинде демир гейимли ве демир тел-пекли гаравул паррачлар «тургаудлар» ерлешипдир; олар бейик каганың чадырына жанлы жемендәниң якын-лашмазлыгына гөзегчилик эдйәрдилер. Дине айратын алтын тагталылар — ёлбарс келлесиниң сураты чекилен пайсалылар сары йүпек чадырлы депәниң янына бар-мак үчин тургауд саклавындан гечип билийәрди.

Сәхраның аңырракдакы себитинде татарларың гара өйлери ве сары, йүң тангут чадырлары гың агыл ше-килли дагынык отырды. Бу Чингиз ханың хут өз күре-ниди, бир мүн сайлама паррачларың — ак атлыларың месгениди. Бу сакчылыга дине атлы-абрайлы ханларың огуллары алынярды: каган шоларың арасындан иң догумлы ве ыхласлыларыны сайлап, отрядлара баш-тутан эдйәрди.

Ондан хем анырда бейлеки күренлер яйылып гид-йәрди; олар дүзлүк биен узалып гидйәрди ве гүр токай-лы даглара етип дуярды. Күренлерин аралыгындакы сәхрада дүелер ве дүрли ренкли атларың сүрүлери от-лап йөрйәрди. Атбакарлар эллериндәки танапы булай-лап ве гыкылыклап, ат саярдылар ве дүрли сүрүлерин атларының гарышмазлыгына я-да тайлы байтал сүрү-лерине якынлашмазлыгына середйәрдилер.

Мусулман топракларының үстүне уграмаздаң өнүр-ти, монгол хөкүмдары Бухара, Хорезмиң шасы Мухам-медин янына бол совгатлар билен билеликте илчилери иберди. Ол илчилере баш эдип, өзүне вепалы мусулман Махмыт Ялважы гойды. Махмыт Ялвач ерлиги Гүр-генчли, бай тәжирди, озал Орта Азиядан Хытая кервен иберйәрди. Оңа гүнбатар иллерде нәме иш эдилйәнди-гини, ол ерлерде нәхили гошунларың бардыгыны ве Хорезм шаның урша тайындыгыны-дәлдигини билмек табшырылды. Шонуң билен бир вагтда Чингиз хан ол ере көп санлы гизлин ичалы иберди.

И к и н ж и б а п

ГҮНДОГАР ХӨКҮМДАРЫНЫҢ ИЛЧИЛЕРИ

Оларын геймлеринин гасынларын-
дан узак юртларын гүллеринин хош-
бой ысы гелип дуряды.

(Парс эртекисинден)

Дерби-дагын эдилен Самаркант Хорезмин соңкы шасының вагтлайын пайтагты болды. Эркинлик сөйүжи самаркантлылары еңендигини алааматландырмак үчин Мухаммет ол ерде белент метжит салдырды ве улы көшк салдырмага башлады. Ол өзүни Исгендер Зулкарнайн кимин бейик жахангир хасапламагыны довам этдирйәрди, өзүне вепалы гыпжак гошунлары билен билеликте әлемин ахырына ченли гитмели ве Хорезм шаларын сораен ерлеринин чәклерини Соңкы деңзе¹ етирмели, шондан анырда болса ягты жахан гутаряндыр дийип хасаплаярды. Ол әхли мусулманларын баштутаны диен ады Мухаммедиң алмагына разы болмадык Багдат халыпасы Насыры өзүниң иң улы ве хатарлы душманы хасаплаярды. Илки билен Насыры дерби-дагын этмелиди ве Багдадын эсасы метжидинин өңүнде мукаддес ере найзасыны санчмалыды, соңра болса, байлыклары тарыпланян, узакдакы Хытайы басып алмакдан өтри, атың башыны өврүп, гүндогара гошун чекип гитмеги герекиди.

Мухаммет уллакан гошун йыгнады. Ол яшыл байдагыны ачып, Эйранын үсти билен, арап халыпаларынын пайтагты Багдада уграды.

Эмма ша гошунының өңдәки бөлеги йылы гейминин ёклугы жәхтли тиз вагтдан Эйраның дагларында сырғынлы гайда гырылды, ол халыс ысгындан гачансон күртлер гелип, ол гошун бөлегини намартлык билен бүтинлей гырдылар. Бу бетбагтлык вакасы Мухаммеди аяк чекмәге межбур этди ве ол халыпаның гаршысына урушмагын герекидигине шүбхеленмәге башлады. «Худайың газабы болаймасын?»— дийип, ол ойланды ве

¹ Ол заманда ер гырак — бужаксыз деңзин ортарасындакы ада дийлип хасапланярды.

Бухара гайдып гелип, шол ерде вагтлайынча «өз жаханкешделик хасасыны гойды».

Бу ере Товшан (1219) йылының гүйзүнде монгол-ларын, татарларын, хытайларын ве гүндогарда яшайн бейлеки халкларын бейик каганы Чингиз ханың тарапындан көп санлы илчи гелди. Хорезм ша ене татарлар билен мешгулланмалы болды.

Чингиз ханың илчилери — Хорезмден Азияның дүр-ли күнжеклерине харытлы кервенлери хер йылда иберип дуран иң бай тәжирлерден болан үч саны мусулман өзлериниң ала, сәхра атларыны сүрүп, ша көшгүниң белент дервезелерине гелдилер. Ерлиги үч саны улы шәхерден — Гүргенчден, Бухарадан ве Отрардан¹ болан бу үч тәжир көпден бәри Чингиз ханың хызматында-дылар. Бейле бай тәжирлер адатча сөвда компания-ларыны дүзйәрдилер ве сөвдада багтыны сынап гөр-мекчи болянлардан пул кабул эдйәрдилер. Улы сөвда барлышыклары боюнча пул төлемек хакында оларын берйән буйруклары узакдакы гүндогарда болшы ялы, гүнбатырын анры четлеринде-де эгленмән бержай эдил-йәрди, ол буйрук боюнча төленийән пуллар хөкүмдарла-рын хазынасына гелйән пачлардан тиз говушярды.

Хорезм ша Мухаммеде иберлен совгатлары йүз дүйө ве говы безелен хем ики саны түйлек гәвмиш гошулан араба йүкләп гетирдилер. Илчилерин ыгтыярына берлен шәхер четиндәки көшкден ша Аркының дervезесине ченли мәрекеден долуды. Ол тәжирлерин хытайын йү-пек матасындан тикилен бир дүрли донлы, гейнүвли хызматчылары дүелерин йүклерини дүшүрйәрдилер, ачярдылар ве үйтгешик, сейрек совгатлары көшгүн гелен-гиден кабул эдилйән жайына дашаярдылар.

Совгатларын арасында озал гөрүлмедик реңкли гыммат бахалы дашлар, керк шахлары, мүшк-анбарлы халтажыклар, гызыл ве ал мерженлер, яшмадан ве неф-

¹ Отрар шәхери — монголларын чозуп гелмеклеринден озал Орта Азияның иң улы шәхерлериниң бириди. 1219-нжы йылда оны Чингиз хан вейран этди, илатыны учдантутма диен ялы гырды. Соң-соңлар ол дикелдилди, онуң ады Орта Азияның тарыхында душ хем гелйәр, эмма озалкы көп илатлылыгына ве байлыгына етип билмеди. Инди ол кем-кемден песе гачан шәхерин харабачылыкларынның көп санлы сеңдерлери ве депелери гөрнүшиндедир. Ол харабачылыклар Оренбург — Дашкент демир ёлуның «Тимур» станциясының голайындадыр.

ритден ясалан хашамлы окаражыклар, ак мая йүңүнден докалып, дине ханлара хөдүрленийән гыммат баха «таргу» матасының бөлеклери барды; зер билен нагышланан йүпек маталар, кереп дек юка ве аңырсы гөрнүп дуран мата бөлеклери барды. Ахырда хызматчылар Хытай дагларындан алнан, дүе бойны мөчберинде әгирт улы алтын бөлегини алып гирдилер. Бу алтыны түйлек гәвмишлер гошулан араба билен гетирипдилер.

Хорезм ша Гараханлар небересинден иң соңкы солтан болан Осман солтанын гадымы белент тагтынын үстүнде отурып, илчилери кабул этди. Ша өз хызматчылары ялы, йүпек гейимлиди; ол бөврүни динләп ве первайсызлык билен гөзүни сүзүп отырды. Онуң назары йыгннананларың ұсташыр узакларда гезйәрди. Тагтын янында бейик везир дурды ве дөвлетин бейлеки ёкары төрелери гыслышардылар.

Үч саны илчи ере ченли баш эгип, чөк дүшди ве өзлериниң гелмегиниң себәбини дүшүндирмәге башлады. Баш илчи, узын бойлы ве ёгнас Махмыт Ялвач сөзе башлады:

— Күлли монголларың хөкүмдары бейик Чингиз хан достлук, парахатчылык ве хош ниетли гоңшучылык арагатнашыкларыны ёла гоймак үчин бизлери илчи эдип ибердилер. Бейик каган Хорезм шаха совгат хем салам иберйәрлер ве өзлериниң үшбу сөзлерини айтмагы бизлерге табшырдылар...— дийип, Махмыт Ялвач пергамент дүйрүмини бейлеки илчә узатды, ол пергамент дүйрүмине гөк мум мөхүр ак сапак билен беркидилгиди.

Икинжи илчи Алы Хожа ал-Бухары ол пергамент дүйрүмине язылан сөзлери окап бермәге башлады:

«Сениң мертебән ёкарыдыгы хақында-да, сениң қувватлы патышалыгың улы мөчберлери хақында-да мениң хабарым бар. Сениң шалык шан-шөхратыңа әлем дөвлетлериниң көпүсинде улы хормат гоюлянлыгыны мен билйәрин. Шоңа гөрә, сенин билен, Хорезмиң шасы, достлук арагатнашыкларыны беркитмеги мен өз боржум хасаплаярын, чүнки сенем мениң огулларымың арасында иң говы гөрийән оглум¹ дек гымматлысын...»

¹ Ол заманда Гүндогардакы дүшүнжелере гөрә, бир дөвлетин хөкүмдары өзүне дине табынлыкдакы, бакналыгындакы бейлеки хөкүмдарына оглум дийип билйәрди.

Ша оянып:

— Оглум? Нәме дийдин, оглум дийдинми? — дийип, хемлели сорады. Ол гушагына гысдырылан гамасының ширмайы сапына аясыны гоюп, ашак япырылды-да геплейәне чинерлип серетди.

«...Шонун билен бир вагтда, Хытай патышалыгынын баш демиргазык пайтагтыны алып, Хытай патышалыгыны өзүме боюн эгдиренлигим и хемде сенин мүлклерине гоңшы ерлери өз илиме бирикдиренлигим и сен билйәнсин»...» — дийип, илчи аркайынлык билен сөзүни довам этдирди.

Ша башыны яйкап, сакгалынын гара буйрасыны алмаз йүзүкли бармагына чоламага башлады.

«Маңа дегишли ерлерин мениң еңилмез нөкерлеримин лагерлери болуп дурянлыгыны ве оларын күмүш магданларындан долудыгыны сен хер кимден говы билйәнсин. Мениң гиң иллерим хер дүрли өнүмлери бол өндүрйәр. Шоңа гөрә, олжа алмак үчин өз иллеримден дашары гитмегин маңа хич гереги ёк. Эй бейик ша, эгер сен бизин хер биримизин тәжирлеримизин эркин гелип-гитмегине ёл ачмагымыз пейдалы дийип хасаплайан болсан, онун өзи бизин икимиз үчин-де бәх-битли болар ве оңа икимиз-де көп кайыл боларыс».

Гүндогарын гөчме илатынын хөкүмдарынын хатына гүнбатар мусулманларынын хәким и нәме жогап береркә дийип үч илчинин үчүси-де сеслерини чыкарман гарашып дурды. Хорезм шанын шол гымылламан отуршыды. Ол бейик везирин йүзүне середип, алтын билезиклер билен безелен элини ялталык билен булайлады.

Чингиз ханын иберен хатыны бейик везир дабара билен кабул этди. Ол Мухаммедин йүзүне серетди, Мухаммет болса, йүреге дүшгүч синеге ковян ялы, ене элини галгатды. Шол вагт везир ашак эгилип, баш илчи Махмыт Ялважа ювашжадан:

— Бейик кабул эдишлик тамам болды. Патыша инди дервайыс иш үчин гелен бейлеки адамлары кабул этмек билен олара мерхемет эдерлер — дийди.

Үч илчи еринден турды ве анырсына өврүлмән, хормат эдип, шол дурушларына гапа тарап чекилмәге башлады, сонра бейлеки кабул эдиш жайына чыкды. Шол ерде оларын ызындан везир гелип, Махмыт Ялважа:

— Ярым гиже маңа гараш! — дийип пышырдады.

Үчүнжи бап

ШАНЫҢ ИЛЧИ БИЛЕН ГИЖЕКИ ГҮРРҮҢИ

Гүйчлүдирин диймегин — өзүндө
хем гүйчлө душарсын. Мекирдири
диймегин — өзүндө хем мекире ду-
шарсын.

(Гыргыз накылы)

Дымып йөрөн бир хызматчы гижэнин бирмахалы Махмыт Ялважы монгол илчилеринин ерлешдирилен ери болан шәхерден четки көшкден чыкарды. Бир чынар агажының ашагында эерли атлар хәзир дурды.

Айың ягтысына Махмыт Ялвач атлыларың арасында бейик везирин бардыгыны селжерди.

Махмыт Ялважа ол:

— Мениң ызыма дүшерсин. Атлан — дийди. Олар гараңкы көчелери сөкүп, гум-гук Бухараның ичи билен гечдилер ве демир габсалы, седасыз бир диварың янына барып, атларының башыны чекдилер. Озалдан диллешилең тыркылла гапы ювашжадан ачылды. Ол ерде сагдакы ве демир телпекли тукат бир нөкер дурды, ол айың ягтысына күмүшден гуйлан ялы болуп гөрүнйәрди. Везирин ызына дүшүп, Махмыт Ялвач ховузлы багың ичинден гечди, ол ерде гув гушлар иркилишип дурды, сувун ёкарсындакы теләрлерде болса аял сеслеринин пышырдысы эшдилйәрди.

Ол энайы теләрин эйванына чыкды. Агыр эңсинин аңырсында диварларының йүзүне нагышлы мата какылан бир кичижик отаг бар экени. Белент күмүш шемданларда шытдыллап, ёгын мум шемлер янярды. Қашмири шалдап тикилен ала донлы Мухаммет ша йүпек яссыкларың үстүнде отырды.

Мыхман билең саг-саламатлык сорашандан соң, ша:

— Якынак отур! — дийди. — Мениң үчин өрән мөхүм ишлер хакында сениң билең ики чәк отурып гүррүңлешмек ислейәрин. Сен мениң райтым хасапланярсың, сениң ерлигиң Хорезмден, мениң Гүргенч шәхеримден ахырын? Сен болар-болмаз, намарт аташпараз дәл-де, мусулман бендесисин, шоңа гөрә сен ысламың душманларына сатылман, өз жаның-тениң, пәхимин ве ишлерин билең мусулманларың тарапындадыгыңы хәзирин өзүнде маңа субут этмелисин.

Махмыт Ялвач Мухаммедин аякларынын янында чөкүне дүшүп:

— Буларың хеммеси дүрсдүр, патышам! Мениң ас-лым Гүргенчден. Мен улы мертебели шаның сөзүни хормат хем чекинжендик билен диңлейэрин, мен ыслам иллериниң хөкүмдарына бүтин жаным-теним билен хызмат этмэге хэзирдирин — дийип, жогап берди.

— Эгер сен мениң эхли совалларыма догры жогап берсең, мен сениң гадырыны билерин. Ине шу-да мениң вадамың бержай эдилжегиниң гиревидир — дийип, ша алтын билезигинден улы бир гөвхери гопарып, оны илчэ узатды.— Эмма эгер-де сен яланчы ве хайын болуп чыкайсан, эртир гүне йүзүң дүшмежегини ядында сакла.

— Мен нэме этмели? Мен боюн эгйэрин, патышам!

— Татар каганы Чингиз хан хакында билмели затларың хеммесини мен сениң үстүн билен билмек ислейэрин. Сениң онуң янында мениң гөзүм хем гулагым болмагыңы ислейэрин. Сениң маңа вепалы адам билеп хат иберип дуруп, Чингиз ханың нэме иш эдйэндиги, онуң нэме ниетиниң бардыгы, нирэ йөриш тайынлаяндыгы хакында чаласынлык билен мана хабар етирип дурмагыңы ислейэрин. Шоны ерине етиркедигиңе касам эт!

Махмыт Ялвач:

— Мениң саңа хызмат эдйэндигиме ве хызмат этжекдигиме алла гүвадир, патышам! — дийип, эллерини сакгалына етирди.

— Сен ене бир гиже-гүндиз шу ерде болуп, Чингиз хан хакында билйән затларың хеммесини: онуң ниреден пейда боландыгыны, нэхили урушлар алып барандыгыны ве нэхилилик билен эхли татарларың хәкими боландыгыны мениң сене языжым Мүрзе Юсуба гүррүн эдип берерсиң.

— Мен оны гүррүн эдип берерин, хөкүмдарым!

— Чингиз хан инди кувватлы Хытайың хөкүмдарыдырын ве хатда онуң пайтагтыны алдым диййэр. Ол хакыкатдан-да шейлеми я-да ол бидерек гүпүлемекми?

— Үстүмизде худай бар, ол туйс хакыкат! Бейле мөхүм иш гизлин галып билмез. Тиз вагтдан, хөкүмдарым, онуң хакыкатдыгына сениң өз гөзүң етер — дийип, Махмыт жогап берди.

— Бар, хатда ол шейле экенем-дэ. Эмма мениң мүлклеримин өлчеглеринин эгирт улудыгына ве мениң

гошунларымың нәхили көп санлыдыгына сен белетсин. Ол өвүнжөн аташпараз чарваның мана, әхли мусулманларың хөкүмдарына оглум диймәге ненең дили баряр?..— дийип, ша өзүниң гүйчли әллери билен илчинин герденлеринден тутды-да онуң йүзүне чиңерлип, өзүне дартды.— Айт хәзирин өзүнде, онуң гошунының гүйжи нәнән?

Махмыт Хорезм шаның сөзүндәки гизлин гахары дуйды. Онуң гахар-газабындан ве өлдүрмегинден горкуп, әллерини дөшүнде говшурды-да мисгинлик билен:

— Сениң сан етмез, еңишли гошунларың билен деңешдиренинде Чингиз ханың гошуны гиже гараңкылыгындакы түссежикден зыят дәлдир!..— дийип, жогап берди.

— Догры! — дийип, ша гыгырды-да илчини ителәп гойберди.— Мениң гошунларым сан етмез хем еңилмез гошундыр! Ол әлеме аяндыр, сен хем буларың хеммесини мана говы дүшүндирдин... Ене бир гүнден сен татар патышасына мениң жогап хатымы аларсын. Сана ве сениң сөвдагәр монгол ёлдашларыңа болса, харыт сатмак ве сатын алмак үчин, мусулман иллериниң арасындан эркин гатнамага әхли еңилликлери ве артык ыгтыярлары берерин. Хәзир бар, мениң векилим билен гит; ол сени хужүрә әлтер, ол ерде мениң сене языжым гожа Мүрзе Юсуп гарашяндыр.

Хорезм ша гөвнүхошлук билен баш атды ве бирнәче гезек чапак чалды.

Дөр дүнжи бап

илчинин чингиз хан хақында айданы

Хич кими еңсесинден яманламалы дәлдир, чүнки ерден седа чыкар.

(Гүндогар накылы)

Векил өз ызына дүшмеги монгол илчисине теклип әтди ве оны эгрем-буграм хем булам-бужар гечелгелерден гечирип, белент гүммезли бир хужүрә әлтди. Хужүрәниң диварларының янында демре гапланан гара сандыклар дурды. Даражык тагларың ичинде тозан-жырап кагыз дүйрүмлери ятырды.

«Патышалык китапхана экени!»— дийип, Махмыт Ялвач өз янындан пикирленди ве бирнеме ынжалды. Ол гынап сораг этмек үчин өл ерземеине дүшерин өйд-йәрди.

Халынын үстүнде гар ялы ак сакгаллы ве яшарып дуран гызыл гөзли, били бүкүлөн бир гожа отырды. Онуң янында мылакатлы, нәзик йүзли, гыза мензеш бир яш мүрзе эсли кагыз үстүне эгилип отырды.

Векил ховлукмач ишлеринин бардыгыны айдып, чыкып гитди.

Өкделик билен саралан селлели ве гызыл йүпек донлы узун бойлы, даяв илчи өзүниң яшыл көвшүни ишикте гоюп, пессай-пессай йөрәп, гожаның янына барды, гожа болса салам берип еринден турды. Гожа ашак отурмагы теклип эденден соң, илчи чөкүне дүшүп отурды. Икиси-де пышырдап омын этди, соңра саглык-саламатлык сорашдылар.

— Мениң татар хәкими хакында билйәнлеримни хеммесини саңа гүррүң эдип бермегими бейик патыша маңа хөкүм этди. Мен онуң янында адатча дилмач болуп гезйәрин, хәзир болса илчи везипесини ерине етирйәрин.

— Мен сени өрән үнс билен динлейәрин, бизин хор-матлы ве сейрек гелйән мыхманымыз. Бейик патышамыз маңа-да шоны: бизиң ватанымыз үчин пейдалы маглу-матлары сенден билип, эшиден затларымызы көшгүң сене язылян гизлин депдерине язмагы хөкүм этди.

Махмыт Ялвач йүзүни ашак салып, бирмейдан ды-мып отурды. «Мениң айдан затларымың хеммеси көшк гепчилерине санлыжа гүнден мәлим болар. Эгер дегер-ли бир зат айтмасам, гахарлы шаның газабындан ве шу гижеки гүррүңимизи бигүман эшитжек бейик татар каганының газабындан нәдип гутулып боларка? Чингиз ханың ичалыларының аралашмадык ери ёкдур...» ди-йип, ол бөврүни динлейәрди.

Илчи йүзүни саллап ве гамгынланып, чеп элине оралан садап тесби монжукларыны бирин-бирин элден гечирмәге башлады.

— Мен акылыңы хайран эдйән бирентек затлар хакында гүррүң эдип берейин— дийип, илчи гүрлөп уграды.— Ол затлар хемишеки өвренишилен затлардан гаты үйтгешик. Ол гүррүңлерия догрулыгына мениң өзүмиң-де ынанмаян вагтларым көп боляр... Эмма

эгер-де мен оларың хеммеси ялан дийип айтсам, онда-да оларың нәхили яландыгыны сениң билесин гелер. Шоңа гөрә мен эшиденлерими айдайын. Адамың ялнышмаяны болмаз. Эгер-де бир адам ялнышмазлык мертебесине етдим дийсе, ол адам гүррүңлешенине дегмез!..

Махмыт Ялвач сөзүне дынгы берип, габагыны ёкары галдырды-да өз айдяңларыны яш мүрзәниң чалт язышына гең галып серетмәге башлады. Ювуш галам кагызын йүзүнде шейле бир еңил сүйшйәрди велин, сөзлер ызлы-ызына овадан арап харплары билен язылып, эндиган сетире дүзүлйәрди.

— Бу яш йигит нәме, үчин хеммесини язып отыр? Мен татарлар хакында хениз хич бир гүррүң башламок ахырын!

— Бу йигит дәл. Бу гыз Бент Занкыжа...— дийип, сене языжысы Мүрзе Юсуп жогап берди.— Мениң гөзүм күтелмәге башлады, элимем сандырап дур. Эмма ынча агтыгым көмек берип уграды. Бу шейле еңил ве хүнжи дүзен ялы овадан язар. Эмма бу гыз маңа узак вагтлап көмекчи болар өйтмейәрин. Бу эййәм «гара гөзлерин шатлыгы» хакында ве «яңакдакы хал» догрусында гошгы гошяр, шоңа гөрә бу гыз тиз вагтдан мени ташлармыка диййәрин... Шол вагт мен эллерими дөшүмде говшурьп, «сени мугаллага»¹ йүзүми бермели боларын.

Ол гыз габагыны галдырман, язып отуран еринден:

— Мен сени ташламарын, бабам! — дийди.

Гожа ене илчә йүз тутды:

— Сениң айдан затларың үчин, бизиң хабардар болмалы мөхүм затларымызың хеммеси үчин патыша саңа ёкары сылаг бермәге вада эдйәр. Бизиң биагырлыгымыз зерарлы ыслам юрды бирденкә гүйчли душманларың чозмагына сезевар болайса, онуң өзи гынанчлы болар! Сенем биз ялы мусулман дәлми нәме? Сен бизи өз вагтында әгә эдип билермин? Сана ёкары сылаг берлер...

— Маңа хич зат gerek дәл! — дийип, илчи улудан демини алды.— Гой мениң әлемде сергезданлык эдип чекен зәхметлерим үчин сылаг хөкмүнде, мағшар гү-

¹ «Сени мугаллак» — мусулманларың дини меркези Меккеде сакланылган хем-де кераматлы гүйжи бар дийлип зияратчылар тарапындан сежде эдилйән уллакан гара метеорит.

нүнде мениң тээден дирилен пәклер хатарында оянгы-
тым үчин ягшы ниетли мусулманлар ягшы дилег эт-
синлер!

Гызың йүзүнде яңсылайжы йылгырыш пейда болды.
Ол ынанмазлык дуйгусы билен илчә, онуң ёгын гөвре-
сине ве алтын йүзүкли бармакларына назар салды.
Илчи дымып, хер бир сөзүни пикирленип гөрийәрди.

Сене языжы гожа дуйгудашылык билен:

— Инша алла! — дийди.

Узын чал сачлы, хор хызматчы-гул дүрли ныгматлы
күмүш межме алып гелип, оны мыхманың өңүнде гой-
ды. Ол бир күйзеден күмүш пыяла гарамтыл гызыл
шерап гуйды.

Сене языжы:

— Көшк ерземининден гетирилен көне шерапдан
ичип гөр — дийип, хөдүр этди. — Бизин илки билен бил-
мели задымыз: монголлар ве татарлар нәхили халк?
Олар ниреде яшайрлар? Олар нәче? Оларың сөвеш-
жеңлиги ненеңси? Олар эдил шерчи Иблис тарапындан
ериң ялынлы жұммүшинден чыкарылан айылганч әжит-
мәжитлер ялы болуп, бизин серхедимизде шейле дуй-
дансыз пейда болдулар.

Илчи дүшүндирмәге башлады:

— Монголлар-да, татарлар-да сәхра адамлары;
олар узакдакы гүндогар юртларда янашык яшайрлар
ве отурымлы яшап билмейәрлер. Оларың гин ерлери
бол отлы ве аз сувлы чөлдүр, эмма ат, довар ве дүе
бакмак үчин ярамлы, себәби ол маллар оты көп иййәр,
сувы аз ичйәр...

Сене языжы илчинин сөзүни агзындан алып:

— Оларың гошуны bize ховплумы, ине шоны бил-
мегимиз герек — дийди.

— Эгер мен монголларың ве татарларың өз гоншу-
лары үчин ховплулыгы әжит-мәжитлериңкиден пес
дийсем, онда мениң ыслама хайынлык этдигим ве
эрбет яланчы болдугым болар...

Гожа Мүрзе Юсуп:

— Алла саклаверсин! — дийди.

— Оларың сөвешжеңлиги азалыпдыр, йүз йыл бәри
олар бири-бири билен жетлешип гелйәрлер. Бир гүн
бир татар ханының мүн гыялы, улы сүри довары ве
йүз саны ярым ялаңач чопаны боляр, ол чопанлар-да
хемише нәгиле, хемише ач, чүнки хер чопаның ач аялы

ве ач чагалары бар... Хан өз чопанларының сабыр-карарының галмандыгыны, оларың вагшы хайванлар ялы арлашяндыгыны гөренде, олара: «Гоңшы тайпаның үстүне гиделиң! Биз доюп ве бай болуп гайдып гелерис!» дийип буюряр. Хан өз чопанлары билен йөрише гидйәр... Гырлышык кәмахал ол ханын өзүниң бойнуна күнде салнып, мал-гарасы ве чопанлары билен билеликте жан башына дөрт дирхемден сатылмагы билен гутаряр, олары гоңшулыкда отурян үчүнжи тайпа я-да тәжирлер, гул алып-сатыжылар сатын алярлар...

Сене языжы нәгилелик билен шейле дийди:

— Сен нәме үчин булары гүррүң берйән? Бизе гуллар я-да шолар ялы бейлеки овнук затлар хакындакы хабарлары билмек мөхүм дәл. Татар ханының гошуны хакындакы, онуң ярагы, онуң нөкерлериниң саны ве сөвешжеңлик сыпатлары хакындакы хабарлары айт!

Илчи алңасаман, пыяласындакы шерабы ичди:

— Дага чыкмак үчин кәмахал илки өнден чыкян дерялардан, көллерден ве шорлуклардан гечмели боляр...

— Хорматлы мыхман, илки шорлуклар хакында дәл-де, татар патышасы хакында гүррүң берсене.

Махмыт Ялвач йүзүне алман:

— Хорезм шаның ерземинлеринде говы, хошбой ыслы шерап бар экени! — дийип, сөзүни довам этдирди.— Ол өмрүниң ахырына ченли хорлук гарасыны гөрмән патышалык сүрсүн... Сөвешжең татар ханларының арасында Тимучин атлы бири сөвешлерде айратын ровачлык, душманларына рехимсизлик, өз тарапдарларына сахылык ве хүжүмде окгунлылык билен тапавутланыпдыр. Ол хан Тимучин озал көп гөргүлер гөрүпдир. Тимучин яшлыгында хатда гул хем болупдыр ве душман тайпаның демир уссаханасында бойны агач күндели болуп, иң бир агыр ишлери эдипдир¹. Эмма ол өзүниң зынжыры билен сакчыны өлдүрип, ол ерден гачыпдыр ве көп йыллары урушларда гечирип, бейлеки ханлара хәким болмага дыржашыпдыр... Ханлар оны бейик каган дийип ыглан эденде ве Тимучин иң танымал ханларың ислеглерини бержай эдер диен умыт билен «хорматың ак кечесине салып» гөтерен-

¹ Чингиз хан яшлыгында гарыплыкда яшап, көп махрумчылыктар чекипдир, гоңшы тайпа есир дүшүп, үч йыллап агыр гулчулыкда болупдыр.

леринде ол элли яшында экени... Эмма Тимучин хем-мәни өз эрк-ислегине боюн эгдирипдир, өзүне «Чингиз хан» дийип, тәзе ат дакыпдыр, бу болса «алла тарапын» диен сөздүр, боюн эгмедик тайпалары дерби-дагын эдип, гулчулыга салыпдыр, оларын сердарларыны болса дилигине газанда биширипдир...

Сене языжы улудан демини алып:

— Ол өрән айылганч зат! Йөне сен татарларын бейик хәкиминиң гошуны хакында гүррүн бермән, элхенч эртеки айдып берйәрсин! — дийди.

Илчи ене бир пыяла шерап ичди, сене языжы болса она инди горкы билен середип уграды. «Көшк шерабы гүйчлүдир... Хорезм ша үчин герекли хабарлары айтмага илчи етишермикә я уклап галармыка?» Хор, гарры хызматчы болса күмүш пыяла ене шерап гуйды.

— Мен хут гошун хакында гүррүн эдйәрин — дийип, илчи аркайын гаршы чыкып, сөзүни довам этдирди. — Чингиз ханың бейик каган дийлип ыглан эдилен гүнүнден башлап, озалкы жет татарларын хеммеси онун агзыбир, боюн эген гошунына өврүлипдир. Татарлары мүнлүклере, йүзлүклере ве онлуклара онун өзи бөлүпдир, уруг тайпаларының ынам эдип болмаянларыны айрып, өз мүнбашыларыны, йүзбашыларыны ве онбашыларыны онун өзи белләпдир. Бир чарванында башга чарва билен жетлешмәге, башга чарваны таламага я-да алдамага хакынын ёкдугы, шонун ялы хер бир гүнә үчин дине еке жеза берилжекдиги — өлүме дучар эдилжекдиги догрусында тәзе кануны хер ере атлылар иберип, ыглан эдипдир!

— Чингиз ханын кануны татар дәл бейлеки тайпаны таламага ве алдамага ыгтыяр берйәрми?

— Хава! Татар тайпасындан болмадык дел адамы таламак, онун задыны огурламак я-да оны өлдүрмек оларда хатда айратын эдерменлик хасапланяр — дийип, илчи жогап берди.

— Дүшүнйәрин — дийип, сене языжы пышырдады. — Гарамаяк чарвалар нәме дийипдирлер? Оларын ачлыгы азалыпмы?

— Чингиз хан өз раяты болан тайпалар худай тарапындан назар салнан, әлемде ялңыз халкдыр дийип ыглан эдипдир, шундан бейләк оlara «монголлар», ягны «еңижилер» диен ады бермели дийип ыглан эдипдир... Ер йүзүндәки бейлеки халкларың хеммеси мон-

голдарың гулы болмалы дийипдир. Өзүңе боюн эгмейән тайпалары Чингиз хан ер йүзүңден ёк этжекдигини, дине монголларың галжакдыгыны айдыпдыр.

Сене языжы хырчыны дишледи.

— Татар каганы бизин серхедимизе-де мусулманларын оңа боюн эгмегини талап этмек максады билен гелдимикә?.. Эмма бизин патышамызың батыр эсгерлерден дүзүлән эгирт улы гошуны бар, бизин эсгерлеримиз ысламың мукаддес яшыл тугы саясында арслан дек сөвешйәрлер... Шейле эдермен мусулман гошуны, Хорезм ша Аллаэддин Мухаммет ялы шейле шөхратланан серкерде гарамаяк чарваларын акылы чашан ханына боюн эгер дийип пикир этмек акылсызлык, чага эртекиси ахырын! Пыгамберин өзүниң мукаддес көлегеси бизин гошунымызың үстүңе сая болуп дуряр ве оны үстүнликлере алып баряр!

Илчи өзүниң чишик эллерини гәбе гарнының үстүңде чалшырып, улудан демини алды ве гөзлерини юмуп:

— Сен мениң гүррүңлерими угурсыз зат ве эртеки хасапларсын дийип, мен өңүңден айтдым ахырын! — дийди.

— Ёк, ёк, гадырлы мыхман! Айдыбер! Сенин айдяңларын адатдан дашары болса-да, акыла сыгар ялы дэл болса-да, мен диңлейәрин.

Илчи гөнелди. Илчинин гөзүниң акыл ве есерлик билен янып дурандыгыны гыз дуйды, эмма илчи гөйә ядав ялы болан болуп, гөзлерини юмды ве ялталык билен сөзүни довам этдирди:

— Ханларын ачгөзлүлигинин песелмәндигини, гарамаяк чопанларын ачлыгының ве мәтәчлигинин гүйжәндигини, татар халкының өз бири-бирини гырмагы инди бес эденсон гүйч топландыгыны татар каганы гөрүпдир... Шона гөрә, йөнекей чарваларын өз ханларына гаршы гитмезлиги үчин, Чингиз хан топланан гүйжи башга тарапа гөнүкдирмеги йүрегине дүвүпдир... Ол гурултай, ягны ин танымал ханларын маслахатыны чагырындыр ве олара шейле дийипдир: «Сиз тиз ваггдан бейик йөрише гитмелисиниз. Сиз урушдан гызыла гапланып, ат сүрүлерини, башга мал сүрүлерини ве бир топар усса гуллары сүрүп гелерсиниз. Мен гарып чопанлары доюарын, оарын гарныны гыммат бахалы йүпек мата билен басырарын, хер бирине бирнәче гырнак берерин... Биз өрән бай юрды өзүмизе табын эде-

рис, онсоң сизин хеммәңиз шейле бир бай болуп гайдып гелерсиниз, хатда алан олжаңызы өйңүзе гетирмәге улаг етмез...» Яз чыканда, сәхрада гөк овнук от гөгеренде Чингиз хан атлы ач гошуны гадымы бай Хытайың үстүне алып уграпдыр... Ол өнүнден чыкан хытай гошунларыны сырып-сүпүрипдир, апы-тупан турзуп, юрды чапавулладдыр, Хытай шәхерлеринин мүнүсини-дагысыны күле ве тозана гарыпдыр ве үч йыллап уршандан соң Хытайың ярысыны өзүне боюн эгдирип... көп олжалары алып, өзүниң сәхра меканына гайдып гелипдир...

— Алланың өзи саклаверсин! — дийип, сене языжы пышырдады.

— Мениң айданларым сана ене эртеки болуп гөрүн-йәндир, эмма буларын хеммеси догры!

— Гадырлы Махмыт Ялвач, ол үйтгешик серкерде Чингиз ханың даш гөрки нәхили, шоны бир айдып бер.

— Ол узын бойлы, өзи-де эйәм алтмыш яшыннан гечен-де болса, хениз өрән гүйчли. Аграс гадам басышы ве тагашыксыз херекетлери айыныңкы ялы, мекирлиги тилкиниңкы ялы, гахары йыланыңкы ялы, окдурылышы барсыңкы ялы, ядавсызлыгы дүйәниңкы ялы, өзүниң сылагласы гелйәнине сахылыгы өз чагажыкларының үстүнде өлүп-өчүп барян ганхор ёлбарсыңкы ялы. Ол гин маңлайлы, узын инче сакгаллы, гырпылламаян сары гөзлери болса, пишигинкы ялы. Ханларын хем-месиниң ве йөнекей нөкерлерин ондан горкайшы отдан-сувдан горкулышынын чакы дәл ве эгер-де ол он саны нөкере мүн душманын үстүне чозмагы хөкүм этсе, олар биржик-де икиржиңленмән топуларлар, чүнки олар өзлериниң еңжекдиклерине ынанярлар,— Чингиз хан хемише еңип гелипдир...

Сене языжы шейле дийди:

— Мен дүнйәде көп йыл яшадым ве көп шөхратлы, йүрекли серкерделери гөрдүм, эмма сениң айдян адамын ялы адама мен хениз душамок... Сениң сөзлериң эртека гаты меңзейәр... Эгер башарсаң, маң шуны дүшүндир, эгер татар каганы хер бир чопаны бай әден болса, инди нәме үчин онуң өзи бирден өз ватанындан шейле узаклашып, бизин серхедимизе гелип чыкыпдыр?

Илчи пыяладакы шерабы дүйбүне ченли ичди, ене гөзлерини юмды ве гүйчли чайканды. Хызматчы ене шерап гуйжак болды, эмма сене языжы гөзүни алар-

дып, онун өңүни алды. Эмма илчи өзүни дүрседи ве бош күмүш пыяла гөзи дүшүп, хызматча ышарат этди, онсон ол гарамтыл гызыл шерапдан пыяланы пүре-пүрледи.

— Көп ичйән дийип геңиргенме! Не-хә сен, хорматлы Мүрзе Юсуп, не-де сениң яш көмөкчин, хич бириңиз бир дамжа-да ичмедиңиз, шоңа гөрә мен үч адамың дерегине ичмели болярын...

Махмыт пыяланы элинде саклап ве чаларак ыранып отуран еринден сөзүни довам этдирди:

— Бейик каган өз чарва месгенинде үч йыл дыңч алды. Гошунының ярысыны ол Хытайда гойды, ол ерде халк хенизе ченли ватаныны горамагыны довам этдир-йәр. Гошуның икинжи ярымыны онун өзи чөлүң ве дагларың үсти билен гүнбатара алып гитди...

Сене языжы эллери билен гулакларыны тутды-да ах чекди:

— Мен айылганч зады өнүнден дуйярын!..

Илчи сөзүни довам этдирди:

— Ханларың ачгөзлүлиги ве гарамаяк чарваларың ачлыгы хич чакың дәл. Иң говы олжаны ханлар өзле-рине алдылар, гарыплара ташланды етди дийип нөкер-лер наладылар. Шол вагт, оларың өз бири-бирлерини ве өз ханларыны гырмага башламазлыгы үчин, Чингиз хан нөкерлери узага әкитмеги йүрегине дүвди...

— Инди татар гошуны нәчерәк барка?

Илчи укулы, леллик сес билен шейле дийди:

— Чингиз хан гүнбатара он бир түмен (корпус) алып гитди. Хер түменде он мүн атлы татар боляр. Хер атлы өз яны билен ене бир әтиячлык ат, кәте ики ат ийдип баряр...

Сене языжы батлы сес билен:

— Диймек, татар каганының жеми йүз он мүн ат-лысы бар-да? — дийди. — Бизин патышамызың нөкер-лери болса дөрт эссе көп!.. Эгер-де ол бизин тайпалары-мызың хеммесини мукаддес урша баш гөтертсе, онда ысламың әгирт улы гошуны хич әйгертмез!

— Улы мертсбели Хорезм ша Аллаэддин Мухаммеде мен шоны айтмадыммы нәме? Татар гошуны Мухаммет шаның — ылахым ол йүз йигрими йыл патышалык сүр-сүн! — гошунының өнүнде гаранкы гижедәки түссежик-ден энайы дәлдир!.. Догры, гүнбатара йөрише гидиленде, ёлда татар гошунына сәхра ыкмандаларының хеммеси:

уйгурлар-да, алтайлылар-да, гыргызлар-да, гара хы-
тайлар-да гошулдылар, шол себәпли Чингиз ханың
татар гошуны чалтлык билен көпелди ве улалды... Бу-да
эртеки дәлдири!

Илчи чайканып гитди, элини хала диреди-де сүйнди.
Гыз гелип, онуң башының астына миши яссык гойды ве
гожаның гулагына чавуш чакып:

— Бу мекир тилки экени! Мунуң догрусыны айдасы
геленок...— дийди.

— Илчилер асыл шейле болар! Сен догручыл илчини
ниреден тапарсың!

Векил гелип гирди. Уклап ятан илчини нәтжеккле-
рини билмән, узак вагтлап дымышып ве гарашып
отурдылар.

Махмыт Ялвач бирден оянды-да бытдым-сытдым
өтүнч сорап; дессине дик отурды:

— Мес болуп, сизе нәме айданымы өзүмем билемок!
Ол сөзлери сиз нәхак яздыңыз! Ол язанларыңыз
якың!..

Илчини векил көшгүн дар гараңкы ёллары билен
ызына әкидип, чоларып дуран дашкы гапының янына
гетирди, ол ерде эерли атлар хәзир дурды. Энтирекләп
дуран Махмыт Ялважы нөкерлер зордан ата мүндүр-
дилер. Атланып, даңың яңы саз берип угран ватында,
укуда ятан Бухараның гум-гуклук көчелеринден гечип,
шаның шәхерден дашардакы көшгүне гелдилер.

Шол гүнүн эртеси Мухамметшаның элинден жогап
хатыны алып, татар илчилери гүндогара, әхли татар-
ларың бейик каганының гошунына гайтдылар.

Бәшинжи бап

БЕИИК КАГАН ИЛЧИЛЕРИҢ ХАБАРЫНЫ ДИҢЛЕЙӘР

Чингиз хан узын бойлулык ве саг-
ты пугталык билен тапавутланярды.
Гөзлери пишигинки ялыды.

(Тарыхчы Жузжаны, XIII асыр)

Үч саны атлы атларыны татар өйлеринин арасындакы
ёда билен чалт сүрүп барярды. Оларың йүң япынжалары
урушян гарагушларың ганаты ялы галгаярды. Саклавда

дуран ики саны нөкер найзаларыны атанаклайын чалшырды. Атлылар атларындан дүшүп, өзлеринин эгниндеки тозан басан япынжаларыны ак чөгөниң үстүнө ташладылар.

Гелен атлыларың бири эгниндеки золак-золак гызыл донуну дүзедишдирип:

— Каганын ады шанлы бола! Айратын мөхүм хабар гетирдик! — дийди.

Иң якындакы өйден еңлери гызыл даңылы, гөк поссунлы ики саны нөкер чыкып, эййәм ылгап гелйәрди.

— Биз гүнбатар юрда бейик каганың тарапындан илчи гидип, гайдып гелдик. Бизинг геленимизи хабар эт. Мен илчи Махмыт Ялвач.

Сары чадырың йүпек эңсиси ачылды ве ол ерден буйрук яңланды. Ол чадыра барян ёданың уgrundакы секиз гаравул бири-бириниң ызындан:

— «Гойбериң, гелсинлер» дийип, бейик каган хөкүм этди — дийип, гайталады.

Геленлериң үчүси-де бил бүкүп, эллерини дөшлеринде говшуруп, чадыра тарап уградылар. Хызматчы хытай олара ёл берди, олар башларыны галдырман, чадыра гирдилер-де төрө гечип, халынын үстүнде отурдылар.

— Айдыбер! — диен ёгнас сес чыкды.

Махмыт Ялвач башыны ёкары галдырды. Гөрсе, гаршысында гаралып-гөрүнйөн гыңыр йүзли, гатаңсы сары сакгаллы бир адам отыр. Онун өрүлип, учлары дүвүлен ики саны чал сачы гин эгинлерине дүшүп дурды. Эгирт улы гөвхерли, реңкленен гара телпегиниң этегинден онун мавумтыл-меле гөзлери чиңерлип се-редйәрди.

— Хорезмин шасы Аллаэддин Мухаммет сениң совгатларыңа ве достлук хакындакы теклибиңе көп хошал болды. Ол сениң тәжирлерине хер дүрли еңилликлер бермәге гөвүнжөнлик билен разы болды. Эмма онун бир зада гахары гелди...

— Мениң оңа оглум диенимеми?

— Сен, бейик хөкүмдарым, хемише билшин ялы, муны-да билдин. Ша шейле бир гахарланды велин, мениң келләм неденем гидипди.

Каганың гөзлери сүзүлип, узынжа ыш ялы болды.

— Сен шейле болар өйденсин? — дийип, каган эли-
ниң ёгын бармагы билен ховада чызык чекди.

Онуң бу херекетинден хемме адам горкярды: Чингиз
хан өлүм жезасыны беренде шейдерди.

— Мен Хорезм шасының гахарыны көшешдирдим,
шол себәпли ол саңа салам хем хат иберди.

— Сен онуң гахарыны көшешдирдиң? Нәдип? —
диен мүңкүр сес чыкды. Гөзлери кә язылып, кә бүзүлип,
сине середйәрди.

Махмыт Ялвач өзлериниң Мухаммет шаныңкыда
кабул эдилишини ве гижәниң бирмахалы өз янына
бейик везир гелип, гизлин гүррүнлешмәге чагыранды-
гыны бирин-бирин гүррүң бермәге башлады. Шу-
лары айдып, ол өзүниң Хорезм шадан алан гөвхерини
Чингиз ханың гин аясына гойды ве Мухаммет билен
нәме догрусунда гүррүң эдендигини бирин-бирин беян
этди.

Махмыт Ялвач өзүне каганың сине середйәндигини
ве ички пикирлерини аңжак боляндыгыны габагыны
галдырман отуран еринден дуйярды.

— Шулар сениң эшиденлериң хеммесими?

— Эгер унудан задым бар болса, багышла, мен бир
хушсуздырын!

Хыррылды эшидилди, бу хыррылды каганың гөвни
хош боландыгыны аңладярды. Ол өзүниң агыр эли билен
Махмыт Ялважың аркасына какды.

— Сен мекир мусулман, Махмыт. Мениң гошуным
гаранкы гижедәки түссежикден энайы дәлдир дийип
говы айдыпсың. Дегме, ша шейле пикир эдиберсин!
Агшам үчиңизем мениңкә нахара гелиң.

Илчилер чадырдан чыкдылар.

Иримчик гара кендир матадан тикилен, инли тылла
гушаклы, узун бойлы, күйкүрәк каган еринден турды.
Ак миши эдикли улы-улы хем говкы аяклары билен
агыр-агыр әдимләп, чадырың ичинде ики яна гезмеледи,
эңсини чаларак ачып, ак селлели ве ала донлы үч илчи-
ниң тозан басан атларына мүнүп, ювашжадан уграйшы-
на сын әдип дуран еринден:

— «Бейик хөкүм» (йөрише уграйыш) чагы якын-
лады. «Сәхетли ая» гарашайын — дийип, өз-өзүне мас-
лахат берди.

ЧИНГИЗ ХАНЫҢ ГАЛАГОПЛЫ ГИЖЕСИ

Чингиз хан узын бухары билен йыладыян, ләлик хытайларың говы гөрийән секисиниң үстүнде ятмагы я-да мусулман тәжирлеринде болян пер дүшекчәниң үстүнде ятмагы халамаярды. Каган өз янбашының астында гаты ериң дуюлып дурмагыны говы гөрийәрди, шоңа гөрә, гожа хытай хызматчы халының үстүне диңе говы чеки-лен галың кечәни ики эпләп, онуң астына язярды.

Каган адатча ғышаран бадына уклаярды. Йыгы-йы-гыдан дүйш гөрийәрди ве ол дүйшлерини порханларына я-да өз парасатлы хытай генешчиси Елю Чу-цай¹ ёрдур-ярды, эмма оларың ёргутларына кән бир ынанып дур-ман, өз билдигиче херекет эдйәрди. Даңданлар оянып, йылы гундуз поссуның астында ятан еринден, каган өзүниң онларча мүң нөкери ве атлары хакында, өзү-ниң доймаз долмаз гошуныны илат нахарлап дурар ялы ин говы ёл хакында, өзүниң Монголияда гоюп гелеи бәш йүз аялыны, оларың чагаларыны, гыр-накларыны ве хызматчыларыны эклемек хакында пикир эдйәрди. Өзүниң гошун чекип гитмекчи иллерине өңүрти иберишдирен көп санлы жансызларының хабарлары хакында-да ол пикир эдйәрди, бири-биринден габанян ве бири-бирине гөриплик эдйән өз огуллары хакында хем пикир эдйәрди, өз аякларының ве богунларының агырып дуряндыгы хакында-да, өлүм хакында-да пи-кирленйәрди...

Каган ёкаркы габаклары кирпиксиз, гырпылдамаян гөзлерини ачды-да бир нокада серетмәге башлады. Ол

¹ Хытайда, онуң пайтагты еңилип алиан вагтда, Елю Чу-цайы гетирип, Чингиз хана гөркезипдирлер, ол озал патышалык сүрен Кидаялар небересиниң несиледи. Елю Чу-цай өз билимлиги, гошгулары билен, хытай канунларына ве көшк дөп-дессурларына өкделиги билен тапавутланярды. Ырымчы Чингиз хан онуң белли бетерем астрологлыгыны ве гуррандазлыгыны говы гөрдди. Чингиз хан оны боюн эгдирлен ерлери доландырмак боюнча өз баш генешчиси эдип белледи, онсон Елю Чу-цай монгол империясының гөрнүкли ишгәри болды. Ол шахсы дурмушында чала мыдар билен онан, сап йүрекли ве Чингиз ханың гахарыны ятырмагы башарян адам болупдыр. Елю Чу-цай өленден соң онуң өйүнден бирентек китапдан ве астрономия гуралларындан башга хич бир байлык тапмандырлар.

чадырын маталарының арасындакы ышдан дашарык середйәрди. Асманың бир бөлеги гөгерип гөрүнйәрди. Йылдызлар эййәм өчүпдир. Дуран орнундан гидип, сонра пессай-пессай йөрәп, ызына гайдып гелиән гаравул нөкерин көлегеси кәмахал гаралып гидйәрди.

Бир агыр пикир каганың келлесинде йыгы-йыгыдан пейда болярды. Гүнбатара йөрише гитмекчи болуп йөркә, Чингиз ханың гарры, ёгнас аялы Бурте оңа хемишеки ялы парасатлы сөзлери айтды.

Ол башыны ере ченли эгип ве агыр-агыр дем алып, шейле дийди: «Бейик каган, сен гошун чекип, даглардан ве чөллерден ашып, ят иллере, өзге халклар билен айылганч сөвешлере гидерсин. Душман окунын сениң гүйчли йүрегинден гечмеги я-да ят ил нөкериниң ханжарынын сениң полат телпегини чапмагы мүмкинدير дийип пикир этдинми? Эгер шол зерарлы бир айылганч хем дүзедилмез иш болайса (ол «өлүм» хақында пикир эдйәрди, эмма ол сөзи айтмага дили бармаярды) ве эгер ер йүзүнде сениң дерегине диңе мукаддес адың галайса, сен дөрт оглумызың хайсы бирине өз мирасчың ве әлем хөкүмдары болмагы хөкүм эдерсин? Бизин огулларымызын арасында сонра жең ве өлүшик болмаз ялы, өз ислегини ерин гининде хеммә ыглан эт».

Онуң гаррылыгы хақында, онуң гүнлеринин инди, белки, саналгыдыгы хақында шу гүне ченли онуң янында хич ким дил яздырып билмейәрди. Хеммелер ол бейик, чалшылмаз, орны тутулмаз серкерде дийип, ол болмаса әлем йыкылар дийип хетжикләп йөрийәрдилер. Диңе гарры, вепалы Бурте өлүми онуң ядына салмага йүрек этди...

Я-да ол хақыкатдан-да гаррайдымыка? Ёк, ол хениз өзүниң эерленмедик атың үстүне бөкүп, оны аяк алдыгына гойберип, йүзүниң угруна екегапаны найза билен уруп йыкмагы башаряндыгыны ве душманың элини совуп, оны өзүниң гүйчли эллери билен богуп өлдүрмәге укыплыдыгыны гизлин ичигараларың гөзүне гөркезер. Онуң гүйчсүзлиги я-да гаррылыгы хақында агзыны ачанларын хеммесиниң пендини берер...

Эмма шейле-де болса, парасатлы, йүрегине даш баглан Буртәниң ол вагт мирасчы хақында гүррүн ачамагы хакды. Дөрт оглуның хайсы бирини ол өз мирасчысы эдип беллемели? Боюн эгмезек ве өздненли улы оглы Жучы өз атасынын өлмегини хеммеден бетер

ислейәр. Ол хәзир кырк яшында, ол патышалык жылавыны атасының элинден ганрып алмагы, атасыны болса хайы гидип, вайы галан гаррылар өйүнде отуртмагы арзув эдйәндир. Шоңа гөрә, Чингиз өзүниң оглы Жучыны узага, өз патышалыгының иң бир четдәки күнжегине иберди ве Жучының хер бир деми ве хер бир ниети хакында шугуллап дурар ялы, онуң янында гизлин жансызлары гойды...

Икинжи оглы Жагатай хем атасының өлүмини ислейәр, эмма ондан хем бетер ол өз доганы ве бассашы Жучының өлүмини ислейәр. Олар хениз бири-бирини йигренип, өзара чекелешип йөркәлер, олар хатарлы дәл. Шоңа гөрә, ол ур-тут үчүнжи оглы Угедейи мирасчы дийип, ыглан этмеги йүрегине дүвди, ол юмшак хем первайсыз хәсиетли адам, шагаланлы мейлислери, лачын билен ав авламагы, ат чапмагы говы гөрйәр, ол өз атасыны йыкмак үчин онуң аягының ашагыны көвмез. Дөрдүнжи, иң көрпә оглы Тули хан хем шейле. Оларың икиси-де жалайлыгы говы гөрйәр, хәким боласы гелмек хыжувы оларда хениз дөрәмәндир.

Шоңа гөрә, Чингиз хан йөрише гитмекчи болуп, үчүнжи оглы Угедейи тагт мирасчысы дийип, ыглан этди. Эмма мунуң билен ол ики улы оглуны өңкүден-де бетер гахарландырды, шол себәпли хемише хүшгәр болмалы, жанына каст эдилмегинден, гараңкының ичинде авулы ок гойберилмегинден я-да чадырын эңсисиниң аңырсындан найза билен урулмагындан ховатыр эдил йөрмели болды...

Шондан бәри гөвни галан Жучы хемише узакда, гошуның өнүнде, өзүне белленип берлен түмениң башында боляр. Ол өзүни гөркезмәге жан эдйәр, өзүни нөкерлерин говы гөрмегини газанмага дыржашяр, ол ат ве шөхрат гөзлейәр. Ол жахыл, гүйчли... Жахыллык говы зат!..

Каган бир янбашындан бейлеки янбашына агдарылып, гарры, ёгнас Буртәниң сөзлерини йыгы-йыгыдан ятларды ве өзүниң өлүми хакында пикирленйәрди. Ол ганрав шахлы еңил кейиклер дазлашып, ал-асманда ювашлык билен гарагушлар гайышып йөрен сәхрада душян белент депе хакында ойланярды... Бейле депелерде бейик батырларың жеседи ятыр. Халкларың иң эдермен хөкүмдарларының гараз, өлмән галяны ёк. Эмма ол, Чингиз хан хеммесинден эдермен. Эйсем бейле гиң ерлери хенизе ченли өзүне табын эден бармы

нәме?.. Өлүм нәме? Демри алтына өвүрйән дашларын бардыгыны билйән окумыш тебиплер ве жадыгөйлер бармыш. Олар адамы тәзеден йигделдйән ичги хәзирле-меги, тогсан докуз отдан адама бакы өмүр берйән дәри-дерман ясамагы башарярмышлар...

Эйсем озалкы бойны боюнтуруклы гул, йөнекей нөкер Тимучин гурултайда «асмандан иберилен», ягны Чингиз хан дийлип ыглан эдилмедими нәме? Эгер-де гөк асман бакы болян болса, онда онуң индерени-де бакы болмалыдыр. Гой бейик хытай генешчиси Елю Чу-цай ховлукмачлык билен, эртириң өзүнде, патышалыгың хемме ерине пугта перманлар иберсин: керамат гөркездеги башарян иң бир парасатлы окумышлар — хытай даослары-да, тибет жадыгөйлери-де, алтай порханлары-да деррев каганыңка гелсин, оларын хеммеси гүйч, жахыллык ве өлмезлик берйән дерманларыны алып гелсин. Шейле ажайып дерманлар үчин ол, бейик каган, оlara хениз әлемде хич бир хөкүмдарың бермедик, гөрлүп-эшидилмедик сылагыны берер...

Ол узак вагтлап иркилип билмән, бир янбашындан бейлеки янбашына бирентек агдарылып, яңы иркилмәге башланда, аягының башам бармагы чаларак агырып гитди. Нәмедир бир зат гаты гапжан ялы болды. Ол горкмады. Чарваларда болян бу адаты ышарата ол белетди. Каган башыны галдырды, эмма гараңкының ичинде хич бир зат селжерип билмеди. Бу ышарат онуң ядыидады: ол хениз йигдекчекә өзүниң сөйгүли гелни, ол вагт инчежик ве ылла сәхра ялманы ялы чаласын Бүртәниң аягының бармагыны шунуң ялы гысырды. Ол вагт бир топар машгала болуп, Бүртәниң гыңыр атасы Дай-Сечениң гараңкы өйүнде кече язып ятырдылар.

Онуң аяк ужунда бир-ә отыр? Оны бир-ә чагырар?

Ол эмай билен элини узатды, элиниң аясына ювкажык йүпек гейим, гысмылжырап дуран аял гөвреси, накысжа чигинлер илди, сачының өрүлиши-де үйтгешик, бу кимкә? Оны дартып өз янына гетирди ве ол аял чалгырт дил билен онуң гулагына чавуш чакып дүшүндирди:

— Сениңки Кюсюльтю, сениңки ханы-маның Кулан хатын, өлжек боля, сениңки барды бар... Гөвүнлик берди бар... сеним — гүн, Кюсюльтю — ай...

«Мен — хытайлы, сениң «Кюсюльтю» диййән яш ая-

лын Кулан хатынын хызматчысыдырын. Мен йылан ялы сувулып сессиз-үйнсүз чадыра гелип гирдим. Кулан сени чагырар».

Каган ичине кече тутулан гин эдигини гейди-де өз бейле янында ятан огуллары Угедее ве Тулэ дегмежек болуп, сересаплык билен ишиге барып, чадырдан чыкды.

Единжи бап

КУЛАН ХАТЫНЫҢ ӨЙҮНДЕ

Тапмарсын гөзели олардан зыят!
Гыя гөзлер середенде эдер шат!

(Монгол айдымындан)

Бу гиже үмсүмликди, гарлы даглардан совук хова өвсүп дурярды. Айың өңүни агыр булутлар тутды. Кө ерде өчүк йылдызлар йылпылдаярды. Хытайлы гыз жасмин гүлүниң якымлы ысыны сачып, өңден барярды.

Ерден ики саны көлеге турды.

— Ха !! Ким гелйәр?

Хытайлы гыз пышырдап:

— «Гара Ыртыш»...— дийди.

Гаравул:

— «Табын әлем» — дийип, паролы айтды, шондан сон көлегелер ики яна гидип, ёл берди.

Ак өе етип барярка каган: «Кюсюльтю бу гүн гөр нәхили оюн чыкарарка?» дийип ичини гепледйәрди. Хер гезек гошун баштутанлары билен гечирйән гүррүнини гоюп, онуң янына геленде, Кулан хатын оны хер дүрли гаршылаярды: кө үйтгешик гүл нагышлы йүпек гейим гейнип, хытай ханымы ялы болуп гаршылаярды, кө гундуз дерисинден тикилен басыргыны япынып, эдил өлүп барян ялы иңиләп ятарды ве өзүниң кичижик йүрегиниң үстүне каганын өз гүйчли элини гоймагыны сораярды, кө Керуленин² гөк кенарлары ве аңырсына гөз етмейән чола сәхрада еке отуран гөчме чарва гоналгасы хақында

¹ Ха — дур.

² Керулен ве Онон — Аргунь дерясының гошантлары, «дүйп монголиянын» әсасы дерялары. Чынгиз ханың яшлыгы шол деряларын кенарларында гечипдир.

гадымы монгол айдымларыны айдын гарры монгол аялыны диңләп, ики эли билен өз башыны тутуп, гөзлеринден боюр-боюр яш дөкүп отурярды.

Хытайлы гыз ак өйүң эңсисини ёкары галдырды, каган өе гирди. Өйүң ортaрасында сәхра чөп-чаламының көклери янып дурды ве ыслы түссежик бурум-бурум болуп, түйнүге тарап гидйәрди. Кулан хатын дызыны гужаклап, херекетсиз, сүзүк гөзлерини одуң ойнаклап дуран ялынжыкларына дикип отырды. Ере озалкы йүпек халыларың орнуна үч саны йөнекей ала кече язылгыды. Бир гапдалда эййәм гөзелип, ёла тайынланан чуваллар дурды.

Каган ич ишикте аяк чекди. Онуң янып дуран пишик гөзлеринде шат учгунлар учганаклады. «Ине саңа тәзе оюн!» — дийип, ол пикирленди.

Кулан хатын укудан оянан ялы болды, сүрме чекилен ве узалдылып чекгелерине етирилен гашлы гөзлерини элиниң аясы билен сыпалады. Еринден зөвве турды, келлесини аркан гайшардып, өзүни ашак гойберди-де каганың аякларыны гужаклады.

— Укыңы бимаза эденим үчин я-да пикирлерине я-да харбы маслахатыңа пәсгел береним үчин мениң гүнәми өт, әхли асырларың чалышмаз ялңыз бейиги. Эмма мен мундан буяна бу ерде дуруп билмейәрин. Хемме ерден, ышларың хеммесинден мениң өзүме-де, мениң кичижик оглума-да өлүм ховпы гезелип дуряр. Мен дивана болуп, башымы алып гитжек, өз янымда мениң вепалы хызматчы гызым болса боляр, сәхрада гезжек йөржек, ол ерде мени хич кес танамаз.

— Бир азажык сабыр эт ахырын, маңа бир кәсе чыл чайы бер, мен болсам сениң яныңда отуруп, саңа ниреден ве кимиң ховп саяндыгыны диңләйин.

Каган одуң душундан гечип, төрде кечәниң үстүнде отурды. Өйүң ичине язылгы йүпек халылары нәтдилеркә? Озал тәримден асылгы дурян, гуш ве гүл суратлары билен безелги тутулар ниреде? Бу инди гарамаяк, йөнекей чарваның өйи ялы болупдыр, каганың өзи-де мундан кырк йыл озал шейле йөнекей чарвады.

Кулан ене йыгрылып, гахаржаң гөзлерини газаба мүнән көвүгинки ялы эдип кагана середйәрди. Онуң янында, сачы сырылып, ики саны гулпажык гойлан гара келлели, гараягыз огулжыгы Кюлькан йыгрылып,

чыпак ятырды. Кулан зарын, мылайым сес билен гепләп уграды:

— Мен хич бир зада, хич бир горага ынам эдип билмейэрин. Менде не ата бар, не-де эне, доганларымың хеммесинден диңе бири галды, ол хем йөнекей нөкер болуп хызмат эдйэр, өңкүлик болан болса, онуң мүн нөкери боларды. Мениң бу доганым-да узак яшамаз.

— О нәме үчин узак яшамаз?

— Бизиң меркитлеримизиң хеммеси, бизиң бүтин шумбагт тайпамыз сениң ёлбарс гөзли, даш йүрек, рехимсиз оглуң Жучының нөкерлериниң ханжарындан гырылды. Тиз вагтдан ол бу ере гелер, мениң атамы өлдүрөн ве бизиң бүтин уругымызы гыран йигренжи ганхор мениң гөзүмиң алнындан айрылмаз. Үстүме йыкылып, мынжыратжак болуп дуран гаяның ашагында дуруп нәме ишим бар? Мени гойбер. Уграбермәге эййәм шайымы тутдум.

— Жучы хан бу ере гелмез. Ол Иргиз дерясынын якасында тәзе йөрише тайынланяр. Онсоңам мениң өзүм хениз дири, әлеми доландырмагы өз герденимде саклаярын. Сен менден гүйчли нәхили пена гөзлейэрсиң?

Кулан инчежик бармаклары билен гөзлерини сыпалап, дулугындан сырыгып барян гөзяшларыны сүпүрди.

— Сениң доганың Желал Хажыны мен өз мүн нөкеримин алтынжы йүзлүгиниң баштутаны беллейэрин. Ол алтынжы йүзлүгиң сени-де, сениң өйүңи-де, сениң көрпөже пәлваның Кюльканы-да горамалыдыгыны мен өз мүнлүгимин баштутаны Чагана эртир айдарын. Мениң гөзүмиң астында болуп, кимиң горкмага хақы бар?

Кулан йүзүни ашак салды ве эндирейән юваш сес билен:

— Сениң өз дашында-да оклар гезелишип дур...— дийди.

Каган элини Куланың эгнине гойды:

— О нәхили оклар? Айт, кимиң оклары?

Кулан хырчыны дишләп, аңырсына өврүлди, онуң элинден сыпды-да еринден чалт туруп, еңил ылгап гапдала гачды. Онуң өрүлги узын гара сачы сувулып барян йылан ялы болуп кечәниң үстүнде сүйренип уграны билен, каган онуң ужуны аягы билен басды-да пышырдап гайталады:

— Айт, ким мени өлдүржек боляр?

Кулан аркасыны тәриме диреди.

— Эй элениң бейик хөкүмдары! Хич бир халкың, хич бир гошуның сениң янында манысы болмаз, шемал туруп, гүйз япракларыны алып гидиши ялы, сен олары дерби-дагын эдерсин. Эмма сениң билен билеликте бир чадырда отуран, гижеси — гүндизи сениң ызыңа дүшүп йөрен гизлин душманлардан өзүңи горап саклап билермин? Бир мен саңа вепалыдырын ве мэхрибан Алтайын ялпыллап дуран гарлы эпет хем ажайып дагыны говы гөршүм ялы, мен сени-де говы гөрйэрин. Бир сенсин мениң аркадаянжым, сен болмасаң, мени ёлда ятан дашжагаз ялы, аякларының бурны билен какып гойберерлер. Мениң айдяным догры дэлми нэме? Сен хем-месини гөрйэрсин, хеммесине дүшүнийэрсин, шемалың дилине-де, билбилиң овазына-да, йыланың чекремегине-де дүшүнийэрсин. Мениң айдяныларымың хеммеси догры ахырын?

Каган онуң сачыны гойбермән, гырык сес билен:

— Хеммесини айт, гөрөн-эшидениң барыны айт! — дийди.

Кулан хатынын гөзлеринде есерлик отлары учганаклады.

— Ханың огулларының хемише ин көрпеси мирасчы болмалыдыр, күрт эеси болмалыдыр, шуны сэхра яшуулары догры тапындырлар. Улы огуллар етшип, атасының атының жылавыны өз эллерине алжак болуп алнасаярлар. Шоңа гөрә, атасы олары айрып, оларга өзүңикиден узакда өй дикип берйэр, өз гүзераныны өзлери гөрсүнлер диййэр. Эмма яшажык, ин көрпе огулжыгы етишйәнчә, атасы өз сүрүлерини аркайын бакып йөрүп билйэр. Сен хеммесине гараз, бир зат бердин, огулларын хеммесине улус бердин, нэме үчин ин көрпе оглуң Кюльканы мирасчы этмеги унутдың?

Каган онуң сачыны гойберип, узак вагтлап хүмледиде ахыры шейле дийди:

— Мен огланы-да, сени-де гораярын... Шол себәпли мен оны мирасчы дийип ыглан этмедим. Монголлар меркит аялынын оглуны хич вагт халамазлар, оңа боюн эгмезлер.

Кулан өзүни ере гойберип, чөкүне дүшди.

— Ынха мен дүнийәде еке-тәк говы, адамларың ин үйтгешиги, меркит аялының оглуны, асмандан инен сени сөймекден горкмаярын. Сениң энең бейик Ослун хем монгол гызы дэлди, менин тайпамданды, меркит гызыды.

Чингиз хан хүмлэп еринден турды.

— Хава, сен догры айтдың! Оны хемме адам унутды. Гой, ятламасынларам... Сениң сөзлериңи мен өз йүрегимде сакларын. Хич яна гидижи болма. Халылары ене язышдыр. Нойонлар билен харбы маслахатлардан соң мен сениң яныңа гелип дуарын, мениң кичижик маралым, гөвүн сөеним Кюсюльтю!

Онсоң каган агыр-агыр эдимлэп өйден чыкды.

Кулан еринден турды ве гашларыны йыгрып, бөврүни диңлэп, узын гара сачыны хаяллык билен элине чоламага башлады. Хызматчы гызы чагырды. Хытай гыз диварың янында гышарып, ука гидипди. Кулан оны өзүниң кичижик аягы билен какып оятды:

— Ызгытсыз! Тас элими дөвүпди!.. Халылары ене язышдыр! Мениң сачыма ене бирнеме ат гуругындан өр, ол вагшы тас сачымы гопарыпды! Эртир өзге юрт илчилери билен улы мейлис боляр. Күмүшден гүл су-ратлары чекилен гөк хытай көйнегими тапып гоарсын...

Секизинжи бап

КАГАН БАРМАК БҮКҮП САНАЯР

Каган «газаба мүнен көвүгин» айданларыны пикирленип, ювашжадан йөрөп, депэниң душундан гечип барялды. Онуң өңүнде ене көлеге пейда болды. Булар пароллары айдышдылар: «Гара Ыртыш!» — «Табын элем». Ол сакчыны каган танады, ол каганың аламанларының хеммесинде онуң янында болян гсжа нөкерди.

— Нэме гөрүп-эшитдин?

— Шо тайда, дагларда көп от январ. Гөрйәнми, йылдызлардан дүзүлен хүнжи ялы, ол бу дүзлүгин өз мал-гараларыны алып даглара гачан илатының отлары. Олар бизиң гошунумыздан горкярлар.

— Нөкерлеримиз өз араларында нэме гүррүн эдйэрлер?

— Доварларымызы ийип, түкедип барярыс, атларымыз отуң хеммесини ийдилер, инди отуң көклерини газаярлар, ханжарларымыз ган сораяр диййэрлер. Шоңа гөрә олар бейик каган бизден хас парасатлыдыр, ол хемме зады гөрйэр, билйэр, тиз вагтдан бизиң өзүмизиң ве атларымызың рызкы үчин хемме задын бол ерине экидер диййэрлер.

— Догры! Каган хеммесини гөрйәр, хеммесини билйәр, хемме задың ғамыны иер. Ылга, тиз бар-да мүнбашы Чагана айт, биз онуң хәзириң өзүнде өз яны билен алты йүз нөкер алып, атланмагыны буюярыс.

— Лепбей, керемли ханым!

— Дур! Чагана ене айт, мен шу отлук мейданжыгын өнүнде, депәнин үстүнде бармак бүкүп санап, гарашып дуржак.

Ол монгол өзүниң чайшык аякларыны агыр-агыр галдырып, байырдан ашак ылгап инди, каган болса, чоммалып отурды-да ғымылдаман, өзүниң елкен ялы гулагыны херрелдип, гаранкылыкдан гелиән сеслере гулак асмага башлады. Ол өз ичинден: Бир, ики, үч, дөрт...— дийип, санап уграды ве йүзе етенде бир бармагыны юмярды.

Ай кә булуда гапланып, кә янадан гаранкы асмана чыкып, асманың йүзи билен хаял сүйшүп барялды, шол вагт нөкерлерин байрың төверегинде гиң агыллайын ерлешен өйлерн кәте ачык ве якын гөрүнйәрди, кәте булутларын көлегесине дүшүп, чала билдирйән гара гарантга болуп дурялды.

Каган санап ики йүзе етенде ве икинжи бармагыны юманда, өйлерин арасында көлегелер гаймалаклашып уграды, бирнәче нөкер ат салып, гаранкылыкда йитип гитди.

— Ёв, ёв! — диен гаржашык сеслер гошун хемме еринде эшидилди.

Каган өңкүси ялы бутнаман отурып, үчүнжи йүзи, сонра дөрдүнжини... аркайын санамагыны довам этдирди. Узакдан бир гүпүрди гелип уграды, ол гүпүрди барха гүйжейәрди, онуң мүн атдан ыбарат сүриниң гүпүрдисидигине каган дүшүнйәрди. Йылкы сүрүси дабырдап барха якынлашярды ве байрың этегине гелип, бирден аяк чекди. Каганың бурнуна ат дериниң ысы гоңурсап урды ве хапылап гелен тозан бүтин лагери гаплап гечип гитди.

Каган санап, бармак юммагыны довам этдирйәрди. Сүрүдәки атларын уршуп ғыгырышындыгы ве депишйәндиги эшидилйәрди. Каган ёгын хем ғырык сеси билен:

— Чаган! Аха-ав, Чаган! — дийип арлады.

— Ха-ав, гуллу! — диен жогап гаранкының ичинден гелип етди.

— Мен эййәм алты бармак юмдум! Нәме ызын гелмеди?

— Ене ики бармак юмянчаң хеммәмиз атланарыс!

Ай ене булутдан чыкып, өйлериң арасындакы ачык-лыгы говы ягтылтды, ол ере монголлар думлы-душдан ылгашып йыгнанярдылар. Кимселер эер билен ичирги алып барярдылар, бейлекилер атларыны идип, өйлери-ниң янына барярдылар, өзгелери өзлери үчин өңүнден белленилен орунлара атларыны алңасак сүрүп гечйәр-дилер.

Каган санамагыны довам этдирйәрди. Ол единжи бармагыны юман бадына, еңсесинде аяк сесини эши-дип, ганрылып серетди. Ики саны нөкер Чингиз ханың меле атыны эерләп, идекләп гелйәрди. Ол эли билен атың ялындан тутуп, эерин үстүне атланды ве хаял сүрүп, байрың бурун берип дуран ерине чыкды. Онуң ыз янында еди саны нөкер нызама дурды, оларың бири-ниң элинде учлары галгашып дуран туг барды.

Каганың өңүнден хениз көп санлы атлар хем атлы-лар думлы-душа гечйәрди. Эмма оларың хеммеси өзле-рине озалдан мәлим орунлара дессине барып, аяк чек-йәрдилер ве Чингиз хан хениз секизинжи бармагыны юманка онуң өңүнде атлыларың тертипли алты саны хатары хәзир болды, хер хатарда йүз атлы барды, өнде мүнбашы Чаган ве онуң якынында бирнәче паррач-тургауд хәзир болды.

Чингиз хан:

— Чаган, гел бәрик! — дийип гыгырды.

Чаган атыны чапдырып байрың янына гелди-де ка-гана үч әдим етмән, атының башыны чекди.

— Сен шол дага гидерсиң, ол ерде харачуларың (гарамаяк, гарып чарваларың) хеммеси хем-де сәхра-ның хар гулак товшанлары жемленипдир. Оларың мал-гарасының хеммесини сүрүп гелерсиң, доварларың бирини-де сыпдырмарсың. Сүр!

Чаган атының башыны өвүрди-де өз топарына та-рап ат гойды.

— Мениң ызыма дүшүн!

Отряд хатар-хатар болуп, йүз-йүзден гозганып, айын айдынына агарып гөрүнйән ёла тарап өврүлип уграды. Каган байрың бурун берен еринде шол бутнаман дур-шуна дурды ве иң соңкы атлы ала гараңкы узаклыкда

гөзден йитип гидйәнчә санамагыны ве бармак юммагыны довам этдирди. Ол онунжы бармагыны юмуп:

— Гедем өвүнжең Мухаммет ша шейле гошун тайынладымыка? Биз оны тиз вагтдан Бухараның янында сөвешде гөрерис — дийди.

Докузынжы бап

ИИТЕН КЕРВЕН

Чингиз хан өз мусулман илчилерине бир улы кервениң шайыны тутуп, харыт сатмагы баханалап, Хорезм шаның ерлерине уграмагы буюрды. Чингиз хан өзүниң Хытайдан талап алан гыммат бахалы затларының эслисини олара берди, ол затлары сатып алнан пуллара болса, өзлерини гөркезенлери сылаглар ялы, мүмкин болдугыча көп мата сатып алмагы буюрды.

Махмыт Ялвач кервен билен көп харыт иберди, эмма өзи Хорезме гитмекден боюн гачырды. Ол ве онуң ики хемрасы бизи Бухарада зэхерләпдирлер дийип, өйде иниләп ятырдылар. Кервен бәш йүз дүеден ыбаратды ве ол кервениң яны билен тәжир хем сатыгчы болан болуп, дөрт йүз элли адам уграды. Кервенбашы эдип, Чингиз хан өзүниң монгол нөкери Усуны гойды.

Тянь-Шань даг улгамларындан гечип, кервен мусулманларың серхет якасындакы Отрар шәхерине гелип етди. Шол ерде кервенбашы Усун шәхер хәкимине Мухаммет шаның хут өз голы чекилен ве онуң мум мөхүри басылан хатыны гөркезди, ша ол хатында монгол тәжирлерине «Хорезмиң әхли шәхерлеринде эркин гезмәге ве хич бир пачсыз сөвда этмәге» ыгтыяр берйәрди.

Отрар шәхери өзүниң базарлары билен шөхратландырды. Бу ере язына ве гүйзүне өрән узак ерлердәки чарвалар гелйәрди. Олар довар ве гул гетирйәрдилер, гөн, йүң, дүрли баганалар, халы гетирйәрдилер, олары мата, әдик, яраг, палта, гайчы, иңце, иңнебагжык, кәсе ве мис хем күйзе гап диен ялы затлара чалышярдылар. Бу затларың хеммесини Мавераннахр ве Хорезм шәхерлериндәки чепер уссалар ве оларың гуллары ясаярдылар.

Гелен кервен Отрарың базарлары үчин өрән үйтгешик кервенди. Тәжирлер халыларың үстүнде шейле бир

гең ве гыммат бахалы затлары чыкарып гойдулар, хатда отрарлылар бейле затлары хич вагт гөрмәндилер. Олар топар-топар болуп гелйәрдилер ве шейле уссатлык билен ясалан, ылла алтындан гуйлан ялы эдилип, дашына гызыл чайылан метал адам шекиллерине, яшмадан ясалан, ганрак тутайлы, «багт гетирйән» хасалара, күндүклере, чакмаклара ве яшма хем нефритден ясалан энайы шекилжиклере, нәзик хытай форфорында ясалан чын чәйнеклерине ве кәселерине, алтын дессели хем-де гыммат бахалы дашлар билен безелен гынлы ханжарлара середип, гең галярдылар. Бу ерде самыр дерилери-де ве гарамтыл гонур тилки дерилери-де, ыкырдап дуран галың йүпек матадан тикилен, гундуз дериси билен безелен эркек ве аял гейимлери-де барды, башга-да сейрек ве гымматлы затлар барды. Мәрекеде шейле гүррүн эдйәрдилер:

— Бу гыммат бахалы затларың хеммесини татарлар Хытайдан, патыша көшклеринден талап алыпдырлар. Бу безегли гейимлерде гуран ган тегмиллери-де бардыр. Нөкерлер өзлериниң талап алан затларыны тәжирлере арзан баха билен сатандырлар, тәжирлер болса, олары бу ерде сатып, байлыкларыны артдырмага жан эдйәрлер.

Башгалары:

— Нәме үчин бизиң гошунларымыз Хытая гитмейәрлеркә? Бизем шулар ялы гыммат бахалы затлар алардык — дийип, гүррүн эдйәрдилер.

— Эгер-де татар тәжирлери бу гыммат бахалы харытлары ярпы бахасына хөдүрлежек болсалар, онда Отрар тәжирлери нәме этмели боларлар? Бизиң харытларымызын йүзүне-де серетмезлер.

Сәхрадан гелен чарвалар хырчларыны дишләп, келелерини яйкаярдылар:

— Бейле затлар киме герек? Ханлара, беглере хем-де казылардыр бейик ымамлара дон тикинмәге герекдир-дә. Бу гыммат бахалы гейимлери сатын алмак үчин инди олар бизден ики эссе артык салгыт аларлар.

Отрар шәхериниң хәкими Хорезм шаның энеси Түркан Хатының егени Ыналжык Қайыр ханды. Ол өз якын адамлары билен билеликте базара айланды, монгол кәрвениниң яйрадылып гойлан затларының янында аяк чекди ве тәжирлериң совгатларыны кабул этди. Сонра ынжалыксызланып, галасына гайдып гелди-де

Хорезм шаның адына бир хат иберди, өзүниң шол хатында ол шейле язды:

«Тәжир гейимини гейип Отрара гелен бу адамлар тәжир дәл, олар каганының жансызларыдыр. Олар өзлерини улумсы тутярлар. Аслыети хинди болан бир тәжир маңа «хан» диймән, гедемлик эдип, мениң дине адымы тутды, мен оны чыгар чыбык билен енчмеги хөкүм этдим. Бейлеки тәжирлер болса, сөвда ишине хич бир дахылы ёк ишлер хакында адамлардан хабар алярлар. Олар еке адам билен галанларында болса: «Сизиң өз аркаңызда эдилйән ишлерден хабарыңыз ёк. Тиз вагтдан шейле бир хадысалар болар велин, сизиң олара хич бир алажыңызам болмаз...» дийип, хайбат атырлар»,

Хорезм ша Мухаммет бу хата ынжалыксызланып, Отрардакы монгол кербенини тутмагы хөкүм этди. Дөрт йүз элли тәжирин хеммеси ве монгол кербенбашысы Усун галанын ерземининде нам-нышансыз ёк болды, монголларың харытларыны болса, сатдырмак үчин Отрар шәхеринин хәкими Бухара иберди. Ол харытларының сатылмагындан дүшен пулы болса, Хорезм ша Мухаммедин өзи алды.

Бүтин кербенден бирже адам дири галды. Ол гачып, зордан биринжи монгол постуна барды. Шол ерде оны ёлагчы гатнадян жаңлы ата¹ мүндүрдилер ве айылганч шум хабары етирмәге Чингиз ханың янына ат гойды,

О н у н ж ы б а п

ИЛЧИНИ БОГМАЗЛАР, АРАЧЫНЫ ӨЛДҮРМЕЗЛЕР

Ай улалып, соңра яңадан орак шекилинде пейда болмага етишмәнкә, татар хөкүмдарының тарапындан Бухара тәзе илчи Ибн Кефреж Бугра гелди, онуң атасы бирмахал Хорезм шаның атасы Текешин эмири болуп хызмат эдипдир. Ибн Кефреж Буграның яны билен ики саны танымал монгол гелди.

Илчилери кабул этмезден өнүрти, Хорезм ша Му-

¹ Чингиз хан өзүне гол асты ерлерин эсасы ёлларында почта постларыны гурды, шоларда каганың перманларыны яйратмак үчин ве ылгарлар хемише тайяр дуярды. Гаршыдан душянар совлуп, ёл берер ялы, почта атының бойнуна жаң дакардылар.

хаммет өз гыпжак серкерделери билен узак вагтлап маслахатлашды. Оларың маслахаты боюнча, ол Чингиз ханың ниетини билмек үчин, монгол илчилерини кабул этмеги, эмма улумсылык ве гынырлык билен кабул этмеги йүрегине дүвди.

Баш илчи башыны дик тутуп гелип гирди. Ол инди хемишеки ялы дыз эпмеди хем-де векилиң кадалары боюнча, ол өз ярагыны даш ишикеде гоян хем болса, гөйә сөвешмәге тайын болуп дуран ялы, дим-дик дуруп гепледи.

Ол шейле дийди:

— Гүнбатар юртларың хөкүмдары! Биз Чингиз хан патышалыгыңдан Отрара гелен тәжирлеримизе сениң өзүң гол чекип, мөхүр басып, хат берендигиңи саңа ятлатмага гелдик. Шол хатыңда сен бизиң тәжирлеримизе эркин сөвда этмәге ыгтыяр бердиң ве олара дост-лук билен гарамагы хеммә хөкүм этдиң. Эмма сен олары мекирлик билен алдадың, оларың хеммеси өлдүрилипдир, оларың эмләги таланыпдыр. Эгер-де хайыңлыгың өзи аслыңда ек гөрүлйән иш болса, ол иш ысламың баштутаныңдан чыкан вагтда, ол ылайта-да йигренжи ишдир.

— Пеләкет! — дийип, Хорезм ша гыгырды. — Мениң билен бейле геплешмәге ненең дилиң баряр? Мениң хызматчымың эден ишинде мени айпламага ненең милт эдип билдиң?

— Бейик ша! Онда Отрар шәхериниң хәкими сениң буйругына гаршы иш эдипдир-дә? Хайыр! Бейле болса, ол женаяткәр хызматчы Ыналжык Қайыр ханы бизиң элимизе бер, бизиң бейик каганымыз оңа дегишли жеза бермеги башарар. Эгер оңа-да разы болмасаң, онда урша тайын бол, иң гочак йигитлер сөвешде гурбан боларлар, мәкәм тутулян татар пайзалары гөни дөшден дегйәндир!

Хорезм ша бу газаплы сөзлери эшидип, бөврүни диңледи. — Уруш болмалымы я болмасыз? — диен совалың хәзир чөзүлйәндигине дүшүнип, бу ердәкилерин хеммеси седа чыкарман отурды. Эмма кәбир галжан гыпжак ханлары гыгырышып уградылар:

— Бу пәли азаның хамыны бойнуна йыгырмак герек! Бизиң үстүмизе херрелерче ким болупдыр? Бейик патыша, Ыналжык Қайыр хан сениң егениң ахырын! Сен оны нәдип капырларың элине берип билерсиң? Ругсат

эт, биз мунуң башыны какалы, ёгса-да өзүмиз мунуң жапыны аярыс!..

Хорезм ша эдил өли ялы, йүзүни ак там эдип отырды. Ол ювашлык билен:

— Ек! Вепалы хызматчым Ыналжык Қайыр ханы мен бермерин! — диенде, додаклары титрейәрди.

Шол вагт гыпжак ханларындан бири монгол илчи синиң янына гелип, онуң сакгалындан тутды-да гама сының бир бадына онуң сакгалыны жонта кесди ве элиниң терси билен онуң йүзүне зыңып гойберди. Илчи Ибн Кефреж Бугра гүйчли хем йүрекли адамды. Эмма ол далашмады, йөне дине:

— Мукаддес китапда: илчини богмазлар, арачыны өлдүрмезлер дийлендир! — дийип гыгырды.

Ханлар ерли-ерден гыгырышдылар:

— Сен илчи дәл, сен татар каганының әдигиниң чаңы экениң! Сен мусулман болсаң-да, нәме үчин бизиң душманларымыза гуллук әдйәрсиң? Сен хайын, татарларың похы! Сен ватана дөнүклик әдйәң!

Шол ериң өзүнде гыпжак ханлары илчиниң үстүне топулып, оны ханжарлары билен шакгаладылар, онуң бейлеки ики монгол хемрасыны болса, сува салма әгдилер.

Олары ленч эдип, Хорезм шаның патышалыгының серхедине элтдилер, шол ерде оларың сакгалына от бердилер, сонра атларыны эллериңден алып ковуп гойбердилер.

Он биринжи бап

Чингиз ханың гахары гелди

Каган гүндизине чадырдан телим гайта чыкып, узага середйәрди, ол бир зада-ха гарашяр. Чадыра гайды гелип, йүпек халының үстүне гечип отурярды ве өзүниң баш геңешчиси, узын бойлы, әвмезек, агажет, ичинден гечип барян әгә гөзли Елю Чу-цайын дүшүндирийән затларыны диңлейәрди.

— Атын үстүнде отуран ериңден әлеми еңип алмак болар, эмма атын үстүнде отуран ериңден оны доландырып болмаз. Хаял этмән, хер үлкә хәким беллемек герек, ол хәким дәне запасларының аладасыны иер, илатдан чаклы салгытлар йыгнамак, салгыды үзмейән.

лере өлүм жезасыны бермек үчин диванханалар гурар. Шол диванханларын хер бирине алымлардан ики саны әхтибарлы адам беллемек герек, оларын бири баштутан, бейлекиси онун көмекчиси болар. Гирдежилери көпелтмек үчин тәжирлерден пач алмагы, шерапдан, сиркеден, дуздан, демир, алтын, күмүш чыкарып алмакдан ве экин мейданларыны сувармак үчин сувдан пейдаланыляны үчин салгыт алмагы ёла гоймак герек...¹

Чингиз хан:

— Буларын хеммесини сен догры айдярсын — дийип жогап берди.

Мөхүр саклаян уйгур Ысмайыл Хожа каганын мөхүрини элине берди. Ол ал реңк билен боялан алтын тегележигин ичинде дуран якут ёлбарс шекилжигиди. Елю Чу-цайын өңүнден тайынлан перманына каган мөхүр басды.

Шемалсыз, жөвзалы гүнортан чагы сәхранын ёкарысында гызгын хова толкунлары эндирап дурды. Чингиз ханын лагери бүтинлей иркилип дурды, хатда дүзлүкте отлап йөрйән атлар-да инди бир ере йыгнанып, өзлеринин төверегинде гайышып йөрен чиркейлери ковуп, келелерини бирсыхлы яйкашып, бутнаман дурдулар...

Узакдан, эдил сиңегин выззыллысы ялы болуп, инче-жик, үзнүксиз оваз эшидилип уграды. Соңра жаңжагаларын чалт жыңңырдысы билдирип уграды. Чингиз хан гысга ёгын бармагыны ёкары галдырды, инедөрдүл йүзүни ишиге тарап өвүрди ве агыр алтын сырға асылгы салпы гулагыны гапа габартды.

— Чапар гелйәр, бирем дәл...— дийип, ол чадырдан чыкды.

Ёл билен тозан туруп гелйәндиги эййәм гөрнүп уграды.

Үч саны атлы лагере тарап ат салып гелйәрди. Олар гара өйлерин душуна етени билен бир ат гүпүлөп йыкылды; үстүндәки болса атын башы ашыра түвдүрлип гитди.

Гаравуллар атларын жылавындан тутуп, олары гаравулхана гетирдилер. Ол ерден, шол геленлерин икиси гаравуллар билен билеликте, тайчанаklar үчин болан агылын янына гелип, шол ерде Чингиз хана душдулар.

¹ Решидеддин.

Каган бир гыр байталың гаршысында чоммалып отырды ве бир демир гыр тайчанагын өз энесинин ал эмжегини сокжышына сын эдип, гөзүни сүзүп отырды.

Гелен ики адамың йүзи-гөзи эсги билен саралгыды. Йүзлери чиш, тутуш яра. Олар шейле бир үйтгөпдир, хатда каган олара середип:

— Ким боларсыңыз? — дийип сорады.

— Бейик каган! Биз озал сениң мүнлүгич нөкер-леридик, инди болса, гөрдөн чыканлара дөндүк. Хорезминң шасы бизи яман хорлады ве сөвешинин атак-абрайы болуп дурияң сакгалымызы отлады.

— Ханы, Ибн Кефреж Бугра ниреде?

— Сениң буйрукларыңы шаның йүзүне берк айданы үчин, Хорезм доңзуна яранжанлык эдйән итлер оны керчеледилер.

— Нәме? Олар мениң илчими керчеледилерми? Мениң батыр, вепалы Ибн Кефреж Буграмымы?

Чингиз хан гахарына чыдаман увламага башлады. Ол бир пенже топрак алып, оны өз депесинден гуйды. Йүзүндөн сырыгып барян гөзяшларыны эли билен сүпүрип, йүзүни овкалады. Ол өңе окдурылды ве эпет, агыр гөвресине гарамаздан, ёл билен ылгап уграды. Онуң ызы билен онуң голайындакыларын хеммеси ылгады, галмагала башга нөкерлер оянып, нәме себәпли галмагал турандыгыны аңшырман, булара гошулдылар.

Каган сожап, ат ятагына ылгап барды, яланаң дуран атың танапыны газыкдан үзүп, ялындан япышып, онуң гершине өзүни атды ве ёла дүшүп, гөс-гөни гөк дага тарап ат салды. Елю Чу-цай ве Чингиз ханың огуллары хем атларына мүнүп, онуң ызындан гамча басдылар.

Олар атларыны дарадып, гаялы дага бардылар. Каган дагың бурун берен еринде, арча агачларының арасында дурды. Ол узакдан гөрүнйәрди. Ол телпегини чыкарды-да гушагыны бойнундан асды¹. Улы-улы ве булдурап дуран гөзяшлары каганың топрак чыршан йүзүндөн сырыгярды.

— Эй бейик пелек! Сен пәклериң дадына етишйәрсин, гүнәлилери жезаландырясын — дийип, каган гыгырды.— Сен гадыр билмез мусулманлары жезаланды-рарсын! Эшидйәңизми, мениң батыр пәлванларым: мусулманлар менин илчим Усуны ве сөвда этмәге гиден

¹ Мунуң өзи монголларда «өзүни бүтүнлей алланың ыгтыярына бермеклиги» алапатландыряды.

дөрт йүз элли саны ыхласлы тәжирими богуп өлдүрүпдирлер. Мусулманлар оларың харытларының хеммесини талапдырлар, олар бизе гүлйәрлер. Олар мениң бейлеки илчим батыр Ибн Кефреж Буграны өлдүрүпдирлер. Олар ене-де ики саны илчимиң сакгалыны эдил донуз ләши ялы ода тутупдырлар ве атларыны эллеринден алып, ыкманда ялы эдип ковуп гойберипдирлер. Биз бейле намыс астында галып йөрерисми?

— Әкит бизи мусулманларын үстүнө! — дийип, тарлар гыгырышдылар. — Биз оларың шәхерлерини лейс эдерис, оларың әхлисини аял-гызларына ве чагаларына ченли гырарыс! Әхли малларыны, ябыларыны эллеринден аларыс.

— Ол ерде аяз ве совук гайлар болмаяр — дийип, Чингиз хан чиркин энремегини довам этдирди. — Ол ерде мыдама томус, ол ерде сүйжи гавунлар, памык ве үзүм битйәр. Ол ериң мейданларында от-чөп хер томусда үч гезек гөгөрийәр. Мусулманлар ялы женаяткәрлер шейле гүлшенли ерде яшамага мынасыпмы? Биз оларың ерлерини эллеринден аларыс, шәхерлерини ер билен егсан эдерис. Текизленен шәхерлериң еринде арпа экерис, онсоң ол ерлерде бизиң бердашлы атларымыз сонарлап гезер ве диңе бизиң вепалы аял-чагаларымызың өйлери отурар. Сиз мусулман иллериниң үстүнө гитмәге тайынмы?

Монголлар:

— Сен оларың ниредедигини бир гөркезсен боляр, бизиң өзүмиз олары чапышдырарыс! — дийип гыгырышдылар.

Чингиз хан батлы сес билен:

— Сәхетли айың башланандыгыны ве гошун чекип гүнбатара гитмек вагтының гелендигини мен гуррандазсыз хем гөрийәрин — дийди-де аңырына өврүлип, хаяллык билен дагың ёкарсына чыкмага башлады. Онун паррачлары ызына дүшдүлөр ве Чингиз ханың пикирленмек үчин еке галмак ислән ериниң дашыны алып дурдулар.

Дагың япысы билен өңкүден-де ёкары чыканда, Чингиз хан бир учурымың үстүндәки мейданчада от яняндыгыны гәрди. Одуң башында бир оглан отурып, бир кичеңрәк эл көрүгини басырды, көзүң үстүнде болса бир узын демир чым-гызыл болуп ятырды. Эдил шол ериң өзүнде гарры бир монгол чоммалып отуран ерин.

ден ол демри гысач билен эйлесине-бейлесине өвүрйәрди ве демри сүймек үчин чекижини бейлеки элинде тайын тутуп отырды.

— Ким боларсыңыз? — дийип, каган сорады.

— Мен демирчи Хори, өзүмөм Жебе-нойоның түмөнинден.

— Сен нәме үчин бу ерде?

— Мен яй оқы үчин тапланан пейкамлар ясаярын. Менин ясаян пейкамларым демре дегип эпилмейәр, ин бир берк демриң ичинден гечйәр. Бейле дашдан гайтмаз пейкамлар ясасам саңа көмөк бердигим дәлми нәме?

— Сен догры айдярсың. Йөне нәме үчин бу тайда, дагың үстүнде ишлейәрсиң?

— Бу тайда, дагда көп гызгынлы ялын берйән ширели көклер кән. Онсоңам, догрымдан гелсем, мен бу ерден сәхраның өрән узак ерлерини гөрийәрин ве шол тарапда бизиң мәхрибан обаларымызы гөрийәрин...

— Нәме бидерек яңраярсың? Бу ерден бизиң обаларымыз гөрүнмөз. Олар узакда!

— Сәхра узаклыклары бир мензеш болмаярмы нәме? Мен мәхрибан тарапа середенимде йүрегим арам тапар!

— Бу оглан сениң оглуңмы?

— Хытайжыкды, инди мениң оглум болды. Мен сениң билен, бейик каган, Хытая гидипдим ве шол ерде ташланан бир чаганы йыгнапдым. Мен муны эериң үстүнде өсдүрип кемала гетирдим. Бу маңа уссаханада эл-аяк болуп дуряр.

— Сениң уссаханаң ниреде?

— Ол бүтинлей мениң янымда, эериң үстүнде. Ынха чекичлерим, бир бөлек демир гойсам, сандал боляр. Көрүгими халта саярын ве икинжи атыма йүклейәрин, оглум хем шол ата мүйәр.

— Атларың говумы, даявмы?

— Атларым инди гаты гаррады, мен олар билен инди нәче йөришлер этдим. Бухара иллерине баранымызда, мен ол ерден өзүме даяв атлар хем-де екедабан урдурмак үчин бирнәче гул сайлап аларын...

— Говы урушсан, бүтин бир сүри ат хем эдинерсиң.

— Менден инди сөвешижги ниреде! Мениң яраланмадык ерим ёк. Сөвеше инди мениң кән яравым ёк, эмма ынха пычак ясамак, пейкам ясамак мениң өврөншөң ишим. Маңа бир зады айт, бейик каган, биз бу

ерде ене кэн дуарарысмы? Бизиң Жебе-нойоның түмени ачлык чекйәр ве өз атларыны иййәр. Ёла дүшмек вагты гелен ялы...

Чингиз хан гүйчли хашлап, сожамага башлады: бу әрбет ышаратды.

— Ёк, илки сен маңа айт, демирчи Хори: әгер Жебе-нойоның бүтин түмени өңе гиден болса ве ол инди он ики гүнден бәри бу ерде ёк болса нәме? Сен инди онуң ызындан уграп, Жебе-нойоны гөрөн ёкмы дийип, өңүнден чыкан ыкмандадан сорап йөржекми? Әгер нөкерлерин хеммеси гошуң төверегинде ыгышып йөржек болса, мениң гошунымың хеммеси пытрап!

Демирчи титрәмәге башлап, өзүни йүзинлигине ере гойберди.

— Хөкүм әдйәрис: бу демирчи Хорини мениң мүнлүгиме элтмели ве күрениң ортарасында онуң дабанларына йигрими таяк уруп, гижисини гандырмалы. Лагериң төверегине дессине атлылар ибермели, өз йүзлүклеринден галып, ыгып йөрөн нөкерлери тутушдырмалы, оларың йүзбашыларының ве мүнбашыларының адыны маңа айтмалы, мен оларың хеммесине темми берерин.

Чингиз хан өзүниң болдумлы, говкы аякларыны гужакламага башлан демирчини итип гойберди-де дашлы ёдажык билен ювашжадан ёкары чыкып уграды. Ол аяк чекди.

— Мен шовлы йөриш хакында пелек билен гүррүңлешжек. Хич ким мениң гүррүңиме пәсгел бермез ялы, дагың төверегине горав гоймалы! — дийип, каган дагың депесине тарап уграды.

Он икинжи бап

ХАТЫ НӘХИЛИ ЯЗМАЛЫ

Чингиз хан монгол дилинден башга дил биленокды, онуң хат-совады-да ёкды.

(Академик В. Бартольд)

Каган агшамара чадырына гайдып гелди ве улы серкерделери чагырды. Буларың арасында Чингиз ханың жахыллык чагының, енишлер шөхраты билен бе-

зелен, күйкерен, чаларан, эти-ганы гачан, дулуклары салпаран ёлдашлары-да, кимин нэхилидигини дессине аңян каган тарапындан ёкары чекилен, гахрыманлык гөркезмәге арзув эдйән йигит эсгерлер-де барды. Хер биринин байдагы астында сөвеше долы тайяр он мүң атлысы барды.

Хеммеси халыларын үстүнде бири-биринин якынында ярым айлав болуп эгрилишип отырды. Дине Чингиз хан алтын тагтың үстүнде хеммеден ёкарда отырды. Тагтың аркасыны хытай уссалары, бири-бирине чырмашып, узын-узын аяжыклы деңиз йылдызына меңзеш «гөвхер» ойнаян «багтлы аждархалар» гөрнүшинде чеперлик билен ясапдырлар, тагтың тутайлары болса газаба мүнен ики саны ёлбарсы шекиллендирйәрди. Бу алтындан ясалан күрсини каган Хытай императорының көшгүнден алыпды ве йөришде өз янындан гоянокды.

Тагтың саг тарапында Чингиз ханың ики доганы ве ики кичи оглы: Угедей билен Тули отырды, чеп тарапында каганың соңкы аялы, яш Кулан хатын гыммат бахалы монжук-хүнжүлер ве билеклеринден омузларына ченли гейдирилен тылла билезиклер билен тутушлайын ялпыллап отырды. Хытай хызматчылары отуранларың еңсесинде сессиз-үйнсүз гаймалаклашып, ичи иймитли алтын табаклары, гымызлы хем-де хумарлы гызыл шераплы латын кәселери гетирип гоюшдырлардылар.

Каганың чеп тарапында онуң яш аялының янында ики саны илчи отырды, бири гүйчли тангут патышасы Бурханың¹ тарапындан гелен Ашаганбуды, бейлекиси Демиргазык Хытайың Цзин императорыны йигренйән, шоңа гөрә монголлар билен дост ве яран болмак ислейән Гүнорта Хытайың Сув императоры тарапындан иберилен хытай серкердеси Мен Хунды².

Бу мейлисде Чингиз хан мыхманлары овадан-овадан безегли алтын гап-гачлар, ныгматлар ве ичгилерин боллугы ве дүрлүлиги билен гең галдырды. Улы-улы алтын гаплар билен яшажык байталчаның ябаны сугуның ве токлутайын говурлан эти әберилийәрди. Шуларын

¹ Тангут патышалыгы — Демиргазык-Гүнбатар Хытайың велятларындан бири.

² Монголлар ве Чингиз хан догрусында Мен Хунуң язан хатлары хениз хем бар.

арасы билен, хытай ашпезиниң тайынлан үйтгешик сүйжи ир-иймишлери хем гетирилийәрди. Гымыз, айран-чал, Эйраның гызыл шерабы ве гарпыз чигидинден ясалан хытай арагы, атдан ата мүнүп, телим гүнләп ёл йөрәп гетирилен сейрек гүнорта мивелери — буларын хеммеси гулан сүрүлери барян, оларын ызы билен болса ёлбарслар гелиән бу чола дерееде ылайта-да адатдан дашары бир зат болуп гөрүнйәрди.

Чадырын йүпек энсисиниң аңырсындан айдымчы хытай ханымларының чиркин айдымлары, флейталарын ве гамыш тўйдүклериниң овазы эшидилип уграды. Энайы гейинен бирнәче тансчы гыз, сугунын мейданда гамсыз отлап йөршүни, бир барсың болса, букдаклап онуң янына баршыны, онуң үстүне бөкүшини, эмма букулып отуран авчының окундан онуң өзүниң өлшүни шекиллендирип танс эдйәрдилер.

Чингиз хан жайына дүшен мейлисе гөвни хош болуп, тагтың үстүнде айбогдашыны гуруп отырды ве агзыны шапбылладып, айратын гапдан говурма алярды, ол габы хызматчы хытай онуң өнүнде элинде саклап, чөкүне дүшүп отырды. Этин иң говы бөлеклерини каган өзүниң мерхемет этмек ислән мыхманларының агзына тутуп берйәрди.

Мейлис вагтында Чингиз хан габанып, тангут илчисине гөзүниң гытагыны айлаярды, ол илчи каганың аялы Кулан хатының янында отырды ве озал сәхраларда хич качан ёлдан азашмадык болса-да, Хытая биринжи гезек баранда онуң пайтагтының булашык, даражык көчелеринде азашандыгы хакында гүррүң бермек билен Кулан хатының гүлкүсини тутдурярды. Кулан гамсызлык билен гүлүп отырды. Чингиз хан гоюн пилчесини гемрип отуран еринден тангут илчисине шейле дийди:

— Сениң хөкүмдарың Бурхан патыша гелжекки тәзе йөриште мениң саг элим болмага вада берипди. Инди мусулман халкы мениң илчилерими өлдүрди, мен шонун үчин Хорезмин шасының гөзүне гөркезмәге ёла дүшйәрин. Бурхан патышаның өз атлылары билен гелип, мениң гошунымың саг ганатында орун тутмак вагты гелип етди.

Овадан Кулан хатын билен гүррүңе келлеси гызан тангут илчиси Чингиз хана геленсизлик билен шейле жогап берди:

— Йөриш этмек үчин гошуның етмейән болса, каган болуп йөрме.

Чингиз хан гоюн пилчесини бир гапдала ташлап гойберди-де яглы бармакларыны ак миши әдигине сүпүрди ве гундуз поссунының этеги билен муртуны сүпүрди. Хемме дымды. Ол сожап ардынды-да тангут илчисине йүзленип шейле дийди:

— Сен өз хөкүмдарың адындан геплейәрсин. Маңа бейле бихаялык билен жогап бермәге сениң ненең дилиң баряр? Мениң өз аларман гошунларымы хәзириң өзүнде тангут патышалыгының үстүне гөндөрмек мениң үчин кын ишмидир? Эмма мениң хәзир башга аладам бар, мен хәзир сениң ялы бет, мекир тангутлара эл уруп дуржак дәл. Эмма алла мени душман оқундан аман сакласа, мен Хорезм шаны дерби-дагын әдип гайдып геленимден соң, сениң гепиниң үстүнде тапылмаян патышаң үстүне гошун чекип гидерин. Шонда сениң сөзлериңи ятладарын ве каган болуп билйәними-билмейәними сизиң гөзүңизе гөркезерин!.. Елю Чу-цай, хәзириң өзүнде атлары гетирмеги буюр, бу тангут гүжүги мениң чадырымдан гүмүни чексин.

Тангут илчиси Ашаганбу сакынып:

— Нәме мен гөвне якмаз сөз айтдыммы? — дийди.

Эмма хытай хызматчылар онуң голтугындан тутдулар-да сүденекледип, оны чадырдан чыкардылар.

Чингиз хан гашыны чытып, Хытай илчиси Мен Хунуң өрән аз ичендигини гыңырлык билен айтды ве жериме хөкмүнде ызлы-ызына уллакан алты пыяла шерап ичмәге межбур этди. Илчи боюн эгижилик билен ичди ве шол махал мыхманларың хеммеси шол хытайлының шанына өвги айдымларыны айтдылар. Алтынжы пыяладан соң илчи йыкылып, шол бада уклады. Чингиз ханың ене-де гечиси яйрады. Ол шейле дийди:

— Ине бу мыхманым ичмек кемини гоймады! Диймек, бу мениң достум ве мениң билен йүрекдеш. Мениң ашнамы эмай билен гөтериң-де өз чадырына элтин. Эртир бу-да өз ватанына гайдып билер. Шәхер хәкимлери оны хемме ерде узаграк сакласынлар, оны шерап, чай ве гөвнүниң ислән ныгматларының хеммеси билен мыхманласынлар. Говы сазандаларың ёлда оңа сурнай, тамдыра чалып бермеклерини хөкүм әдйәрин. Биз хытай ашнамызың хич зада зар болмазлыгыны исләйәрис.

Уклап ятан илчини гөтерип чыкаранларында, Чингиз хан Елю Чу-цая йүзленип:

— Мениң илчимиң гандары Хорезм ша Мухаммеде хат яздыңмы? — дийип сорады.

Каганың бейик генешчиси ювашжадан шейле жогап берди:

— Ики саны батыр серкерде урушмакчы болян вагтда мен дегерли хат язып билермикәм? Мен диңе басылып алнан иллерде тертип дөретмеги оңарярын ве сениң перманларын бержай эдилмегине гөз-гулак болуп йөрмәге жан эдйәрин. Шоңа гөрә, хаты сенин хас өкде мүрзәң Ысмайыл Хожа Уйгур язды.

— Ол ниреде?

Каганың гаты гарран мүрзеси ве мөхүр саклайжысы Ысмайыл Хожа тагтың янына барды-да пергамент дүйрүмини башынын үстүнде тутуп, чөкүне дүшди.

— Ока!

Ысмайыл Хожа окамага башлады:

«Аллатагала мени әхли халкларын бейик каганы мертебесине егирди. Соңкы еди йылың ичинде мениң битирен шанлы ишлеримий хетди-хасабы ёкдур. Бейле патышалык гадым эйямдан бәри болманды. Мен боюн эгмейән хөкүмдарларын үстүне гошун чекип, оларын чым пытрак эдйәрин. Мениң гошуным пейда болан ба-да узак юртларда-да боюн эгип, рахатланярлар. Эмма нәме үчин сен нәхак иш эдйәрсин? Гайтмышым эт! Я-да сениңем мениң гахар-газабымың зарбыны сынап гөрсин гелйәрми?..»

Чингиз хан тагтдан аякларын саллады. Ысмайыл Хожаның үстүне топулды-да онун окап гутармадык хатыны элинден силкип алды.

— Сен муны киме яздың? Мениң билен гөплешмәге мынасып хөкүмдарамы я-да сары гулак ит оглунамы? Душманлар билен шейле гөплешмелимидир? Сениң өзүң мусулман болансон мусулман ханының өнүнде гуругың булайлаярсын. Мени Мухаммет шадан горк-ян ялы эдип гөркезжек боляңмы?

Ысмайыл Хожа горкусына йүзүни хала берип, галпыллап ятырды. Каган онун гушагындан тутды-да сүйрәп чадырдан чыкарды ве даш ишике ташлап, аягының бурны билен депип гойберди. Генешчиси Елю Чу-цай онун янында хәзир болды ве ювашлык билен өвүт бермәге дурды.

— Өз мүрзән чал сакгалына серет. Онуң узак йылар ичинде эден хызматыны ятла. Ол сениң чагаларыңа ве агтыкларыңа хат-соват өвретди. Сен өз вепалы хызматчыңы бейле жезаландырмалы дэлсиң...

Чингиз хан гөнелди-де:

— Ысмайыл Хожаның хаты гулуң хатына меңзейәр. Ол мердем геплемеге оңармаяр. Ол мениң агтыкларымы мундан бейләгем окадыберсин, эмма халкларың хөкүмдарлары билен геплешмәге баш гошмасын — дийди.

Каган чадырына гайдып гелди-де ене тагта чыкып отурды. Чеп дызының үстүнө чөк дүшүп, саг дызыны гужаклап, ол узак вагт отурды. Онуң мавы гөзлери кә гиңелйәрди, кә сүзүлйәрди. Тагтың янында эли хич зат язылмадык пергаментли башга бир мүрзә пейда болды. Елю Чу-цай ол мүрзә ювуш галам әберди. Чингиз хан болса, гахарлы гөзлерини сүзүп ве бир нокада дикип, дымып отырды. Соңра ол чөк дүшүп гарашып отуран мүрзә тарап өврүлди-де шейле дийди:

— Яз: «Сен урушмак иследиң — ислегине етерсиң».

Каган гөйә укудан оянан ялы болуп, гөк¹ renk билен өлленен алтын мөхүри Елю Чу-цайың элинден гарбап алды-да оны хатың ашагына басды. Пергаментде мөхүриң шейле ызы галды:

Алла асмандадыр.

Каган худайың ердәки эминидир.

Еди ыклымың солтаны.

Әхли адамларың хөкүмдарының мөхүри.

Сув сепилен ялы дымып отуран мыхманларың дымдырслыгында бирден монголларың чозян вагтларында гыгырян:

— Кху-кху-кху! — диен сөвешжең сеслери яңланды.

Чингиз ханың чадырың аңырсында даңылгы дуран, өрән говы гөрийән атлары өз эесиниң сесини танап, кишнедилер. Шонуң ызы билен гошуң хемме еринде монгол атлары кишнемәге башлады.

Елю Чу-цай ики элини узадып, пергаменти эмай билен алды, Чингиз хан болса, гыңрас ве перт-перт эдип шей дийди:

¹ Каган бейлеки халкларың хөкүмдарларына иберйән хатына гөк мөхүр, йөнекей хатлара гызыл мөхүр басярды.

— Хаты ибермели! Мусулман серхедине! Деррев! Чапара саклав бермели! Үч йүз атлы!..— Сонра, отуранлара йүзленип, каган ене шелайын, сыпайы сес билен: — Биз болсак, мейлисимиизи довам этдирип, асудалыкта сөхбет эделиң — дийди.— Тиз вагтдан мусулман иллеринде шадыхоррам боларыс. Ол ерде кейип чекерис. Сүрүлен мейданлары ат деринден эмеле гелен думаның басжакдыгыны, зэхреси ярылан адамларың нэхили ызан-да чуван болжакдыгыны, бойнуна йүп даңылып алнып барылян аялларың нэхили чиркин хайкылык эдип, чыгыржакдыгыны мен эййәм гөз өңүне гетирйэрин, ол ериң дерялары ине шу шерап ялы гызыл болуп акар, ловлап янян обаларын түссесине асман гаралып, гып-гызгын болар...

Ол гөзлерини сүзди ве ёгнас гысга бармагыны чоммалдып, лагеринң хемме еринде атларың хенизем кишнейэндигине гулак асды.

Отуранлар: «Йөриш якынлашды өйдйэрин...» дийип, ювашжадан гүррүңлешмәге башладылар ве улы серкерделеринң дәби боюнча, бири-бириниң ишиниң ровач болмагыны исләп, алтын пыйалаларыны салыкатлылык билен хөдүрлешдилер, гелжекдәки бейик гүнлер хакында сөхбет ачдылар.

БЭШИНЖИ БӨЛҮМ

ГӨРҮЛМЕДИК ХАЛҚЫҢ ЧОЗУШЫ

Б и р и н ж и б а п

ҚИМ ГОРАНМАСА — ОЛ ӨЛИӘР

Монголлар чозандан соң дүйә
эдил хебешиң сачы ялы булашды.
Адамлар мөжгеге дөнди.

(Саады, XIII асыр.)

Чингиз хандан бәш сөзден ыбарат газаплы хат аландан соң, Хорезм ша Мухаммет өз тәзе пайтагты болан Самаркандың өлчеглериниң әгирт улудыгына гарамаздан, онуң төверегине дессине бир берк гала айламагы буюрды: диварың узынлыгы 12 фарсах¹ болмалыды.

Шол йылың салгытларының-да зордан йыгналандыгына гарамаздан, салгытлары үч йыл өңүнден йыгнамак үчин, патыша салгыт йыгнайжылары дәвлетиң хемме ерлерине иберди.

Ша мундан хем башга, кеманчылар топарларыны дүзмеги хөкүм этди. Кеманчылар йыгнанмалы ерлерине өзлериниң аты-ярагы ве бирнәче гүнлүк азыгы билен гелмелидилер.

Ша, ахырда, Сейхун дерясының (Сырдеряның) саг кенарында гара хытайлар билен аралыкдакы гүндогар арачәге ченли ерлешен обаларың хеммесини дессине якмагы хөкүм этди, чүнки гара хытайларың юрдунда монголлар пейда болупдырлар. Монголлар якылан ерлерден геченлеринде не месген, не-де азык тапар ялы, ша ол якылан ерлериң илатыны өзге ере гөчүрмеги буюрды. Эмма якылан ерлериң гахарланан илаты гара хытайлара гачып, эркеклер шол ерде монголларың отрядларына гирдилер.

Хорезмиң хемме күнжеклеринден гошун гелйәркә ша Самаркандтады. Өзүниң яранжаң якын адамлары билен билеликте метжитлере гатнап, ол ерде шых-ул-ысламың дилеварлык вагыз-несихатларыны диңлейәр-

¹ 84 километр чемеси.

ди. Ол метжидин өңүндөки мейданда режели хатар-хатар болуп дуран көп санлы мусулманларын гөзүниң өңүндө ыхлас билен намаз окаярды. Шолар билен билеликте ол чөкүне дүшйәрди ве ымамын айдянларыны онун ызы билен батлы гайталаарды.

Йылан йылынын (1220) башында Мухаммет ин улы серкерделеринден, танымал беглерден, ин ёкары эмелдарлардан ве чал сакгал ымамлардан ыбарат адатдан дашары маслахат чагырды.

Топалаң турзан Самарканды дерби-дагын эдени ве Гыпжак сэхрасына йөриш эдени бәри оңа ат беришлеринялы «тәзе Исгендер», «Мухаммет — нөкер» шәхти ачыклык ве умыт дөрөдйән парасатлы хем батыргай карарлара гелер дийип, хеммелер тама эдйәрдилер. Хеммелер патыша гарашып, халыларын үстүндө ыснышыклы тегеленишип отуран еринден, онун харбы тежрибеси хакында, онун, элбетде, юрды тиз вагтын ичинде беладан үстүнликли гутармагы башаржакдыгы хакында гүррүн эдйәрдилер.

Темур Мәлик шейле гүррүн берйәрди:

— Патыша шу гүн Самаркандын беркитмелерине айланды ве ишлери гөзден гечирди. Хемме ерлерден сүрлүп гетирилен мүнлерче адамларымызын ве гулларын гарым газышларына ол узак вагтлап сын этди. Ер донакды, шоңа гөрә оны пил билен газмак өрән четинди. Шаның гахары гелди: «Бейле хаял ишлесеңиз, онда вагшы татарлар ат салып гелерлер-де өзлериниң дине гамчыларыны шәхер гарымларына ташлап, гарымлары долдуарлар» дийди. Ишләп дуранлар оны эшиденде, оларын йүреклеринде вехим пейда болды. Олар «Бе, Чингиз ханың нөкери шейле кәнмикә?» дийдилер.

Межлис жайына, сыр билдирмез гөрнүш билен ве сесини чыкарман, Хорезм ша гелип гирди. Ол алтын тагтын үстүндө айбогдашыны гуруп отурды. Баш ымам бир гысгажык дога окап: «Хошбагт, гүллейән Хорезм ерлерини алланың өзи патышаның хайыр-ыхсаны ве шөхраты үчин аман-эсен саклар, инша-алла, аллавхиэкбер!»— дийип сөзүни тамамлады. Хеммелер эллерини энегине етирип, бармакларынын ужы билен сакгалларыны сыпалап гойбердилер. Ша шейле дийди:

— Мен сизин хер биринизден көмеге гарашярын. Сизин хер бириңиз өзүңизин ин говы дийип хасаплайн чәрәңизи гезекме-гезегине айдың.

Көп ылымлардан башы чыккан бейик ымам, «динин аркадаянжы ве патышалыгың галасы» дийлип ат дакылан гожа Шыхабеддин Хывакы биринжи гепледи.

— Мен бу ерде өзүмнң хемише метжит меммеринин үстүнде айдян сөзлерими гайталайын. Пыгамберинң — онуң ады шан-шөхратлы болар инша-алла! — пыгамберинң хадысы¹: «Хер ким өз дурмушыны ве эмлэгини го-рап өлсе, шехит болар» диййэр. Хэзир хеммелер асудалык ишлерине гүмралыкдан айрылып, баш эгмек ёлуна дүшмелидирлер ве ыңжалыксызлык лешгерини мертлик хем ыхласлылык билен дерби-дагын этмелидирлер.

Отуранлар батлы сес билен:

— Бизиң хеммэмиз сөвеш мейданында өз башымызы гоймага хэзирдирис! — дийдилер.

— А сен нэме маслахат берйэрсин ахырын? — дийип, ша сорады.

Гожа ымам шейле дийди:

— Сен бейик серкерде, сен тэзе Искендер! Сен өз сан етмез гошунларың хеммесини Сейхун дерясынын кенарларына элтип, шол ерде аташпараз монголлары гайдувсыз сөвеш билен гаршыламалысын. Олар Азиянын чөллеринде кынчылыклы ёл йөрөп ядандырлар, олар дынчларыны алманкалар, сен ядамадык гүйчлерин билен оларың үстүне чозмалысын.

Мухаммет йүзүни ашак салды, сесини чыкармады ве икинжэ сөз берди.

Гыпжак ханларындан бири шейле дийди:

— Монголлары өз патышалыгымызың ичерки чөклерине гойбермек герек. Биз өзүмизин бу ерлере белетдигимизе гөрэ, бу ерлерде олары аңсатлык билен гы-рарыс.

Бейлеки гыпжак ханлары Самаркандың ве Бухараның белент галаларынын берклигине бил баглап, олары өз ыгтыярына гоймагы, монголлары шондан аңры, Эйрана гойбермезлик үчин, диңе көп сувлы Жейхуның (Амыдерянын) гечелгесини горамагың гамыны иймеги маслахат бердилер.

Ханларың бири шейле дийди:

— Ол зонтар чарвалара мен өрэн белетдирин. Олар юрдуң ичине аралашып, талан эдерлер, эмма бу ерде

¹ Хадыс — Мухаммет пыгамберин дурмушы ве сөзлери хакындакы Курана гирмедик роваятлар

узақ сакланмазлар. Олар ыссыны халамаярлар. Оларың өзлери-де, атлары-да совук гыша өвренипдирлер. Бизде монголларың земсирейән вагтында, өзүмизин сөйгүли патышамызы аман сакламага жан эделиң,— ылахым онуң патышалык сүрмеги йүз йигрими йыла чексин! — Биз Хиндигуш дагларыңдан аңры чекилерис ве шондан аңры Хазна тарап гидерис. Шол ерде биз тәзе уллакан гошун йыгнарыс. Эгер герек болса, биз Хиндистана-да гидип билерис. Онянча монголлар олжадан доярлар ве өзлериниң сәхраларына гайдып гидерлер.

Темур Мәлик:

— Муна намардын сөзи днерлер! — дийди.

— А сен нәме теклип эдйәрсин? — дийип, Мухаммет өз оглы Желаледдинден сорады.

— Мен сениң нөкерин ве сениң буйругына гараш-
ярын.

— А сен, Темур Мәлик?

— Хүжүм эдйән еңйәр. Ким дине горанса, ол өзүни өлүм шемалына сезевар эдйәр — дийип, Темур Мәлик жогап берди.— Шол себәпли, гүйчсүз адам батырлык билен сүрнүп, гүйчли, газаба мүнән ёлбарсы-да еңйәр. Гуругыны ямзына гысян адам, душман билен йүзбе-йүз душушмага горкян адам болса дагдан аңры гидйәр. Нәме үчин сен менден сорашярсын? Мен сенден көпден бәри хайыш эдйәрин: татарларың өңдәки аңтавжы гошун бөлеклериниң эййәм сүмсүнишип йөрән ерлерине мени гойбер. Мен өзүмизин окумың догры дегйәнини-дег-мейәнини, ялкымлы шемширимиз аграланлыгыны-аграл-манлыгыны шолар билен чакнышыкларда сынап гөрө-йин!

Мухаммет:

— Бар шейле болсун! — дийди.— Дагларың гечит-лери тиз вагтдан гардан ачылар, шонда монголлар даг-лардан Фергана жүлгелерине дүшүп уграрлар. Шол ерде сен өз шемширини монголларың башларында сынап гөрәрсин. Сени Хожант шәхериниң гошунларының баш-тутаны эдип беллейәрин.

Хеммелер йүзлерини ашак салып, бармакларының учларыны тапышдырарлар. Сөвешде гайдувсыз болшы ялы, сөзде-де сакланыксыз, гөнүмел Темур Мәлиге па-тышаның гахар эдйәндиги эшгәрди. Хорезм шаның диле-варлыгыны Темур Мәлик хич вагтда яранжаңлык билен гөтергилемейәрди. Хожантда бир кичерәк гошун дур-

ярды ве бир кичижик галаның баштутаны болмак меш-хур сердар Темур Мәлик үчин хормат дәлди. Эмма Темур Мәлигиң сөзлеринде нәгилелик теенеси барды, шона гөрә Мухаммет өңки сөзлериниң үстүне гошуп шейле дийди:

— Темур Мәлик диңе хужүм эдйән еңйәр диййәрми? Эмма урушда көре-көр батырлык дәл-де, пәхимлилик герекдир. Мен бир шәхериң-де гөвнүне дегмерин, бир шәхери-де горавсыз гоймарын. Менем поссуна чоланан монголлар я-да татарлар бизиң ыссымыза чыдамазлар, бу ерде узак вагтлап дурмазлар дийип пикир эдйәрин. Асуда илат үчин иң говы горав — бизиң галаларымызын сарсмаз диварларыдыр хем-де...

— Хем-де сениң гүйчли голундыр! Сениң парасатлыгыңдыр! — дийип, яранжаң ханлар гыгырышдылар.

Мухаммет:

— Элбетде, мениң ёлбашчылык эдйән гошуным татарларың ёлунда газаплы, сарсмаз гая болар — дийди.— Батыр Ыналжык Кайыр хан габалан Отрарда инди бәш айдан бәри сакланмак билен монголларың дызгыныны бөкдемейәрми ахырын? Монголларың хужүмлерини ол гайратлылык билен ызына гайтаряр, себәби мен ол ере гахрыман гыпжакларың йигрими мүнүни айны вагтында ибердим...

— Берекелла, Кайыр хан! — дийип, ханлар гыгырышдылар.

— Мениң ыслам гошуныма гаранында, татар гошунының гараңкы гижедәки түссежикден энайы дәлдигини вепалы, белет адамлар маңа айтдылар. Ондан горкмак нәмә герек? Мен Самаркантда мейлетинлерден ве айылганч гөрнүшли, гүйчли, сөвешжең йигрими пилден башга-да, йүз он мүн нөкер гоярын. Бухарада элли мүн батыр бар. Бейлеки шәхерлере-де йигрими мүнден, отуз мүнден нөкер ибердим. Эгер Чингиз ханың татарлары галаларың хер бириниң янында бүтин бир йыл дурсалар, олардан нәме галар? Оңа тәзе гошун гелмез, шоңа гөрә, онуң гүйчлери томусда гарың эрейши ялы эрәп гидер...

Хеммелер:

— Иншалла! Иншалла! — дийип гыгырышдылар.

— Мен болсам, онянча Эйранда мусулманлардан тәзе гошунлар дүзерин — дийип, ша сөзүни довам этдирди.— Татарларың галындысыны мен тәзе гүйчлер

билен шейле бир дерби-дагын эдерин велин, оларын агтык-човлуклары ирде-гичде ыслам топрагына якынашмакдан хедер эдер.

Ханлар:

— Иншалла! Иншалла! Еңилмез серкердәмиз хак айдыр, парасатлы сөзлөр! — дийип гыгырышдылар.

Диван-арзың баштутаны гелип, ишаның янына барды-да оңа бир хат берди. Ол хатжагазда ша тарапындан иберлип, Отрара барян йигрими мүн гыпжагың дөнүклик эдендиги ве монголларың тарапына гечендиги хакында бир гедай дервүшин монголларың арасындан зордан гечип гетирен гысгажа хабары барды. Гетирилен хабарың говудыгыны-эрбетдигини шаның йүзүнден аңжак болуп, хеммелер Мухаммедин йүзүне ховсала билен середйәрдилер. Ша гашларыны чытып:

— Вагты гелди, хаял этмек болмаз! — дийди. Сонра ол еринден турды-да ымамың догасыны динләп, көшгүн ичерки үмсүм жайларына гитди.

И к и н ж и б а п

ГУРБАН ГЫЗЫК ЖИГИТ БОЛДЫ

Бир жигит атың үстүнде отуран еринден гамчысының сапы билен Гурбаның орачасының пессежик, гышарып дуран гапысыны какып:

— А-хав, Гурбан гызык, э-хей, вәши! Шу гүнден бейләк сен ер дәржемерсиң. Хорезм ша сени өзүниң батыр гошунларының ин улы баштутаны эдип беллейәр — дийип гыгырды.

Гурбаның әжеси, били бүкүлен хор кемпир:

— Бизиң башымыздан ене нәхили бела индикә? — дийип, улы гыкылык эдип, боссандан чыкып уграды.

— Гурбан, тизрәк чык! Ол нәме гүндиз ятыр? Шерап ичип, мес болан болмага чемели...

— Бизиң шерап ниреден ядымыза дүшсүн! — дийип, кемпир зейренмәге башлады. — Өнә тә сув гелйәнчә ябың башыны саклап отурды, сонундан өз ерини суварып йөркә, бир өзи дөрт гоңшусы билен урушды, олар Гурбаның сувуны вагтындан өң совжак болдулар. Ынха инди Гурбан эндамының агырысына чыдаман, инләп ятыр.

Кемпир орача барып гирди, ол ерден Гурбан чыкды. Онуң эгин-башы саллам-сажакды. Ол гөзлерини овкалап, демиргыр атың үстүндәки гейнүвли йигиде горкы билен сиңе серетди.

— Салам, гелевери, бег йигит! Улус баштутаны сени нәме иш билен иберди?

— Хорезм шаның өзи сени атың-ярагың билен өз янына, гөрлүп-эшидилмедик әжит-мәжитлер билен уруш-мага чагырар.

Ягырнысы түммерип, бойны сапак ялы болан Гурбан пенжеси билен аркасыны гашамага башлады.

— Мени ойнажак болмасана, бег йигит! Менденем бир нөкер бормы? Мен кәтмен билен чемчеден башга зады уланмагы оңарамок ахырын.

— О хакда гүррүң этмек икимизиң ишимиз дәл. Мени оба кетхудаларының хеммесине айланып чыкмага ве онуң буйругыны айтмага хәким иберди, оба адамларының хеммесини хаял этмән йыгнамалы, аты бар адамлар аты билен, дүеси бар адамлар дүеси билен бармалы. Соңкы гүн эшитмедим дийме, эртириң өзүңде сен өз бегиң янына бармалысың, ол болса, сениң ялы гоч йигитлери урша алып гидер. Бармадык адамың келлеси алынжакдыр. Дүшүңдинми?

— Бир азажык аяк чек, бег йигит, нәме хекаят бардыгыны бир дүшүңдир, о нәхили әжит-мәжит?

Эмма ол йигит демиргыр атына бир гамчы чалды-да йүзин салып гитди. Онуң ызы билен ёлда туран тозан ал-асмана галып, шемалың угруна гидип, экинчиликде ашак дүшүп уграды.

Гурбаның гарры энеси даш ишикеде отурып:

— Гурбан, оглум, беглер ене нәме тапыпдырлар, олар сенден нәме ислейәрлер? — дийип, сорамага башлады.

— Олар дәлирән болмага чемели. Шу ябымыз нәме үчин хенизе ченли өлмедикә! Шол болмадык болса, мени хәкимниң янына чагырмаздылар — дийип, Гурбан өзүниң отлап йөрән меле байталына тарап уграды. Оңы Гурбаның яшажык оглы отарып йөрди, ожагаз огланжык ярым ялаңачды, өзи-де балажыгыны чызгап, дызындан ёкары гечирипдир.

Якындакы мейданларда ишләп йөрән дайханлар гелип:

— Гурбан гызык, нәме хекаят бар? — дийип сорадылар.

Гурбан жогап бермеди. Оларын уран ерлери авашып дурды. Ол байталынын эндамыны сыпалашдырды, селчең ялыны дүзедишдирди, йөне гапырга болуп дуран хор аркасыны эли билен сүпүришдирди.

— Бизе гахар этме, Гурбан! Өзүң билйән, ер гаты болса, өкүз өкүзден гөрер дийипдирлер. Сувун бу гытлыгында сүйтдеш доганың этиңи ийәйжек боляр. Ханы айтсана, Гурбан, улус баштутанынын жигиди нәме иш билен гелип гитди? — дийип, гоңшулары сорадылар.

Гурбан хасратлы сес билен:

— Уруш болжакмыш... — дийди.

Гоңшуларынын дөрдүси-де бирден:

— Уруш?! — дийип, дуран ерлеринде донан ялы болды.

Олардан бири өзүни дүрсәп:

— О нәхили уруш болуп билер? — дийди. — Хорезм ша дүнйәниң иң гүйчли хөкүмдарыдыр, онун ховаласы әлеми тутуп дуряр. Ким онуң билен урушмага милт әдип билер?

— Булара бизден нәме гереккә? Биз эсгер дәл ахырын! Биз галла экип, йыгнаярыс, алан галламызы сонундан беглер бизиң элимизден алярлар, шонуң билен ону-берсинлер, бизе эзъет бермесинлер-дә.

— Жигит нәме дийди?

— Ол хемме адам урша гитмели дийди, топрагымызы горамага гитмели, атлы аты билен, дүели дүеси билен бегинкә бармалы дийди.

— Мен-ә аялым билен чагаларымы алып даглара я жеңңеле гачып гидерин. Мен нәмәни горадын? Шу ерлерими? Булар бизиңки дәл, бегинки ахырын! Гой беглер өз жигитлери билен булар үчин уршуберсинлер!

— Хорезм шаның хақына тутма гыпжак гошуны бар. Урушмак шоларын ишидир. Олар шу чака ченли бизиң билен, дайханлар билен уршуп гелдилер, шоларын элинден бизе гүн-мыдар болмады ахырын.

— Ынха инди мэтәч болуп, бизе йүз тутярлар.

— Хонха, серет! Ене бир бела гелйәр!

Ел билен тозан турзуп, бир топар атлы гелйәрди, атлыларын ызы билен болса, бейик-бейик тигирли дөрт саны араба шақырдап гелйәрди. Олар гелип, Гурбаның

кепбесиниң янында аяк чекдилер. Арабаларың үстүндөн эллери узун ак таяклы бирнөчө эмелдар бөкүп дүшди.

Атлылардан бири:

— Ханы бәрик гелиң! — дийди. Гурбан ве бейлеки дайханлар баш эгип, эллерини дөшлеринде говшуруп, якын бардылар.

— Сиз мени танаянсыңыз. Мен улус хесиби. Салгыт йыгнайрын. Баш хазыначы Мустафи хемме хесиплере хөкүм иберипдир. Юрдумызың үстүне уруш ховпы абанды, бизиң үстүмизе аташпараз татарлар сәхрадан чозуп гелйәрлер. Эгер олар бизиң топрагымыза дөкүлэйселер, барымызы гыرارлар, малымызы, галламызы аларлар, галанымыз ач-ялаңач болар.

Гурбаның гарры энеси:

— Биз-э оларсызам яланач, белли — дийди.

— Душман гелэйсе, келләмизи-де алар — дийип, хесип сөзүни довам этдирди. — Шонуң үчин, бәш йүз мүң эсгери ярагландырмак ве оларың хеммесини эклемек үчин көп пул, көп галла герек. Шонуң үчин ша салгыт йыгнамагы хөкүм этди.

— Биз салгытларың хеммесини яңыжа төледик.

— Сиз шу йылың салгыдыны төледиңиз, инди индики йылың салгыдыны төлөң. Өзүни-де шу хәзириң өзүңде төлемели. Биринжиден башлалың. Бу өй кимиңки?

— Мениңки, баяр ага! — дийип, Гурбан гызык жогап берди. — Йөне мениң берер ялы задым ёк! Бары-ёгы екеже товугым бар, о-да, чоммалтма алмыш, гузланок.

— Сениң нәме дийжегиңи өңүнден билйәрин! Сизиң хеммәңиз шей диййәңиз. Ханы, йигитлер, шу өе маза-лыжа середишдириң, ылайта-да сарая середин.

Дөрт саны жигит ховалының ичине айланып чыкды, сарайың ичине, боссана середишдирди, хич бир зат тапман, доланып гелди. Дине бириниң элинде бир товук барды.

— Мен саңа ики гүн мөхлет берйәрин. Шу гүн саңа элли таяк урдурарың, шундан бейлэк тә бир чувал бугдай гетирип берйәнчән сен хер гүн шол элли таягы иер йөрерсиң. Соңундан болса, сениң ерниң батыр гошуна көмек бермекден боюн товламажак башга бир хас ыхласлы дайхана берерлер.

Гурбан гызык өзүни ере гойберди.

— Мен шанын буйран ишлеринин хеммесини эдерин!.. Мен байталыма мүнүп, әжит-мәжитлер билен урушмага гидейин. Мен ишләйин, көпрүлери, ёллары бежерейин, йөне мени чагаларымың гөзүниң өңүнде енчдирме, ёк галланы менден талап этме. Мениң дөрт саны чүпе чагам ве гарры энем бар. Шолары нәдип эклежегими билемок. Рехимиң гелсин, улы хесип! — дийип, Гурбан гызык ол салгыт йыгнайжының атының аякларыны гужакламага башлады, шол вагт ол өзүниң шейле геплейшине өзи-де гең галды, шунда онуң өзи өз гөзүне гарынжа ялы әжиз, меле байталы болса, ач ит ялы бетбагт болуп гөрүнди.

Салгыт йыгнайжы:

— Гөрйәрин велин, сен вәши болмага чемелиң, Гурбан гызык — дийип, сөзүни довам этдирди: — Адамлар үчин дүрли мертебәни аллатагаланың хемишлик яраданлыгыны сен билйәрсин ахырын, хеммеден ёкарда шаны, соңра беглери, оларың ызындан тәжирлери ве шолардан соң йөнекей дайханлары гоюпдыр. Хер кым өзүне мынасып иш этмелидир, шу буюрса, башгаларын хеммеси оңа боюп эгмелидир. Дайханың этмели иши нәме? Бег үчин, ша үчин ишлемекдир, оlara нәче гөрек болса, шонча галла бермекдир. Шол себәпли бир чувал бугдай тайынлап гой. Ягшы, шу гүн мен сени енчдирмәйин, вагтым ёк. Эмма эртир велин хамыңы бойнуна йыграрын.

Хесип атыны гамчылап, ёлуна уграды.

Салгыт йыгнайжыларың гиден ёлунда тозан ятандан ве гайга дүшен гоңшулары дагашандан соң, Гурбан гызык ёла тайынланмага башлады.

Ол метжиде молланың янына ве улы ёлуң өврүминде дүканжыгы болан сөвдагәринкә барып гелди. Ёлдан гелип-гечйәнлериң гүррүниңи диңледи ве шондан соң, бегиң айданларының догрудыгына гөзи етди, хемме ерде уруш хакында ве гөрлүп-эшидилмедик тайпа хакында гүррүң эдйәрдилер. Ол тайпа гүндогардан гелйәрмиш, ол хемишеки чарва гыргызлар, гара хытайлар я-да уйгурлар болмага чемели я хем татарларың бирнәче йыл бол хасыл аланларындан соң, улы гай болман, маллары өлмән көпеленден соң улалып гиден башга бир тайпасы болмага чемели дийип гүррүң эдйәрдилер.

Ол тайпаның эсгерлеринин бойы адам ярыммыш, оlara ханжар ве пейкам кәр этмейәрмиш, шоңа гөрә

олара гаршылык гөркезмекден пейда ёкмуш дийип хем-
ме ерде гүррүн эдйёрдилер. Олардан гутулмагың дине
бир чәреси бармыш, ол-да шәхерлериң белент, мәкәм
галалары ичинде сакланмак я-да жеңцеле гачып гит-
мекмиш дийёрдилер.

Гурбан ичини гепледип гайдып гелди. Байталына
бермек үчин самандан ве жөвен палажындан дүрүшде
этди. Послап яган чалгы белегини тапып, оны сырыгың
ужуна беркидип, найза эдинди. Демирчи уссаныңка
барып, демир уссаханасында бир азажык вагт болды,
онуң ишине көмек берди, себәби шаның чагырмагы
боюнча Бухара уграян көп дайхан демир уссаханасына
йыгнаныпды. Гурбан демир уссасына көмек берип, до-
куз мис дирхем газанды, шондан соң дүканчыдан бир
азажык эт сатын алмага мүмкинчилик тапды.

Агшамара Гурбаның аялы ишден гайдып гелди, ол
узынлы гүн мүлктар бегиң экин мейданында ишләпди.
Ол бир газан жөвен көжесини биширди ве жигирдекли
чөрек биширди.

Гурбаның бүтин машгаласы табагың төверегинде
отурып, сессиз-үйнсүз нахар эдинмәге башланда, Гур-
бан машгаланың улусы хөкмүнде өзүни салыкатлы сак-
лап, бу отуранларың хер бирине ассырынлык билен гөз
айлап чыкды.

Ынха онуң били бүкүлип, сачы чаларан эжеси,—
онуң ишлемекден били бүкүлипдир. Гурбан онуң яш,
янып дуран гара гөзли ве жак-жак эдип гүлйән, бугдай-
реңк овадан вагтыны ятлады. Якып барян гүнүң астын-
да, суварылан экин мейдаңларында ишлемекден, агыр-
агыр жөвен десселерини я-да башга от-чөп десселерини
дашамактан, дынгысыз зәхмет чекмекден онуң били
бүкүлипдир, омузлары чөкүп гидипдир.

Ынха онуң солуп барян аялы, онуң овадан, нәзик
йүзүнде пейда болан йыгыртлар месе-мәлим болуп дур,
Ол мүмкин болдугыча көпрәк докажак болуп, узынлы
гүн еринден турман тара докаярды. Онуң эллери гап-
гаты болупдыр, гарры аялың бармаклары ялы онуң
бармакларының богунлары улалып гидипдир.

Янашык отуран дөрт чагасы бири-биринден гысса-
нып, көжеден етишибилдиклеринден ийёрлер, оларың
эжеси болса, пайлашдырып, оларың хер бирине бир
дограмчажыктан эт берйёр. Улужасы Эсен инди он бир

яшында. Ол атасы билен Бухара гитжек болуп ялбар-ярды, онуң ажайып шәхери гөрмәге хөвес эдйәндигинден башга-да, атасының инчемик хем чее найза, ханжар ве ловурдап дуран тегелек галкан алып, бедев ата мүнүп, атыны гамча басып гидишини хем гөрмәге хөвес эдйәрди.

Ене үч саны чагасы бар: улужа гызы етишип бар-ярды, ол инди утанып, яглыгының ужы билен йүзүни япярды. Ынха ене ики саны көрпелери отыр. Олар янашыжак отуруп көже ийип, яңакларына чыршашдырып-дырлар. Шулар хеләк болаймаса ягшыдыр.

Гурбан өзүниң өйде ёк вагты хожалыгы нәхили алып бармалыдыгыны, экинлери хачан сувармалыдыгыны, орак ормак үчин гоңшуларыны нәхили чагырмалыдыгыны ве ёвар гүни олары нәхили нахарламалыдыгыны аялына маслахат берип, узынлы гижәни диен ялы ятман гечирди.

— Әжит-мәжитлер бу ефе геләйселер нәдерис? Биз нирә гачарыс? Соңундан биз сениң билен нәхили душущарыс? — дийип, аялы сорашярды.

Гурбан аялына гөвүнлик берйәрди. Әжит-мәжитлерин Бухарада, ысламың эдил йүрегинде пейда болмагына хей-де ёл бермек болармы? Хорезм шасы өз гүйчли гошуныны йыгнар ве душманлары сәхрада гаршылап, дерби-дагын этмек үчин, гыпжакларың топрагының үсти билен гошун чекип гидер, онсоң Гурбан бир говы ата мүнүп, башга бир аты болса, бүтин машгаласына совгат этмек үчин көп дүрли олжа йүкләп, ийдип гелер.

Гурбан эртир ир билен якындакы кәллере гидип, байталына шейле көп чөп йүкләп гайтды, хатда чөпүн ашагындан онуң байталының дине дөрт аягы гөрүнйәрди. Чөплери чапышдырып, диварың янында эндиган эдип чыкап гойды. Өзүниң уруда гөмүп гоян бир ажажык жөвени ве тохумлык бугдайы хақында хич киме айтмазлыгы аялына ве энесине ене бир гезек табшырды. Шол жөвен билен бугдай бирентек вагта етмелиди, оняңча Гурбаның өзи-де гайдып гелерин дийип чаклаярды.

Гурбаның аялы билен энеси:

— Сен нәдип узак ёла гидерсиң? Сениң не галлаң, не-де пулуң бар. Сен ябың билен билеликде ёлда хеләк боларсың. Бизинң жөвенимизи әкидәй! — диййәрдилер.

— Зыяны ёк, сиз менден яңа аркайын болуң! Йигидиң рызкыны ёл берер — дийип, Гурбан жогап берди.

УРУШ БАШЛАНДЫ

Гурбан гызык өз ясан найзасыны алып, ёла дүшди. Ол өзүниң нирэ бармалыдыгыны билмек үчин, бегинкэ совулды. Бегин мүлкүни доландырыжысы Гурбана кәйеди ве Ынанч хан бир топар атлы билен биреййэм уграды дийди. Ыза галанларың хеммеси Бухара барян улы ёлда онуң ызындап етмели дийди.

Ёлларың хеммесинде пыяда ве атлы адам топарлары ве үсти йүкли хем-де чага мүндүрилен арабалар гөрүн-йәрди. Гаррылар ве аяллар ызан-да чуван. Арабаларың кәси шәхере бака, башгалары, терсине, гүнорта дагла-рына тарап барярдылар.

Язың башларыды. Мейданларда гүйзлүк экинлер гөк салып отыр. Гүнүн гызгыны йителип уграпды. Ёллар гурап, нирәдир бир яна гидип барян адамларың арасын-дан турян тозан булут ялы болуп ал-асмана галяр. Обаларың четинде демир уссаханалары душяр, шол уссаханалардан чекич сеслери ве атларыны наллатжак болян, найзасы үчин пейкам я-да говы ясалан ханжар эдинжек болян яраглы адамларың гыкылыгы эшидил-йәрди.

Шол гүнүң эртеси агшамара Бухараның четлериниң хаятлары узакдан гөрнөнде Гурбан, үстүне гош-голаң йүкленен бир гара эшегин гапдалы билен барян гара гөзли, сакгаллак бир дервүш билен таныш болды. Дервүшин яны билен он үч яшларындакы бир оглан бар-ярды. Дербүш капырлара гаршы баш гөтерен батыр йигитлериң багтының ачык, ишиниң он болмагыны ди-лөп, овазлы дога окаярды. Сөвешижилерин кәбирлери дервүшин окарасына чөрек я-да бир гысым дары таш-лаярдылар.

Гаранкы дүшенден сон шәхериң төверегинде мүнлер-че от якылды. Гурбан ол дервүшин ызына дүшүп, бир пессежик жайларың янына барып етди, шол жайлардан: «ху, ху-у, ху-у!» диен бирмензеш сеслер чыкярды. Ол «ханакады» — дервүшлериң үйшйән ериди.

Жайын ичинде жеменде көпди, олар дервүшлерден шыпа ве гелжекки урушда өлүмден гутарар ялы ак пата сораярдылар. Дербүшлер пата берйәрдилер, аят окаяр-дылар, дога берйәрдилер.

Гурбан өз байталыны хаятың янында даңып, от янян ерлере айланып, онда-мунда чашып ятан сыпалдыр-саманлары өз Мележеси ве гара эшек үчин йыгнашдырып гетирди. Дервүш болса өз чөрегини ве демир китирде биширен буламагыны Гурбан билен биле ийди.

Гурбан — «йигидиң рызкыны ёл берер» — дийип ятлады.

Гурбан ябысының танапыны тутуп отурмак билен узынлы гижәни укламан гечирди. Одуң башында отуранлар инди иң бир ярамаз ве агсак ябылары-да көп пул берип алярлар, чүнки хемме адам Бухарадан узаг-рага, әжит-мәжитлериң барып билмежек ери болан Эйран дагларына я-да Хиндистана гитмек ислейәр дийип гүррүң эдйәрдилер.

Даң атыберенде Гурбан сүйжи ука гитди, хатда кимдир бириниң Мележәниң танапыны кесип, оны алып гиденени хем дуймады.

— Мукаддес урша баш гөтерен йигидиң атыны алып гиден бихая огра алла гөз гөркезермиш. Эмма худай мен гөргүли Хажы Рахымы-да кын гүнде гойды, себәби мениңем гарры эшегими огры алып гидипдир. Инди гайгы әдип дурман, Бухарайы шерифе азарсыз-бизарсыз айланмага гиделиң — дийип, дервүш гиңлиге салды.

Гурбан өзүниң узын найзасыны эгнине атып, дервүш ве онуң яшажык ёлдашы билен шөхратлы шәхери — «магафыф асманындакы яллыравук йылдызы», «ажайып Бухараны» гөрмәге уграды.

Үч ёлагчы «бири-бирине бил баглап», ызы түкенмән барян бичеме көп мәхелләниң арасы билен Бухара тарап пышдыллашып барярды.

Гадым заманларда салнан, инди от ве яндак басып гиден, кәбир ерлери йыкылан бейик галаның он бир дервезеси барды, шол дервезелер аркалы тәжир кервенлери ысламың бу галасыны әлемиң әхли күнжеклери билен багланышдырарды.

Биринжи дервезәниң агзына көп мәреке йыгнанып-дыр. Паррачлар дервезеден гелйәнлериң хеммесинден хабар алярдылар ве хеммелере йүз тутуп:

— Шәхери беркитмәге, сөвешижилери эклемәге, хан-жар ясатмага жошаныңыздан береверин! Барыңыздан гысганман, берекетли гапжыкларыңызы жомартлык билен ачың! — диййәрдилер.

Окумыш гарры уламалар эллерине санач алып, мәркәнин арасына айланып йөрдүләр җе ватаны горамагың мукаддес ишине хер кимин жошаныны садака бермегини сораардылар.

Дервезеден гирен еринде сөвдагәрлерин дүканлары башланярды. Дүрли-дүмен харытлы кичижик дүканжыклар бири-бирине елмешишип дурярды.

Шу гүнлер ылайта-да нәхили затларын гереكدигини билйән тәжирлер ёл үчин пугта хем арзан маталары я-да ёлда дүшенмек үчин герекли, говы басылан кечелери, узак вагтлап заяланмаян баллы күлчелери тарыплап, улы гыкылык эдип хөдүрлейәрдилер.

Месген җе аркадаянч гөзләп төверек-дашдан чагалары җе өй гошлары билен гелен алжыран босгунлар топарлары хемме ерде гөрүнйәрди.

Шәхерин четлерини ичерки шәхерден — Шәхристандан бөлүп айырян икинжи галанын улы дервезесинден гечип, үч ёлагчы галмагаллы көчеден үмсүм бир мейдана өврүлди, ол мейданын төверек-дашыны метжитлерин җе медреселерин белент дервезелери тутуп дурярды. Шол метжит җе медреселерде көп йыллар довамында бичеме көп зәхмет җе махрумлыклар чекип, хорашажа бир метжидин ымамы болжак болуп, дини арап китапларынын манысына дүшүнжек болуп бирнәче мүн йигит җе гарры талып окаярды.

Шу мейданда көплүк болуп намаз окап дурдулар, намаз окаянларын келамылланын сетирлери дек дүзүлен хатарлары чал сакгал, салыкатлы ымамын херекетлерине середип, бутнаман дурды. Ол чөкүне дүшенде, ере манлайыны гоянда я-да эллерини гулагына етиренде, намаза дуран бирнәче мүн мусулман ымамын херекетлерини гайталаярды. Дине кә ашак отурян, кә ёкары галян бичеме көп адамын шыбырдысынын бир өзи мейданын даш дүшегинин үстүнде эдил шемал өвүсйән ялы болуп эшидилйәрди.

Намаз окалып боландан соң, белент метжидин басганчакларынын янына гырмызы гуруклы, алтын нагышлар чекилен ал махмал ёна билен безелен дор аты идекләп гетирдилер.

Метжидин ичинден узын бойлы, гара сакгаллы, ялырдап дуран алмаз сапаклар билен безегли гар ялы ак пешли Хорезм ша чыкды. Ол мәркә йүз тутуп шейле дийди:

— Ыслам халкларының хеммеси бир халкдыр. Бизиниң говы гораымыз ханжарың ужудыр. Пыгамбер мусулманлар хақында: «Ысламың сөвешижилери, мен сизни дүйәниңиң говы жандары эдип дөретдим, шонуң үчин мусулманлар ер йүзүндәкилерин хем асмандакыларын хеммесиниң хөкүмдары болмалы дийип белледим» дийипдир. Мусулманлар бүтин әлеми сорамадырлар, шонуң үчин хич бир затдан горкман! Эмма келамылла бизе: «Алла өз бендесини ыхласына гөрә ялкаяр»... хем дийәр. Шоңа гөрә, сиз душманы йүреклилик ханжары билен урмак үчин элиңизде барындан гайрат этмелисиниз... Пыгамберин айданлары угрунда жаныны аямай мусулманларын гахар-газабы өңүнде хи дуруп билен зат болармы?! Душманы гөрән еринизде гырың, ковун! Эй гахар-газабы бейик первердигәр, жапырлара гаршы урушда өзүң медет бер!..

— Гырың капырлары! Ковун бутпаразлары! — дийип, мәреке гыгырды.

Хорезм ша гырмызы гуруклы дор атына мүнүп, ене бирки агыз сөз айтды:

— Бизиниң мақсадымыз сизе говы маслахат бермекди, биз сизе маслахат бердик. Биз Тянь-Шань дағларының гарлы гечитлеринден эййәм инип угран пәли яманларын гаршысына чыкмак үчин Самарканда уграярыс... Олар пәллеринден тапарлар! Душманлар бизиниң гайдувсыз уршужыларымызны горкмазак хатарларына душ гелип, ёла чыкарлар... Сизлери худая табшырырыс!

Мәреке ша ве онуң гейнүвли гыпжак паррачларына ёл бермек билен билеликте:

— Мухаммет пәлванын өмри узак болсун! Капырлары еңижи Хорезм шаның дөвлети беркарар болсун! Сенсини бизиниң говы аркадаянжымыз! — дийип гыгырышды.

Д ө р д ү н ж и б а п

УРШУЖЫНЫ ГОРАЖАК — ОНУҢ ХАНЖАРЫНЫҢ ТЫГЫДЫР

Хорезм ша Мухаммет Бухарадан чыкып, бирден атының башыны совды ве оны Самарканда барян улы ёла угрукдырман, гүнорта, Келифе тарап угрукдырды. Ол йүзүни өйме билен пүрәп, сесини чыкарман, атыны сү-

рүп барярды, атыны кә горгунына, кә аяк алдыгына гойберйәрди, онуң әхли якын адамлары болса, ондан галман, ызына дүшүп барярдылар. Буларың гаршысындан душ гелйән ёлагчылар ёлдан бир гапдала, ой ере бөкүп дүшйәрдилер. Олар баш эгип, тагзым эдйәрдилер ве элхенч Иблистен гачып гелйән ялы, мүң атлының табырдашып баршына аңк-таңк болуп середйәрдилер.

«Хөкүмдар ёлуны ялчышан болаймасын?» дийип, бейик везириң Желаледдине айтмагы бидерек болды. Желаледдин өрән аркайынлык билен:

— Онуң билен мениң нәме ишим бар! Патыша өзүни довзахың одуна ташламага барян болайса-да, мен атамың ызына дүшерин — дийип, жогап берди.

Хорезм ша бирден:

— Бу кимин ховлусы? — дийип, сорады-да, эндам-жаны ак көпүк болан дор атының башыны чекди. Ол гамчысыны узадып, режели хатар-хатар болуп гөгерен белент дерек агачларының бәрисиндәки чаларак гышаран минаражыклы галаны гөркезди.

— Бу Темур Мәлик ханың ав ховлусы. Бу ховлының гадымы багы ве селчең душян вагшы хайванлары бардыр.

Мухаммет:

— Мен шоларың хеммесини гөрейин! Ханы мен элермен Темур Мәлиги гөремок-ла? — дийди.

— Хожаңт гошунына баш болмалы — дийип, хөкүм алан гүни атланып, шол ере гитди.

— Түйс бир кечжалдыр! Мен оңа ховламалы диймәндим ахырын. Инди онсуз мениң йүрегим гысыр...

Патышаның саклавы болуп гуллук эдйән йүз атлы патышаны кабул этмеги тайынламак үчин, атларыны чапдырып өңе гитди. Мухаммет галлав атының башыны дартып, ховла бакан уграды. Агыр дервезе ачылды. Хызматчылар ховлуда ики яна ылгаярдылар. Олар ачарларыны шакырдадып, узын бассырма чыкылян гапылары ачярдылар. Гуллар халта-халта арпа ве гужак-гужак беде гетирйәрдилер. Жигитлер якындакы оба тарап ат салып гитдилер-де илатың элиңден алан гоюнларыны атың өңүне басып гелдилер. Йөриш ашпезлери от якышдырып, нахар тайынламага башладылар.

Хорезм ша багың хаятының янындакы теләржиге мердиван билен чыкды. Онун ызы билен Желаледдин ве ховлының гожа сакчысы чыкды.

Теләржигиң үстүнден хениз япракламадык, чыпкак баг гөрүнйәрди. Бир отлук-чеменликде бир бөлек жерен гүнешләп ятырды, оларың бейле янында узын шахлы даг текеси төверегине гаранжаклап дурды.

— Ол ерде, багың жұммушинде, жожуклы ики саны мекежин бардыр — дийип, гожа сакчы дүшүндирйәрди.— Капасда болса, ики саны өрән гахаржаң гаплаң бар, олар яңы-якында дагдан гетирилди. Мениң эдермен женабым Темур Мәлик гаплаңларың екегапанлары ве жеренлери ковалышына шу теләрден томаша этмеги говы гөрйәр, кәмахал болса, онуң өзи ав авламага бага дүшйәр. Ол авуның ниресинден уржагыны өңүнден айдып, яйының бир окы билен серрелдип билйәр.

Ша йүзүни саллап:

— Бар инди сәтәгит! — дийди. Ол оглы билен икичәк галып, ювашжа сес билен геплемәге башлады.

— Мениң ынжалыгым гачды. Бирден үч тарапдан чапар гелди. Гара булутлар думлы-душдан абанып гелйәр.

— Уруш вагтында ёгса-да шейле болар-да! — дийип, Желаледдин аркайын жогап берди.

— Биринжи чапар гелип, чыпар ёлбарс Чингиз хан Оттары алды. Ыналжык Қайыр ханы тутды ве ар алмак кейпинден чымак үчин онуң гөзлерине ве гулакларына эредилен күмүш гуймагы буйрупдыр дийип хабар гетирди. Инди Чингиз хан бу ере уграп, мени гөзлейәрмиш.

— Гой гелсин! Бизем оңа гарашырыс ахырын.

— Сен хатда элхенч белаларың апы-тупаны вагтында-да бигамлыгыңы ташламайарсың!

— Бизиң шунча гошунымыз бар вагтында эндише этмегиң гереги ёк.

— Икинжи чапар гүнортадан гелди. Татарларың өн топарларыны гөрүпдирлер диййәр.

— Ай, бир болгусыз, аз санлы атлыдыр-да. Шу махал, алабахар вагтында гар басып ятан даг гечитлеринде улы гошуның гырылмагы мүмкинди.

— Эмма татарларың атлылары даглардан ашак инип, бизиң Хиндистана тарап чекилжек ёлумызы кесер.

— Бизиң ол ере чекилип нәме ишимиз бар?

— Башга-да бир хабар бар. Монголларың өң топарларыны эййәм Гызылгум чөллеринде гөрүпдирлер.

— Душманың өңүни бөвемек үчин гума он мүн түркмен атлысы иберилди.

— Ол түркменлер монголлары саклап билмез.

— Эгер шейле болайса, Чингиз хан ин бир якын гүн-лерде Бухаранын эдил алкымында пейда болуп билер.

— Белки, гызыл сакгал вагшы эййэм Бухараның янына голайлашандыр, белки, онуң атлылары төверек-дашда сүмсүнишип, бизи гөзлөп йөрөндир. Бу ерден тизрэк гитмегимиз герек!..— дийип, Мухаммет ховлук-мачлык билен айтды ве гөйэ багың агачларының ара-сындан үстүне чозулайжак ялы, төверегине гаранжак-лады.

Желаледдин сесини чыкармады.

— Нэме үчин жогап бермейэрсин?

— Сен мени кем акыл хасап эдйэрсин. Онсоң мен нэме айдайын ахырын?

— Мен саңа геплемеги буюярын.

— Бейле болса, мен айдайын, өзүн бил, хала багыш-ла, хала келлэми ал. Эгер нәлет деген Чингиз хан шу ере гелйән болса, онда бизиң гошунларымыз шәхерле-рин белент галаларына букулман, гайтам оны гөзлеме-лидирлер. Эгер мениң диеним болса, үмсүм илатын ба-рыны-ёгуны сырып-сүпүрип алмага гезек геленде батыр болан, эмма бу газаплы уруш чагында япрак ялы тит-решип дуран гыпжак ханларының хеммесини мейдана ковуп чыкарардым. Мен оlara шәхерлерин дервезесин-ден гирмеги гадаган эдердим, шол каданы бозанlara өлүм жезасыны берердим. Сөвешинини горажак зат — онун ханжарының тыгы билен бедев атдыр. Чыпар ёл-барс шу ере гелйәрми? Кәшгә шейле болайсады. Дий-мек, биз онун гелжек ёлуны эййэм билйәрис. Атларын башыны ыза өврүп, онун ызына дүшмек герек, онун сөбүгинден агыз салмалы, ёлунда бөвет болуп дурмалы, чар тарапдан үстүне чозмалы, дүелерини гырышдыр-малы, онун чыпар хамыны эти билен гопарышдырмалы. Самаркандта галаларын ичинде йүз мүн атлынын буку-лып ятмагындан нэме пейда бар? Олар ял ягысы болуп ятырлар, оларын бедев атлары болса гүйчден гачяр...

— Сен өз атан буйрукларыны язгарярсыңмы? Мен оны көпден бәри дуйярын. Сен мениң өлүмиме ховла-ярсын.

Желаледдин йүзүнн ашак салды, сеси болса гынанч-лы чыкып уграды:

— Бейле дәл. Кынчылыклы пурсатда, әлемин сарсян вагтында мен сени ташламарын. Эмма мениң шейле

боюн эгиги, шейле яа херекет этмегим догрудан-да кемакыллык этдигим боляр, мунуң шейледигине сениң говы гөрийән Искендерин адындан ант ичйәрин. Эгер сениң эгирт улы гошуның сөвешә тайын болуп дурмаян болса, эгсер сен элиңи бир салганыңда душманың үстүне окдурылмага тайын болуп дурмаян болса, ол гошуның нәмә гереги бар! Эгер белент галаларда бизин аял ве оглан-ушакларымыз гизленмән, гайтам яраглы пәлванлар сазанаклашып дуран аялларын ёрганларына гизленйән болса, ол галаларың нәмә гереги бар! Сен мениң келләми ал, велиң, мениң айдышым ялы эт. Қака, Самарканда баралы-да гошун чекип угралы...

— Дине Эйрана я-да Хиндистана!..

— Ёк! Биз дине икиден бирини сайлап алмалыдырыс: я-да мерт дуруп гөрешмелидирис я-да илден-гүнден чыкарылып, масгара болуп өлмелидирис. Татарлар билен гарпышмак үчин гошун чекип, ачык мейдана чыкалы... Эдил йылдырым ялы чаласын болалы, эдил гижә көлегелери ялы тутулмаз болалы... Сен бейик серкерде болуп, шөхратланарсың!.. Хаял этме, ише гириш!

Ша алмаз йүзүкли бармагыны чоммалдып, сесине бат берди:

— Сен серкерде дәл, сен йүрекли жигит, сен душманың үстүне эдил гөзи ёк ялы чозян бирнәче муң жигиде баш болубам билерсиң... Йөне мен йүрекли, эмма пайхассыз жигит ялы херекет эдип билмерин. Мен хеммесини пикирленип, хеммесини өнүңден өлчерип гөрмелидирин. Мен башгача херекет этмеги йүрегиме дүвдүм. Мен сениң билен билеликте Келифе барып, шол ерде Жейхун дерясының гечелгесини горажак.

— Мәхрибан юрдумызы ташлайжакмы? Онда бизин халкдан дине пач алмагы башаранлыгымыз, ховп абанан вагтда болса, халкы татарларың түйтмелемегине ташлап гиденимиз үчин Хорезм шаларың бүтин небересине халкың нәлет окамагы догры болар.

— Мен Эйранда өрән улы, тәзе гошун йыгнажак.

— Ёк, патышахым! Хәзир өз элиндәки гүйчлер билен херекет этмек герек. Сениң өз гошуның галаларың ичинде букулып, сердарсыз гаян вагтында, тәзе гошуна тәлим бермәге инди гич болар. Бир гүнүн өзүңде еңиш газанмак үчин, гошунлары йигрими йыллап тайынларлар. Самарканда гидели! Мен сениң янында йөнекей жигит болуп сөвешейин!..

— Ёк, ёк! Сана Балха уграп, шол ерде тәзе гошун йыгнамагы буюярын. Вах, багтым ятды...

— Багт? Багт нәме? — дийип, Желаледдин гахарланды.— Хей-де батыр адамың багты ятармы? Багтдан гачмалы дәлدير! Онун ызындан ковмак герек, онуң ызындан етип, сачларындан тутуп, оны өз дызың астына салмак герек... Ине, багты шейдиپ газанярлар!..

— Бесдир! Сен өмүр галжаң йигит болуп галарсың! Сен бейик Хорезми хеләкчиликден гутарып билмерсиң...

Хорезм ша теләрден ховлукмачлык билен дүшди-де халы дүшелип, бол ныгматлы дестерхан язылан эйвана тарап чалтлык билен уграды. Шол ерде ша намаз окап, нахара башлады, ёллар, гечелгелер хакында хабар алды ве кемаллы нахар хем эдинмән, атларың гетирилмегини буюрды.

Бәшинжи бап

ГАЙДУВСЫЗ ТЕМУР МӘЛИК

Отрарда Чингиз хан өз огуллары Угедейи ве Жага-тайы өз гошунларынын бир бөлеги билен галдырып, олара шейле дийди:

— Сиз тә баштутан Ыналжык Кайыр ханы дири тут-янчаныз, Отрар шәхерини габап дурун. Бойнуна зынжыр салып, оны мениң яныма гетирип. Мен ол пәли азана хениз гөрлүп-эшиңдилмедик жеза берерин.

Ол өзүниң улы оглы Жуча Жент ве Яныкент шәхерлерини алмагы буюрды. Каган өз гошунларынын галанларыны дүрли тарапа угратды.

Алак-нойоны бәш мүң атлы билен гыпжак отряды тарапындан горалың Бенакент шәхерине угратды. Ол шәхер үч гүн габавда боландан соң, шәхерин илаты яшулулары иберип, аман сорады. Алак-нойон эркек адамларың хеммесинин шәхерден чыкып, эсгерлерин бир ерде, сенетчилерин ве гайрыларың башга бир ерде айратын нызама дурмакларыны буюрды. Эсгерлер гөркезилен ерде өзлеринин ярагыны гоюп, бир чете чыканларында, монголлар оларың хеммесини томмайлы таяк, ханжар ве яй оклары билен гырдылар. Бейлеки есирлерден болса, монголлар иң гүйчли йигитлери сайлап алдылар, олары мүң-мүңден, йүз-йүзден ве он-ондан бөлүш-

дирдилер, оlara өзлеринден баштутанлар гойдулар ве габалан шәхерлерин диварларыны буларын өзлери йыкар ялы ве галалара өнүрти чозуп гирер ялы, олары эдил мал ялы эдип өңе сүрүп экитдилер.

Ёлда оlara монголларың бейлеки топарлары ве яранларың гошунлары гошулып, Алак-нойоның ыгты-ярына сегсен мүнө голай эсер йыгналды. Олар чалт акян ве көп сувлы Сейхун (Сырдерянын) эдил гырасындакы Хожант шәхерине голайлашдылар. Шәхерин илаты гадымы белент галаның берклигине умыт баглап, душмана боюн эгмезлиги йүрегине дүвди.

Шәхер гошунларынын баштутаны эдиллип яңы-якында Темур Мәлик белленипди, ол харбы ише уссатды, өзүниц батырлыгы, гайдувсызлыгы ве гөнүмеллиги билен мешхурды. Ол Сейхун дерясының икә бөлүнийән ериндәки адада ур-тут гала салдырып, шол галада яраг ве азык запасларыны тайынлап гойды.

Монголлар өзлеринин эсирлерини сүрүп геленлеринде, гамчы ве ханжар билен уруян мусулманлар зора чыдаман, Хожанта чозуп башладылар. Шәхерин илаты өз доганлары билеп урушмажак болуп, шәхери горамагы бес этмеги йүрегине дүвди.

Темур Мәлик бир мүн эдермен жигит билен билелик-де гәмилерин хеммесини алып, дерядан йүзүп гечди-де адада берк орнашды. Хожантын илаты болса, өз таны-мал адамларыны монголларың яңына иберип, аман сорады, шәхерин дервезесини ачды. Монголлар геле-гел-мәне шәхери таладылар.

Монголлар ададакы гала тарап даш атыжы машындардан даш атмага башладылар, эмма оларың дашлары ве яй оклары ол ере етмейәрди. Шол вагт монголлар Хожантдакы яшларың хеммесини ковуп чыкардылар ве оlara Бенакентден хем-де бейлеки обалардан эсир ал-нан адамлары бирикдирип, дерянын ики ян гырасында элли мүнө голай адам йыгнадылар. Монголлар олары он-ондан ве йүз-йүзден бөлүшдирдилер ве дерянын өңүни бөветлемек үчин олары үч фарсах (21 километр) узаклыкдакы иң якын дага сүрүп экидип, шол ерден даш дашадып уградылар.

Темур Мәлик онянча он ики саны сал ясадып, оларың үстүни отдан горамак үчин палчыклы өл кечелер билен басыртды. Оларың гыра-төверегинде ок атмак үчин ышлар гойдулар. Ол хер гүн данданлар дерянын

хер тарапына алты сал иберйәрди, шол вагтда онун уршужылары монголлар билен гайдувсыз урушярдылар, монголларын яндырыжы яй оклары оларын салларына зереп етирип билмейәрди.

Темур Мәлик гижелерине чыкып, уклап ятан монголларын үстүне дуйдансызлыкда чозярды. Шол себәпли монгол гошунлары хемише горкы астында болярдылар.

Монголларын янындакы хытай инженерлери өнкүден-де гүйчли, узага атыжы тәзе машынлар гурдулар. Даш ве улы-улы яй окларыны зыян катапультлар Темур Мәлигин гошунларына улы зыян етирип уграды. Темур Мәлик ягдайынын эрбетлешендигини гөрүп, гаранкы гижәниң ичинде етмиш гәми ве сал тайынлап, гошларыны йүкледи, уршужыларыны мүндүрди. Бирден гәмилерин хеммесинде от ве факеллер якылды ве олар бичак көп от болуп, чалт акян дерянын ыгына дазлашып уграды.

Монголларын гошуны дерянын ики ян кенары билен оларын ызына дүшди. Темур Мәлик гайыкларыны ве салларыны монголларын гөрнен ерине гөнүкдирйәрди. Яйлардан ок атмак билен олары ковярды ве гәмилерини өне сүрийәрди. Гәмилер ве саллар Бенакентин янына барды, монголларын дерянын ұсташыр чекен зынжырыны бир зарбада гырып, оларын душундан гечип гитди.

Деряда мундан башга-да хас улы пәсгелчилик бар болаймасын дийип, ховатыр эдйән Темур Мәлик, Бар-Халыгкентин якынында улы гылял сүрүсини гөрүп, өз гәмилерини ве салларыны кенара совды ве әхли эсгерлерини атландырып, сәхра тарап атыны гамча басды, Монголлар буларын ызындан ковдулар. Темур Мәлигин уршужылары хәли-шинди аяк чекип, монголлар билен гарпышярдылар ве олары ыза кованларындан соң өне гидйәрдилер.

Хич кимин душманын элине дүшеси геленокды, дине ек-түк адам гижәниң ичинде монголларын лагерлеринин арасындан гечип, гутулып билипдирлер. Темур Мәлигин янында дине бирнәче уршужысы галды, эмма ол горанмагыны довам этдирйәрди, атынын гүйжүне умыт баглап, сәхранын ичи билен барха өне гидйәрди.

Темур Мәлигин ин соңкы ёлдашлары-да өлдүриленден, сагдагында болса дине үч саны яй оқы галандан соң, онун ызындан дине үч саны монгол ковуп гелйәрди.

Ол яйыны атып, бир монголын эдил гөзүнден пейкам билен урды-да бейлеки икисиниң үстүне топулды. Олар атларыны ызына өврүп, гачып гитдилер.

Темур Мәлигин сагдагында ики саны ок галды, ол гумда бир гуйынын башына барып етди, шол ерде Гара Ханжарың отрядындан болан түркменлер барды, олар оңа башга бир мес ат бердилер, Темур Мәлик шол ата мүнүп, Хорезме барып етди ве шол ерде Чингиз ханың гаршысына урушмага тайынлык гөрүп башлады.

А л т ы н ж ы б а п

МОНГОЛЛАР ГУМУҢ УСТИ БИЛЕН ГЕЛИЭРЛЕР

Ол нәлет деген халк шейле бир чалт ёл йөрейәр велин, өз гөзи билен гөрмедик адам оңа ынанар ялы дэл.

(Клавиво, XV асыр)

Отрарда якылан жайларың түсселәп дуран вагтында ве гайдувсыз Ыналжык ханың берк галаның ичинде сакланып, галаның диварларына дырмашың монголлардан гораның вагтында, Чингиз хан докуз гурук ак тугуны язып, өз топарларына ёла дүшмәге тайын болмагы буюрды.

Чингиз хан өз огулларыны ве баш серкерделерини өз янына чагырды. Оларың хеммеси уллакан кечәнин үстүнде тегеленип отырдылар. Хер ким өзүниң хайсы тарапа ве хайсы шәхерини үстүне гитмелидиги хақында эййәм буйрук алды, эмма газаплы хөкүмдарың ак тугуның хайсы тарапа угражакдыгыны сорамага хич ким йүрек эдип билмеди.

Чингиз хан шейле дийди:

— Мениң сизиниң яныңызда ёк вагтымда бүтин гошуна пайхаслы Бугуржы-нойон баштутанлык эдер. Өнде барыжы топарлары чозмага окгунлы Жебе-нойон ве букуда отурмага эсердең Субудай алып барар. Мейдаңларда галла экинлерини басгылагыч болман, ёгсам атлара ийм тапылмаз. Биз Хорезм ша Мухаммеде Бухара билен Самаркандың ики аралыгындакы дүзлүкте душ гелерис. Биз онуң үстүне үч тарапдан чозарыс. Хорезм

шанын эсасы гошуныны ёк эденимден соң, мен мусулман юртларынын хеммесинин хөкүмдары боларын.

Чингиз хан уршужылары аман саклаян, ак байдакда болян Сульдэнин рухуна недир-ныяз эдип, гымыз ичип, атланды ве онуң гошуны йөрише уграды. Топарларын кэбирлери Сейхуның боюны сырып, дерянын ёкарлыгына тарап гитдилер, бейлекилери дерянын ашаклыгына тарап гитдилер, Чингиз хан болса, кервен ёдалары билен гидип, Гызылгумуң жүммүшине аралашды.

Февраль айынын гүни яллырдап гөзүңи гамашдыр-ярды, гижесине болса, мейдан чукуржыкларында йыгна-нан сувлар доңярды, тоюн топраклы такырларда эгрем-буграм болуп гидйән даражык ёда гатаарды. Гошун үмсүм барярды, атлар кишңемейәрди, яраг шакырдысы эшиндиленокды, хич ким айдым айтмага йүрек этмейәрди. Топарлар бири-биринден кән бир араны ачмаярдылар. Гонулан вагтда өрән аз сакланярдылар, гонуланда уршужылар атларынын өң янында иркилийәрдилер.

Гижесине аңтавчылар өңде факел якып, каңкашып йөрдүлер. Олар алаңларың үстүне чыкып, гошунлар азашмаз ялы, бири-бирлери билен гарышмаз ялы, факелиң оды билен дүрли хабарлар берйәрдилер. Монгол-лара душман мусулман гошунларың арасында узын аяк-лы йындам атлы түркменлер айратын тапавутланярлар дийип этияч эдйәрдилер. Түркменлер алаңларың аңыр-сындан пейда болуп, эдил барс кимин окдурылярлар, душманын арасына күрсөп урярлар, улы башагайлык дөрөдйәрлер ве бир топар ссир дүшен адамың бойнуна танап даңып, эдил пейда болушлары ялы чалтлык билен йитип гидйәрлер.

Монголлар илки башда өзлеринин гошуны чөлүң ичи билен, Хорезмиң баш пайтагты болан Гүргенже гөни баряндыр дийип чаклаярдылар. Эмма ики гүн ёл йөре-ленден соң, Сейхунын (Сырдерянын) буланык сувы ызда галанда, гүн болса, эртир аркадан догман, чеп тарапдан доганда, атларынын йүзүниң гүнбатара дэл-де гүнорта шөхратлы Самаркант ве Бухара шөхерлерине тарапдыгына хеммелер дүшүнди.

Чингиз хан гошуның ортaрасында бердашлы гара аяклы ве аркасындан гара гайыш чекилен меле ёргалы барярды. Бүтин гошун атларыны аяк алдыгына гезерине сүрүп барярды (татарлар бейле гезере «мөжек сен-киллиси» дийип ат берйәрлер). Бейик каган хич зат

вежине дәл ялы ве сыр билдирмән, атынын жылавыны чеп эли билен говшак тутуп, атынын үстүндө отырды, онуң гөзлери юмукды, диңе чендан ярым чалажа ыш билдирйәрди, онуң атын үстүндө уклап отурандыгына, пикире гидип отурандыгына я-да габакларының ышындан саклык билен середип, якындакы затлары-да, узакдакы затлары-да гөрүп, хич бир зады душундан гечирмән, сынлап отурандыгына дүшүнмек мүмкин дәлди.

Бу йөриште Чингиз хан хич бир хаял-ягаллыга ёл беренокды, ол өзүне ёй дикдирмейәрди, телим гатлап язылан кечәниц үстүндө ятярды. Ятжак болаңда ол телетин шыпырмасыны чыкарып, чал келлесине җара самыр дерисинден ичлик эдилен гулакчын геййәрди. Ол укланда онуң янында дөрт саны вепалы парраҗы бутнаман отурып, кече герип, шемалдан, ягышдан ве гардан гораярдылар.

Единжи бап

ГАБАЛАН БУХАРАДА

Дөзүмлилик герек вагтта дөзүмсизлик ерликсиздир. Дөзмезлик билен душманы дост эдип болмаз, гайтам онуң өңкүденем бетер пәлини аздырарсын.

(Саады, XIII асыр)

Дервүш Хажы Рахым, Туган ве Гурбан гызык үчүсиниң гиже ятар ялы ер гөзлөп, Бухарада узынлы гүн гезмеги бидерек болды. Агшамара дүканларын агзыны шакырдадып япып уградылар, халк алңасаклык билен дагап, сес-үйн чыкмаян галаларын ичине сиңип гидйәрди. Үч ёлагчының гиже ятар ялы ер сорамагындан не-тиже чыкмады, нирә барсалар:

— Бизинки мыхмандан долы, башга ерден гөзлөң! — диен жогапдан башга зат эшитмейәрдилер.

Кервенсарайлар ве ашханалар-да япылды, шол ашханаларда босгунларын арасында гыслышыкда отурып гижәни гечирмек үчин ашхананың эесине бир гысым дирхем бермелиди. Тертибе ве эдеплилиге середйән «раислер» болса, эллери узын таяклы сакчылар билен

билеликте көчелерге айланып йөрдүлөр, көчелерде бет ниетлик билен ыгып йөрөн, гөвнө шүбхә гетирйән адамлары «жеза ерзеинине» ташламак ховпуны салардылар.

Ахырсоны бир даражык көчеде галанын янындакы ярым хараба жайларың янына баранларында Гурбан гызык бир жайың үстүнө чыкып, шол ерде сыпалың ичинде ятмагы теклип этди. Тамың үстүнө ол биринжи болуп чыкды-да хемраларына-да тама чыкмага көмөк берди. Шол ерде олар бири-бирине гыслышып, гың дөрвүш япынжасыны япынып ятдылар.

Гижәнин бирмахалы гарлы совук шемал туруп, олары гагшатды. Шәхер соң хем узак вагтлап гүвләп дурды, гүввүлди кем-кемден ювашап, ахырсоңы бүтинлей ятды. Инди динә гижә сакчыларының шаркыллысы эшидилйәрди ве шәхерин дүрли күнжеклеринде сакчы итләр йүрүшйәрдилер.

Шол гүнүн эртеси даңданлар азанчылар инчежик меммерлерин үстүнден эртир намазының азаныны айдаңларында, ховсала дүшен шәхер илатының шәхерин белент диварының үстүнә чыкандыгыны гөрүп, булар хем шәхерин белент галасының үстүнә чыкдылар.

Гүндөгар дөрвезәнин өнүндәки дүзлүктә еке депәнин үстүндә озал гөрүлмедик бир сары чадыр гөрүнйәрди. Чадырын төверегиндә түкениксиз көп атлы гаймалак-лашярды. Олар айры-айры топарлара бөлүнип, мейданда да дазанаклашярдылар, шәхерин дашыны габаярдылар. Оларың гөрнүши бухаралылар үчин нәтанышды, оларың кичижик атлары эдил гудузлан екегапаның окдурылышы ялы чапярдылар, ансатлык билен өврүлйәрдилер, бирден сакга дурярдылар, соң башга бир угра дазанаклашып гидйәрдилер. Демир телпекләр ве совутлар тозаның арасындан гечйән гүн шөхлөсиндә ялпыллап гөрүнйәрди. Атлыларың тәзә отрядлары эллери кәтменли, эгинлери узын таяклы көп мүнлүк мәхелләни сүрүп гелйәрдилер.

Гурбан гызык:

— Бу кичижик атлы гең адамлар кимләр? — дийип сорады.

Йүзи чытык бир уршужы найзасыны ере урды-да:

— Соран болмаң нәме? — дийди.— Оларың бизиң адамларымыз дәлдигини, мусулман дәлдигини гөрмейәрмин нәме? Әжит-мәжитләр, адамларың «татарлар» дий-

иэнлери гелипдирлер. Ол сары чалырда болса, оларын иң улы ханы бизе середип, гүлүп огурандыр, пәлинден тапсын-да, худайым!

Гурбан гызык бирден:

— Шәхериң дервезесини япыпдырлар! Инди мени чыкармазлар! Мениң гөргүли чагаларым нәдеркә? Мен бу ерде бүтин бир йыл дагы отурмалы боларын-ов! — дийди.

Диварын үсти билен полат телпекли ве күмүшсөв совутлы бир баштутан — хажып гелйәрди. Гурбан эллерини дөшүндө говшуруп, онуң янына ылгап барып, онуң гейминин бир четини огшады-да:

— Салавмалейким, улы бег йигит Ынанч хан! Мени танадыңмы? Мен сенин дайханын Гурбан гызыкдырын! — дийди.

— Нәме үчин сен өз йүзлүгинде дәл-де бу ерде гезип йөрсүң?

— Мен патышанын буйругына гөрә, капырлар билен сөвешмәге Бухара пыяда гелдим. Худайындан тапмын бир огры ёлда мениң байталымы огурлады. Бу ерде болса, мен өз йүзбашымы ынха инди ики гүнден бәри гөзләп йөрүн. Эмма хич ким мениң хабарымы аланок. Эгер патыша үчин башыны гурбан этмәге гелен адам билен хич кимниң иши ёк болса, онда бу әжит-мәжитлер билен ким уршар?

Ынанч хан:

— Мен сенин шейле мердана сөзлерине гаты шат болдум, Гурбан гызык. Сениң эллерин гүйчлүдигини ве мейданда гайратлы ишлемекден ягырнын түммерендигини гөрйәрин. Сен урушда улы пәлван болуп билерсин. Мен сени өз атлыларымын арасына аярын. Йөр, мениң ызыма дүш — дийип буюрды.

Шейдип, Гурбан ол дервүшден ве онуң янындакы Тугандан айра дүшди.

Ынанч ханың ызына дүшүп, Гурбан бир мейдана гелди, шол ерде атлар даңылгы дурды, оҗаклардакы газанларда палав биширилйәрди, говурылян гоюн ягынын ысы гелйәрди. «Бу ерде адамлары дине өлүме әкитмекден башга-да нахарлаянам экенлер» дийип, Гурбан бегенди.

Ынанч хан узын бойлы, гара сакгаллы, йүзи салык бир түркмене:

— А-хав, Ораз чавуш! — дийип гыгырды. Ол түркмен болса, өз баштутаныны гөрөндө баш эгип, билини бүкди. Ынанч хан оңа:— Ынха, батыр уршужы Гурбан гызык сениң ыгытыярында болмалы. Бу дайханчылыкка говы ишледі, урушда-да говы жигит болар — дийди.

— Муна ат бермелими я бу пыяда уршармы?

— Оңа шемшир, ат ве башга-да нәме гөрек болса берерсиң. Алла ишиниңи оң этсин! — дийип, Ынанч хан гитди.

Ораз чавуш он атлының баштутаныды. Оларың хеммеси одуң башында эгрилишип отырды. Олардан эли сусаклы бири Гурбаның саламыны алып:

— Шейле улы найза гетирениң говы болайды. Мениң палав биширмәге одуным етмән дурды — дийип, Гурбаның агыр пайзасыны алды-да палта билең чапышдырып, ода ташлады.

Гурбаны бейлеки атлардан четде данылан бир даяв демиргыр атың янына элтип, Ораз оңа шейле дийди:

— Ине, шу сениң атың болар. Бу өрән гыңырдыр, арт тарапындан бармагын, ёгсам депип өлдүрер, келле тарапындан барага-да дессине башыны тутгун. Йөне велин бу сениң билең өвренишер. Мунуң бир зады эрбет: нызамда дурмаяр, өзи-де галлав, ылайта-да чапып барян вагтында галлав. Шоңа гөрә, башыны говшак тутмагын, ёгсам сөвешде бу сени гөс-гөни татарларың арасына элтер.

Гурбан сересаплык билең атың янына барды, Гурбан голайлашып угранда ол гулакларыны гырпып, ызына өврүлип депжек болды. Гурбан «алла ишими оң этсин-дө хернә» дийип ойланды-да одуң башына гайдып гелди. Ораз оңа бир уллакан, көне шемшир, бирнөме гейлен ямалы әдик берип, агшам нахарына чагырды. Гурбан шу ерде өзүниң әдил бейлекилер ялы хақыкатдан-да уршужы жигит боландыгыны дуйды.

Агшамара жигитлериң хеммеси атларына бол арпа бердилер, хоржунларына-да арпа гуйдулар. Гурбан хем шейле этди.

— Хәзир гызгалаңлы иш башланар! Атланың! — дийип, Ораз чавуш гыгырды.

Хеммеси атланды. Гурбан өзүниң учганаклап дуран атына зордан мүнди ве башгалар билең билеликде Бухараның даражык көчелери билең ёла дүшүп уграды.

— Душманың үстүнө чозулжак. Бизинң нәчәмиз гайдып гелеркәк? — дийип, Гурбаның янындакы жигит ча-лажа сесленди.

Шәхер дервезесиниң янында булар аяк чекдилер. Бу ердәки мейдана бейлеки топлумлар йыгнанышып башлады, жеми бәш мүнә голай атлы йыгнанды.

Айры-айры топарларың баштутанлары атларыны сүрүп, Ынанч ханың янына бардылар. Ынанч хан оларашейлә гөркезмелер берди:

— Биз сары чадырынң үстүнә чозарыс, шол сары чадырда татарларың иң улы каганы отурандыр. Хеммесини чапың! Есир алмалы дәл! Биз татарларың арасында башагайлык дөрөдерис, бизинң бейлеки гошунларымыз болса, аташпаразларың аңсатлык билен әйини етирерлер. Батырлара алланың өзи медет берер!

Демре гапланан агыр дервезе ачылды велин, атлылар шәхерден чыкып уградылар. Мейдана чыкыландан соң Гурбан алагаранкыда өзүнң өнүнден барян жигитлериң дине гарасыны, узакда болса, татар лагериниң дине түкениксиз кәи отларыны гөрйәрди. Атлар горгуңлап уграды, соңра кем-кемден чалтлашып, атлар аяк алдыгына гойберилди. Демиргыр атын башыны Гурбан чеке тутян болса-да, ол агыздырыкларыны чейнәп, баш чекдирмән, аяк алдыгына гидип, Гурбаның янындакы жигитлериң душундан эмгенмән гечип уграды.

Бу бәш мүн атлы татар лагериниң үстүнә саклатмаз гүйч билен чозды ве от янып дуран ерлере улы гыкылык билен аралашып, дагап ятан йүклериң ве эерлериң үстүнден атларыны бөкдүрип, адамлары гыран-жыран этдилер. •

Татарлар хасыр-хусур атларына мүнүп, думлы-душа атларыны гамча басдылар. Гурбан бейлеки атлыларың арасы билен өзүнң агыр, көне шемширини булайлап, гыкувлап барялды, ол өнүнден душанларың бириниң бойнундан шемширини салды, башга-да бирини серрелтди ве татарларың иң улы ханының сары чадырына етжек болуп, элинде барындан жан әдйәрди.

Эмма бир гөрсә, бүтин отряд татарлары коваламан, гайтам атларың башыны башга яна совуп, башга бир тарапа дазанаклашып гидип баряр. Онунң демиргыр аты-да өврүлип, бейлеки атлыларың ызындан хайдады. Гурбан шондан соң, дине атым билен бир чукура йыкылаймасам ягшыдыр дийип алланы чагырярды.

Атлар узак вагтлап аяк алдыгына гойберилди, соң кем-кемден ювашап, атлары йөне йөрөдип уградылар, отряд Бухарадан гүнбатара тарап гидйән улы ёл билен барарды.

Атлылар узынлы гижө паракхат ёл йөрөдилер. Эртирден соң Ынанч хан гонмалы дийип ыглан этди.

— Атларың дынжыны берелин, соңра ёла дүшүп, Сейхун дерясына етерис, ондан гечип, Хорезм шанын гошунлары билен бирикмек үчин ёла дүшерис.

Шол демде улы галмагал ве хайкылык турды,— узакдан татарлар гөрүнди. Олар дынч алып дуран лагериң үстүне улы галмагал билен эңип гелйәрдилер. Бухара атлылары хаззар атланмага етишдилер ве намартлык эдип, сөвөшсиз гачдылар, шонуң билеп-де өзлерини өлүмө сезевар этдилер. Ол отряды татарлар бүтинлей диен ялы гырдылар.

Шахыр айтмышлайын: «Хер ким өлүмден горкуп яшаян болса, ол өлүмден гутулжак болуп асмана дырмашайса-да, тапавуды болмаз, өлүм онуң ызындан етер!»

Секизинжи бап

БУХАРА СӨВӨШСИЗ ТАБЫН БОЛДЫ

Ким өз ховзуны гахрыманлык билен яраглы горамаца, онуң ховзы вейран болар. Ким герек еринде сүрүнмөсө өзүни харлар.

(Арап накылы.)

Ынанч ханың бәш мүн атлысы «Бухарайы шериби» харбы гахрыманлык билен горамагың дерегине масгара болуп гачандан соң, шәхериң баш метжидине иң танымал беглер, ымамлар, алымлар, уламалар, иң бай тәжирлер йыгнандылар. Олар узак вагт маслахатлашанларындан соң:

— Эгилен баш эгилмедик башдан хас аман болар. Шоңа гөрә, Чингиз ханың хызматына гиделин — диен карара гелдилер.

— Адам хемме ерде адамдыр! Татар ханы бизиң

дилегимизи динләр, чал сакгал яшулуларын айданыны эдер ве «магарыф әлеминде яллырдавуқ йылдыз» болуп шөхратланан гадымы шәхерин илатына рехим этсе герек — дийәрдилер.

Беглер, ымамлар, уламалар ве тәжирлер йүпек-парча гейинип, шәхерин он бир дервезесиниң алтын ачарларыны күмүш меҗмәниң үстүнде гоюп, үйшүшип деревезеден чыкып, сары чадыра тарап уградылар. Каганың баш дилмажы шол бада атланып, буларын өңүнден чыкды. Гоҗаларың кәбири оны танады. Ол озал Гүргенҗиң бай тәжириди, она Махмыт дийәрдилер, Ялвач диен лакамы-да барды, өзүниң кервенлер билен узак вагтлап юрт гезен вагтында көп диллери өвренидиги үчин ол иле белли дилмачды.

Гоҗаларың иң танымалы шейле дийди:

— Бизин шәхеримизин иңән гадымы галалары бичеме берк ве белентдир, олары көп йыллар бойы габап ятмасаң ве көп тагалла этмесең алмак болмаз. Шона гөрә, илаты ган дөкүлмегинден дындармак ве бейик патыша Чингиз ханың батыр гошунына артыкмач эмгек бермезлик хем-де пида чекдирмезлик үчин, эгер монгол хөкүмдары боюн эгенлере рехим этжекдигине вада берсе, биз шәхерин сөвешсиз берйәрис.

— Сабыр эдиң! — дийип, дилмач жогап берди-де атыны чалажа сүрүп, сары чадыра тарап гитди ве горкуларына сазанаклашып дуран гоҗаларың янына эдил шонун ялы алңасаман гайдып гелди.

— Гулак асың, яшулулар, бейик каган шейле дийди: «Галаларың берклиги ве барылмазлыгы олары гораянларың гайратына ве гүйжүне баглыдыр. Эгер сиз сөвешсиз боюн эгйән болсаңыз, дервезелери ачып, маңа гарашмагы хөкүм эдйәрин».

Гедем, танымал гоҗалар сакгалларыны сыпалап, келлелерини яйкап, бири-бириниң йүзүне серетдилер. Оларың йүрегине ховсала дүшди, шәхер илатының башына инди нәхили гүн гелҗегини өңүнден билмән, шәхере гайдып гелдилер.

Бухараның гадымы галалары шейле бир белент ве беркди, хатда асуда илат-да оны көп айлап горап билжекди. Эмма ол гүн диңе намартларың сеси эшидилйәрди, гөрешмеги талап эдйәнлери болса, аласамсык хасап-лаярдылар.

Горанмак райысы ве онуң янында галан уршужы-

лар шәхер дервезелериниң ачарларыны бутпаразлара берен ымамлары ве танымал гоҗалары нәлетледилер ве өзлериниң иң соңкы демине ченли сөвешмеги йүрекле-рине дүвдүлер. Олар Шәхристаның ортаразында сеңнер-ләп дуран бир киченрәк галаның ичине гирип, дервезәни ичинден япдылар.

Шәхериң он бир дервезесиниң хеммесини бирден ачдылар, онсоң татарларың мүнлерче атлысы даражык көчелере чалтлык билен гелип дөкүлдилер. Олар долы тертип билен гелдилер, дүрли отрядлар айры-айры квар-таллары алярды.

Шәхериң илаты тамларың үстүне чыкып, узын яллы, пессеҗик атларың үстүндәки сакгалсыз уршужылара вехим билен середйәрди. Шәхерде дым-дырслык болды. Дине сары, узын тумшук итлер бу гелен үйтгешик адам-ларың йити ысыны алып, түйлерини хүжжердип ве гөз-лерини гызардып, тамдан-тама бөкүп, җабҗынып үйр-йәрди.

Монгол уршужылары әсасы көчелериң хеммесине гелип гиренлеринде, атларының болшы ялы, өзлери-де әдил дызларына ченли демир совут билен басырылгы, ак атлы паррачлар отряды гөрүнди.

Шу сайлама мүн атлының арасында, Гызылгумдан от беласы ялы болуп пейда болан Гүндогар хәкими-де гөрүнди. Иң өңден атың үстүнде бир даяв монгол гал-гап дуран докуз гуруклы уллакан ак байдагы гөтерип гелйәрди. Онуң ыз яны билен ики саны атлы янып дуран гара гөзли, әерленмедик бир ак аты идип гелйәр-ди. Шолардан ызда узын гара гейимли бейик каган гел-йәрди, ол гайышдан әдилен йөнекей шай-шайманлы, гөвүслек меле атың үстүндеди.

Чингиз ханың йүзи салыкды, өзи даяв, күйкүрәкди, библи болса, гайыш гушаклыды, гушагындан гара гынлы эгри гылыч асылгыды. Келлесинде гара демир телпек барды, сенригиниң үстүнден полат золагы салланып дурды, ол херекетсиз чытык йүзли, узын чал сакгаллы-ды, гөзлери сүзүкди — шуларың хеммеси озал гөрүлме-дик затды ве Хорезм шаларың алтына гапланан хем-де гыммат бахалы дашлары ялпыллашып дуран озалкы безегине меңземеяәрди.

Чингиз хан шәхериң ичиндәки улы мейдана гелди, шол ерде онуң саклавы болуп хызмат әдйән атлылар үч тарапта гөни-гөни хатарлар болуп нызама дурдулар,

мейдана гелжек болуп дызаян мәрекәни мейдана голай-лашдыранокдылар. Белент метжидиң басганчакларының үстүнде руханылар, казылар ве шәхерин беглери дурдулар.

Монгол хәкими метжиде голай геленде, өзлеринин патышасы өңүнде баш эгип, ере йыкылмага эндик эден мәреке меле атың тойнакларының ашагына баш эгип, ере йыкылды. Дине өзүниң алымлыгы себәпли хәкимиң өңүнде ере йыкылмакдан азат болан бирнәче гожа улама эллерини, дөшлеринде говшурып, дим-дик дурды.

— Чингиз хан патышаның өмри узак болсун! Гүндогар шамчырагының дәвлети зыят болсун! — дийип, бир гожа өзүниң инчежик сеси билен чиркин гыгырды, бүтин мәреке-де ерли-ерден өз үгруна шол сөзлери гайталады.

Чингиз хан гөзлерини сүзүп, метжидиң белент дервезесини назары билен өлчеди ве атына гамчы чалып, дашдан салнан басганчагың үсти билен ёкары сүрдү.

— Бу белент жай шәхер хәкиминикими? — дийип, каган сорады.

— Ёк, бу худаың өйи — дийип, ымамлар жогап бердилер.

Даш-төвереги паррачлары (шахсы саклавы) тарапындан горалың Чингиз хан атыны улы-улы gymmat бахалы халыларын үсти билен сүрүп, метжидиң ичине гирди ве адам боюндан-да ёкары даш сөйгедин үстүнде ачылып гойлан эгирт улы Кораның янына барып, атындан дүшди. Каган өз кичи оглы Тули хан билен билеликте, ымамларын адатча өвүт-үндев окаян ери болан меммериң бирнәче басганчагына чыкды. Ак ве гөк селлели гаррылар онуң өңүнде гыслышып, онуң сых-сых сары сакгаллы, херекетсиз гарамтыл йүзүне гөзлерини мөлердиң, халклары айылганч гырыжының рехимине я-да улы газабына гарашып дурдулар.

Чингиз хан бармагыны чоммалтды-да бир гарры ымамың селлесини гөркезди:

— Бу нәме келлесине мунча көп матаны сарапдыр?

Дилмач ол гаррыдан сорап, кагана шейле дүшүндирди:

— Бу ымам худая ыбадат этмек ве Мухаммет пыгамберин губурына зыярат этмек үчин Арабыстана, Мекгә барып гелипдир. Шол себәпли бу шейле улы селле сараняр.

Чингиз хан:

— Онун үчин бир яна гитмек нәмә герек, худая хемме ерде ыбадат этмек болар — дийди.

Ымамлар муңа гең галып, агызларыны өвелдип, сеслерини чыкарман дурдулар. Чингиз хан сөзүни довам этдирди:

— Сизин шахыңызың даг ялы улы женаятлары бар. Мен асманын газабы ве жезасы болуп, оны жезаландырмага гелдим. Шу гүнден бейләк Мухаммет шаха хич ким месген-де бермесин, бир пенже ун-да бермесин дийип хөкүм эдйәрис.

Чингиз хан ене бирки басганчак ёкары чыкды ве метжидин агзында гыслышып дуран уршужыларына йүзленип гыгырды:

— Гулак асың, мениң еңилмез эсгерлерим! Мейданлардан галла йыгналыпдыр, атларымызы бакара ер ёк. Эмма бу ерин аммарлары галладан долудыр ве сизин үчин ачыкдыр. Атларыңызы дәнеден алдыгыңдан бакын!

Мейданың хемме еринде монголларын:

— Бухараның аммарлары бизин үчин ачык! Бейик каган атларымызы дәне билен бакмагы буюря! — диен гыкылыклары янланды.

Чингиз хан меммерден дүшүп, шейле буйрук берди:

— Шу гожаларын хер бириниң янына бир батыр гошулсын, булар хич бир зады гизлемән, бай өйлерин, галлалы аммарларын, харытлы дүканларын хеммесини гөркезсинлер. Мүрзелер бай сөвдагәрлерин хеммесиниң адыны шу гожалардан билип, язып алсынлар, шол бай сөвдагәрлер Отрарда мениң тәжирлерими өлдүрип, шолардан алан байлыкларының хеммесини маңа гайтарып берсинлер. Мениң урушыжыларым герк-гәп болар ялы, шат болуп, айдым айдып, оюн эдер ялы, байлар шу ере иймит ве ичги гетирсинлер. Мен Бухараны аланым үчин мусулман алласының шу өйүнде шу гүн байрам этжек.

Гожалар монгол уршужылары билен гитдилер ве тиз вагтдан мис газанлар, халта-халта түви, гоюн этлери, бал, яг ве шераплы голчалар йүкленен дүелери идип гелмәге башладылар.

«КЕРУЛЕН СӘХРАЛАРЫ ОҢАТЛЫКЫ»

Баш метжидиң өңүндәки мейданда көп санлы ожак газып, от якдылар, газанларда гоюн гуйруклары билен эт говурып, палав биширмәге башладылар.

Чингиз хан метжидиң агзындакы бейик секиде йүпек яссыкларын үстүнде отырды. Онуң янында серкерделер ве паррачлар гыслышып отырдылар. Башга бир четде Бухара сазандалары ве Бухара гожаларынын гетирен, дүрли тайпалардан болан гызлары хер хили саз гуралларында саз чалардылар, депрек какярдылар.

Иң танымал ымамлар ве уламалар монголларын атларына середйәрдилер, гужаклап беде дөкйәрдилер. Чингиз ханың дилмажы Махмыт Ялвач каганың голайында хемме зада саклык билен середип отыр, онуң ыз япында онуң өнки сөвдагәрлеринден болан үч саны мүрзе чөк дүшүп отуран ерлеринден реңкли кагыз золакларына чалт-чалтдан буйрук я-да монгол постларындан гечмәге ругсат хаты язярдылар.

Сөбүклерине дүшүп дуран узын поссунлы, эндам-жанындан яраг асылан бир монгол отуранларың арасындан гечип, Махмыт Ялважын янына барды-да онуң гулагына чавуш чакды:

— Мениң саклавчыларым ики саны адамы тутды, бириси порхан болмага чемели, ол узын сопбачлы, бейлеки бир оглан. Биз олары өлдүржек боланымызда оларың улусы бизиң дилимизде: «Бизе Дегмел» Махмыт Ялвач бизиң аталыгымыздыр — андамыздыр...» дийди. Порханлара ве жадыгөйлере дегмели дәл дийлип буйруландыгына гөрә, онуң хем үстесинне сениң «андандыгына» гөрә, мен оlara энтек дегмели дәл дийип буюрдым. Олары нәтмели?

— Олары шу ере гетир!..

Ол монгол Хажы Рахым билен Туганы алып гелди. Махмыт Ялвач элини салгап, оlara мүрзелерин янында халынын үстүнде ер гөркезди.

Чингиз хан хич вагтда, хатда ичгили мейлисде-де хушуны йитирмейәрди ве бир зады-да сыпдырман дуйярды. Ол назары билен Махмыт Ялважә ышарат этди велин, Махмыт Ялвач еринден туруп, онуң янына барды.

— Бу адамлар кимлер?

— Сениң буйругың боюнча мен чөлүң ичи билен гечип барыаркам мени гаракчылар яраланда, шу адам мени өлүмден гутарды. Шондан соң мен бу адам хакында алада этмән дуруп билеринми?

— Оны шонуң үчин улалтмага сана ыгтыяр берйэрин. Мунуң сопбажы нәме бейлә узын?

— Бу билим угрунда гезип йөрен мусулман, өзи-де айдымчы. Ол ик ялы пырланып, хакыкаты хабар берип билйэр. Бейле адамлары йөнекей халк хеззетлейэр, халат саляр.

— Гой, ол мениң өңүмде ик ялы пырлансын. Мусулманларың оюн эдишини бир гөрөйин.

Махмыт Ялвач өз орнуна гайдып гелди-де дервүше шейле дийди:

— Бизиң хөкүмдарымыз сениң пырланыжы дервүшлериң ойпайшыңы гөркезмегиңи буюрды. Өзүң билйән, Чингиз ханың ислегини ерине етирмесең, ол сениң келлэңи алдырар. Бир гайрат эт, мен сазыңы чалайын.

Хажы Рахым торбасыны, окарасыны, көшгулыны ве хасасыны халының үстүнде гойды. Ол оҗакларың арасындакы тегелек мейданча сессиз-үйнсүз чыкды. Багдат дервүшлериниң дурушы ялы — ики элини ики яна язып, саг элиниң бармакларыны ашак ятырды, чеп элиниң бармакларыны ёкары галдырды. Дervүш бир азажык гарашып дурды. Махмыт Ялвач тўйдүкде бир зарын айдым чалмага башлады, онуң чалыан сазы кө чаганын чырлышы ялы, кө билбилгөйэниң зарын сайрышы ялы чыкярды. Сазандалар ювашлык билен депрек какярдылар. Дervүш даш дүшелги мейданчада сессиз-үйнсүз айланмага башлады, шонуң билен бир вагтда илки ювашжадан, сонра барха чалтлашып пырланмага башлады, онуң узын геймине ел дүшүп, бөвен ялы чишйәрди. Тўйдүгиң сеси барха зарын хем ховсалалы чыкып, бирден хем кесилйәрди, шол вагт дине депреклер какылярды, сонра ене тўйдүк чырлайрды.

Ахырда дервүш бир ерде эдил ик ялы чалт пырланды-да аяларының үстүне сре йыкылды.

Нөкерлер оны еринден турзуп, мүрзелериң янында отуртдылар. Чингиз хан:

— Бухара оюнчысына бир пыяла шерап багыш эдйэрин, гой онуң келлеси ерине гелсин, башы айланандыр. Йөне велин бизиң монгол оюнчыларымыз хас ёка-

ры бөкйәрлер, айдым айдышлары-да хас батлы хем якымлы. Инди биз монгол айдымчыларыны динлемек ислейәрис — дийди.

Каганың өң янындакы мейданча ики саны монгол чыкды, оларың бири гарры, бейлекиси яшды. Олар ай-богдашыны гуруп, йүзбе-йүз отурдылар. Яшы айдып башлады:

Яда дүшсе агып-дөнен мейданы,
Атлар кишнәр, аяк какар ол сары.
Гелинлер аглашар, дөз этмез жаны,
Айра дүшсе асыл юрды хем яры.

Буларын төверегинде эгрилишип отуран монголларын хеммеси айдымын гайталамасыны алып гөтерди:

Ай мениң овазым, бай мениң адым!

Гарры монгол өз нобатында айдыма башлады:

Депелерден-дерелерден ат салсаң,
Белли болар бедев атың аягы.
Каган билен бу дүйәни айлансаң,
Гоч йигиде гаршы дурмаз хич ягы.

Ене-де монголларың хеммеси айдымың гайталамасыны алып гөтерди:

Ай мениң овазым, бай мениң адым!

Яш айдымчы довам этдирди:

Бедев мүнсең алыс ёлуң кастына,
Вехим әдип душман гачар, ксвулар!
Догры сүрсен хер ганымың үстүне,
Уруш ятар, дава-женжел совулар.

Монголлар ене гайталаманы айдандан соң, гарры монгол айдып уграды:

Чингиз ханы танар бир гөрөн адам,
Дүйәде онуң дей пәлван тапылмаз.
Арша етсин онуң шөхрадам, адам,
Ол аманка bize ягы топулмаз.

Монголлар:

— Чингиз ханың шөхратыны артдыралың! — дийип
гыгырышдылар, мәреке болса,— Шу гүнем шатлана-
лың! — дийип голдады. Хеммелер гыкувташдылар,
чапак чалдылар.

Айлавың ортарасына оюнчылар чыкып, йүзбе-йүз
ики хатар болуп дурдулар. Монголларың айдымына ве
депреклеринң какылышына гошуп, айыларың херекетине
өйкүнип, ики яна яйканып, аякларыны тарпылладып ве
есерлик билен бири-бирлериниң дабанына депип, бир
дуран ерлеринде ойнамага башладылар. Олар бирден
ханжарларыны сырып, гүйчли янып дуран отларың яг-
тысында ханжарларыны ловурдадып булайлап, ёкары-
-ёкары бөкмөге башладылар.

Чингиз хан сых-сых сары сакгалыны болдумлы бәш
бармагы билен пенжеләп, гырпылдаман көз ялы янып
дуран гөзлерини чүйжердип, бутнаман ве сесини-үйнүни
чыкарман отырды.

Оюн ве гыкылык бирден кесилди... Башга бир ай-
дымчы Чингиз ханың говы гөрийән тукат ве дабаралы
айдымына башлады:

Ятлалың-а, ятлалың,
Монгол чөлүн ятлалың,
Мавы Керулен билен,
Алтын Онон әтләлиң!

Монголларың гошуны
Алды душман дашыны.
Боюн әгмезек тайпалаң
Найза санчды башыны.

Пайхын әдйәс иллери,
Дүйпден кесйәс диллери.
Гызыл гана боядык
Көлден акаян силлери.

«Чап башыны, сер ләшин,
Гыр гаррысын, чап яшын!
Эңресин бүтин әлем,
Сыртмага салып башын!»

Мор сакгал болса дири,
Олдыр ер-гөгүң шири,
Отла дийп хөкүм кылдым,
Сырып әгри шемшири.

Баламдыр — бал ийди-рин,
Йүпек парча гейди-рин.
Дүниәнің бары меңки,
•Бөкдер әере дийди-рин.

Хич горкым ёк өлүмден,
Гелер хер иш элимден.
Ере-гөге хөкүм эдип,
Елмешерис берк елимден.

Сүр аты, өңе хайда,
Чапгыр ат барса, кайда,
Көлегеси ил өрүзер,
Ёз гоймаз желегайда.

Йөргүр атым чекдирмез,
Сагра гамчы урдурмаз.
Барман ериң четине,
Атым бәрлерде дурмаз.

Чингиз хан өзүнің говы гөрйән айдымыны динләп ыранып ве гырык сеси билен чалажадан хинленип отырды. Онуң гөзлеринден боюр-боюр яш дөкүлип, сых-сых сары сакгалындан сырыгып гидйәрди. Ол өзүнің самыр дерисинден тикилен поссунының этеги билен йүзүни сүпүрди-де айдымчының өңүне бир тылла динар ташлады. Айдымчы оны гапды-да башыны ашак эгип, ери өпди. Чингиз хан шейле дийди:

— Узак Керулен хакындакы айдымдан соң мениң багрымы гам-гусса гемирийәр... Мениң гөвүн ачасым гелйәр! Махмыт Ялвач! Шу гызлар гөвүн ачыжы айдым айдып, мени шатландырсынлар!

— Мен сениң нәхили айдымлары халаяндыгыңы билйәрин, хөкүмдарым, хәзирин өзүнде барып, айдымчы гызлара дүшүндирейин...— дийди-де, Махмыт Ялвач пессай-пессай йөрәп, Бухара айдымчы аялларының янына барды-да, олар билен пышырдашды.— Инди сиз чагасындан жыда дүшен мөжек ялы увлаң, гой эркек адамлар-да увласынлар... Ёгсам сизинң тәзе хөкүмдарыңыз яман гахарланып, сизинң сачынызы келләңиз билен биле кесер...

Аяллар энремәге башладылар, Махмыт Ялвач болса, хил бир иш битирен ялы болуп, монгол хөкүмдарының янында өнки отуран ерине гайдып гелди.

Айдымчы гызларың өң янына гөк селлели ве узын ала донлы бир оглан чыкды. Ол аяллара тарап өврү-

лип: «Горкман! Мен айдайын!» дийди-де дуры, нәзик сес билен айдып уграды. Онуң айдымы хасратлыды ве отларың шатырдысындан, атларың бурунларыны тазлатмасындан ве депреклеринң чалажа тыгырдысындан башга седа чыкмаян мейданда екеликде янланярды

Ачылан ләлезар илим Гүлүстан,
Якылдың, йыкылдың хараба дөндүң!
Хөкүм сүрйәр монгол депеләп бостан,
Сен болса бир чагшан араба дөндүң.

Айдымчы гызлар айдымың гайталамасыны хасратлы зарынладылар:

Аглаяр чагалар, гул дүшен гызлар:
Ын-ха-а! Ын-ха-а! Ын-ха-а!..

Гызларың ызы билен шу мейдандакы Бухара гаррыларының хеммеси айылганч зарын сес билен гыгырды:

Ай Хорезм! Вай Хорезм!

Оглан айдымыны довам этдирди:

Дагдан инип, Зеравшаны сил алды,
Гөзяш билен гана батып, нил алды,
Юрдуң янды, генжиң башга ил алды,
Халкыңы гырдырып мазара дөндүң.

Ене-де гызлар айдымың гайталамасыны айтдылар:

Аглаяр чагалар, гул дүшен гызлар:
Ын-ха-а! Ын-ха-а! Ын-ха-а!..

Онсоң ене-де Бухара гаррылары айылганч зарын сес билен алып гөтердилер:

Ай Хорезм! Вай Хорезм!

Хорезмдилерден диңе бири, ягны даш йүрек Махмыт Ялвач сесини чыкарман, хүшерлип, гаррылара гөзүниң гытагы билен середип отырды.

Хениз хем хамсыгып отуран Чингиз хан:

— Бу оглан нәме айдяр? Бу гаррыларың увламасы нәме? — дийип сорады.

— Булар эдил сениң халаяның ялы айдым айдялар — дийип, Махмыт Ялыач дүшүндирди. — Бу айдымда булар өз ватанының бербат боландыгына аглаярлар. Гаррылар болса «Вай, Хорезм!» дийип, энрейерлер, өзлериниң өңки шөхратының гечендигине аглаярлар...

Чингиз ханың гарамтыл йүзи бүзүлип, дуршуна йыгырт-йыгырт болды, агзы йылгырян ялы болуп язылды. Ол эдил мэхнет көпек үйрйән ялы эдип, бирден хахахайлады-да ясы пенжелери билен әпет гарнына патладып урмага башлады.

— Мен ине шу хили айдымлары говы гөрийәрин! Бу огланжык говы увлаяр, эдил аглаян ялы! Бейик Чингиз ханың гүлйән вагты, гой, бүтин әлем агласың!.. Мен боюн әгмезек башы дызымын астына саланымда, душманың индишине, ялбарышына, гөзлеринден болса, умытсызлык гөзяшлары дөкүлип, хор дүшен яңакларыңдан сырыгышына серетмеги говы гөрийәрин...¹ Мен шунуң ялы зарын айдымы халаярын! Шунуң ялы айдымы чалт-чалтдан динләсим гелйәр... Бу оглан нирели?

— Бу оглан дәл, бухаралы гыз, Бент Занкыжа. Бу окамага ве язмага өкде, шоңа гөрә ол хем алым мүрзәлеринки ялы селле сараняр. Бу гыз шаның сене язувчысының шәгирдидир.

— Мунуң ялы есир гыз селчен душяр! Гой бу гыз мениң мейлислеримде өзүниң зарын айдымыны айтсын, мусулманлар болса, онуң айдым айдян вагтында агласыңлар, менем шатланайын! Бухарада есир алнан гызларын хеммесини мениң уршужыларыма пайламалы, бу гыз болса, мениң янымдан айрылмалы дәл дийип буюрярыс...

— Баш үстүне, бейик хөкүмдар!

Чингиз хан еринден турды. Даш-төверекде отуран монголларын хеммеси зөвве турды ве өзлериниң кәсесинде галан шерабы «ениш» худайының хатырасына» ере серпип гойбердилер.

— Мен ёла дүшйәрин. Мениң атымы гетирин. Шу шәхерде Тахыр хан хәким болуп галмалы, хемме адам шоңа боюн әгмели — дийип, Чингиз хан хөкүм этди.

Янып дуран отларың ышыгыңдан ве долушмадык айың тутук ягтысында Чингиз хан өзүниң гөвүслек меле

¹ Рашидеддин.

атына атланды. Паррачлар отларың арасында ылгашып, Бухара гаррылары тарапындан идедилип дурлан атларының янына бардылар ве аз махалдан соң атлылар улгамы хатарланышып, даш дүшелен ёлларда улы гүпүрди турзуп, мейданың ичи билен гараңкы көчә чыкып уграды.

ИКИНЖИ КИТАП

МОНГОЛ ГАМЧЫСЫ АСТЫНДА

БИРИНЖИ БӨЛҮМ

ХОРЕЗМИҢ ҮСТҮНДЕ ХАРАСАТ ГОПДЫ

Б и р и н ж и б а п

ЯРАГЫНЫ ТАШЛАНЛАРЫҢ ДАТ ГҮНҮНӨІ

Я-ха биз душманың келлесини да-
ша уруп пытрадарыс, я-да олар бизч
шәхер диварларындан асарлар.

(Гадымы парс гошгусындан.)

Монгол гошунында Чингиз хан тарапындан беллени-
лен тертип барды. Хер бир атлы онлукда, мүнлүкде өз
орнуны билйәрди, мүнлерче уршужы улы-улы отряд-
лара йыгналярды, отрядлар гошунларың саг я-да чеп
ганатының баштутанлыгындан, кәмахал болса, монгол
каганының өзүнден йөрите буйруклар алян серкерделере
боюн эгйәрдилер.

Бай, көп адамлы Бухара шәхериниң хемме бөлекле-
рине ве көчелерине монгол атлылары десине ат салып
гитдилер. Оларың янында Бухаралы төвеллачы гожалар
ве озал монгол илинде сөвда эден тәжир дилмачлар бар-
ды. Ол дилмачлар, горкуларына өйден чыкман отуран
адамлара шәхериң тәзе хәкимлериниң буйрукларыны
жар эдйәрдилер, көчелериң чатрыкларында болса, тер-
тибе середйән «гаравуллар»¹ пейда болды.

Шәхериң монгол хәкими Тахыр хан баш метжитде
мекан тутды. Чингиз ханың буйругына гөрә, шол ере Бу-
хара яшулулары чагырылды. Олар шәхериң бай адам-
ларының хеммесиниң атларыны язып бердилер, озал
Хорезм шаның гошунлары үчин тайынланан затларың
гизлин складларыны хем-де гыммат бахалы харытлы
хусусы складлары гөркездилер.

Хер дүрли затлар йүкленен дүелер, атлар ве арабалар
шәхериң әхли күнжеклеринден баш мейдана гелип
уграды. Гөзи горкан илат халта-халта дәне, топ-топ мата,
гейим, халы, гыммат бахалы гаплар ве башга дүрли
өнүмлер гетирйәрди. Шу затларың хеммеси метжитлере

¹ «Гаравул» сөзи монголларың «харау» я-да «харагу» днен сө-
зүнден гелип чыккыпдыр, манысы — гарав, саклав.

гетирилип басыларды хем-де шу эмлэгиң хеммесиниң үчден бири монгол хәкими Чингиз хан үчин бөлүнип гоюларды. Ише яраян адамларың хеммеси боюн эгмез Ыг-тыяр Гошлының гирип ичинден гулплан ичерки галасының төверегиндәки чуң гарымы гөммәге иберилди. Ыг-тыяр Гошлы өз уршужылары билен билеликде душмана боюн эгмезлиги ве иң соңкы демине ченли сөвешмеги йүрегине дүвди. Галаны горайжыларың арасында башга ханлар-да барды, шоларың арасында Чингиз хандан гачып, Хорезм шаның хызматына гечен монгол Гурхан пәлван хем барды.

Мүңлерче яш ве гарры бухаралыларың ишләп, чуң гарымы топрак ве навлар билен гөмүшлерине монголлар середип дурдулар, олары гыссаярдылар. Арадан ики гүн геченден соң эййәм галаның белент диварларының янына барар ялы болды, галаның диварларының үстүнде болса галаны горайжы яраглы адамлар барды.

— Биз-э өз ишимиңи дессине ерине етирдик. Гөрели бакалы, шу белент диварлара монголлар нәдип чыкарларка? — дийип, бухаралылар гүррүңлешйәрдилер.

Монголларың буйругы боюнча, Бухараның агач усалары көп санлы узын-узын мердиванлар ясадылар. Шол вагт монголлар мәрекәниң үстүне топулып, адамлары гамчыламага башладылар.

— Нәмә гарашырсыңыз? Нәмә середип дурсуңыз? Мердиванлары сөйәң-де диварларың үстүне чыкыберин.

Бухаралыларың бири-де диварларың голайына барып билмейәрди, ёкардан керпич ягып дурярды ве гызгын сув, гараяг дөкүлип дурярды.

Эмма монголлар ханжарларыны сырдылар-да аяк дикип дуран бухаралылары атың өнүне салып, ковуп уградылар ве ахырда бирехимлик билен оларың келлесинден ханжар салып уградылар. Бухаралылар эллериңи далдалап, өне эндилер. Монголлар ханжарламакларыны довам этдирип, адамларың бармакларыны ве билеклерини чапышдырдылар.

Дилмачлар мәрекәни дивара дырмашдыржак болуп төвөллә эдйәрдилер.

Бухаралылардан кәбирлери:

— Дивара дырмашсак-да бизиңки өлүм, дуран еримизде дурсак-да өлүм! Галадакы өз уршужыларымызың янына дырмашалың. Белки, оларың bize рехими гелип, урушмакларыны бес эдерлер! — дийип, гыгырдылар,

Бухаралылар мердиванлары диварлара сөөдилер-де:
— Бизем сиз ялы мусулман! Ярагыңызы гоюн-да боюн эгин! — диен гыкылык билен ёкары чыкмага башладылар.

Ёкардакы уршужылар дырмашып гелйәнлери голай гойберип, сонундан олары даш ве нав билен йыкып гойберйәрдилер, мердиванлары агдарярдылар.

— Сизе горкак ит диерлер! Ызыңыза өврүлиң-де монголлары урун! Гөрүң ахырын, биз шехит болуп өлйәрис, эмма душмана боюн эгмейәрис! Душмана боюн эгмән! — дийип, ёкардакылар жогап берйәрдилер.

Диварын үстүнде дуран монгол пәлваны Гурхан ёкардан агыр-агыр дашлары индирип дуран еринден:

— Нәме үчин монголлар бу боюн эгижи гоюнларын аркасында букулярлар? Гой, илки олар өз батырлыгыны гөркезсинлер! Ажы йүзли гарры, чыпар көпек, чагахор Чингиз хан ниреде букулды? — дийип гыгырярды.

Гурхан шемшир билен газаплы сөвешйәрди, шемшир дөвүленде болса, палталы сөвешди, тә монголларын яй оклары онуң ичинден гечйәнчә, дырмашып гелйәнлери агдарып дурды.

Онянча монголлар хытайларын даш зыңыжы машыңларыны сүйрәп гетирдилер. Олар галаның ичине гараяглы летде саралгы, янып дуран улы-улы яй окларыны ве от берижи күйзежиклери ташлаярдылар. Галаның ичинде янғынлар дөреди.

Ичерки галаның габавы он ики гүне чекди. Ахыр-соңы галаны горайжыларын хеммесини диен ялы гырып, монголлар галаның ичине дөкүлдилер ве яраты болуп, эндам-жаны янып, өлмән галан аз санлы адамы тутдулар. Ичерки галаны бары-ёгы дөрт йүз адамын Горанлыгыны билип, монголлар агызларыны ачдылар. Олар жанларыны пида этдилер, эмма душмана боюн эгмедилер. Эгер-де шәхериң эхли илаты шәхериң белент, берк диварларында шонуң ялы гайратлы сөвешен болсалар, онда монголлар гадымы Бухараны ярым йылда-да алып билмездилер, бир йылда-да алып билмездилер, бухаралылар болса, бу айылганч кысмата душмаздылар, олар өз эллери билен шейле элхенч кысмата саташдылар.

Бухара шәхериниң илаты берип билен затларыны монголлара гетирип, метжитлери долдуранларындан сон болса:

«Бүтин илат әхли эмләгини өйде гоюп, гейиминден башга хич бир зат алман, аяллар ве чагалар билен билеликте шәхерден мейдана чыкмалы» диен тәзе хөкүм чыкды.

Дилмачлар илата шейле дүшүндирийәрдилер:

— Хич зады гайгы этмән, хемме ерде саклав дуряр. Сизин эмләгиниз дуршы ялы галар. Илата догры салгыт салмак үчин илатың хеммесини тәзеден санап, тәзеден язмакдан өтри илат шәхерден чыкарылар. Хөкүми ерине етирмән, шәхерде галан адамлар болса, гөрлен еринде өлдүрилжекдир.

Бухаралылар эртир ир билен топар тутушып, шәхерден чыкып уградылар. Аталар чагаларының элинден тутуп, аяллар бәбеклерини гөтерип гидип барыардылар, өйлеринден телим йыллап дашары чыкмадык, гүйчден гачан гаррылар-да бири-бирине хемайт берип, пышдыллап уградылар.

Монгол атлылары көчелерде табырдашып йөрдүлер, гапылары какып:

— Дерхал! Хошхал! (хәзириң өзүнде, тизрәк чыкың!) — дийип, гыгырардылар.

Илат он бир дервезеден чыкарды ве шәхерин гыра-төверегиндәки мейданда ерлешйәрди. Сакчылар хич кими ызына гойберенокды.

«Бухарайы шерифде» нәхили көп адам яшаяндыгы шол вагт айдың болды — бухаралылар монголлардан ики-үч эссе көп экени.

Монголлар илки дилмачлар билен билеликте илатың арасына айланып, кимин сенетчидигини ве кимин нәхили хүнәринин бардыгыны сорап чыкдылар. Шонуң ялы өкде сенетчилери олар гапдала чыкардылар. Соңра йигит ве гүйчли эркек адамлары сайлап алдылар ве оларын дашына атлылар айланды.

Ахырда монголлар овадан аяллары, гызлары ве чагалары сайлап, олары мәрекеден чыкармага башладылар. Шундан соң олар өз мәхрибан адамларындан жыда дүшйәндиклерине, өзи-де хемишлик чыда дүшйәндиклерине дүшүндилер. Ызан-да чуван болуп, зарынлап гөз-яш дөкмәге башладылар.

Гассапларың молашып дуран сыгырлары я-да зарын мәлешип дуран доварлары базардан бипервай сүрүп, сайгылап, саллаххана таяклап алып гайдышы ялы, Бухараның тәзе эелери-де аяк дикип дуранлары гамчы би-

лен сайгылайрдылар, оларың бойнуна йүп атып, ата тиркәп, мәрекеден сүйрәп чыкарырдылар.

Монголлардан горкулайшы хич бир задың чакы дәди, бухаралылар олара хатда гаршылык хем гөркезмедилер.

Кәбир әрлер ве аталар өз гызының я-да аялының то-заның ичи билен сүйрелип баряныны гөрүп, ичининң я-гынына дуруп билмән, өз мәхрибан адамыны гутаржак болуп, олара тарап окдурыларды. Эмма монголлар олары атларына басгыладярдылар я-да демир томмайлы таяк билен келлесине уруп, шол ерин өзүнде серрелд-йәрдилер.

Шәхерден ковлуп чыкарылан бухаралыларың ара-сында узак йыллары медреселерде гечирип, өзлерининң көп билимлерини шәгиртлере өвреден алымлар-да барды. Шонуң ялы ики саны алым мәрекәнинң арасында озал гөрлүп-эшидилмедик зорлуклары гөрүп, ах чекишип дурдулар. Олардан бири:

— Бу бутпаразлар метжитлери талаярлар, парасатлы китаплары атларына депеледйәрлер. Олар яш чагалары огурлаярлар, депелейәрлер, гызлары аталары-ның гөзүнинң өңүнде зорлаярлар. Хей-де муңа чыдамак болармы? — дийип гыгырды.

Икинжиси, шәхерде инң танымал Рукнеддин Ымам Зада:

— Сесини чыкарма! Алланың газабының хазан ели өвсүйәр! Елиң ыгына гидип барян сыпал геплемели дәдир! — дийип жогап берди.

Йөне велин гожа Рукнеддин өзүнинң гөврүми гинлигини ве боюн эгижилигини узак вагтлап саклап билмеди. Монголларың аяллара нәхили залымлык әдйәндиклерини гөрүп, Рукнеддин ве онуң оглы аялларың аркасынын чалдылар, олары шол еринң өзүнде монголлар өлдүрди-лер. Башга-да бирентек адам шейле болды, өз машгалаларынын масгара әдилишини гөрүп, олары горажак болуп топулярдылар ве монголларың элинден шол бада өлүп гидйәрдилер.

Ол элхенч гүн болды, ол гүн дине хайкылык, жан берйәнлеринң инңилдиси, өз аталарындан, әрлеринден ве доганларындан хемишелик айра дүшйән аялларың, чага-чугаларың агысы эшидилйәрди. Эркек адамлар олара чигит ялы көмек берерден гүйчсүздилер ве шахырың: «Қим ханжарың гара сапыны элинде берк сакламак

ислемесе, онуң йити тыгы онуң өзүне гезелер» диен сөзлери яда дүшйәрди.

Монголлар илатсыз гугарып ятан көчелере гайдыл гелдилер. Олар өйлере дагап, өзлериниң талап алан затларыны атларына йүкләп йөркәлер шәхер бирден әхли тарапдан от алды. Ялын ве гара түссе гадымы Бухаранын ёкарсында ал-асмана галып, гүнүң өңүни тутды. Жайлар агачдан ве палчыкдан салнан еңилжек ымаратларды, шол себәпли шәхер десине уллакан бир ода өврүлди. Дине баш метжит ве керпичден салнан кәбир көшклериң диварлары йыкылман галды.

Монголлар өз талап алан затларыны ташлап, мөвч алып барян отдан хедер эдип, шәхерден чыкып гачдылар. Соңра бу шәхер көп йылларың довамында шар-гара харабачылык болуп, дине байгушлара ве шагаллара месген болды.

И к и н ж и б а п

САМАРКАНДЫҢ ЯШУЛУЛАРЫ ШӘХЕРЕ ХАЙЫНЛЫК ЭТДИЛЕР

Хеммәниң башына етен — сизин азгынгыңыз ве кейпи-сапаңыздыр. Сизин бармакларыңыздакы хына дәлдир, ёк, ол гандыр!

(Риза Тевфик)

Чингиз хан йылан йылының (1220-нжи йылың) алабахарында Бухарадан Самарканда уграды. Гошун Зеревшаның ики ян кенары билен барярды. Қаган өзүне табын болянлара бу гезек айратын хорлук бермән, Серипул ве Дабусие шәхерлериниң дашыны габамак үчин бирнәче отряд гоюп гитди, бу шәхерлер монголлар гелмәнкә өз дервезелерини япыпдылар.

Чингиз хан Самаркандың янына гелип, Хорезм шаның шәхерден дашардакы көшги «Гөк сарайда» гонды. Шол ере онуң дөрт оглуның отрядлары ве монголларың мал сүрен ялы, гамчы билен ковуп гелйән есирлери гелип уграды. Шу отрядларың хеммеси шәхериң гыратөверегинде ерлешип, шәхериң дашыны габадылар.

Хорезмиң әхли шәхерлеринден Самаркант хас берк шәхерди. Кәр эдип болмажак галыңлыкдакы гадымы белент диварларының демре гапланан дервезелери ве

гапдалларында дидеванлары барды. Шәхерин гарнизоны бир йүз он мүн эсгерден ыбаратды. Шоларың алтмыш мүни түрк шивелеринде геплейәрди, олар эсасан гыпжакларды, бейлеки гошунлар тәжиклерден, гурлардан, гара хытайлардан ве бейлеки тайпалардан ыбаратды. Йигрими саны-да өрән айылганч гөрнүшли ве сөвешжен пил барды, Хорезм ша оларың көмегинден көп тама әдйәрди. Мундан башга-да, сенетчилерден ве оларың көп санлы гулларындан ыбарат асуда илатдан бүтин бир мейлетинлер гошуныны йыгнамак болжакды.

Эгер Самарканды горамаклыга Кайыр хан я-да Те-мур Мәлик ялы, көп сынаглардан гечен гайдувсыз серкерде баштутан әдилип гойлан болса, онда шәхер узак вагтлап, азындан бир йыл, тә азык запаслары гутарянча сакланарды. Эмма Хорезм ша өзүниң дайысы, улумсы Токай ханы Самаркант гошунларының баштутаны әдип белледи, ол хич вагтда серкерде болманды, Хорезм ша-ның йигренилйән әжеси Түркан Хатының доганыды.

Чингиз хан ики гүнләп, шәхерин дашына айланды, диварлара сеңчерлере, сувдан пүре-пүр әдилип гойлан чуң гарымлара середип чыкды, ол шәхерин горалышы-ның говшак ерлерини гөзлейәрди ве хүжүм әтмегин планыны пикирленип гөрйәрди.

Монголлар өзлериниң хақыкы гүйчлерини билдирме-жек болуп ве дашы габаланлары горкузжак болуп, сүрүп гетирилен есирлери сөвеш тертибинде дурзуп, хер он адама бир туг бердилер. Самаркандың илатына шәхери душманларың сан етмез кән гошуны габап алан ялы болуп гөрүнйәрди.

Түрк гошун серкерделери Алп Әр хан, Сүйнжи хан ве Балан хан өзлериниң гыпжак отрядлары билен шәхер дервезелеринден чыкып, монголларың үстүне чоздулар. Өрән гүйчли сөвешлер болды. Мусулманлар бирнәче монголы есир алдылар, эмма өзлеринден-де мүнә голай адам өлди, шондан соң олар шәхер галасына гайдып гелдилер.

Шол гүнүн эртеси гыпжак уршужылары шәхерден чык-мага гөвнемедилер. Самаркандың илатындан болан мей-летинлер бирден шәхерден чыкып, душманың үстүне чоздулар. Монголлар жөгүлик әдип, гачан болдулар, Самаркантлылар олары ковалап гидип бармана мон-голларың букуда отуран гошунларының үстүнден бар-дылар,— гарашып отуран монгол уршужылары думлы-

душдан оларын үстүне чозуп, самаркандтыларын ыза чекилмели ёлуны кесдилер, шондан соң оларын хемме-сини диен ялы гырдылар. Дине аз-аз адам шәхере доланып гелди.

Үчүнжи гүн эртир ир билен, Чингиз хан атына мүнүп, Самарканды забт этмеклиге хут өзи ёлбашчылык этди. Ол өзүниң әхли гошунларыны диварларын төверегинде ве әхли дервезелерин гаршысында ерлешдирди. Монголлар шәхерден чыкянларын үстүне чозярдылар, өзлериниң берк дартылан уллакан, өрән узага атян яйларынын оқы билен урярдылар, олар чыкып сөвеш-йән батыр-батыр йигитлер билен узынлы гүн, агшама ченли сөвешдилер, агшам дүшенден соң ики тарап хем өзлериниң гошуна гайдып барды.

Шол гижәниң өзүнде Самаркандың иң танымал адамлары — баш казы, руханыларын баштутаны шых-ул-ыслам ве метжитлерин иң улы ымамлары билен шәхерден чыкып, каганың лагерине тарап уградылар. Олар дашы габалан шәхере монгол хәкиминиң рехим этмегини сорадылар. Чингиз хан «өз гахар-газабындан аман саклажакдыгына вада берди ве оlara өйлерине гайтмага ругсат берди», шондан соң илчилер бегенишип, шәхере гайдып гелдилер. Шол вагт ичерки гала гирип сакланан батырлар отрядындан бейлеки гыпжак ханлары әхли гошунларын баштутаны Токай ханың ызына дүшүп, монголлар билен саламлашмага бардылар ве өзлериниң Чингиз ханың хызматына кабул әдилмеклерини теклип этдилер. Чингиз хан мерхеметли йылгыран болуп, муңа-да разылашды.

Шәхерин габалмагының алтынжы гүни эртир ир билен эсасы «Намаз дервезеси» ачылды ве монголлар Хорезм шаның пайтагтына гелип дөкүлдилер. Олар есирлери сүрүп гетирдилер-де оlara диварлары йыкмагы буюрдылар.

Шәхере зыян етирмезлиге Чингиз хан вада берен болса-да, Самаркандың әхли эркек адамларыны ве аялларыны йүзлүклере бөлүшдирип, мейдана ковуп чыкардылар, шол ерде монголлар оларын баржа задыны талап алдылар, дүрли хорлуклара сезевар этдилер. Дине аз-аз адамlara, ягны хайын баш казынын ве хайын шых-ул-ысламың дегмесиз диен адамларына монголлар дегмедилер.

Илат шәхерден чыкарыланда өйде гизленип галап

хер бир адамың ганыны дөкмәге монголлар хаклыдырлар дийлип илата ыглан эдилди. Шол буйрукдан пейдаланып, монголлар асуда илатдан бирентек адамы өлдүрдилер.

Гыпжакларын отуз мүн уршужыдан ыбарат гошуну өзлериниң аяллары ве чагалары билен билеликте, Хорезм шаның дайысы Токай ханың ызына дүшүп, душманлара гуллуқ этмек үчин шәхерден чыкды. Монголлар олара монгол ярагыны бермеги вада берип, ярагларыны бир ерде үйшүрип гоймагы буюрдылар. Гыпжаклар Чингиз хана гуллуқ этмәге гелен болсалар, оларын кешби-де монголларыңкы ялы болмалыдыр дийип, монголлар ыглан этдилер. Шоңа гөрә, оларын сачыны ярым ай шекилли эдип сырдылар. Олара лагерь үчин, монголлар айратын бир жүлгәни гөркездилер. Шол ерде гыпжаклар өз чадырларыны дикип, өз машгалалары билен ерлешдилер. Шол гүнүң эртеси болса, монголлар дуйдансызлыкта оларын үстүне чоздулар, оларын хеммесини гырып, эмләклерини таладылар. Өлмән галанлар өлен гыпжаклар хакында: «Оларын сөвешмәге-де гайраты етмеди, гачмага-да» дийдилер.

Шол гижәниң өзүнде ичерки галадакы гарнизондан Алп Әр ханың ёлбашчылыгы астында бир мүн батыр жигит дашары чыкды. Олар монголларың арасындан батыргайлык билен уруп гечдилер-де гаранкылыктан пейдаланып, гөзден йитип гитдилер. Соңра олар Желаледдиниң гошунына барып гошулдылар.

Галаны горайжыларың галанлары өзлериниң сөвешмеклерини довам этдирдилер. Шол вагтда монголлар уссатлык билен гуршундан эмеле гетирлен Шакәриз каналының бентлерини йыкдылар. Ичерки галаның даш-төверегини сув алды, галаның кәбир ерлери йыкылды, шол себәпли эмеле гелен гәдиклерден монголлар галаның ичине дөкүлип, ол ерде гөрән адамларыны гырдылар.

Монголлар шәхерден чыкарылан илатың арасындан өкде сенетчилери өзлериниң узакдакы Монголыстанына ибермек үчин сайлап алдылар. Сенетчилер болса, кагыз ишләп чыкармага, күмүшсөв йүпек парча, яглык докамага, дери әйлемәге, ат шай-шайманларыны тайыңламага, улы-улы мис газанлар, хер дүрли күмүш ве метал безег шайларыны, гайчы, иңне, яраг, яй, совут, башга-да көп дүрли гымматлы затлары ясамага өкде

мешхур сенетчилерди. Иң говы уссаларың хеммеси гул эдилип, Чингиз ханың огулларына ве гарындашларына берлип, Монголыстана иберилди, шол ерде олар соңра айратын сенетчилер посёлокларыны эмеле гетирдилер. Монголлар соң-соңларам хер дүрли сенетчилери, йигит ве гүйчли ишчилери Самаркандтан телим гезек экитдилер, нетижеде Самаркандт ве онун төвереклери бошап, узак вагтлап чоларып галды.

Самаркандың ичерки галасы алһандан соң Чингиз хан шәхериң ичине айланды, шәхерде өлдүрилен адамларың мейитлери мүндер-мүндер болуп ятырды, шондан соң Чингиз хан шәхерден дашардакы көшге доланып барды. Башланан ыссылара монгол хәкими чыдап билмейәрди, шәхерден дашардакы көшгүң көлегели бағлары онуң жанына етишйәрди. Бозулып угран маслыкларың эрбет порсусындан шәхерде дуруп болмаяндыгына гөрә, илат шәхерден чыкып гидйәрди.

Ү ч ү н ж и б а п

ХОРЕЗМ ША ХИЧ ЕРДЕ ЫНЖАЛЫҚ ТАПМАЯР

Адам намартласа, онуң аты-да аягыны йитирер.

(Гүндоғар накылы)

Хорезм илини монголларың талаян вагтында Мухаммет ша Хорезм илинден узакдады. Ол вакаларың мундан бейләк нәхили болжакдыгына Жейхун дерясының якасындакы Келиф шәхеринде кичижик бир отряд билен гарашып дурды.

— Менин максадым монголлары Жейхун дерясындан гечирмезлик. Мен тиз вагтдан Эйранда тәзе, уллакан гошун йыгнарын, шондан соң бу элхенч аташпазлары коварын — дийип, ол гүррүн берйәрди.

Бир күнжеги деряның үстүне абанып дуран гаянын сүйр депесинде бир инчежик минара барды, шоңа киченрәк-киченрәк жайлар елмешип отырды. Шоларың дашында эгрәм-буграм эдилип салнан гадымы гала барды.

Хорезм ша шу ерде ичини гепледип, хасратланып йөрди. Минараның үстүнде хемише бир сакчы дуруп, демиргазыга середйәрди. Узакдакы байырларың үстүн-

де от якыларды, гүндизине болса сүтүн ялы болуп ал-асмана гаян түссе душман гошунларының херекети хақында хабар берйәрди.

Мухаммет чендан ярым гаядан дүшүп, дерянын якасына барярды, дерянын шол еринде бурунларыны ёкары галдырып дуран тагашыксыз гайыклар барды. Ша гаялы кенарларын арасы билен окгунлы акян буланык сува середйәрди. Онуң гошунының көп эссеси кем-кемден Жейхуның бейлеки кенарына гечипди, шол ерде байырларын үстүнден гадымы Келиф шәхеринин жайлары гөрүнйәрди. Бирмахал, еңилмез Игендер Икибуйнузлы ве онуң уршужылары ичине елберлен гечи дерилерини дөшлерине даңып, дерянын шу окгунлы акян даражык еринден йүзүп гечипдирлер.

Монголлар Самарканды габап угранларында, габа-ланлара Хорезм ша бир гезек он мұң атлы, бейлеки гезек йигрими мұң атлы көмек иберипди, эмма ол ики гошуның бири-де пайтагта етмәге йүрек этмән, Келифе гайдып гелипдилер, Самаркандың сынмагына хер гүн гарашмак герек ве бизиң баранымыз билен иш дүзел-жек дәл дийип бахана тапдылар.

Гижәниң ичинде Бухарадан сыпып гиден отряддан болан, халыс гүйчден гачан ве яраты болан ики йүз атлы билен Ынанч хан Келифе гелди. Татарлар Жейхуның кенарында буларын ызындан етип, бүтинлей диен ялы гырыпдылар, дине аз-аз адамлар гутулыпды. Аман галанларын арасында Гурбан гызык хем барды,

Бухараны горамага галдырылан шейле улы отрядын хайырсыз ве шөхратсыз ёга чыкандыгына Хорезм ша гаты гынанды. Ша узак вагтлап не-хә пикир эдип билди, не-де серенжам берип билди. Якындакы улусларын ханларының онуң буйрукларыны ерине етирмекден боюн товламага башландыкларыны ве чагыран вагтында оларын гелмейәндиклерини ол дуюп уграды. Дөнүклик эдилйәндиги ве Чингиз ханың тарапына гечилйәндиги хақында думлы-душдан хабарлар гелйәрди. Хорезм ша өзүнн ёла гоян тертибинин бозуляндыгыны, өз хәкимиетинин эсасларының юмруляндыгыны, өзүне вепалылык ве боюн эгижилик алакатларының болса, тозан ялы ерин ыгына гидйәндигини гөрйәрди.

Хорезм ша Мухаммет уллакан бир гайыга мұнди. Жигитлер онуң алтыны ве гыммат бахалы затлары салнан, дашына телетин чекилен инсизже ящиклерини

шол гайыга йүкледилер ве онуң говы гөрйән дор атыны гайыга мүндүрдилер. Гайык ватан кенарындан айрылып, йүзүп уграды. Сув оны өз угруна дазладып әкидип уграды, эмма күрекчилер күрек ве узын таяклар билен зор ишләп, гайыгы бейлеки тарапа гөнүкдирдилер.

Сув астындакы дашлар агыр гайыгын Эйран кенарына бармагына пәсгел берйәрди. Шол вагтда күрекчи болуп ишләп дуран узын бойлы, агажет йигиде шаны гөтерип кенара элтмеги векил буюрды. Ол хасылап, агыр Мухаммеди аркасына алды ве сувуң ичи билен йөрәп кенара барды.

Ша бир дашың үстүне дүшүп:

— Сениң адың нәме, ниреден боларсың? — дийип сорады.

— Мен бир гарып дайхан, адымда Гурбан гызык диерлер. Мен машгаламы Ынанч ханың маңа кәрендесине берйән бир бөлежик еринде гоюп гайтдым. Бухарадан чыкып гачанымызда-да мен Ынанч хан билен билеликте гутулдым. Шонда, гиже душманың үстүне чозанымызда мен татар ханының сары чадырының якынына барыпдым ве күйүм татар ханыны чапмакды, эмма бизиң жигитлеримиз нәме үчиндир горкдулар-да Жейхуның тарапына өврүлдилер. Мениң демиргыр атым-да гудузлан ялы болуп, шоларың ызы билен әңилди. Соң болса, биз зордан өз башымызы гутардык.

— Саңа нәме үчин Гурбан гызык диййәрлер? Гөрәймәге-хә сенде хич бир гызыклы зат ёк — дийип, ша сорады.

— Маңа Гурбан гызык диймеклериниң себәби, мен багтымың есерлигине, хемише догрусыны айдярын, эмма айданым хич вагт жайына дүшмейәр. Мен нәмәни айтмалыдыгыны, нәмәни айтмасыздыгыны хич вагтда билмейәрин. Шонуң үчин маңа «гызык» дийип, лакам бердилер, догры гепләним үчин урулян вагтым-да аз болмаяр, йөне менем гайтаргысыны берйәрин.

— Сен мени озал хей гөрүпмидиң?

— Гөрмесине гөрмәндим, йөне йыгы-йыгыдан ятлардым, бизден межбуры ёл билен пач аланларында хәким хемише «патыша үчин» диййәрди. Ине шол вагт биз сени ятлардык...

Хорезм ша йылгыран болды. Ол өз векилинден бир алтын динары алып, оны Гурбана берди.

— Шу әсгер Гурбан мундан бейләгем мениң яным.

да болсун. Дерядан гөтерип гечирмәге бу өкдә экени, ондан башга-да бу маңа догрусыны айдып берер.

Гурбан:

— Башым үстүне, улы патышакым. Сени гөтермек кын иш дәл, ичи дәнели уллакан бир чувалы гөтеренден энайы дәл. Йөне ругсат берсең, мен ене бир ол яка гечип, әдигими алып гелейин — дийди.

— Ругсат.

Патыша атына мүнди-де узын бойлы, ягырнысы күй-күрәк, узын инче боюнлы Гурбаның балагының гончларыны чызгап, гыммат бахалы, дашына телетин чекилен ящиклери кенара дашамага көмек бершине сын этди.

Соңра Гурбаны-да алып, гайык бейлеки кенара йүзүп уграды.

Хорезм ша дор атыны сүрүп, көтел ёл билен ёкары чыкып угранда, кенарда гонгун турды. Хемме адам демиргазыга тарап, узага элини узадярды, шол тарапта байырлярың үстүнде бәш саны түссе сүтүн ялы болуп, ал-асмана галярды. Шонуң өзи айылганч аламатды, душманың улы отрядларының якынлашандыгыны гөркезйәрди.

— Гайыкларың хеммесини хәзириң өзүнде сувун угруна акдырып гойбермели! Татарларың бу яка гечмеклерине ёл бермек болмаз! — дийип, буйрук берди-де, Мухаммет дор атыны сүрүп уграды.

Жебе нойоның ве Субудай батырың ёлбашчылыгы астындакы йигрими мүн татар Хорезм шаның ызыны гөзләп, Жейхуның кенарына гелди.

Оларың дерядан гечмегине пәсгел берен адам болмады. Кенар гум-гуклукды. Келифиң әхли илаты гачып гидипди. Хич бир гайык ёкды, әмма татарлар Чингиз ханың «сакланман, аяк алдыгыңыза гитмели» диен буйругыны ерине етирип, улы-улы новалар ясап, оларың дашына өкүз дерилерини чекдилер-де өзлериниң ярагларыны ве гейимлерини шоларың ичине басдылар.

Татарлар новалара йүп дакып, йүпүн ужуны биллерине дандылар, атларыны сува гойбердилер-де атларының гуругындан япышдылар, шейдип атлар адамлары, адамлар болса новалары сүйредилер.

Шейдип, татарларың хеммеси чалт акян Жейхундан бир гүнүң өзүнде гечдилер¹.

¹ Рашидеддин.

Эмма Хорезм ша эйям уммадан чыкыпды, онун йүзүни гүнбатара тутуп гидэйши өрэн чалтды.

Мухаммет ша билен гидип барян гошунларын көпүсү гыпжакларды. Олар дилдүвшүк гурдулар. Эмма кимдир бири шаның ахмал болмалы дэлдигини оңа хабар берди. Мухаммет өзи үчин дикилен чадырда гижесине хич ятанокды, агшам дүшен бадына өз чадырындан дуйдурман чыкып гидйәрди. Бир гүн эртир ирден туруп гөрселер, чадырын кечесини гыпжакларын яй оқы элеме-дешик эден экени.

Хорезм шаның горкусы көпелди. Ол өрэн алңасаклык билен ёл йөрейәрди, нирә гидип гутулжагыны билмән, өзүниң гидип барян угруны чалт-чалтдан үйгедйәрди. Ол баран еринде илата шәхерлери беркитмеги, галалара бил багламагы ве сөвешмежек болмагы маслахат берйәрди. Шол себәпли илатың горкусы хас хем артырды, бирентеклери даглара гачып гидйәрдилер. Мухаммет диңе дашына даглар пена болуп дурян Нишапур шәхерине етенден соң гайгысындан ачылмак үчин той-томаша ве мейлис билен мешгул болды.

Татарлар Мухаммедин ызындан ковуп хайдап гелйәрдилер ве онуң хайсы ёл билен баряндыгыны сораярдылар. Монголлар якын гелдилер дийип Нишапура-да хабар геленде, ша өзүниң нирә гидйәндигини билдирмезлик үчин ава гидйән киши болан болуп, бир кичеңрәк отряд билен чыкып гитди.

Татарлар йүзлериниң угруна Тус, Зава, Рей ве башга-да бирнәче шәхери чапавуллап, Нишапура дазлап гелдилер. Олар Хорезм шаның нирә гачандыгыны билмек үчин Нишапурдан дүрли тарапа кичижик-кичирик отрядлары угратдылар. Олар душ гелен шәхерлери ве обалары талаярдылар, отлаярдылар, тоздурярдылар, не аяллара, не гаррылара, не-де чагалара рехим эдйәрдилер.

Мухаммет ене-де эсли гошун йыгнады. Хемаданың четиндәки Дөвлет-абат дүзлүгинде Хорезм шаның ыгтыярында йигрими мүн атлы барка, татарлар дуйдурман онун дашыны габадылар. Татарлар онуң гошунының көп эссесини гырдылар. Мухаммедин өзи болса дайхан гейимини гейип, йөнекей; эмма гүйчли бир ата мүнүп, сөвеше гатнашды. Шонуң өзи Хорезм шаның татарлар билен иң соңкы душшыгы болды. Монголларын гүйчлери мусулманларынкыдан артык болмаса-да,

ша дине өз жаныны гутармагы алада эдйәнлиги үчин еңиш газанып билмеди.

Татарларын кәбирлери шаны танаман, она яйларыннан ок атып, онуң атыны телим еринден яраладылар, эмма Мухаммет атыны гамча басып, дагларын ичинде гөзден йитип гитди. Шондан сон татарлар Хорезм шаның ызыны бүтинлей йитирдилер.

Татарлар шол ерден гүнбатара, Зенжына ве Казвине тарап гитдилер, Бек Тегиниң ве Гүйч Бука ханың ёлбашчылыгы астындакы Хорезм гошунларыны дербидагын этдилер, сонра Азербайжанын ичи билен Муган сәхрасына уградылар, шол сәхрада грузинлер билен чакнышдылар.

Татарлар баран ерлеринде эгленмейәрдилер, дине иң герекли мукдарда азык ве гейим алярдылар, дине алтын ве күмүш алып, ёла дүшйәрдилер. Олар өзлерине Чингиз ханың табшыран ишиниң мөхүмлигини ятда саклап, гонанларында-да кән эгленмән, гижеси-гүндизи ёл йөрәп, Мухаммет шаны гөзлейәрдилер.

Илатлы ерлере баранларында татарлар иң говы атлары алып, ёла дүшйәрдилер. Хер атлының ики аты болуп, олары гезегине мүййәрди, кәбирлериниң болса бирнәче аты барды. Татарлар чалт барян вагтларында атларыны гезеклешдирип мүййәндиклерине гөрә, бир гиже-гүндизин өзүнде өрән көп ёл йөрәп, өзлериниң гарашылмаян ерлеринде дуйдансызлыкда пейда болярдылар.

Д е р д ү н ж и б а п

АБЕСКУН ДЕҢЗИНИҢ АДАСЫНДА

Ким мениң гошунларымы гайтадан дүзелер
Хем еңиленимиң арыны алып берер?
Ким мениң мүлклерими гайтарып берер,
Ким олары душманың элинден алар?

(Түрк роваатындан)

Мухаммет ша Диануй велаятына гелип, Амоля шәхериниң голайында гизлин ерлешди. Ерли эмирлер оны хорматлап, онуң янына бардылар ве оңа гуллуқ этмәге өзлериниң тайындыкларыны айтдылар. Шаның өңки көп санлы якын адамларындан хич ким галмады диен ялыды. Ол халыс ысгындан дүшен, кеселли халда яшулы

эмирлер билен маслахатлашды. Ша диңе шолара ынам эдйәрди, ол нәме этжегини билмән:

— Татар беласындан аз-кем дынч алар ялы, маңа дүңйәде хей бир аркайын ер тапылармыка? — дийип, бир айдыныны гайталап дурды.

Шол вагтда, эгер ша бир гайыга мүнүп, Абескун (Каспи) деңзиндәки адаларың биринде месген тутайса хеммесинден говы болар дийип, хеммелер макул тапдылар. Хорезм ша шол маслахата эерип, деңиздәки бүтинлей чола, адам яшайна менземейән, еке өзи сомалып дуран бир ада барды¹.

Шол ада тиз вагтдан Мухаммедин огуллары: Озлак ша, Ак ша ве Желаледдин гелди. Шол ерде Хорезм ша өзүниң язан бир перманында өзүниң яш оглы Озлак шаның дерегине, озалкы халаман, харланан оглы Желаледдини ене-де тагт мирасчысы эдип белледи.

— Хәзир диңе Желаледдин дәвлети халас эдип билер — дийип, Мухаммет боюн алмак билен сөзүни довам этдирди:— Ол душмандан горкмаяр, гайтам онуң үстүне сүрүңйәр. Эгер-де Желаледдиниң еңишлеринден сон алла тагала маңа ене кувват берсе, мениң сораян ерлеримде диңе рехимдарлыгың ве хақыкатың хөкүм сүржекдигине ант ичйәрин.

Соңра Хорезм ша өзүниң алмаз саплы ханжарыны Желаледдиниң билине дакып, оңа «солтан» адыны берди. Онуң иңилерине өзлериниң Желаледдине вепалы болжақдыкларына ве боюн эгжекдиклерине касам этмеклерини буюрды.

Хорезм шаның ханжарыны кабул эдип, солтан Желаледдин шейле дийди:

— Хорезм патышалыгыны хәзир татарлар басып алдылар, оны доландырмагы мен ине шейле ягдайда өз үстүме алярын. Мен адындан башга зат галмадык гошунлара ёлбашчылык этмеклиге гиришйәрин, гошунлар харасатдан соң дыр-пытрак болан япраклар ялы дагап гитди. Эмма мусулман юртларының үстүне абанан шу гаранкы гижеде мен даглара барып, сөвеше чагырыш одуны якып, гоч йигитлери өз төверегиме жемләрин.

Желаледдин атасы билен хошлашып, тәзе сөвешлер үчин ур-тут ызына уграды. Бейлеки адамларын-да

¹ XIII асырда Каспи деңзиниң дережеси башга хилиди, деңзиң ичинде адалар барды, ол адалар соңра йитип гитди.

хеммеси гитди, Мухаммет болса, Абескун деңзиниң чәгели адасында еке өзи галды.

Дашына гараяг чалнан тагашыксыз гайык кенардан угранда, Мухаммет ша чәгелик алаңың үстүне чыкып, йүзүни шар-гара эдип, гайга батып, середип дурды. Күрекчи түркменлер гайыгың уллакан чал елкенини ёкары галдырмага башладылар, шаның огуллары ве Астрабат эмири болса, шаның назары өзлерине дикилги вагтда, йүзлерини башга яна совмага йүрек этмән, эллерини дөшлеринде говшурып, гайыгың үстүнде өр туруп дурдулар.

Гайыгың елкенини ел чиширди ве гайык ики яна чайканып, толкундан толкуна гечип, думанлы гөк даглар тарап чалт узаклашып уграды.

Инди Хорезм шаның өз ватаны ве хемише нәразы, топалаң турузян раятлары билен иң соңкы арагатнашыгы кесилди. Инди оңа татарларың чозмагы-да ховп саланокды, чыпар Чингиз ханың ховаласы-да ховп саланокды. Мухаммедин ызындан ковуп гелйән армаз-ачмаз Жебе ве Субудай дагы инди бу ере етип билмезлер.

Шу ерде, чәксиз деңиз дүзлүгинде гечмиши ахмырлы ятламак, хәзирки ягдайы аркайын пикирленмең ве гелжеги алңасаман ойланып гөрмек болар. Хорезм ша бүтин бир айлык иймит билен үпжүн: Астрабат хөкүмдары чәгелик байырларың арасындакы чөкетликде өй дикип берди, газан, бир халта түви, гоюн ягы, гова, палта ве бейлеки зерур затлары иберди. Инди ша дервүш болар, ол ийжек нахарыны гүнде өзи бишинер.

Гайык инди өрән узакдады, Мухаммет болса, хениз хем бөврүни динләп дурды, сонра гуры, гызгын чәгәниң үстүнде гышарды, гүнүң ыссысына ве деңиз шемалының астында иркилди.

Бир ерден бир шыбырды ве пышырды эшидип, ша оянды. Онуң гулагына: «Улы, гүйчли адам...» диен сөзлер эшидилди.

Бу чөл адада кимниң сеси болуп билер? Ене душманлармыка? Ша өзүни дүрседи. Алаңың үстүндәки чаларып дуран чөплериң арасындан бир гара телпекли келле гөрүнди-де шол бада гөзден йитди. Мухаммедин янында ярагы ёкды, яйы, оклары ве палтасы тәзе дикилен өйде галыпды. Ша ур-тут алаңың үстүне чыкды. Бирнәче аяк ялаңач, эгин-башы сал-сал адам мейданчадан ге-

чип, ылгашлап барярдь, шоларың арасы билен эли-аягы жоннук бир айылганч махлук хем товсаклап барярдь.

«Мен Астрабат хөкүмдарына мени дүйбүнден адамсыз ада элт дийип буйрупдым-ла! Бу адамлар ниреден гелдикэ?» диен ховсала билен Мухаммет өзи үчин дикилен өе уграды. Гөрсе, өйүнден түссе чыкяр. Өйүң өңянындакы мейданчада она голай айылганч-айылганч зат тегеленишип отыр. Бу адам кешбини йитирен адамлар кимлеркэ? Йүзлери гүп ялы чишипдир, тумшуклары чым-гызыл, уп-улуды, улы-улы яралары ве башлары элхенч гөрк берйәрди.

— Ким боларсың? Нәме үчин бу ере гелдин? Бизи баран еримизден ковярлар, шол себәпли биз шу аданы эзелдик.— дийип, отуранлардан бири гыгырды.

— А сиз ким боларсыңыз?

— Биз алланың гарганлары. Биз бу ада шу гүн гелдик, биз шу ерде балыкчылык этжек.

— Гөрүп дурмаярсыңмы нәме? Бизинг хеммәмиз хей-вере кеселли, биз хениз дири болсак-да өли ялы бозулып барярыс. Серет, ынха мунун эхли бармаклары гопды. Онун топугындан ве тирсеклеринден ашагы гопды, шол себәпли ол айы ялы эмедекләп гезйәр. Ынха бу отураның гөзи акды, онун болса, дили гопуп, лал болды...

Мухаммет сесини чыкарман дурды, узакдакы кенара тарап гара нокат ялы болуп гидип барян гайыга се редйәрди.

— Бизинг хеммәмиз көмөк сорап, худаидан дилег эдйәрдик. Онун bize рехими инип, бизинг арамыза сени иберипдир.

— Мениң сизе нәме көмегим дегип билер?

Отуранлардан бири еринден турды. Ол бейлекилерден гүйчлүрәк ве узынрак гөрүнйәрди, элинде болса, палта барды.

— Мен шу доган окашан адамларың шыхы, шу ерде, нәлөтлененлеринг патышалыгында хемме адам маңа боюн эгмели. Ким мениң буйругымы ерине етир-месе өлер. Сениң жаның саг, өзүң гүйчли. Биз сени өз арамыза кабул эдйәрис, сен торлары гөтерерсин, сув дашарсың, одун гетирерсин. Бизинг арамызда шоны оңармаянлар көп. Бизе алланың берен шу өйүнден биз бир газан, түви, ун, месгели голча ве гоюн ягы тапдык. Инди сен биз билен биле яшарсың, өзүң-де гейимиңи

чыкаарарсын, сениң гейимини биз гезекме-гезегине геерис, сана болса, гейим герек дәл.

Мухаммет ызына өврүлип, улудан демини алды-да кенара тарап ылгады. Хейвере кеселлилер онун ызы билен гидип, алаңын үстүне чыкдылар-да Мухаммеде середип дурдулар. Хорезм ша деңзин ичине дилкав болуп гирип гидйән бир чәгелиге барды-да, шол ерде деңзин гетирип ташлан чөплемелерини йыгнашдырып бир ере үйшүрди, сонра она от берди. Гойы түссе бургсап, ал-асмана галып уграды.

«Шу түссәни кенардан гөрерлер, гайык гелип, мени ызыма әкидер» дийип, Мухаммет хүмүрдеди, өзи болса, думанлап дуран алыслыкта гөзден йитип гиден гайык хақында пикирленйәрди. «Гой, ол ерде уруш болса, болуберсин, ол ерде татар атлылары алакжаберсинлер, эмма ол ердәкилер дири, сагдын адамлар. Олар бири-бирине душманлык әдйәрлер, хорлук чекйәрлер, аглаярлар, гүлйәрлер, шонда-да шу дири өлүлерин адасындан соң ол ерде яшамак жаның ужы болар».

Вада берлип гидилиши ялы, арадан он бәш гүн геченден соң, бу ада бир гайык йүзүп гелди. Шол гайыкда бирнәче жигит билен билеликте Хорезм шаның серкердеси Темур Мәлик гелди. Олар Хорезм шаны көп гөзләп, зордан тапдылар. Ол кенарда чув ялаңач ятыр экени. Онун келлесине гарга гонуп гөзүни чокуп отырды.

Темур Мәлик ада айланып, горкуларына чөплерин арасында букулышып отуран хейвере кеселлилери гөрдди. Ол бу адада нәме хекаят боландыгыны олардан сорады. Олар шейле гүррүн бердилер:

— Гайыга мүнүп гелен адамларын хеммесинин бизин адамызда галан бу адама баш эгип, тагзым эдендиклерини гөрдүк, онун адыны патыша дийип тутандыкларыны эшитдик. Биз озал, хейвере кеселли адам патышаның я-да солтаның гейимини гейсе, кеселли адам шыпа тапар, яралары гутулар дийип гаррылардан эшидипдик. Ине, диңе шол себәпли биз бу адамың гейимини сыпырып алдык. Биз оны телим гезек нахара чагырдык, телим гезек нахар элтип бердик, эмма ол хич иймедди, бирсыхлы от якды, хачан гөрсөң әдил шу махалкы ятышы ялы сесини-үйнүни чыкарман ятырды. Онун әхли гейми абат. Бу адамың солтан дәлдигине

бизин хеммәмизин гөзүмиз етди, себәби бизин арамызда гутулан адам болмады.

Жигитлерден бири:

— Ругсат бер, биз булары керчәли! — дийип, дишини гыжады.

Башга бир уршужы:

— Эмма өз гылычларымыз билен чапмалы дәл, ялкымлы гылычларымызы оларын ёканчлы ганы билен хапаламак болмаз — дийип, жогап берди-де яйыны дартып, хейвере кеселлилерин шыхынын гарнындан бир ок гечирди. Ол чиркин гыгырып, өкжәни гөтерди, онуны билен болса, хейвере кеселлилерин бейлекилери-де гачып гитди.

Темур Мәлик:

— Дегмән олар! — дийип гыгырды. — Олары худай урупдыр. Эмма мен олардан-да шумбагт экеним! Мен бүтин өмрүми Хорезм шаларын мертебесинин белент болмагы угрунда гөрөшип гечирдим. Хорезм ша Мухаммет еңилмез тәзе Искендердир ве халкын башына агыргүн иненде горкусыз мусулман гошунларыны шөхратлы еңишлере алып барар дийип ынанып, ганымы аяман дөкдүм. Мен инди өз яраларымы гөрүп, утанярын, чөлүн ялан салгымыны горамаклыга пейдасыз сарп эдилең яшлыгыма хайпым гелйәр. Мунун әгирт улы гошуны барды, бүтин әлеми өзүне табын эдип билжекди, ынха инди гөзүни чокуп отуран гарганы ковмага элини гымылладып билмән ятыр. Ынха бу инди ятыр, хеммелер тарапындан унудылды, уят ерлерини япмага гейми-дөк, өзүниң габры үчин өз ватанындан бир гысым топрак-да ёк. Бесдир, мен мундан бейләк сөвешижи дәл! Мени өртәп яндырян ялңышларымы ювуп айырмак үчин мениң гөзяшларым етмез...

Темур Мәлик өзүниң дембермезини чыкарды-да оны аягы билең билиндең басып, ики дөвди. Ол пешиниң матасыны алды-да Хорезм шаның эндамына долады, өзүниң билйән екеже, гысгажык догасыны онун башу-жунда отурып окады. Жигитлер пычаклары билең чәгелик ерде бир чукур газдылар ве мусулман хәкимлериниң иң гүйчлүси болан, эмма гассабын пычагы астында титрәп ятан гечи ялы болуп, өз өмрүни шейле шөхратсыз гутаран Мухаммет шаның мейдини шол чукурда жайладылар.

Темур Мәлик ададан гитди ве Жәлаледдиниң атасы-

нын өлүшини оңа гүррүн бермек үчин солтан Желаледдини гөзлемәге өз жигитлери билен билеликте уграды. Соңра ол Арабыстанда, Эйранда ве Хиндистанда йөнекей дервүш болуп көп йыл гезипдир диен гүррүн бар!

Бәшинжи бап

ГУРБАН ГЫЗЫК ӨЙҮНЕ УГРАДЫ

— Күреги гүйчлүрәк ишледин! Болуң, хайдан!

Бурны акымың гаршысына угрукдырылан гайык Жейхуның окгунлы сувы билен гөрешйәрди ве кем-кемден кенара голайлашярды.

«Ят иллерде шаның атына серетмекден-де бир мыдар болармы! Өз ватаныңда ач боланың говудыр!» дийип, Гурбан ичинден пикирленйәрди. «Бейдип шаның атына середип йөрмек чайхананың ишигиндәки йүпек капасдакы беденәниң халыңдан говумы нәме. Патыша маңа бир алтын динар багышлады. Онуң ялы гүн өмрүңде бир гезек боляр. Бу динары нәдип өе элтип болар? Оны овурдыңда саклаймасаң дагы алач ёк. Патыша гайыклары деряның угруна Хорезме тарап угратмалы дийип буюрды... Ёк! Мен ол тарапа гитжек дәл. Ёк! Гурбан индиден бейләк ша үчин урушмак-да ислемейәр, гачмак-да. Шейдип гидип отурсаң, бейик Соңкы деңзә барып етерсиң, онсоң нирә гачмалы? Гурбан өз экинчилигине барып, өз чагаларыны гөрмек ислейәр...»

Шондан соң Гурбан өзүниң гоюп гайдан гаялы кенарына гөз айлады, шол ерде алаңың үстүңде дор атың мүнүп отуран Мухаммет хениз гөрүййәрди. Гурбан гайыкдан сува бөкүп дүшди-де кенара барды. Акыл-хушуны йитирен адамлар галадан чыкып, аркаларына дүвүнчеклерини алып, байрың үсти билен ашак ылгашлап барярдылар, олар бири-бирлерини итерләп, гайыкларың үстүне өзлерини оклаярдылар хем-де:

¹ Кәбир тарыхчыларың гүррүн бершине гөрә, көп йылар геченден соң Темур Мәлик гедай дервүш гейминде Орта Азия гайдып гелипдир. Сөвешде Темур Мәлиге бир гөзүни алдыран монгол Хожантда оны танапдыр. Улусың монгол хәкими Темур Мәлиги өз янына гетирмеги буйрупдыр ве онуң геп чекмәни үчин оны өлдүриндир.

— Татарлар якын гелдилер! Тизрәк гачың! — дийип гайталаярдылар.

Гурбан хич кимиң гөзүне илмеди. Ол кенарың якасы билен ылгап, бейлеки йүкчүләр билен билеликдә яшан чатмасына барды, өз халтасыны, әдигини сыпалың арасындан тапды, ене бир гезек деря гөз айлады ве гайыкларың бири-бириниң ызындан сува итерленйәң-дигини гөрди. Шундан соң ол биржик-де яйданман, тәзе сынаглар ёлуна дүшди.

Ол галаның диварларының янындакы байрың үстүне чыканда, дыр-пытрак болуп гачышып баряң гызыл ве ала донлы адамлары, ондан аңырракда болса, булут ялы болуп гөтерилән тозаның якынлашындыгыны гөрди.

«Шол гелйәнләр татарлардыр!» дийип пикирленди-де Гурбан гурак сәхра билән өңе ылгады, өзүниң ялаңач аякларыны дашларың гыйяңдыгыны ве тикән чүмйәң-дигини хем дуянокды.

«Хол ерде байыр бардыр, шонуң аңырсында жар болмалыдыр. Татарлар гала ве дерядан гечмек билән башагай боларлар. Оларың Гурбан билән нәме иши бар?»

Ол башужунда узын агач дикилип гойлан, еке өзи дуран бир габырың янына ылгап барды. Шонуң аңырсында букулып, сожап ятан ериндән төверегине серет-мәге башлады.

Ол тозаның арасы билән япырылышып ат салып гелйән сары поссунлы атлылары сайгарярды. Кәбирлериниң демир совутлары ялпыллаярды. Татарларың «кху-кху-кху!» диен гыкылыгы ве тозан басан пессежик мүңләрче атың гүпүрдиси эййәм эшидилйәрди.

Атлыларың кәбирлери гапдаллара совлуп, дүзлүк билән гөни ат салшып гелйәрдилер, гачышып баряңларың ёлуны кесйәрдилер. Ханжарлар ялпыллап ёкарык галып, ашак инйәрди, адамлар серрелип гидйәрдилер, татарлар өврүм әдип, аяк чекйәрдилер ве атларындан дүшмән, ташланан дүвүнчеклери атың үстүндән эглип алярдылар, ене-де атларыны гамча басып, гошуна гошулып гидйәрдилер.

Гурбан сүйшенекләп, бир гуры жара етди, ашак салланып дүшди-де ене ылгап уграды.

Узынлы гүн йөрәп, Гурбан чөл дүзлүгиң аңырсына чыкып билмеди, кә ерлерде идисиз экинчиликләр душярды. Ёлларда кә еке-екедән, кә топарланышып йөрән

адамлар габат гелйәрди. Гурбанын шол ердендигини, «гынанч ве гөзяшын жүлгесиндендигини» биленлеринден сон хеммелер Бухаранын ненен-ничик боландыгы, Хорезм шанын гачышы хакында сорашдырардылар. Оны одуң башына чагырып, онуң өнүнде өз биширен ер чөрөклерини гоюп, онуң гүррүнини динлейәрдилер.

Гурбан еке өзүниң бирнәче татар билен нәхили сөвешендигини, оларың хеммесини өлдүрендигини ве өз мүнүп отуран атыны татарларың өлдүрендиклерини гүррүң берди. Инди оңа хич зат герек дәл, өе баряр, ябың бөвүр берип Гурбаның экинчилигине өврүлйән ериндәки көне дереги гөрсө боляр, ене өз чагаларының башыны сыпалап билсә арманы ёк...

Ол өзүниң эдйән гүррүниңе өзи-де ынанып уграды, эмма патышаны гөтерип кенара элтиши хакында велин агзыны ачанокды, себәби өз ватанының үстүне агыр гүн инен вагтында ватаныны ташлап гачан Мухаммеде хемме адам гаргаярды. Ол сөвеш мейданында шехит болуп өлмөкден торкуп, халкы монголларын ве татарларың элине берди.

Гурбан гидип барярка бир ерде жарың ичинде бирентек адамың отурандыгыны гөрүп, оларың янына барды, олар сүйшүшип, ожагың башындан ер бердилер. Отуранларың хеммеси татарлар хакында ве олар билен болан душүшыклар хакында гүррүң эдйәрдилер.

— Бизиң хеммәмиз бир обадаң. Эшидер болсаң, бизде шейле бир иш болды. Биз гүрлешмәге көчә чыкылдык, өзүмизем он адама голай бардык. Шол махал оба бир татар гелди. Ол атыны гөни бизиң үстүмизе сүрди-де адамлары бирин-бирин чапмага башлады. Ол екеже атла эл галдырмага бир адам хем йүрек эдип билмеди. Биз ялы, хаятдан ашмага етишенлер болса, өлмән, аман гутулдылар.

— Мен башга-да бир гүррүңи эшитдим. Бир татар мейданда ишләп йөрән бир дайханың үстүнден барыпдыр, ол татар оны өлдүржек болупдыр велин, янында ярагы ёк экени. Ол элхенч сес билен: «Келләни ере гой-да гымылдаман ят!» дийип гыгырыпдыр. Ери, онсон нәдендир өйдйәрсиниз! Ол адам келлесини ере гоюп ятыпдыр, татар болса, өзүниң идекләп йөрән бейлеки атының янына барып, шонуң үстүндәки таланып алнан йүклерин арасындан ханжарыны тапып гелипдир-де ол адамы өлдүрипдир.

Олар өз халкының хорлук барыны чекйэндигине гынанып, шейдип ожагың башында гүррүн эдип отырдылар ве Гурбана хем бир дөвүм чөрөк билен бир окара буламак хөдүрледилер.

Бирден буларың ёкарысындан бир айылганч, гырык сес:

— Ахав, отуранлар! Ханы болуң, бири-биринизин элиңизи аркаңызда даңың! — дийип гыгырды.

Жарың ёкары гырасында бир меле атлы татар гөрүнди.

— Ынха бизиңем башымыза бела инди! Өлмели гүнүмиз гелди! — дийип, яңкы отуранлар хүмүрдешдилер-де биллериндәки гушакларыны чөзүп, бири-бириниң элини даңмага башладылар.

— Ханы дуруң-ла! Ол бир адам ахырын. Биз шоны өлдүрип, гутулып билмерисми эйсем? — дийип, Гурбан пышырдады.

— Биз-э горкяс!

— Биз өз элимизи даңанымыздан соң, ол гелер-де бизи керчем-керчем эдер. Гелиң говусы оны өлдүрелиң! Белки, гутулаядык-да.

— Ёк, ёк! Ким оңа йүрек эдип билер!

Шондан соң оларың хеммеси галпыллашып, бири-бириниң элини даңмакларыны довам этдирдилер.

Гурбан баш эгип ве совгат бержек ялы болуп, дүвүнчегини өңе узадып, япының йүзи билен дырмашып, ёкары чыкды-да татарың янына барды.

Ол атлы гарташан адамды. Энегинде селчен чал сакгалы барды. Еле гайзыган йүзи йыгырт-йыгыртды. Сүзүк гөзлери от ялы янып дурды.

— Бу нәме? — дийип, ол атлы өзүне узадылян дүвүнчеге тарап эгилди.

Гурбан бир эли билен онуң бойнундан, бейлеки эли билен онуң элинден япышды. Ябы үркүп бир гапдала товусды. Эмма Гурбан татары сыпдырмады, оны атың үстүнден агдарянча япышып, сүйренип гитди. Оны атдан йыкандан соң Гурбан эдил гоюн өлдүрөн ялы эдип, пычагы билен онуң дамагыны чалды.

Гурбан еринден турага-да төверегине гөз айлады. Ожагың башында отуранларың бири аяк алдыгына гачып барярды, бейлекилери жарың ичинде букулып, сөредишип ятырдылар. Сонра ики санысы туруп, Гурбаның янына гелди.

Олардан бири татарың үстүне абанып:

— Мунуң эййәм жаны чыкпыдыр — дийди.

Бейлекиси:

— Инди мунуң затларының хеммесини догружа пайлашмак герек — дийип, онуң ялаңач гарамтыл эндына геен поссунуны сыпырмага башлады.

Оларың хеммеси ата бака уграп, оны тутмага Гурбана көмөк бердилер. Шу ерде Гурбан:

— Сиз халан задыңызы алың, эмма шу меле ат мениңки болар. Мунуң монгол аты дэлдигини, огурланан атдыгыны, бизиң дайхан атымыздыгыны гөрүп дурсуңыз. Мен мунуң билен дайханчылык эдерин — дийди.

Оларың бири атың танапыны элине сарап:

— Говусы биже аталың — дийди.

Гурбан:

— Гөрүң-ле, бу татар дири экени, анха еринден турды! — дийип, гыгырды велин, яңкы давалашян адам атың танапыны ташлап, өкжәни гөтерди.

Гурбан атың үстүндәки халталарың ве торбаларың хеммесини чөзүшдирип, ере ташлады, торбаларың дине иң бир агырыны алды. Атың үстүне мүнүп, Гурбан гыгырып шейле дийди:

— Сизденем бир жигит бормы! Эл галдырылан бада гаян горкак томзакдан үйтгешик ериңиз бармы? Эгер-де сиз арслан йүрек болан болсаңыз, онда хеммәмиз бирлешип, эхли татарлары ве монголлары ковардык, онуң үстесине-де бизиң ерлеримизи элимизден алан эхли Хорезм шалары, солтанлары, беглери ве ханлары хем ковардык. Сиз болсаңыз, товшан ялы болуп, бир шыбырды эшитсеңиз көвеге күрсәп урярсыңыз! Бейитсеңиз, элбетде, иң бир болгусыз татар-да сизи мынжырадар. Хош галың, бүтин элемиң батыры Гурбан гызыгы унутман!

Шондан соң Гурбан элини галгадып, мейданың ичи билен атыны чапдырып гитди.

А л т ы н ж ы б а п

ГУРБАН ӨЗ МАШГАЛАСЫНЫ ГӨЗЛЕЙӘР

Гурбан Бухара якынлашдыгыча хараба обалар ве ит-гуш агыз уран мейитлер барха көп душярды. Семиз-семиз итлер гарынларыны саллашып, гурукларыны ер-

ден сүйрәп, юваш-ювашдан маслыкларың янындан айрылардылар ве хич бир үйрмән-зат этмән, хол бейләк барып ятырдылар.

Гурбан бир чола ере баранда, эрин гашындан асылгы торбаны ачып гәрди, татарың талап алан алтыныны шол торбадан тапмакчыды. Эмма ачып гәрсе, онуң ичинде дүрли-дүрли улулыкдакы үч саны йөнекейже чекич, төрпи, атагзы, ичи дарылы бир дүвүнчек, биширилен бир бөлек эт ве она голай чөрөк бар экени. А онуң алтыны ниредекә? Бир долангыжа эсгиниң ичинден Гурбан бир гайыш гапжык тапды. Шол гапжыкда пул бар экени,— алтын дәл, йөне бир гысым күмүш хем мис пул. Зыяны ёк, шу пуллар-да хожалыкда дерде ярар, мунун хем үстесине ол, Хорезм шаның багышлан алтын динарыны овордында саклапды.

Кәбир обаларың голайындакы экин мейданларында эййәм дайханлар ишлейәрдилер. Олар Гурбан билен гүррүңлешенлеринде, яп сувларының инди режесиз ве сейрек гелйәнлигинден, кәбир экин мейданларының гурап галанлыгындан, бейлеки ерлере болса, герекемез вагтда сув агып, экинлери сув аланлыгындан зейренйәрдилер. Нирәни гәрсең, тәзе горплар эмеле гелипдир.

Өз өйүнден кән бир узак болмадык бир чола обада Гурбан өз танышы Гуванжа душды. Ол гап-гара болуп ятан бир үйшмек дашы ве күли гөркезип, келлесини гынанч билен яйкап шейле дийди:

— Ине, мениң өйүмден диңе шулар галыпдыр, мен айланып, чагаларымы гөзләп, чагырып-чагырып йөрүн, хич тапмаярын. Монголлар ат салшып геленде, мен мейдандадым. Мен бир түссе хем-де элем-тас болуп гачып барян гоңшуларымы гөрдүм, мениң машгалам-да шолар билен гачандыр өйдүп, шоларың ызындан ылгадым. Мен гиже гелип, өйүми гөзлөсөм, шу дашлардан ве гызгын күлден башга дерек тапмадым. Мениң чагаларымы монголлар әкитдими, я олар отда яндылармы... билмедим. Ким билйәр, белки, бир ерден чыкарлар дийип, хенизем тама әдйәрин...

Гурбан ховсала дүшүп, өз ёлы билен болды, гараңкы дүшенден соң өзүниң озалкы сув алян сакасына барып етди.

Япдан сув акып дурды. Дым-дырслык гижәниң ичинде айың өчүгси ягтысында ол өз өйүне якынлашды. Ховлусының дервезеси ачык ханлап дурды. Ол атындан

бөкүп дүшди-де атыны бассырманың ашагында баглап, өйүнің гапысына бака уграды. Өйүнің гапысына кесе тагта чүйленгиди. Гапының аңырсындан не гымылды, не-де адамың дем алшы эшидилйөр...

Хатда ити-де өнүнден чыкмады...

Гурбан бир гужак сыпал йыгнап, атынын өнүне ташлады. Сонра өзүнің белент басганчагы билен тамың үстүне чыкды. Шол ерде өңден ятан жөвен палачларының үстүнде гышарды. Иркилип барярка Гуванжың: «Ким билйөр, белки, бир ерден чыкарлар дийип, хени-зем тама эдйэрин» диен сөзлери ядына дүшди.

Эртирин совук шемалына үшэп, Гурбан тамың үстүнде бир янбашындан бейлеки янбашына өврүленде, узакдан гелйэн инңилди ялы бир гең сес гулагына илди. Гурбан динширгенди. Инңилди гайталанды. Инңилди ашакдан гелйэрди. Бу инңилдейэн кимкэ? Татарларың яралан адамымыка? Я-да бир татар жан бержек бол-ярмыка?

Гурбан тамдан дүшүп, атының янына ылгады. Гөрсе, ол сыпалының хеммесини ийипдир-де сабырсызлык билен ери пешейэрди. Гурбан гайыш торбадан чекижи алды. Өйүнің гапысыны гопарып, ичери гирди. Өйүң ичи гараңкыды. Ятылян секинің үстүни эли билен сер-мелешдиренде, эли адам тенине дегди. Онун йүзүни эллэп гөрөндөн соң, онун өз эжесидигини танады. Ол эли ялы ятырды, чалажадан чыкян сес:

— Гелдинми, балам? Сениң гелжегини мен билйөрдим, оглум. Гурбан бизи ташламаз...— дийди.

— Бейлекилер ниреде?

— Хемме адамлар о яна, дага босдулар, мен өйи сакламага галдым, халыс ысгындан гачайдым. Мени өлендир өйдүп, гапыны чүйледилер. Хава, оглум, инди сен гелен болсаң, хемме ишимиз дүзелер, ишалла...

Гурбан күйзэни гөзлэп, тапды-да япдан сув гетирди. Яндак гетирип, ожакта от якды, газан атарып, дарыдан көже биширмэге башлады. Өйүң ичи ягты болды, йылады. Эжеси хорланып, халыс болупдыр, гозганып бил-мэн ятырды. Онун бурны човланып гидипдир, кепэн додаклары:

— Ынха сенем гелдин, оглум! — дийип, пышырда-ярды.

Гурбан атыны чөле чыкарып, көссеклэп, гоюп гайт-ды. Шол ериң якынында онун ери барды, эдил элиң

аясы ялы кичижикди, шу ерден нәдип машгала экләп болар дийсенел! Онуң хем үстесине хасылың ярысыны ериң эесине, беге бермели болярды! Ери эййәм хашал от басыпдыр. Ондан аңырда гоңшуларының меллеклери узалып гидйәрди. Олары-да хашал от басыпдыр, оларың хич биринде адам гарасы гөрненокды Гарры демирчи Сакав Гулының сарайлы тамжагазы узакдан гөрүнйәрди, оңа-да от берлипдир, диварлары шар-гара болупдыр, тамың төверегиндәки агачларың япракларына болса, янгын вагтында от чабрап чүрүшдирипдир.

Эмма ынха бир адам мейданда хаялжа йөрәп йөр, кәмахал дуруп, кәтменини галгадяр, өз ябыны дүзедйән болмага чемели.

Гурбан:

— Салавмалейким! — дийип гыгырды.

Ол адам гөнелип, гөзүни гүнден эли билен пеналап, сиңе серетди-де:

— О-хов! Гурбан гызык! — дийип, гыгырды. Икиси-де ябың бойыны сырып, бири-бирине тарап ховлукмач уграды. Ики эли билен эллешип гөрүшдилер. Ол Гурбаның агтыклы болуп гиден гарры гоңшусы Сакав Гулыды.

— Нәхили замана болды! — дийип, гожа еңи билен гөзүни сүпүрди.

Гурбан:

— Улы-кичи, мал-гара, хемме аман-эсенмидир? — дийип сорашды.

— Шол поссунлы адамлар гелип, гоңшымызың малларыны сүрүп гитдилер, мениң дөрт гойнумы ве агтыгымы эериң өңүне басып экитдилер, машгаламың галаңы даглара гачып гитди. Мениң шол гарашып йөршүм, ачлыкдан өлмедик болсалар, элбетде, бирмахал гайдып гелерлер-дә. Сыгрым билен эшегим аман галды.

— Мениң машгалам ниредекә? — дийип, Гурбан сорады. Жогабыны эшидйәнчә деми гелмежек болды.

— Сениң үчин шатлыклы хабар бар, аялың дүйн гайдып гелди, гижә мениң өйүмнң харабалыгында болды. Ханха, ол эййәм гелйәрем...

Гурбан аялының гызыл көйнегине гөзи дүшен бада оны танады. Ол нәме ыранып гелйәр? Гурбаның йүзи шол бада ене агралды, ол машгаланың баштутаны ахырын, өз машгаласының хеммесини өз элине йығнамалы

ве чашан хожалыгыны ене дикелтмели ахырын. Гурбан гызык Сакав Гула йүзленди:

— Бәхбит бола, Сакав Гулы. Сениң бир сыгрың, эшегиң бар, мениң атым бар. Биз шолары гошуп, өз еримизи сүрмек билен боларыс. Даш-төверекде уруш баряр, чапавуллаярлар, дүйн гыпжак беглери башымыза беладылар, бу гүн монгол ханлары үстүмизе дөкүлдилер. Биз олардан хачан дынаркак? Эмма биз дайхан адамлар, гарашып дуруп билмерис. Бизин ишимиз галла экип, йыгнамак, биз өз гамымызы иймесек, бизе бир дөвүм чөрөк берен болмаз!

— Догры айдян! Вагты бидерек гечирмек болмаз; ер тохума, азала ве сува мәхетдел!

Единжи бап

ПАТЫША ТҮРКАН ХАТЫНЫҢ ГАЧЫШЫ

Шол айылганч йылан йылынын (1220) язында бүтин Мавераннахр эййәм Чингиз ханың хәкимиети астындады. Өз ыгтыярына гымматлы мүлк алан жаныпкеш хожайын ялы болуп, монгол каганы тертиби ве паракхатчылыклы яшайшы ёла гоймак хакында алада этмәге башлады. Шәхерлерин хеммесинде Чингиз хан татар гарнизонларыны гойды, ерли хәкимлери белледи ве бейик каганың сак гөзлери хеммесини гөрүп дурар ялы, билип дурар ялы, ол ерли хәкимлерин янында монгол хәкимлерини гойды.

Гөзи горкан ве ынамсыз дайханларын кәбирлери кем-кемден өз обаларына гелип уградылар, экин мейданларыны бежермәге башладылар. Эмма тертибин ёла гойлушы хаялды: юрдуң хемме еринде ач, өйсүз-өвзарсыз босгунлар хешерленишип йөрдүлер, монголларын ызы билен олар-да азык гөзлөп, озалдан-да тоздурылан обалары талаярдылар.

Дине Жейхунын ашаклары, Хорезмин дүйп ерлери монголлара хениз боюн эгмән гелйәрди, Хорезм шаларын бай пайтагты болан Гүргенч шол ердеди, ол монголларын алан ерлеринин ортасында йүплери гырылан чадыр ялы болуп дурды. Чингиз хан ол ерлере-де эл гатмагы йүрегине дүвди ве шол желегайы басып алмагы өзүниң үч оглуна: Жуча, Жагатая ве Угедее

табшырды. Шолара өз гошунының эп-эсли бөлегини бөлүп берди. Жагатай билен Угедей Хорезмиң үстүне гүнорта тарапдан, Жейхун дерясының боюны сырып гитди, хемише өздиеңли Жучы болса, эвмән, өз гошуны билен Жентин янына барып гонды-да, гулан авламак билен мешгул болды ве чарваларың каган тарапындан говы гөрүлйән дине гыр ве меле атларыны эллеринден алярды.

Чингиз хан өзүниң эсасы гошунының йөришини дурузды ве Жейхун дерясының якасында гышламагы йүрегине дүвди. Хорезм шаның Чингиз ханың тарапына гечен везипедарларының бири болан Данышмент хажыбы Чингиз хан Гүргенже иберди. Ол Мухаммет шаның эжеси гарры Түркан Хатының янына барды ве бейик каган Түркан Хатын билен урушмаяр, онуң оглы Мухаммет ша билен урушяр, өзи-де онуң эден женаятлары үчин дэл, гайтам онуң өз эжесиниң сөзүне гулак асмаяндыгы ве гөвнүне дегйәндиги үчин оны жезаландырмак үчин урушяр дийип Түркан Хатына айтды. Данышмент хажып ене-де, эгер Түркан Хатын боюн эгйәндигини айтса, онда Чингиз хан Түркан Хатының гарамагындакы веляятлара дегмезлиге ве тоздурмазлыга сөз берйәр дийди.

Эмма дине өз монголларына сап йүрекли болан, бейлеки әхли адамлар болса, түйдүк чалан болуп жерени янына алдав билен гетирип, тутага-да этини кебап этмек ислейән авчы ялы гараян монгол хәкимине көпбилмиш Түркан Хатының ынанжак гүманы ёкды.

Данышмент хажыбың баран вагтында Гүргенже Келифден бирнәче гайык гелипди. Шол гайыкларың биринде йөнекей гарып дайхан геймини гейнен Ынанч хан барды, ол Хорезм шадан хат гетирипдир. Патыша Жейхун кенарындакы саклавлары гоюп гидйәндигини, уллакан гошун йыгнамак үчин Хорасана гидйәндигини эжесине хабар берйәрди, Чингиз ханың сөзүне ынанмалы дэлдигини айдярды, бүтин харем билен билеликде Түркан Хатыны өз янына чагырярды.

Бу хабар Түркан Хатыны шейле бир ховсалаландырды, хатда ол гөзүне сүрме чекмегини-де ядындан чыкарды. Хорезмде галмагың хатардыгына дүшүнип, Түркан Хатын уллакан кервен тайынламагы буюрды, Хорезм шаның әхли аялларыны ве чагаларыны йыгнады, кервениң гыммат затлардан йүкүни тутды-да

Гарагум чөлүнің үсти билен гүнорта, Көпетдага тарап уграды.

Түркан Хатын ёла дүшмезинден өңүрти өз агтыкларыны гелжекдәки бәсдешлерден ховпсузландырмагы йүрегине дүвди. Ол ша көшгүнің янында гирев эдилип сакланян яшларынц улулыгына-кичилигине серетмән, оларынц хеммесини гайыга мүндүрип, Жейхун дерясының чун ерине элтип, аякларына улы даш лаңып, сувз ташламагы буюрды. Хорезминц улы феодал хөкүмдарларының яшажык ве етгинжек огулларының йигрими едиси-де сува гарк эдилди.

Түркмен илиндәки Языр¹ хөкүмдарының оглы Омар ханың бир өзүни Түркан Хатын өлдүрмән галдырды. Онун Омар ханы өлдүрмәнлигининц себәби, Түркан Хатынынц өзи шол ере уграйды, Омар хан ве онун хызматчылары гумун ичинден гечйән ёла белетдилер. Гарагум чөлүнің ичи билен он алты гүн кынчылыккы ёл йөреленде олар вепалы хем иринмән, Түркан Хатына хызмат этдилер.

Эмма кервен Язырынц серхединден чыкып гутармага якынлашанда ве гумун анырсындан дагларынц гаялы депелери гөрненде, Түркан Хатын Омар ханың укладына гарашып, ол укладыс келлесини алмалы дийип буюрды.

Ол кервени еке өзи сомалып дуран гаянынц үстүндәки мэкәм Илал галасына угрукдырды. Мухаммет шаны гөзләп йөрен монголларынц өң топарлары голайда пейда болянча, Түркан Хатын өзүнің бүтин көшк адамлары билен билеликте шол ерде болды.

Түркан Хатынынц саклавынынц баштутанларындан бири ол ерден онунц деррев өз агтыгы Желаледдининц янына гачмагыны теклип этди. Желаледдин монголлага гаршы гөрешмек үчин Эйранда гошун йыгнаярды. Онун батырлыгы хеммелеринц агзындады, хеммелер онунц гошунынынц гүйчлүлиги, онунц душманлары ковмагы башаржакдыгы хакында гүррүн эдйәрдилер.

Гарры Түркан Хатын дергазап болуп:

— Өләйсемем барман! — дийип гыгырды. — Бейденимден монголынц ханжарындан өленим говудыр! Нәме? Мен өз ат-абрайымдан гачып, йигренжи түркмен Айжә-

¹ Языр — хәзирки Ашгабат билен Гызыларбадынц аралыгындакы дагларынц этегиндеди.

жегиң оглуна боюн бурар ялы болайыпмыдырын? Мениң өз асыллы гыпжакларымдан агтыкларым барка мен шоны арка тутунып яшарынмы? Чингиз ханың элине есир дүшүп, шонуң элинде масгара боланым ондан говы гөрерин.

Тиз вагтдан монголлар гелип, галаның дашыны габадылар. Олар галаның дашыны бүтинлей долап алдылар, габавда галанларың башга ерлер билен арагатнашыгыны бүтинлей кесдилер. Габав дөрт ая чекди ве ховузлардыр ерземинлерде тайынланып гойлан сув бүтинлей түкененден соң, Түркан Хатын душмана боюн эгмеги йүрегине дүвди. Монголлар Түркан Хатын билен билеликте Хорезм шаның бүтин харемини ве яшажык огулларыны тутдулар. Огланларың хеммесини шол ерин өзүнде өлдүрдилер, шаның аялларыны ве гызларыны хем-де Түркан Хатының өзүни Чингиз ханың лагерине ибердилер. Түркан Хатының якын адамларының ве саклавының хеммесини монголлар гырдылар.

Монгол хәкими Хорезм шаның гызларыны дессине өз огулларына ве якын адамларына пайлады, шаның энеси газаплы Түркан Хатыны болса, өз мейлислеринде иле гөркезмек үчин саклады. Ол чадырың даш ишигинде отурып, зарынлап айдым айтмалыды, Чингиз хан өзүниң гемрен сүңклерини онуң өңүне ташлаярды.

Озал Хорезмиң озыгтыярлы хөкүмдары болан ве өзүне «элемиң әхли аялларының хөкүмдары» дийип, аг берен Түркан Хатын шолары ийип оңярды.

ИКИНЖИ БӨЛҮМ

БЕЙИК ХОРЕЗМИҢ СОҢҚЫ ГҮНЛЕРИ

Б и р и н ж и б а п

ЖЕЛАЛЕДДИН ЧИНГИЗ ХАНЫ СӨВЕШЕ ЧАГЫРЯР

Экмесең йыгмарсың, урмасаң йык-
марсын.

(Саады, XIII асыр)

Желаледдин Хорезм шаның янындан гидип ве эне башга доганлары Озлак ша билен Ак шаны алып, етмиш атлы билен билеликте Маңгышлага барып етди. Ерли чарвалар булара мес атлар бердилер. Яш ханлар шол атлара мүнүп, Гарагумуң ичи билен гечип, Хорезмиң пайтагты Гүргенже бардылар.

Шол ерде булар Мухаммет шаның өңки весъетнамасыны үйтгедендигини ве солтан Желаледдиниң өз мирасчысы эдип беллэндигини улы беглере ыглан этдилер. Озалкы мирасчы Озлак ша хем оны тассыклады, эмма гыпжак беглери ганы гыпжаклардан болмадык адамың солтан болмагы билен разылашмак ислеemedилер. Олар гизлин дилдүвшүк эдип, Желаледдини өлдүрмеги йүреклерине дүвдүлер. Келифден гелен Ынанч хан она дилдүвшүк хакында хабар берди.

Желаледдин:

— Бу ичянлар ве мөйлер шәхеринде мен нәме иш эдейин, бу ерде ховп абанан вагтда-да агыз бирикдирип билмейәрлер! — дийди.

Гижәниң бирмахалы ол Темур Мәлик ве үч йүз атлы түркмен билен билеликте дуйдансызлыкда Гүргенчден чыкып, Гарагумуң үсти билен гүнорта тарап уграды.

Кервенлеринң он алты гиже-гүндизде аңырсына чыкян агыр ёлуны бир кичижик отряд санлыжа гүнде гечип, Нусай шәхерине барып етди. Өңе иберилен аңтавчы, Көпетдагың этегинде гөк чемеңде бир хили өйлөр гөрүнйәр, шоларың янында болса, үйтгешик атлар көссекли гезип йөр дийип хабар гетирди. Олар монголлар болмага чемели, өзлери-де азындан еди йүз адам барды.

Темур Мәлик шейле дийди:

— Бизин атларымыз агыр ёл йөрәп ядан хем болсалар, монголларың үстүнә чозмага гүйжи етер. Өзүмиз болсак, душманлары чапмагы башармалыдырыс.

Желаледдин:

— Төвекгелиң яраны хакдыр! — дийип, жогап берди.

Желаледдиниң гумдан дуйдансыз дазлап чыкан түркмен атлылары гайдусыз газап билен монголларың үстүнә чозды. Өрән гүйчли сөвеш болды, ики тарап хем жан аяман чапышды. Монголлар асгын чыкып, башлы-барат гачып, кәризлерде букулдылар. Монголларың динә аз-азы гутулды.

Шонун өзи түркменлериң монголлары енен биринжи чакнышыгы болды. Шондан озал монголлар хеммелериң йүрегине шейле бир вехим саярдылар, хатда олары еңилмез дийип хасаплайрдылар.

Желаледдин:

— Эгер-де монголлар ялазы дүзлүкде гош болуп дурман, Нусайың галасының ичинде болан болсалар, онда биз өзүмизин ядав атларымыз билен оларың душундан хич гечибең билмездик. Оларың атларыны тизрәк тутун-да эерләң! Бизин ёлумыз хениз узакдыр — дийди.

Атлыларың хеммеси монголларың дыңч атларына мүнүп, даг ёдалары билен гүнорта, Нишапур шәхерине бака уградылар.

Хорезм шаның бейлеки ики оглы: Озлак ша билен Ак ша, гыпжак ханларының хайынлыгыңдан ховатыр әдип, бирнәче гүнден сон Гүргенчден Нусайың голайына гелдилер. Оларың янында улы саклав барды, олар монголларың саклав отрядының душундан дуйдурман гечжек болдулар, эмма оларың дашыны габап, хеммесини гырдылар.

Шол вагтда Желаледдин хич ерде сакланман, Нишапурың, Зузениң ве Херат веляатының үстүнден гечип, барха анры гидйәрди. Бир даг галасының эмири гадымы галаның мәкәмлигине бил баглап, шол галада галмагы она маслахат берди.

— Серкерде галада букулман, ачык мейданда херекет этмелидир. Гала хер нәче берк болса-да, монголлар оны алмагың тәрини тапарлар — дийип, Желаледдин жогап берди.

Желаледдин Буста баранда онун эййәм эп-әсли гошуны барды, Хорезм шаның пытран гошунының эсгерлерини йыгнапды. Шу ерде Желаледдин Эминал.

мүлкүң гошуны билен бирикди, Кандахары габап дуран монгол отрядыны ковды ве өзүне бирмахал Хорезм ша тарапындан берлен мүлкүң эсасы шәхери Хазна барды. Шол ерде ол өзүне вепалылык догрусунда ерли беглере касам этдирди.

Желаледдиниң инди отуз мүңе голай түркмен эсгери барды. Оңа шонча-да овган, гарлык ве бейлеки тай-паларың эсгерлери гошулды.

Желаледдин шу алтмыш мүң пыяда ве атлы эсгер билен монголларың гаршысына чыкды ве Первана шәхержигиниң янында, Кабул дерясына гуюлян Лугар деряжыгының башланян ериниң якынында гош тутуп ерлешди.

Шу ерден ол Тохарыстаның үстүне чозды ве Вариан галасыны габап дуран Мукажегин монгол отрядыны дерби-дагын этди. Шол ерде монголларың бир мүңе голай адамы өлди, галанлары баш-баша ве жан-жана болуп, Пенчшир дерясындан гечип, гечен көпрүлерини йыкышдырып, Чингиз ханың янына бардылар.

Желаледдин Чингиз хана: «Бизиң сөвешмек үчин душумалы еримизи гөркез. Шол ерде мен саңа гарашайын» дийип, гысгажык хат язды-да оны бир чапардан ёллады.

Чингиз хан хата жогап бермеди, эмма Мукажегин отрядының еңилендигини ве Желаледдиниң батырлыгыны гөрүп, ынжалыгы гачды. Ол Желаледдиниң гаршысына өзүниң эне башга доганы Шики Хутуху-нойоның ёлбашчылыгы астында кырк мүң атлы иберди.

Желаледдин монголларың гаршысына батыргайлык билен гошун чекип уграды. Перванадан бир фарсах (7 километр) узаклыкдакы жүлгеде сөвеш болды. Сөвеш башланмагының өң янында Желаледдин өз гошунына:

«Пәлванлар, тә депрек чалынянча атларыңызың гүйжүни аяң. Дине депрек чалнып угралан вагтда атланың. Шоңа ченли атларыңызың жылавыны аркаңызда гушагыңыз даңып, пыяда сөвешиң» дийип буйрук берди.

Сөвеш ики гүне чекди. Шики Хутуху-нойон өз монгол эсгерлериниң ядап, халыс боландыкларыны, душмана болса, хөтде гелип билмейәндиклерини гөрүп, икинжи гүн мекирлик эдип уграды. Ол кечеден гарантга

ясап, олары запас атларын үстүндө отуртмагы буюрды. Илки бада ол мекирлик тәсир этди ве мусулман гошунлары бир бада эймендилер, эмма Желаледдин оларын гөвнүни гөтеренден соң олар янадан гайдувсыз сөвешмеклерини довам этдирдилер.

Ахырда Желаледдин депрек какмагы буюрды. Уршужыларың хеммеси атларына мүндүлөр. Онсоң ол атлыларыны душманың үстүне чоздурды. Өзи болса, монгол гошунының ортарасына уруп, олары икә бөлди. Шол вагтда монголлар шейле бир гачдылар велин, хатда атларының тойнакларының астындан от чыкарды. Желаледдиниң ядамадык атлы уршужылары гачышып барян монголларын ызындан дессине етип, олары чапярдылар. Шики Хутуху-нойон өзүниң дерби-дагын эдилен гошунының сәхелче галындысы билен Чингиз ханың лагерине доланып барды.

Первананың янында болан сөвеш хакындакы ве еңилмез монголларын дерби-дагын эдилендиги хакындакы шөхрат даглардан ашып, жүлгеден-жүлгә яйрады. Балх галасыны габап дуран монгол отряды дессине гайра чекилип, демиргазыга тарап уграды. Монголларын алан кәбир шәхерлеринде илат гозгалан эдип, монголларын гарнизонларыны гырды. Шол вагтда Чингиз хан өзүниң хемишеки эдехәдине япышды: Желаледдиниң яранлары болуп дурян ханларын янына ичалылары иберди ве эгер ханлар батыр солтаны ташласалар алтын йүкли кервен берейин дийип вада берди.

Тиз вагтдан Желаледдиниң лагеринде олжа пайлашылярка болгусыз затлар үстүндө дава турды. Бир арап аты үстүндө жеделлешип, бир гыпжак ханы уллакан отрядын баштутаны Агракың келлесине гамчы чалды. Желаледдин олары ярашдырып билмеди. Шондан соң овганларын баштутаны Музафар Мәлик-де, гарлыкларын баштутаны Азым Мәлик-де, Келже эсгерлерине ёлбашчылык эдйән Аграк-да Чингиз ханың хилегәрлигине алдандылар, бейлеки тайпаларын эсгерлерини гамчы билен урмакдан гайтмаян гыпжакларын улумсылыгына ве зонтарлыгына нәразылык билдирип, Желаледдиниң гошунындан бөлүнип айрылдылар. Олар шейле дийдилер:

— Шу түрклерин (гыпжакларын) өзлери озал монголлардан горкярдылар. Олар монголлар хемишеки адамлара мензәноклар, олары еңип болмаз, себәби

ханжар оларга кэр этмейэр диййәрдилер. Шоңа гөрә монголлар дүньәде хич кимден горкмаярлар, олардан өкде чыкжак гүйч ёкдур диййәрдилер. Инди монголлары бизиң дерби-дагын эден вагтымызда ве монгол тайпасыны-да эдил бейлеки адамлар ялы яралап, гана булап боляндыгыны хеммелер гөрөн вагтында, гыпжаклар өвнүп уградылар, сөвешде биз оларың дадына етишдик, эмма олар инди бизи әсгермежек болярлар...

Желаледдин хич бир алач эдип билмеди. Чингиз ханың өз душманларының үстүнә еке-екеден чозуп, дерби-дагын этмегини аңсатлашдырарсыңыз дийип, Желаледдинниң субут этжек болмагы бидерек болды, онун жанындан сыздырып айтмагына гулак асмадылар, шол себәпли онун гошунының ярысы айрылып гитди. Онун янында дине Эминалмүлкүн түркменлери галды.

Шики Хутуху-нойон Чингиз ханың янына барып, Первананың янында болан сөвешти жикме-жик гүррүн эдип беренде, Чингиз хан, хемишекиси ялы, аркайыи ве сыр билдирмән отырды. Ол дине:

— Хутуху хемише енижи ве өкде чыкмага эндик эдипдир. Инди, енилмегиң ажысыны гөрөндөн соң, ол уруш ишлеринде хас пайхаслы ве тежрибелли болар — дийди.

Эмма Чингиз хан хаял-ягаллык этмеди, йыгнап билен гошуныны өз янына жемләп, әгирт улы гошун билен ёла дүшди. Ол шейле бир ховлукмачлык билен ёл йөрөйәрди велин, ёлда нахар биширмәге-де вагт ёкды. Каган гөс-гөни Хазна барярды, араба ёлы гутарандан соң болса, ол өзүниң хемме арабаларыны ташлап, даг ёдалары билен гидип уграды.

И к и н ж и б а п

СИНД ДЕРЯСЫНЫҢ ЯНЫНДА БОЛАН СӨВЕШ

Мен саңа атым диймерин, доғаным днерин. Сен мениң үчин доғанымдан-да говы.

(Горкут атаның китабындан)

Яран отрядлары гиденден соң Желаледдин монголлар билен, озалкы ислиши ялы, гөни дуруп сөвешип билжек дәлди, шоңа гөрә, ол гүнорта тарап уграды.

Дагларын арасы билен чалт акян ве көп сувлы Синд¹ дерясы онун өнүни кесди. Солтан өз гошуныны дерядан гечирмек үчин гайык ве сал гөзлейәрди, эмма батлы толкунлар белент кенара уруп, гәмилерин хемме сини дөвйәрди. Ахырда бир гәми гетирдилер, Желаледдин оңа өз әжеси Айжәжеги, аялыны ве бейлеки аял машгалалары мүндүрмекчи болды. Эмма ол гәми-де гая дегип чагшамага башлады, шол себәпли аяллар-да гошун билен билеликте кенарда галдылар.

Бирден бир чапар гелип: «Монголлар гаты якын гелипдирлер!» дийип гыгырды. Гиже болса, гөзе дүртме гаранкыды.

Чингиз хан солтан Желаледдинин Синд дерясындан гечелге гөзлейәндигини билип, оны тутмагы йүрегине дүвди. Ол узынлы гиже гошуны билен ёл йөрөди ве даң саз бериберенде душманыны гөрди. Монголлар солтанын гошунларына үч тарапдан якынлашмага башладылар. Бирнәче ярым айлав эмеле гетирип, монголлар яй шекилли болуп аяк чекдилер. Синд дерясы болса, яйын зейи хөкмүндеди.

Чингиз хан Унер-Гулижаны ве Гугус-Гулижаны өз отрядлары билен солтаны гысып, кенардан ыза сүрмели дийип иберди, өз гошунына болса: «Солтана ок атман. Дири тутмагы хөкүм әдйәрис» дийип буйрук берди.

Желаледдин мусулман гошунынын ортарасындады, онун төверегинде еди йүз саны эдермен йигит барды. Байрын үстүнден сөвеше серенжам берип дуран Чингиз ханы гөрүп, солтан өз жигитлери билен шейле бир газаплы хужүм әдип, монголлары ковалап уграды велин, монгол хәкимин өзи-де атыны гамчылап гачмага башлады.

Эмма узакдан гөрийән ве сересап Чингиз хан сөвешден өнүрти он мүн саны сайлама сөвешижини букуда гизләп гоюпды. Олар бир гапдалдан дазлап чыкдылар-да Желаледдинин үстүне чоздулар, оны ыза чекилмәге межбур этдилер. Эминалмүлкүн ёлбашчылыгы астындакы түркмен гошунының саг ганатының үстүне окдурылдылар. Монголлар онун хатарларыны гысып, го-

¹ Синд — Хинд дерясы. Тибетден акып чыкяр ве Эйран айлагына барып гуюлар.

шуның ортaрасына элтдилер, шол ерде хеммеси гарым-гатым болуп, ыза чекилмәге башладылар.

Сонра монголлар чеп ганаты-да дерби-дагын этдилер. Желаледдин өз жигитлери билен билеликте сөвешмегини өйләне ченли довам этдирди ве хемишеки алжырамазлыгыны йитирип, эдил гыссанан арслан ялы болуп, кә чеп ганата, кә саг ганата ат саярды.

Монголлар каганың: «солтана ок атмалы дәл» диен буйругыны ятдан чыкаранокдылар. Желаледдинин төверегиндәки гуршав барха дараларды. Ол душманларын хатарларынын арасындан уруп гечмек үчин өрән гайратлы сөвешйәрди. Сув сенрикден гечендигине дүшүнип, солтан йүз никабыны ве ханжарындан бейлеки уруш эсбапларыны ташлады-да өзүниң говы гөрйән башга түркмен атына мүнди. Атынын башыны өврәге-де оны белент гаянын үстүнден жошгунлы Синд дерясынын гара толкунларынын арасына бөкдүрди. Дерядан аты билен йүзүп гечди-де керт кенарын үстүне чыкып, Желаледдин шол ерден Чингиз хана ханжары билен азм урды ве атыны чапдырып, жеңнелин ичинде гөзден йитип гитди.

Чингиз хан бичеме гең галып, элини агзынын үстүне гойды ве Желаледдини огулларына гөркезип:

— Хонха, атаның оглы шейле болмалыдыр!¹ — дийди.

Монголлар солтанын өзүни сува окландыгыны гөрүп, дерядан йүзүп гечмекчи ве оны коваламакчы болдулар, эмма Чингиз хан гадаган этди.

Олар Желаледдинин эхли гошуныны гырдылар. Эсгерлер монголларын элине дүшмесин дийип, Желаледдиниң аялыны ве эжесини сува ташламага зордан етишдилер.

Желаледдиниң монголларын элине дүшен еди яшлы оглуның бир өзи дири галды. Монголлар оны гетирип, Чингиз ханың гаршысында дуруздылар. Еди яшлы оглан кагана еңсесини түңнердип, оңа батыргай ве отлуклы гөз билен гыя-гыя середйәрди.

Чингиз хан:

— Душманларымызың неслини көки-дамары билен гопармак герек. Бейле батыр мусулманларын несли

¹ Рашидеддин.

мениң агтыкларымың хеммесини өлдүрүп чыкар. Шоңа гөрө бу огланың йүрегини кесип мениң тазыма берин — дийди.

Монгол желлады өзүниң уссатлыгыны кагана гөркезип билжекдигине бегенжинден эринлерини гулакларына етирэйжек болуп йыршарып, еңлерини чызгап, огланың янына барды. Оны аркан ятырып, монгол адаты боюнча, бир демде пычак билен онуң дөшүни ики яна серпди, элини онуң гапыргаларының ашагына сокды-да онуң кичижик, бугарып дуран йүрегини гопарып алды ве оны Чингиз хана элтип гөркезди.

Ол эдил гарры өкүз ялы болуп: «Кху-кху-кху!» дийип, бирнөче гезек бөгүрди, йүзүни чытып, күйкерилип отурап еринден меле атының башыны өврүп, дашлык ёда билен өңе сүрүп гитди.

Синд дерясының боюнда болан шол сөвешден сон Желаледдин дүрли юртлара айланып, батыр йигитлерден гошун йыгнап, башарныклы урушмагыны довам этдирди. Эмма онуң монголлардан өкде чыкар ялы улы гошуна серкерде болмагы хич баша бармады,

Ү ч ү н ж и б а п

ХАЖЫ РАХЫМ МҮРЗЕ БОЛДЫ

Бухарада Махмыт Ялважың Хажы Рахымы монгол гаравулының ханжарларындан гутарып, өз сынына япышып йөремөге ругсат берен агшамындан бәри дервүш шонуң ызындан айрылмады, дервүшиң ызында болса, иниси Туган онуң көлегеси ялы болуп йөрди.

Махмыт Ялвач Мавераннахр веляятының тәзе хөкүмдары, Чингизин оглы Жагатай ханын баш генешчиси болды. Жагатайың өзи көпленч ав авламак ве мейлис гурамак билен гүмрады, Махмыт Ялвач болса, пач йыгнаярды, татарларың басып алан затларыны хасап-лаярды, Монголыстана ызлы-ызына гул иберйәрди, беглерин ташлап гиден өйлерини ве мүлклерини язарды, тәзе салгытлары жар эдйәрди ве шол салгытлары йыгнамак үчин айратын йыгымчылары иберйәрди.

Ол озалкы беглер өз мүлклерине гайдып гелмезлер ве олар өз ерлериниз үчин салгыт бермели болмар-

сыңыз дийип, вада бермек билеп илаты өз ерлерине гайдып гелмәге чагырарды, галла ве говача экмеги маслахат берйәрди.

Эмма ол буларың хеммесини гачып пытрап халкы ынжалдырмак, гөзи горкан илатың өз экин ерлерине гайдып гелмеги ве ыгып йөрен ач адамларын кервен таламакларының бес эдилмеги үчин айдярды. Сонундан ол вадаларын хеммесиниң дине алдавачдыгы айдың болды, түркмен, тәжик ве гыпжак беглериниң дерегине ерлери кем-кемден монгол шаадалары ве ханлары эеледилер, гайдып гелсн дайханлар болса, оларың элинде озалкы ялы ишлемели, өз хасылларының хеммесини диен ялы олар бермели болдулар.

Махмыт Ялвач Хажы Рахымы өз диванханасының мүрзеси эдип белледи, Хажы Рахым болса, өзүниң хош овалы газаллар дүзмегини вагтлайынча гойболсун эдип, сүрлүп такыр болан уллакан халының үстүнде бейлеки мүрзелериң янында отурып, хер гүн эртирден агшама ченли ыхлас билеп хызмат эдйәрди, ол дызының үстүнде хасап язувларыны дүзйәрди, эмләклери язышдырарды, буйруклары ве башга-да хер дүрли мөхүм затлары язярды.

Махмыт Ялвач дервүше хич бир айлык беренокды ве гүнлерде бир гүн оңа шейле дийди:

— Саңа айлык нәмә герек? Ким байлыгың янында йөрсө, онуң элине алтын тозаны сиңер дийипдирлер...

Хажы Рахым жогап берип:

— Эмма шахыр дервүшин элине сиңмез. Көп йылык сергезданлыгымдан мениң көне япынжама дине ёл тозаны йыгнанды — дийди.

Шол вагтда, элениң түкениксиз ёлларында дервүшин йыгнан тозаны мөхүм кагызларың үстүне дөкүлмез ялы, Махмыт Ялвач оңа бир тәзе ала дон багышлады ве хер гүн анна агшамы өзүниң янына барып, чөрек, чай ве хаммам пулы хөкмүнде үч күмүш дирхем алмагы буюрды.

Хажы Рахымдан башга адам болса, өзүни багтлы хасапларды: ол эеси ташлап гиден кичижик бир өйде яшаярды, ондан өз өйи ялы пейдаланып билжекди, диванханадан гайдып геленден соң, ол ховлының үзүм далбарының астындакы секиде отурярды, далбардан шейле бир улы-улы салкымлар салланып дурды, хатда

онун хасылы эсине бир йыл экленмәге етжекди, өйүң янында шейле бир улы белент чынар гөгериپ отыр, онун көлегеси хатда гоңшы метжидин үстүне-де дүшйәр ве дөрвүшин кичижик өйүни гүнүң жөвзасындан гора-ярды. Шол ерин өзүнден бир япжагаз гечип, үзүм агачларыны суварялды. Хажы Рахым агшам салкынында өз иниси Тугана алгебра ве арап хатыны өвред-йәрди.

Эмма Хажы Рахымың гөвнүниң ислейәни мадды тайдан үпжүн болмак дәлди, онун гөвнүниң ислейәни адатдан дашары вакаларды, шол себәпли онун йүрегинде ынжалыксызлык көзи көрейәрди. Өз эдйән иши инди гөвнүне ярамаярды. Диванхана хер гүн йүзлерче арзачы гелйәрди, олар көпленч, асуда илаты монголларың хорлаяндыкларындан налаярдылар, бүтин юрт тәзе басыбалыжыларың голы астындады, олар халкың арасында гоюн дерисиндәки мөжек ялы болуп, халан ишлерини эдип йөрдүләр.

Шол вагтда Хажы Рахым өз-өзүне: «Бесдир, дөрвүш! Ким өз мәхрибан халкының душманына хызмат этсе, ол өвүлмән, нәлетленмәге мынасыпдыр» дийди. Онсон ол йүрегине от берйән затларың хеммесини догрусундан гелип айтмагы гөвнүне дикип, Махмыт Ялважың янына уграды.

Хажы Рахым баранда Махмыт Ялвач өз аладаларындан дыңч алмак үчин, уллакан көшк багында үзүм агачларының чыбыкларыны кесип йәрди. Махмыт дөрвүшин сөзүни диңләнден сон:

— Сен эндам-жанына яра салнан ве өртенип, халыс болан мәхрибан ата-ватаныңы ташлап гитмекчи болянмы? — дийди.

— Халкы гулчулыга салыжылара мениң хызмат эдесим геленек...

— Мәхрибан халкымы гулчулыга салыжылара хызмат эдйәним үчин, белки, сен мени-де бедасыл хасап-лаянсың? Бу барада мениң сана жогабымы диңле. Бизин хөкүмдарымыз бейик каган Чингиз ханың баш генешчиси бар, ол хытай, адына Елю Чу-цай диййәрләр. Ол горкман, хемише хақыкаты Чингиз ханың йүзүне айдяр. Бүтин шәхерлери бидерек ёга чыкармакдан Чингиз ханы шонун бир өзи саклайр. Ол «Эгер бүтин илаты гырып чыксан, онда сана ве сениң агтыкларына ким салгыт берер?» диййәр. Онуң сөзлеринден сон

Чингиз хан йүз мүнлерче есире рехим эдйэр... Менем өз мусулман халкымызы учдантутма ғырылмакдан гутармак үчин Чингизин оглы Жагатай ханың янында шейле генешчи болмага жан эдйэрин. Сен Жагатайың йүзүни гөрдүңми? Онуң гөзи залымлык газабындан долудыр. Хер гүн адамларың ишине гаранында бармагыны сомалдып: «Алып барың!» диен айылганч сөзлери айдяр, шондан соң ол шумбагт адамы өлүмө экидйэрлер. Мен болсам хер гүн онуң рехимини гетирмәге жан эдйэрин.

— Мен өз ватанымда галярын. Йөне маңа башга бир иш бер: ган лагталары басан гейимлериң хасабыны язмага ве адамларың гөзяшларыны гөрүп отурмага мениң мундан бейләк рагбатым ёк — дийип, Хажы Рахым жогап берди.

— Ягшы, мен саңа бир мөхүм юмуш буйрайын.

— Айдың, женабым.

— Чингизин улы оглы, демиргазык ве гүнбатар юртларының хөкүмдары Жучы хан Хорезмин демиргазык себитлеринин мүлк хөкмүнде берлени үчин, олары өзүне табын этмәге баряр дийип, маңа айтдылар.

— Бухараның ве Самаркандың илатлары өз шәхерлерини сөвешмән бердилер, эмма Гүргенжиң демирчилери билен мисгәрлери өзлериниң шәхерини сөвешмән бермезлер, мен шоны билйэрин.

— Мен Жучы хана бир хат ибермекчи болярын, эмма ёлда, Гызылгум чөллеринде отрядлар пейда болупдыр, олар монголларың үстүне чозуп, олары өлдүрйэрлер. Оларың баштутаны Гара Бүргүт дийилиён бир «гара атлымыш», онуң бичеме говы бир гара аты бармыш. Ол хич эле дүшмейэрмиш. Бичеме көп ёл йөрәп, Гызылгумуң бир бу четинде, бир ол четинде дуйдансыз пейда боляр, ене дуйдурман зым учяр. Оңа ал-арвахлар көмек берйэрмиш диен гүррүн илиң арасына яйрапдыр.

Хажы Рахым:

— Ол «гара атлы» мусулманларың арасында хениз гоч йигитлерин бардыгыны субут эдйэр — дийди.

— Мен саңа бир хат берейин, шоны Жучы ханың өзүне говшурмалы. Сен ол хаты монгол гаравуллерының-да, «гара атлының-да» элине дүшмез ялы эдип гизләрсиң. Ёгсам сен өзүңиң-де, мениң-де ишими гөрерсиң.

Хажы Рахым йүзүни ашак салды. «Эгер ол иберениң-де ишини гөрүп билжек болса, ол нәхили хатка?» Ол йүзүни ёкары галдырды. Агшам шапагы дүшйән алтын асманда үзүм япраклары чатлышып гөрүнди. Махмыт Ялвач бутнаман середйәрди ве онуң назары дервүшиң ичиндәки пикирлерини гөрүп дуран ялыды. Ол өзүниң чал сакгалыны сыпалап, чаларага-да йылгырды.

Хажы Рахым шейле дийди:

— Мен бу хаты Жучы хана говшурайын, оны башга хич ким окамаз. Мен хасамың бир ужуны көвүп, хаты шоңа саларын-да мум билен бекләрин. Эмма бейик ханың янына етип болармыка? Ол хәзир Гыпжак сәхрасында урушяндыр, өңүнден чыканлары өлдүришдирип, сүмсүншип йөрөнләр көпдүр. Мен шу багың ёдажыгында сениң аягың астында гырмыллап йөрөн бир мөжежик хөкмүндедирин. Сениң гүйчли элиң астындан гиденимден соң, башыма, гөр, нә гүнләр гелер? Мен «гара атлыдан» горкамок, эмма биринжи саклавың үстүнден баран бадыма монгол гаравулы тутуп, мени керчеләр.

Махмыт Ялвач эгилди-де ёл билен гырмыллап барян бир гызыл томзажыгы алды, оны өзүниң кичижик, ак аясының үстүнде гойды. Томзажык алңасаклык билен йөрмүл-йөрмүл эдип, онуң бармагының ужуна барып етди-де ганатжыгыны язып, учуп гитди.

— Мүңлерче уршужының гечип билмежек еринден сен шу томзажык ялы гечип гидерсиң. Сен кераматлы дервүш болуп, ене көне япынжаны эгнице аларсың. Бир үмсүм эшек тапып, оңа китап барыны йүкләрсиң. Сени монгол саклавларының тутмазлыгы үчин болса, мен саңа лачынлы алтын пайса берерин.

— Иним Туганы нәме эдейин?

— Сен оны шәгирт эдинип, яның билен экидерсиң. О тайда, Жучы ханың лагеринде ол уруш ишини өврер. Эденли жигит болар. Ёлуң ак болсун!

— Аркайын бол, элимде барыны эдерин.

— Йөрежек ёлуңы йөрәп гутаранындан соң, мениң үчин алланы чагырып, дога окагын, мен саңа ягшылык эдйән бир гарры адамдырын.

Дөрдүнжи бап

«ГАРА АТЛЫ»

Хажы Рахым билен Туган агшамара ёла дүшүп уградылар ве базардан бош себетли гайдып барян оба адамларына гошулдылар. Ёлагчыларың хеммеси кем-кемден, бири-бириниң ызындан гапдаллара совулып, өзлериниң янан обаларына гирип гитдилер.

Хажы Рахым өз дәбине гөрө, арап айдымларыны хиңленип, эндиган, бирсыдыргын йөрөп барялды. Туган инди токаржа болупды. Етишип барян огланда болшы ялы, онуң гөк селлесиниң ашагындан гара гулгагы салланып дурды. Онуң аркасында ёл торбасы барды, узун таяга даянып, өңлеринден душян байырларын үстүне еңиллик билен ылгап чыкарды, хемме зада хөвес эдип, хемме зада дүшүнжек болуп, узага, думанлап дуран даглара середйәрди. Ол инди гүлүп-ойнап яшаярды, онуң бу яшайшы өзүниң Гүргенч түрмесиниң ерземининде гечирен агыр айларындан соң ылайта-да шатлыклы болуп гөрүнйәрди.

Гара эшек узун гулакларыны галгадып, йыгы-йыгыдан басып, берк тойнакларыны тыркыллады, дикирдөп барялды. Эшеге йүкленен торбаларда китап барды, арап хем парс шахырларының гошгулары язылып товланан кагызлар хем-де бирнөче гүнлүк азык барды.

Кәмахал узакдан тозан туруп, сонра агачларын аңырсындан бир улы беге саклав болуп барян я-да галла йүкли кервенлери гораян монгол атлылары чыкарды. Монголларың бири бейлеки атлылардан сайланып, Хажы Рахымың янына дазлап гелйәрди-де:

— Ким боларсың? Нирә барярсың? — дийип гыгырды.

Хажы Рахым сесини чыкарман, сопбажыны еңсесине сүйшүрйәрди ве онуң маңлайында инчежик гуршава беркидилен, учуп барян лачын суратлы алтын бөлежиги гөрүнйәрди. Шол вагт эййәм ёкары галдырылгы гамчылы эл ювашлык билен ашак гайдялды ве ол монгол «Байартай! Урагш!» (Хош гал! Гидибер!) дийип, атыны дуран еринден ызына өврүп, өз отрядының ызындан йүзин саярды.

Дервүш болса, өзүниң чүри сопбажыны ене маңлайына чүмүрүп, ёла рована болярды, шол бармана тэзе айдым айдып уграярды:

Йөр, эшегим, өңе йөре бат билен,
Ахлы, вайлы ол мекана баралы.
Көп йигитлер сөвеш этди ят билен,
Кими өлди, ким йыкылды яралы.

Бир чөл-бееванда алаңлыгың аңырсындан бирден бир дөрт саны атлы чыкды-да ёданың угрунда кесерлип дурды.

Олардан бири, гүне янып шар-гара болан йыгырт-йыгырт йүзли бир гарры:

— Дуруң! Сениң адың нәме? — дийип гыгырды.

— Эссалавмалейким! Саңа мениң адым нәмә герек? — дийип, дервүш жогап берди.

— Мен сени танадым! Менден сыпып билмерсиң! Монголлара масгара болуп сатылан мусулман Махмыт Ялважың мүрзеси болуп ишлөпдин. Сен оңа халкы таламага көмөк берйәрдин, шонуң үчин хәзир мениң ханжарым сениң сатлык тениңи парчалар!

— Сениң сөзлериңде ики дамжа сап хақыкат бар, галанларының хеммеси габахат төхмет.

Гарры газап билен:

— О нәхили төхмет? — дийип, гыгырып, ханжарыны гынындан чыкармакчы болды.

— Хорматлы мусулман Махмыт Ялважың мүрзеси боланым догры, мениң өлжегимем догры, хей-де өлмежек адам болармы? Эмма мен хич хачан хич кими таламок, йөне монголларың талап алан затларыны узын-узын кагызлара язардым ве дат эдип, Махмыт Ялважың янына арз билен гелйән, хорланан адамлара арза язып берйәрдим.

— Эгер сен эдил шу ерин өзүңде сопбачлы келләни алдырмажак болсан, хәзириң өзүңде бизиң ызымыза дүш, өзүңем гачаймакчы болмагын — дийип, яңкы гарры гыгырды.

Дервүш гөврүмини гиң тутмак билен:

— Мениң чагырылан ериме иринмәм болмаз. Йөне сен маңа өз адыңы айтмадың. Барды-гелди сен бизи өлүме сезевар эдәйсен, мен алланың өңүңде кимден гөерин? — дийди.

Атлылардан бири:

— Алла сениң ишине гарамаздан өңүрти, «гара атлы» сениң ишине гарар. Бизиң сердарымызың өңүнде оюн эдесиң гелмез — дийип, жогап берди.

Атлылар ёлдан совлуп, гөни демиргазыга йүз тутуп, гызгын сары чөгелик билен гидип уградылар. Гурак, сейрек от-чөплер, кә ерде сомалып дуран йылгынлар, дыр-пытрак болуп гачышып гидйән хажжыклары гөренинде төверек-даш тукаат болуп гөрүнйәрди. Туган Хажы Рахыма пышырдап:

— Биз инди өлмели болдукмы? Шу герекемез ёла сен нәме үчин разы болдун? Самаркантта биз нәхили паракат ве хошбагт яшайардык — дийди.

— Өңүнден горкмалы дәлдир. Шу гүнки гүн хениз гутаранок, алманы асмана ат, ере дүшйәнчә — я пелек!

Ёлагчылар йүзлерини демиргазыга тутуп, узак йоредилер. Ахырсоңы, атлылар чалажа билдирип дуран ики ёданың чатрыгына етип, атларының башыны чекдилер. Оларың бири бир алаңың үстүне чыкып, чар тарапа узак серетди, соңра элини гүнбатара узадып:

— Шу яна гитмели, тизрәк! Гүн яшып баряр — дийди.

Мазалы гараңкы дүшенден соң Хажы Рахым башгалар билен билеликте бир одуң башына барып етди. От якып отуранлар бир гуры жарың ичиндедилер. Гараңкының ичинде гачаймасынлар дийип, дервүшин ве Туганың эллери аркаларында даңылгыды, боюнларына танап атылгыды. Булары тутан гарры одуң башына элтип, чөке дүшүрди. Бейле янларында болса эшеги дандылар.

Одуң башындакы кичеңрәк бир халының үстүнде агажет, аграс йүзли бир түркмен айбогдашыны гуруп отырды. Онуң гүне янан бүрүнч йүзүнде тегеленип дуран гөзлери янып дурды. Онуң янында халының үстүнде улы ханжар ятырды.

Хажы Рахым бу айбогдашыны гуруп отуран түркмене сине-сине середип: «Бе, бу текепбир йигиди ниреде гөрдүмкәм?» дийип ичини геплетди.— Өзи-хә шол хай-хайлы «гара атлыдыр»...

Онуң эгнинде гара чәкмени, башында арканрак гейлен гара телпегни бар, бейле янында белент гара ат даңылгы дур. Одуң башында көне-күшүл гейимли, эмма күмүш билен безелен өрән говы яраглы йигримә голай

жигит отырды. Гетирилен есирлере бирлери гүлүмсирәп, бейлекилери гахар билен середйәрдилер.

Жигитлерден бири гара эшегин үстүндәки бир торбаны алып силкенде онун ичинден бирнәче чөрөк, бир дүвүнчөк кишмиш, бир гавун ве бир бөлөк туршы пейнир чыкды. Соңра унлы торбаны эшекден дүшүрүп, эмай билен ерде гойды. Үчүнжи торбаны силкди. Онун ичинден сыя габы билен бир галамдан, бирнәче китап, бирнәче дүйрүм кагыз, түпөң уссасының гураллары чыкды.

Гөзлери тегеленип дуран жигит бир китабы элине алды-да эйлесине-бейлесине өврүп гөрди, бирнәче сахыпасыны агдарды, соңра:

— Нәме мунда узун сакгал, гарны ёгын ымамларын өз хор-хомсы хем ач шәгиртлеринин келлесини долдурян өвүт-үндевлери язылыпмы? — дийип сорады.

Хажы Рахым:

— Ёк, ягшы йигит. Бу китап әлеми алан бейик Искендер хакында гүррүн берйәр — дийип, жогап берди.

— Ол батыр эсгер хакында язылан сөзлери диңләсим гелмәнем дуранок! Йөне сениң казан долупдыр. Хәзир Эзрайыл гелип жаныңы алар.

Хажы Рахымы гетирен гарры оны эшегин янына әлтди-де гушагына гысдырылгы гезлигини гынындан алнасаман согурды ве өзүниң гатаңсы әли билен дөрвүшиң энегинден ганрып тутды.

— А-хав, атам, дур әнтең, өлдүрмә! — дийип, кимдир бири гыгырды. — Бизиң сердарымыз бейлеки китапларда нәме языланыны билмек ислейәр.

Демигип өлмегине аз галан дөрвүш гырык сес билен:

— Бейлеки китапда чөлүң әдермен барсы, тәжирлерин гөзүниң одуны алан Гара Бүргүдин әдерменликлери хакында язылыпдыр — дийип, жогап берди.

Отуранларын сердары:

— Дур! Гарры, гойбер оны!.. — дийип, китабың сахыпаларыны агдарышдырып, уршужыларын сөвешлерини шекилләндирийән суратлара середип уграды.

Ол гарры онсоң Хажы Рахымы итерләп, кәйинжирәп, гапдала чекилди.

Хажы Рахым йылдызлары петрешип дуран гараңкы асмана, шатырдап янян одуң гызыл ялнына, отуранларын газаплы йүзүне, төверекдәки чөл гумлара серед-

йәрди, ичинден болса шейле пикир эдйәрди: «Ким мениң дадыма етишер? Мениң ялы ыкманда хич ким рехим этмесе-де, ша түрмесиниң гараңкы ерземининден чыкан шу түпең уссасы оглана бу уршужыларың рехими гелмели ахырын. Эмма дервүш учурымдан ашак гайдайса-да гыссанмалы дәлдир, онуң япынжасының гаяның чыкыдына илишмеги я-да учуп барян гарагушун оны өз ганатының үстүне алып гитмеги мүмкин-дир...» Янында дуран Туган болса:

— Бизин казамызың доландыгыны гөрмейәнми нәме? — дийип пышырдаярды.

— Гүн хениз гутаранок. Өңүмизде узак гиже бар. Гижәниң нәмелер гетиржегини ким өңүнден айдып билер? — дийип, дервүш жогап берди.

«Гара атлы» сары гайыш сахаплы китабы өз гаршысында халының үстүнде гойды-да шейле дийди:

— Даң йылдызының догмагына аз галыпдыр. Дөнүклериң бу хызматчысыны өлдүрмәге соңам вагт тапарыс. Бу сергезданың гүррүңини динләйсек нәдеркә, гой бу бизе бир батыр пәлваның эдерменликлери хакында гүррүң берсин.

Туган пышырдап:

— Саңа шейле газап билен гараяркалар, дызына чөкүп, булара гүррүң эдип бержекми? Бир сөзем айтма. Гой, бизи хәзириң өзүнде өлдүрәйсинлер! — дийди.

— Сабыр эт. Гиже узакдыр, гелжегиң бүтинлей үйтгшик болмагы мүмкин-дир... — дийип, Хажы Рахым жогап берди.

— Гой, гүррүң берсин. Билбилиң капасда болан вагтында эркинликдәкиден говы сайраян вагты-да боляндыр — дийишдилер.

Хажы Рахым гүррүңе башлады:

— Онда гулак асын. Мен сизе хәзир Икибуйнузлы Игендер хакында дәл, Рүстем-Зал хакында дәл, шөхратлы сәхра гаракчысы Гара Бүргүт ве түркмен гызы Гүлжемал хакында гүррүң берейин...

Отуранларың сердары «Гүлжемал» сөзүни эшиден-де дессине йүзүни ёкары галдырып, дервүшин йүзүне жиңкерилди, бир зада геңиргенен ялы болуп, гашларыны герди. Ол саг гапдалына гышарды, тирсегине даянып: аясыны янагына диреди ве янып дуран гара гөзлерини эллери даңылгы гүррүңчә дикип, онуң гүррүңини үнс билен динләмәге башлады.

Бәшинжи бап

ХАЖЫ РАХЫМЫҢ ЭРТЕКИСИ

Ол гыз мениң душумдан чалт-чалт
йөрәп геченде, онуң көйнегинин бир
чети маңа галташды.

(Гүндогар эртекисинден)

«Гүлжемал улы түркмен чөлүндәки бир гарып оба-
да гарыпжа чопанды — дийип, Хажы Рахым хиңленийән
ялы болуп гүррүне башлады.— Гүлжемал көп айдым
билйәрди.

Онуң гузуларыны сува якмага сүренде айдян айра-
тын айдымжыгы барды, башга бир мылайым ве шат-
лыклы айдымында гузуларына аркайынжа отлаберин,
узага дагамаң дийип ялбарярды.

Эмма бир айдымы ховсалалыды, хасратлыды, арасы
үзүлип чыкян овазлар билен, йыртыжы мөжөк якын-
дадыр дийип, азашан гузулара хабар берйәрди, чөпүң
дүйбүнде үмсүм гөвүшешип ятан гузулар ол айдымы
эшидип, ерлеринден тарпа дурярдылар ве эли узын
таяклы Гүлжемалың дуран ерине бака уграярдылар,
узын түйли үч саны уллакан көпөк болса, ыза галан
гузуларың дашында үйрүп айланярды ве бүтин сүрини
бир ере йыгнаярды.

Гүлжемал өзүниң билйән айдымларының хеммесини
көп йыллап чопан болан ве түйдүк чалмага өкде дайы-
сы Горкут Чопандан өвренипди. Горкут Чопан өзүниң
бүтин узак өмрүни гарып, оба чопаны болуп гечирди,
обаның четинде бир көнеже, Горкудың өзи ялы гыша-
ран өйжагазы бар болса-да, хер гүн бир өйде гезегине
нахар эдинйәрди.

Онуң аялы өлди, сонра Хорезм шаның дагдакы
эркин овганлар билен уршунда ики оглы өлди, шондан
сон онуң еке өзи галды.

Горкут Чопаның узак обада бир адама эре берлен
гызы гүнлерде бир гүн өзүниң кичижик гызыны гөте-
рип гелди ве бирнече гүн кеселләп, ол хем өлди. Онуң
йүзи гөм-гөкди, ган өөн ерлери барды. Оңа нәме болан-
дыгыны хич ким билмейәрди, Горкут Чопан болса,
сораянлара:

— Алланың халышыдыр-да! Хер бир аял машгала

говы әр етдирмейәр! — дийип, гиң ени билен өзүниң йыгырт-йыгыт, гаралан йүзүни япярды.

Горкут Чопан агсап угран гоюна сәредиши ялы, өзүниң егенчисине илки өрән говы сәредйәрди, чөлде сүриниң ызына дүшүп, йөркә-де, оны бир санажын ичинде отурдып, кәмахал кеселлән гузы билен билеликте аркасына алып йөрйәрди.

Гүлжемал кем-кемден улалып, сонра онун яны билен ылгап йөрйәрди, дайысы түйдүк чаланда өзүниң инчежик сеси билен айдымжык айдярды, ыза галан гузулара итлер билен билеликте сәредйәрди. Гүлжемал ене бирнеме улаландан сон Горкут бирден: «Мен мундан бейләк чопанчылык этжек дәл, мундан бейләк өйүмнн көлегесинде кечәнин үстүнде гышарып ятжак, менин дерегиме егенчим гузы бакар» дийди. Шол вагтлар онун өзүнден улы аял доганы түйи дүшен бир эшегини сүрүп гелип, онун өйүнде яшамага башлады.

Горкут Чопан чөлде бир шейтана душупдыр ве өз егенчисини шоңа сатыпдыр дийип, обада гүррүн эдип уградылар. Башгалары Горкут гарры бир гум депесинден хум тапыпдыр диййәрдилер, шулара меңзеш башга-башга затлары хем тослайрдылар. Эмма Горкутда бирден бир гадымы мис газаның пейда боландыгы, өйүниң ёкарсындан хемише түссе чыкып уграндыгы ве гарып чопанын өйүне геленлере чай бермәге башландыгы догруды.

Ахырда гарры үчин мөхүм вагт гелип етди — егенчисини әре чыкармалыды. Бейле гыза галын алып, дүели, атлы, сыгырлы, гоюнлы болмагы мүмкинди. Шол вагтда гаррынын аладасы болмаз, кечәнин үстүнде исследигиче чал ичер ятар, гүндизине булутлара, ги-жесине йылдызлара сын эдер. Маллара болса, аял доганы, гызы ве гиевиси сәредер.

Горкут егенчисини әре бермәге алнасамаярды, сөз айтмага гелйәнлерин хеммесинден барха көп галын сораярды. Гудачылыга геленлерин хеммеси гарып чопаның небсәвүрлигине ген галып, умытларыны үзүп, ызларына гайдярдылар. Эмма бири барды, ол гаршы-гаршы гелип, сөз айдярды. Ол улы ёлларын мешхур барсы, кервенлерин пири гаракчы Гара Бүргүтди.

— Гызы сөййән адам галын үстүнде чекелешмез — дийип, Гара Бүргүт айдярды. Ол гарры Горкудын соран задыны бермәге вада берди. Эмма ол хер гиже

геленде гарры оңа гутарныклы жогап бермейәрди, пикирленип гөрөйин диййәрди.

Эмма гаррының диени болмады, йылдызлара середип санаян дүелеринден-де, атларындан-да, гоюнларындан-да галды. Патышаның жигитлери өтен йылын, шу йылын ве гелжек йылын салгытларыны йыгнамага гелдилер. Олар көп аты, маллары әкитдилер, шонда бейик патышаның раятлары өзлериниң иң говы гызларыны шоңа бермелидирлер дийип, Гүлжемалы-да алып гитдилер.

Гижәниң бирмахалы Горкут Чопаның өйүне гаракчы Гара Бүргүт гелди. Ол узынлы гиже кечәниң бир четинде отурып, шол гелен жигитлер хакында, оларың баштутанының кимдиги, атларының нәхилидиги хакында, атларының эерлериниң нәхилидиги хакында сорашдырды. Гаррыдан чинтгәп сорашдырандан соң шейле дийди:

«Инди мен олары гиже гөрсемем танарын ве Хорезм деңзиниң дүйбүнде гизленәйселер-де тапып, икини исле-мез ялы эдерин. Гүлжемалы болса, мен тапып саңа гетирип берерин, яшулы, шондан соң уллакан той тутуп, оңа өйленип, өз өйүме әкидерин. Мен саңа бир дүе, тайлы байтал, гөлели сыгыр ве докуз гоюн бермәге боюн болупдым, эмма инди шолардан докуз эссе көп зат бермәге боюн болярын, йөне менден башга хич киме сөз берме! — дийипдир.

Галыңың ужундан бердиги әдип, Гара Бүргүт Горкут гаррының дызының үстүне бир халтажык күмүш дирхем ташлап, гижәниң гараңкысында гөзден йитип гидипдир...»

Эртеки айдып отуран Хажы Рахым шу сөзлерден соң гүррүңини гоюп, хыкылап эгилди-де бир янына йыкылды.

Одун башында отуран жигитлер:

— Онсон нәхили болды? Гаракчы ол гызы тапдымы? — дийип сорадылар.

Хажы Рахым инләп:

— Вай, өлйәһ! Батыр гаракчының ве гөзел гызың гөрмедик гүни галмады! Йөне вели мен мундан бейләк гүррүң әдип билжек дәл, йүп мениң элими кесип баряр, онуң хем үстесине ядадым — дийип, жогап берди.

«Гара атлы»:

— Онуң эллерини чөзүң! — дийип буюрды.
Хажы Рахым:

— Мениң инимин-де яралы эллерини чөзүң! — дийди-де аркасына агдарылып, гөзлерини юмды.

Гарры түркмен нәгилелик билен хүмүрдәп, есирлерин икисиниң-де эллерини чөзди. Олар чәгәнин үстүндө ынжалыккырак отурдылар, шондан соң дервүш гүррүнни довам этдирди:

«Гара Бүргүт даңданлар сәхра билен барярка па-тышаның оглы Желаледдине душ гелди. Ол йигит жерен ковалап, азашыпды, ёлдашлары ыза галыпдылар. Ол ачлыкдан ве сувсузлыкдан гаты хорланып, ядав атыны идекләп барярка бирден гарры Горкут Чопаның өйүни гәрди. Горкут Чопан оны мыхмансөйү-жилик билен кабул эдип, онуң өзүни нахарлады, атыны иймледи. Шол вагтда төтәнден Гара Бүргүт гелип гирди. Онуң кимдигини танаман, Гара Бүргүт өз душманының оглы билен узак вагтлап гүррүнлешди. Яш шаазада хошлашып, Гара Бүргүди шәхерин четиндәки өз Тыллалы көшгүне мыхманчылыга чагырды. Ол өз өнүндө дураның йигренжи шаның оглудыгыны шондан соң билип галды. Эмма мыхман кабул этмек кануны мыхманы өрән хорматламагы талап эдйәр, шол себәп-ли Гара Бүргүт онуң биржикде гөвнүне дегмеди ве яш ханыңка мыхманчылыга бармага сөз берди.

Тиз вагтдан Гара Бүргүт шаның оглуныңка мыхманчылыга бармак үчин пайтагта уграды. Эмма ол яш ханың йөнекей адамлар билен достлук эдйәндиги, чөл чарваларыны-да, ыкманда дервүшлери-де, узак юртлардан гелен ёлагчылары-да өзүниң шәхерден дашардакы көшгүнде кабул эдйәндиги үчин ша оны халамаярды. Мениң гаршыма дилдүвшүк тайынлаян болаймасын дийип, ша горкярды ве онуң хер бир гымылдысына середйәрди. Шоңа гөрә, онуң көшгүнин ве багының дашында хемише саклав дуруп, онуң өйүне гелип-гидйәнлере середйәрди.

Гара Бүргүт Тыллалы көшгүне баранда шаның оглы оны шатлык билен кабул этди, бол ныгмат билен хеззетледи, сазандалар болса, гадымы уруш айдымларыны чалдылар, айдым айтдылар. Гижәнин бирмахалы Гара Бүргүт ёла дүшмекчи болаңда, хап оңа эртире ченли галмагы маслахат берди, шонда ол шәхерин

чәклеринден аркайын чыкып гидер ялы саклав бер-
жекдигини айтды.

Гаракчы:

— Гара Бүргүде дегип билен адам болмаз! Менин
үстүмө чозмакчы болайсалар, менин ханжарым йигри-
ми жигитден-де горкмаз...— дийип, багың дервезесинден
чыкды. Эмма шол ерин өзүндө балык тутулян мэкәм
бир тор онун үстүне ташланды, эллериниң дашына
чоланды, ол хатда ханжарыны-да чыкарып билмеди.
Жигитлер оны сүйрәп, суд ве жеза өйүне алып барды-
лар.

Гижәниң бирмахалы желлатларың улы баштутаны,
«гахар беги» Жахан пәлван Гара Бүргүтден сораг эдип
уграды, яш ханың өйүне нәме үчин гелендигини билжек
болуп, онун теннине көз басмага башлады.

Гара Бүргүт:

— Татар ханының гылял сүрүсинден иң говы аты
огурлап бермәге боюн болдум! — дийип, бир айданыны
тутуп отурды.

Жахан пәлван тутанъерли жигитден сораг этмекден
ве оны ғынамакдан ядап, оны «Ар алыш минарасына»
элтмеги буюрды.

Гара Бүргүди гараңкының ичинде бир белент минара
элтдилер, желлатлар хешерленшип, онун дашына ай-
ландылар. Бирден кимдир бири онун гулагына ювашжа
чавуш чакып: «Элини саг тарапа узатсаң, демир халка
бардыр, шондан япышгын» дийди. Шол махал онун
эллери йүп билен даңылгыды, эмма йүпүң бирден
говшандыгыны, бир нәтаныш достуның йүпи кесенди-
гини дуйды. Гара Бүргүт өзүниң горанмага эййәм та-
йындыгыны дуйдурман, хич бир гаршылык гөркезмән,
минара гирди ве эгрем-буграм болуп гидйән басганчак
билен ёкары чыкды. Ёкарда, таягын ужунда янян лет-
дәниң өчүгси ышыгында бир кичижик гапы ачылды.
Гаракчыны шол гапа итерләнлеринде, гирмежек болуп,
гүйжүниң барындан аркан гайышды. Бирден ышык
сөнди, гаракчы чалтлык билен бир элини бошатды ве
саг тарапдакы демир халканы дессине тапды. Кимдир
бири: «Бир ит кемелди!» дийип гыгырды. Гапы шар-
кыллап япылды, Гара Бүргүт болса, түм-гараңкының
ичинде ерден дирегсиз салланып галды...

Гара Бүргүт чеп элини йүпден бошатжак болуп,
салланып дурды, ахырсоны зордан бошатды, шондан

соң ики эли билен аслышып, салланып дурмак бирнеме аңсат болды. Даң атып, илкинжи көне минараның ышларындан геченден соң, жигит өзүниң минараның ин ёкарсындагыны билип галды, ашагы дүйпсүз гиден чукурды, шол ерден бир тутук аррылды эшидилйәрди, гара-гара затлар айланышып йөрди ве сүнк үйшмеклери гөрүнйәрди. Эгер-де гизлин достлардан көмек геләймесе, халкадан шейдип узак салланып дурмага гүйжи етжек дәлди».

Хажы Рахым ене сесини кесип, первайсызлык билен ода серетмәге башланда, одун башында отуранлар:

— Онсоң нәме болды? Гара Бүргүде, Гүлжемала нәме болды? — дийип, ерли-ерден сорадылар.

— Мениң иниме бир азажык сув хем чөрөк берсениз болмаярмы? Менем богазымы өлләйсем кем болжак дәл, мен эртирден бәри бир овурт сув ичемок...

«Гара атлы»:

— Она чөрөк, кишмиш, башга-да мениң нәмәм бар болса, берин. Айдыбер, дервүш, гүн догмагына аз галды... — дийди.

Хажы Рахым бир окара чал ичип, ене сөзе башлады:

«Шол вагтда шаның оглы өз багында бир улы гара агажың ашагында хич бир зады гайгы этмән, өз говы гөрйән атларына гавун керчәп берйәрди. Онун хемме ерде ыхласлы достлары барды, шол достларының бири йүзүни басырып гелди-де онун чөлден гелен мыхманынын онун багының даш гапысында тутулан-дыгыны, ша саклавының баштутанының янына элтилендигини, соңра болса «Ар алыш минарасына» әкидилендигини ювашлык билен гүррүң берди.

Яш хан бичеме гаты гахарланды. Ол өз жигитлерине атланмагы ве сөвеше тайын болмагы буюрды. Желаледдин янына йүз саны яраглы атлы алып, шәхере тарап ат салды, өнүнден ылгашып чакян көче сакчыларыны гыран-жыран эдип, адам өлдүрилйән белент минараның янына барды. Йүзүни саллап дуран сакчы булары гөрүп, горкусына гачып гитди, жигитлер болса, дашаркы гапыны палта билен дөвдүлөр. Желаледдин басганчак билен минараның ёкарсына чыкды, шол ерде икинжи гапыны дөвмели болды.

Шол икинжи гапыны ачанларында, адамлар алланичигси болуп, ыза чекилдилер, эдил ишигин аңырсындан гап-гараңкы чукур башланярды, саг тарапта, эдил

диварың янында бир демир халкадан бир адам салла-
нып дурды. Жигитлер оны эмай билен дартып алды-
лар-да гөтерип, басганчага элтдилер. Желаледдин бир
летдә от берип, ашак серетжек болды. Ашакдан янып
дуран бирентек гөз середйәрди ве газаплы аррылды
эшидилйәрди. Хан янып дуран летдәни ашак зыңып
гойберди. Летде пырланып ашак гитди, ашакда болса,
түйлек, улы-улы адамхор итлер чыңсашып думлы-душа
гачдылар.

Желаледдин:

— Валла, эгер-де мен ша болайсам, бу минараны
ойлап тапанларын этини чекелетмек үчин шу айылганч
көпеклери саклардым — дийди.

Яш хан минарадан дүшүп, атланды. Башга бир
эерли ат Гара Бүргүде гарашып дурды. Жигитлер
атларыны сүрүп, шәхериң ичинден гечип гитдилер ве
дине даш дервезеден геченлеринден ве өнде түкениксиз
эндиган сәхра гөрненден соң, Желаледдин өзүниң ха-
лас эден Гара Бүргүдине йүзленди:

— Сен ша желлатларының элине дүшүржек болуп,
билгешли чагырыландырын өйден дәлсиң-де хернә?
Мен сени өз Тыллалы көшгүме ене чагырмакчыдым ве-
лин, желлат Жахан пәлваның ит огулларының пенже-
сине ене дүшермикән дийип горкярын...

— Онуң ялы бет пикир мениң келләме геленок. Руг-
сат берсең, мен өз мәхрибан чөлүме гайдайын. Ол ер
чыплак гум болса-да, оты гатырак, сувы шоррак бол-
са-да, ол ерде азатлык ве шатлык бу ердәкиден, шу
гөзел көшклердәкиден, белент минарадакыдан ве мә-
кәм галалардакыдан хас көп.

— Мен сени саклап дуржак дәл. Йөне мен сенин
бир ислегиңи ерине етирәйсем говы болжак, сен мен
себәпли хорлук чекдиң ахырын.

— Мениң сенден бир хайышым бар. Мени хорлан-
лар мениң дашыма балыкчылык торуны чолап, мениң
жөвхер ханжарымы алдылар. Оны гөтерйән келпеңиң
элинден алянчам, өз жигитлериң бириниң агзы йити
ханжарыны маңа бермезмин?

Яш хан өзүниң gymmat бахалы дашлар билен бе-
зелги шемширини билинден айрып, оны Гара Бүргүде
берди.

— Ал, дакын шуны, шәхрат билен гөтер ве муны
асуда кервен чекип баряныларың гаршысына гынындан

чыкарман, бизиң тайпамызың душманларының гаршысына чыкар. Сениң астыңдакы шу гара ат шу гүнден бейләк сениңки болсун. Шуны мүнүп, сен ватанымызың душманларына гаршы урушмага гидерсин.

Гара Бүргүт:

— Мениң сенден ене бир сорагым бар — дийипдир.

— Айт!

— Ша көшгүнде эдилйән ишлериң хеммесини сен билйәнсин, бизиң түркмен тайпамыздан болан, Гүлжемал атлы гыза нәме боландыгыны айдып билмезмин? Ол гарры шаның гөвнүни ачмак үчин шаның көшгүнде болмалы дийип, зорлап әкидилипдир.

— Билйәрин. Ша ол Гүлжемал гыз үчин көшк багларының биринде айратын өй дикип бермеги буюрды. Эмма ол гыз өрән тутанъерли ве боюн әгмезек экени. Бизиң шамызың боюн әгмезек есир гызларының дучар эдилйән хасратлы кысматы онун хем үстүнден инәймесе ягшыдыр.

Гара Бүргүт:

— Көп саг бол, хорматлы ховандарым! Барды-гелди саңа мениң көмегим герек болайса, мени чагыргын, даглардан, учурымлардан гечмели болайса-да мен хаял этмән гелерин — дийди.

Гара Бүргүт гара атының башыны өврүп, өз чөлүне тарап гитди. Ол тиз вагтдан угруны үйтгетди ве шәхерлерин иң гөзели, дуршуна баг болуп дуран Самарканда барян ёла чыкды.

Аты ювашжадан йөрәп барярды, жигит болса, хиңленип отырды:

Бады саба етирди сөйгүлимиң саламын,
Хер бир сөзүн ярымың сөйги билен аламын.
Етир мениң арзымы, алып дәвләт галамын,
Әгер сен дип өлсем-де истейүр высал сени.

Гара Бүргүт пикир дерясына гарк боландыгы үчин:

— Ёл бериң! Елдан совлуң! Патышаның янына чапар баряр! Патышаның хут өзүне хат говшурмалы! — дийип, улы гыкылык эдип гелйән бирнәче жигит оны тас ёлдан пызыпды.

Бирнәче атлы бир узын танапы дартып, улы тозан турзуп, ат салып гелйәрди, танапың бир ужы эерин гашына даңылгыды. Атың үстүнде отурдылып, йүп билен

даңылан чапар ат чапып барярка атың үстүндө чайканып ве келлесини ики яна уруп, уклап отырды.

Чапарың атының шөхер дервезесине етмек үчин ин соңкы гүйжүни тижейэндиги гөрнүп дурды, атың бурны тазлап дурды, гуйругыны булайлаярды, ша чапарыны адатча бир обадан бейлеки оба ченли уградян жигитлериң оны танап билен дартып баряндыклары себепли аяк атып барярды.

Ат чапып баршына бирден гүпүлөп йыкылды. Атлылар атларының башыны чекдилер-де атларындан бөкүп дүшдүлөр, далжыгып халыс гүйчден гачан аты турузжак болдулар, эмма оларың сынанышыгы бидерек болды, тозанлы ёла онун бурнундан гара гойы ган гидип уграды.

Чапар шол йыкылышына бутнамады. Онун бар айданы шу болды: «Шаның гызы шаның өзүне мөхүм хат иберди, гала минарасында топалаңчылар тарапындан дашы габалды. Самаркандың хемме илаты шаның желлатларына ве салгыт йыгнайжыларына гаршы гозгалаң туруздылар. Илат олары парчалаяр, мейитлериниң тикелерини болса, дереклерден асярлар. Мен болсам, өңи-соңы өлмели...»

Чапар шу сөзлери айдып, маңлайыны юругының үстүне гойды-да гөзлерини юмды. Ол чапарың янына Гара Бүргүт барып, оңа шейле дийди:

— Телетин торбаны маңа бер. Хаты мениң өзүм шаның элине элтип берейин. Өзүң болсаң, бу ерде өлен атың янында булашып ятма, хол ерде, агажың көлегесинде ят-да укыңы ал. Сениң хаты говшурмага кән бир ховламаяндыгыңы билйәрин, сени зорлук билен сүйрәп барярлар, себәби ша «шум» хабар элтен чапарың келлесини алдырар.

Тозана булашан чапар:

— Шу ерде дынч алаянымы мениң өзүмем кем гөрөмок — дийди-де торбасыны Гара Бүргүде узатды. Бир гапдала айрылып, отун үстүндө гышараны билен хор чекип уграды.

Гара Бүргүт танапың ужуны эериниң гашына илдирип:

— Сүрүң! — дийип гыгырды ве атлыларың хеммеси шаның пайтагты ниредесиң дийип атларыны гамча басдылар.

Өзүни уградып барян атлылар билен билеликте Гара Бүргүт көшгүң белент дервезесине барып етди. Патышаның гызындан мөхүм хабар гетирен чапарың өңүндө гапыларың хеммеси ачылды. Гарры горра ачарларыны шапырдадып, чапары эгрем-буграм ёллар билен эжитди, Гара Бүргүдүң юрдуң газаплы хөкүмдарының өңүне барып дурмагына аз вагт галанда, ол жигит диварың аңырсындан: «Вай, дадыма етишин! Өлдүм!» диен аял сесини месе-мәлим эшитди.

Инди шейле горкулы ве зарын чыкан бу сеси Гара Бүргүдүң танамажак гүманы бармыды! Өзүне Желаледдиниң багышлан шемширини ур-тут гынындан чыкарып, ачарчы гаррының үстүне топулды-да деррев гапыны ачдырды. Ичине бойдан-баша халы какылан тама Гара Бүргүт арслан ялы бөкүп гирди. Түркмен гызыны патыша хорлаяндыр диен пикир Гара Бүргүдүң келлесине гелени билен ол дергазап болуп, патышаны чапмак пикири билен оны агтарды, эмма ол тамда бир адам-да ёк экени, йөне бир күнжекде Эйран яглыкларының үстүндө эндамы гара тегмилли бир сары барс арлап, гырада гүберип ятан халыны пенжелери билен чекелейерди.

Гара Бүргүт өз шемширини ики саланда йыртыжының келлесини тогалады-да халыны ёкары галдырды. Халының ашагында сары япрак ялы титрәп, Гүлжемал өзүндөн гидип ятырды.

— Хайсы пәли яман бу начар гызың үстүне йыртыжы барс гойбердикә? — дийип, Гара Бүргүт гыгырды ве өзүниң шонча көп вагтдан бәри сөйүп йөрен гөзелиниң баш ужунда келлесини эгди.

Шол вагт патышаның өзи улы-улы әдимләп, ол тама гелип гирди. Патыша өзүниң говы гөрийән барсының өлдүрилендигини гөрүп, бу жигиди гахарына шол ериң өзүндө өлдүртжек болды. Эмма Гара Бүргүт өзүни салыкатлы тутуп, өз гетирен хатыны она узатды. Ша Самаркандта гозгалаң боландыгына ве өз гызының үстүне чозуландыгына алланичигси болуп, гошунларының баштутанына питнечилери көшешдирмек ве жезаландырмак үчин йөрише тайынланмагы буюрды ве шондан соң жигиде үнс бермеди. Гара Бүргүт болса, Гүлжемалы эллериниң үстүндө гөтерип, шетдалы багының

ичиндәки ак өе элтди ве гумлы гаррылар эртир улы кервен билен гелип, Гүлжемалы өз илине әкидерлер дийип, хызматчы аяллара айтды.

Эмма ол гүнүң эртеси гаррылары Гүлжемалың янына гойбермән, көшкден сүдүрләп чыкардылар. Гүлжемал бейик шаның жанына каст әдени үчин «Өмүрлик йитирим минарасына» салынды, «өмри өтинчә» шонда болмалы дийдилер...

Кимдир бири:

— Онсоң Гүлжемал шол ерде өләйдимикә? — дийип сорады.

Хажы Рахым сөзүне бир азажык дынгы берип, шейле дийди:

— Ёк, Гүлжемал хениз хем бар. Гүргенжиң дашдан салнан минарасында бенди болуп отыр. Шаның ичигара әнеси Түркан Хатын оны шол ерде сакламагы хөкүм этди, ол кемпириң өзи горкак сыртлан ялы болуп, Хорезмиң пайтагтындан чыкып гачды, эмма келлесиз казылар, райслер ве паррачлар йигренжи кемпириң хөкүминден чыкмага горкуп, Гүлжемалы хем башга-да бирентек бигүнә есири түрмеде саклап йөрлер.

«Гара атлы» халының үстүнде тирсегине сөенип ятан еринден дикелип:

— Дервүш, сен маңа бир зады айдып бер, сен буларың хеммесини ниреден билйәрсин? Сениң бу айданларың эртеки дәл, буларың хеммеси хақыкатда болан затлар ахырын. Ханы дий, сен булары ниреден эшитдин? — дийди.

— Биз әлем дүзлүгинде юрт гезип йөрйәрис, хемише ил арасында болярыс, хеҗ дүрли гүррүнлери эшидйәрис. Ондан башга-да, чөл шемалы маңа бу эртекини телिम гезек айдып берди.

«Гара атлы» өз төверегинде отуранлара йүзленип:

— Гоч йигитлер! Тайынланың! Даң атаны билен мен Гүргенже уграярын — дийди.

Онда оңа Хажы Рахым:

— Эгер Гүргенже бармакчы болсан, хаял этме. Татар ханының үч оглы уллакан гошун чекип, үч тарапдан Гүргенжиң үстүне баряр. Олар шәхериң дашыны тутуш габарлар, шондан соң сен шәхере барып билмерсиң — дийди.

«Гара атлы»:

— Сенем мениң билен гидерсин, дервүш. Мен ёлда-
шың икинзе ики саны ат берейин, үч гүнден Гүргенжин
дервезесине барып етерис. Сиз болсаңыз, йигитлерим, өз
өйли-өйүңизе гайдың-да тө мен чагырянчам гарашың.
Мен сизин яныңыза гайдып гелеринми я казам долуп,
Эзрайыл жанымы алармы,— билмек болмаяр, оны бир
алла билер...

А л т ы н ж ы б а п

ЧИНГИЗ ХАНЫҢ ҮЧ ОГЛЫ ГҮРГЕНЖИН ҮСТҮНДЕ БАССАШЛЫК ЭДИЭР

Чингиз хан өзүнн иң кичи оглы Тули хана гадымы
Мары шәхерини алып, таламагы буюрды, улы огуллары-
нын үчүсине— Жуча, Жагатай ве Угедее — өз гошун-
лары билен Хорезмин пайтагты Гүргенжи басып алмага
ыгтыяр берди.

Мусулман иллеринин бу иңгән бай шәхерине — шей-
ленәзик маталардан, шөхрат газанан совутлардан, баш-
га-да бирентек гыммат бахалы затлардан йүкүни тутуп,
әлемин әхли күнжеклерине кервен иберип дурян бу
шәхерине йөриш этмәге монголларын хеммесинин гат-
нашасы гелйәрди. Оны забт этмәге гатнашан монголын
иң бәркисинден ики саны аты я-да дүйәни йүпек мата-
лардан, хер хили гыммат бахалы дашлардан, безег
шайларындан ве бейлеки сейрек затлардан йүкләп гел-
меги мүмкинди, булардан башга-да оларын хер бири өз
ватанына бирнәче уссат гул әкидер, ол гуллар мата до-
кап берер, әдик я поссун тикип берер, оларын эси бол-
са, өзүнн урушдан гетирен халысынын үстүнде гыша-
рып, өзүнн Гүргенчден есир алып гетирен сазандасы-
нын саз чалшыны динләр ятар.

Монгол эсгерлери Жейхунын кенарларына бака, де-
миргазыга, Хорезмин бай дүзлүклерине тарап сүйшүп
барыркалар шонун ялы арзув эдйәрдилер.

Чингиз ханын Жагатай ве Угедей диен огуллары бу
шәхери өзлеринин улы доганы Жучудан өңүрти алжак
болуп алнасаярдылар. Бейик каганын весъетине гөрә,
Гыпжак сәхрасы билен билеликте бүтин Хорезм Жучы-
нын ыгтыярына бүтинлей гечйәрди ахырын.

Жучы ханың мүлкүнің гелжекдәки пайтагтының байлыкларыны пайлашмага доганларына ыгтыяр берлендигине гахары гелип, ховламазлыгы йүрегине дүвди, ол гулан авламагы говы гөрүп, шикар эдип йөрйәрди ве первайсызлык билен:

— Тапавуды ёк, олар Гүргенжи менсиз алып билмезлер. Гой өнүрти оларын палтасы даша дегсин — диййәрди.

Гөрип ве ач гөзли Жагатай болса, шерап ичип, серхош болан вагтында:

— Жучы бичеме улы пай алды ве иң говы мүлклерин хеммесини еке өзи эележек боляр. Мен оңа Гүргенжи бермерин, мен оны илки харабалыга өврерин — дийип, ант ичйәрди.

Монголлар Мавсраннахра дөкүленден соң, Хорезм шалар династиясының пайтагты, хайбатлы гыпжак ханларының, бай тәжирлерин, өкде сенетчилерин ве дүрли тайпалардан ыбарат болан гулларын шәхери Гүргенч ховсалалы вагты башдан гечирйәрди.

Шәхери рехимсиз агыздырыклы саклан Түркан Хатын гачандан ве Хорезм шалар династиясының әхли небереси чыкып гиденден соң, көп илатлы пайтагт гыпжак баштутанларының ыгтыярында галды. Оларын хер бири мусулман иллеринде хич болманда екеже ай, екеже гүн хөкүмдар болмагы арзув эдйәрди. Эмма ханлар ве беглер жеделлешип йөркәлер, гыпжак беги Хумар Тегин өзүни «хормат ак кечесине» салып гөтерйәнчәлер гарашып дурман, өзүни Хорезмнің солтаны дийип ыглан этди. Хеммелер дилсиз-агызсыз оңа боюн эгдилер, чал сакгал ымамлар болса, онуң үчин ягшы дилег эдип, метжитлерде дога-намаз окамага башладылар.

Хорезмнің тәзе хөкүмдары Хумар Тегин озалы билен ыслам динине арка дурмак билен өз хөкүмдарлыгына башлады, ол хер гүн метжиде барып намаз окамаянлары тапып, минара салып туссаг этмеги буюрды. Шәхерин хемме еринде яны яраглы нөкерли раислар (ахлаклылыгы бержай эдижилер) айланышып йөрдүлер. Олар тертиби таяк гүйжи билен ёла саярдылар ве дини адатлары оңлы бержай этмейәнлери жезаландырырдылар. Тәзе солтан шәхер саклавының иң улы баштутаны эдип, өз гарындашы Аллаэддин Элхайты белледи ве гиже сакчыларының саныны тәзе салгытларын хаса-

бына көпелтди. Эмма шәхерде таланчылык биржик-де кемелмеди, ылайта-да галлалы ве түвүли складлар ярыларды. Ховсала дурдукча артырды,— айылганч монгол атлылары геленде бейик шәхерин илатының башына нәмелер гелер дийип горкярдылар.

Монголлар Гүргенжиң асыл голайына гелмезлер, олар Бухараны, Самарканды ве Марыны талап, герк-гәп болдулар, инди өз сәхраларына гайтмага тайынланярлар дийип, солтан Хумар Тегин жарчыларың ве ымамларың үсти билен илаты ынжалдыржак болярды.

Гөрәймәге Гүргенч эдил озалкысы ялы яшаян ялыды, эдил хемишеки ялы хер гүн данданлар азанчылар минарalara чыкып, азан айтмак билен мусулманлары эртир намазына чагырярдылар, сөвдагәрлер базарда харытларыны хемишеки ялы ачып гоюп, мүштерилери чагырярдылар, даражык көчелерде илат озалкы ялы үзнүксиз гатнаярды, эмма шәхерин сөвда ве сенетчилик ишлери гүн-гүнден йөвселлейәрди.

Тәжирлер сөвданың песе дүшйәндиги, кәбирлериниң болса, хич задының гечмейәндиги барасында налаярдылар. Хырыдар болжак адамлар затларың диңе нырхыны сорап, затларың эййәм бир эссе арзанландыгына гарамаздан, ичлерини чекип, келлелерини яйкап гидиберйәрдилер.

Диңе азык өнүмлери барха гымматлаярды, башга ерлерден азык өнүмлериниң гетирилмегиниң кесилжекдигини илат өңүнден аңып, ховлукмачлык билен ун, дары, кишмиш сатын алаярды.

Көче чатрыкларында йыгнанянлар өз араларында пышырдашып:

— Татарлар якынмыш. Татарлар улы гүйч билен гелйәрмиш. Татарлар шәхеримизиң дашыны габарлар. Гала белент, беркдир, узак вагтлап габавада болмалы боларыс. Әхли доварларымызы, гылялларымызы ийип түкедерис, онсоң нәме эдерис? Ниреде гизленмели, нирә гачмалы? — диййәрдилер.

Хер дүрли гүррүңлер пейда болуп, оларың кәбирлери шәхерлилери ховсалаландырярды, кәбирлери бегендирйәрди:

— Желаледдин бәш йүз мүңлүк гошун йыгнапдыр. Ол эййәм Гүргенже тарап гелйәрмиш. Татарларың уллан гошуныны ол дерби-дагын эдипдир, шондан соң татарлар гүндогара бака гачыпдырлар...

Өзгелер башга бир гүррүн тапдылар:

— Татарлар гелселер-де галаның төверегинде айланып йөрерлер, галаны алып билмезлер. Хей Гүргенжем бир алып болармы? Олар демиргазыга тарап гидерлер. Оны гарры адамлар билйәрлер...

Шәхерден ызлы-ызына кервен гидип уграды. Дуелериң үстүндө йүклериң дерегине себетлер барды, себетлериң агзындан аялларың ве чагаларың келлелери гөрүнйәрди, олар түркмен или Мангышлага гидйәрдилер. Шол вагтың хем өзүндө шәхере башга кервенлер гелйәрди,— кимселер атлы, кимселер арабалы, кимселер эшекли гелйәрди,— булар өз мүлклеринден гачып, Гүргенжиң берк, белент диварларының аңырсында гизленмек үчин гелйән танымал беглериң машгалаларыды.

Базарда чөрек сатынлар кемелмәге, чөрек биширилйән кәрханалар япылмага башлады. Доварың ве гылялың бахасының шейле гаты ёкарланы үчин болгусызжа эшегем яп-яңы говы атың бахаланышы ялы бахаланярды.

Монголлар бирденкә, гүндизин гүнортаны шәхерин өң янында пейда болдулар. Нәме хекаят боландыгыны илки бада хатда хич ким аңшырыбам билмеди. Чарвалар малларыны сәхрадан сүрүп, шәхерин гүнорта дервезесиниң агзына гетирипдилер. Гоюн сүрүлери ве сыгырлар ганап көпрүсиниң янына гелип, тә сакчылар чопанлардан пач алянчалар эглендилер.

Мал сүрүлериниң турзан ак тозанының аңырсындан дуйдансызлыкта ики йүзе голай атлы пейда болды, оларын эгин-башы үйтгешикти, олар не түркменлере, не-де гыпжаклара меңзейәрди. Оларын астында киченрәк, эмма чаласын атлар барды, олар геле-гелмәне гоюнлары тутушдырып, эериң өңүне басмага башладылар, чопанлар билен улы галмагал турзуп, бейлеки малларында сүрүп уградылар.

Соңра ол атлылар өзлери билен энеклешен бирнәче чопаны чапдылар, хич алңасаман, гамчы билен урушдырып, сүрини шәхерден сүрүп әкитдилер, олар улы ганаын үстүндәки көпрүден гечип, ювашлык билен өз ёлларына уградылар.

Шәхерде галагопрук башланды. Солтан Хумар Тегин бихая талаңчыларың ызындан етип, жезаландырмак үчин дири тутуп гетирмәге бир мүң гыпжагы иберди.

Единжи бап

ГАРА ХАНЖАР ЭРТЕКИНИҢ ЫЗЫНЫ ГӨЗЛЕЙЭР

Йөриш этсем, дөвүш этсем шан биле,
Гурбан болсам хер сөзүне жан биле.

(Парс эртекисинден)

Гара Ханжар монголларың элине дүшмежек болуп, гумуң үсти билен айланып, Жейхун дерясына тарап барялды. Кэмахал монгол отрядлары узакдан узун хатар болуп гөрүнйәрди. Оларың хеммеси демиргазыга, Гүргенже бака барялды. Думлы-душдан монголларың гелйэндигине гөрә, ызына өврүлип гума гитмели, улы-улы өврүмлер этмели болярды. Гызылгумда довул турзуп, нәме этжегини билмән йөрен чарвалардан сорашдырмалы болярды.

Гара Ханжар билен билеликте уллакан телпекли, йүзлери гүне янан ики саны түркмен барялды — бири йүзи салык бир оглан, бейлекиси сакгаллак дөрвүш.

Гижәниң бирмахалы булар ярым айың өлүгси ышыгында хич киме гөрүнмән, гиң яйылып ятан деряның кенарына бардылар. Гамышларың арасында донузларың ясан ёллары билен йөрәп, эдил сувуң башына бардылар. Бурунлары хас ёкары галып дуран бирнәче тагашыксыз гайык буларың душундан йүзүп барялды. Оларың ичинде адамлар, гыляллар, довар гөрүнйәрди. Булар ол гайыклардакы адамлара гыгырып, гайыклара мүнжек болсалар, оларың ичинден: «Алла көмек этсин, бизде орун ёк» дийип, жогап бердилер.

Башга бир гайыгың ичинден:

— Мусулман мусулманы кынчылыкта гоюп гитмез! — дийип жогап бердилер.

Онсоң гайыгың даргасы гайыгы кенара бака гөнүкдирди. Ол буларың хеммесини Гүргенже ченли әкитмәге разылашды.

Гара Ханжар:

— Сен бизи әкидениң үчин нәче аларсың? — дийип сорады.

— Ай ол хакда гүррүң этмек нәмә герек! Бу заманда пулдан-да, затдан-да, малдан-да бир зат чыкмаяр, хеммеси булам-бужар болды. Хәзир сениң халың харап,

менинки-де шейле. Өйүмү тоздурдылар, машгаламы гырдылар. Пулы нәмәме ярадайын, ким үчин йыгнайын? Йөне отурыберин!

Уллакан, мөкөм ясалан гайыга ёлагчылар өз атлары билен мүндүлөр, шондан соң ол гайык гин Жейхунын буланчак толкунларынын үстүндө ики бака чайканып, йүзүп уграды. Саг кенарда чендан ярым монгол атлылары гөрүнйәрди. Шол вагтда гайык чеп кенар билен гелйәрди. Бу гайык дөрт гүнден соң гин бир канала барып гирди, ол канал Гүргенжи ики бөлеге бөлйәрди, бир гапдалы дашы белент галалы гадымы шәхерди, бейлеки гапдалы өйлеринин дашы тутуш тут агачлары болуп дуран шәхер четиди.

Гара Ханжар гушагынын анырсындан агзы бүзүк гайыш халтажыгыны чыкарды-да он саны алтын динары гайыгын эесинин гин аясына гойды.

— Сениң билен ене душуммак бармы-ёкмы, билмедим. Йөне сен адыңы бери айт.

Гайыгын эеси йылгырды-да гызыл селлесини еңсесине сүйшүрди.

— Мениң адым Керим Гулам, өзүм демир уссасы. Сен-э өз адыңы айдамогам велин мен сени танаярын. Сениң еңил, овадан, узун аяклы, узун боюнлы атын өзге адамыңкы болуп билмез, сениң догрыңда эййәм эртеки хем айдым айдылар. Эгер сен шу ерде капырлар билен урушсан, мен сениң атлыларың бири боларын.

Гара Ханжар инди онун айдяңыны динләнөкды, онун пикири башга ердеди. Ол үнс билен узага, каналын бейлеки тарапындан якынлашып гелйән тозана середйәрди.

Тозаның арасындан атларың тумшуклары ве атларың ялының үстүне япырылып ятан гыпжак атлылары гөрүнди. Олар улы гыкылык эдйәрдилер, атларыны гамчылаярдылар, узакдан тутук галмагал ве гырык сеслерин шовхуны эшидилйәрди.

Иң өңден бир уллакан ак атлы йүзин салып гелйәрди. Ол йыкылайын-йыкылайын дийип, эерин үстүндө ики яна чайканярды. Ак пеши ве сары доны гана булашыпдыр, атының эндамындан ган акярды, атының бойнуна бир узун яй оқы чүмүп дурды.

Гыпжаклар көпринин үстүнден дазлашып гечдилер. Оларың:

— Олар якында, олар бизин ызымыз билен ковуп

гелйәрлер! Өз жаныңызы гутарың! — диен хайкылык-лары эшидилди.

Гара Ханжар чапышып гелйән атлары гөрүп, саклатмажак болуп, ойнаклап дуран гара атының башыны берк тутуп, дервезэнің агзында аяк чекди.

Гыпжаклар дервезэ күрсәп урандан соң, Гара Ханжар-да өз ёлдашлары билен билеликте дервезеден гирди. Дервезе жыгыллап япылды, сакчылар болса, дервезэни агыр пүрслер билен бентледилер.

Атлылардан бири сакчыларын янында дуруп, шейле гүррүң берйәрди:

— Тәзе солтан Хумар Тегин бизи ики йүз монголы дири тутуп гелиң дийип иберди. Олар бизиң малымызы сүрүп гидипдирлер. Олар бизи гөрүп, өзлериниң алан малларыны ташлап, горкак алака ялы болуп гачдылар. Оларың дузак гуруп, бизи гырмакчы боляндыкларыны ким билйәрди! Тыллалы багың янына етенйимизде ол гудузлан капырларың ики мүнө голайы букудан чыкып, бизиң үстүмизе чозды. Олар думлы-душдан дашымызы габап, узын-узын яй оклары билен бизи урмага, бизиңкилери атдан йыкып, атларымызы тутмага башладылар. Бизиң батыр йигитлеримизиң хеммеси шол ерди өлди! Бизиң отрядымыздан бар галаны ине шулар. Солтан бизи ол дузага нәме үчин иберди дийсене!

Гара Ханжар:

— А нәме үчин доңуз оглуны солтан эдиндиңиз? — дийип гыгырды.

Солтан хақында ким бейле сөз айдып билйәркә дийип, хеммелер гаңырлып серетди.

Гара Ханжар болса, гыгырмагыны довам этдирди:

— Патышаның ярак ганжык энеси Түркан Хатындан ве онуң мугтхор итлеринден алла дындарды, олар горкуларына Хорезмден чыкып гачдылар. Арды богдак ялы Мухаммет ша хем гачып гитди, онуң маслыгыны инди итлер чекелейәр! Шагалларың хеммесини гай ели сүрүп чыкарандан соң, сиз башга бир гарантганы, Хумар Тегини өзүңизе солтан эдиндиңиз! Кемаллы адам она түйи дүшен гечи сүрүсини-де ынанмаз, сиз болсаңыз, оны өз гошунларыңызың баштутаны эдип белледидиңиз, шәхери горамагы-да шоңа ынандыңыз!.. Сизиң өзүңиз бир гуллар тайпасы экениңиз! Таяк билен, сайгылап дурмасалар гүнүңиз гечмейәр...

Гара Ханжарың ики ёлдашы оны геплетмежек болуп:

— Юваш Гара Ханжар! Төверек-дашымыз гыпжаклар ахырын. Олар ша билен бир уругдандыр. Йөр, ги-дели бу ерден! — дийдилер.

Дервезэниң агзындакы эсгерлер ве сакчылар «гара атлының» сөзлерини эшидип, агызларыны ачдылар.

— Бу нэ батыр жигит! Өз-э өрэн догры айдяр. Хумар Тегиниң озал хей бир сөвешде өзүни гөркезен ери бармы, онуң догручыллык я акыллылык билен тапавутланан ери бармы? Онуң билени-битени шаның энеси Түркан Хатын билен гуйруктутды ойнашып йөрмек болды. Шу бизиң солтанымыз болжак болса, хеммэмизин ишимиз гөрлер.

Гара Ханжар Гүргенжиң эсасы көчеси билен атыны ювашжадан сүрүп барялды ве гара, газаплы гөзлери билен өнден душян жемендэ сын эдйәрди. Ол өз ёлдашларына:

— Базара барын-да шол ерде Мерданың чайхана-сыны тапың. Оны хемме адам танаяндыр. Шонуңкыда маңа гарашың. Мундан бейләк мениң еке өзүм «гит-жек — дийди.

Базардакы дүканларың ярагы япыкды. Йүпек маталар ве юкажык йүң маталар топ-топ болуп дуран дүканларың эелери болса, инди адамлара харытларыны хөдүрлэнокдылар. Олар үйшүшип тукат болуп отуран ерлеринден, гөр, нәмелер башымыза гелеркө дийип эндише эдйәрдилер.

— Эгер душманлар шәхерин дашыны габасалар, биз бир гары хем сатып билмерис. Капырлар шәхере чозуп, халан затларыны алжак болуп дуркалар ким зат сатын алар? Башымыз аман галайса не ягшы!

«Өмүрлик йитирим минарасы» Хорезм шаның көшгүниң янындады. Минараның бир гапдалы шәхер мейданына чыкып дурды. Гара Ханжар минараның якынына баранда, пенжире хөкмүнде болан кичижик тегелек дешиклере гөзүни айлаярды, өзи болса, ичинден хер дүрли пикир эдйәрди: «Оны, чөл гүлүни, ниреде, хайсы пенжирэниң аңырсында гизледилеркө? Диримикэ бери? Барды-гелди дири болайса, гүл йүзүниң гөзел кешбини, нурана гөзлерини ве пәзижек эллерини өңкүлигине сакладымыка? Бу айылганч минарада адамлар дәлирейәр, аяллар сандан чыкан гарра өврүлйәр... Белки, зынжыр билен дивара данылан Гүлжемал-да инди...» дийип, пикирленип угранда, оны нәхили халда гөржеклигинден

бирден өз-өзи үйшенди. Оны, өмүрүнүн рөвшенини үйтгөшк, элхенч, акыл-хушсуз халда гөренинден сөвөшдө тарпа-тайын өлөни говудыр...

Минаранын өңүндө, пессежик демир гапынын янында бир сакгаллак сакчы өзүнүн көнө шемширини дызынын үстүндө гоюп, иркилжиреп отырды. Онуң бейле янында бир халыжыгың үстүндө бирнөчө гуры чөрек ве бир окарада ики саны гара, мис дирхем ятырды. Бендилерин хоссарлары хазир оларын оңлы аладасыны этмейэрлер! Олар дине өзлери хакда, өз жанларыны гутармак хакында пикир эдйэрлер! Диварын дешиклеринден болса, гуры сүңкө дөнен эллер сомалярды хем-де:

— Гара гүндө галанлары унутман! Гүнүн нурундан махрум эдиленлере бир дөвүм чөрек ташлан! — диен сеслер эшидилйэрди.

— Хав, гарры, бэрик гел! — дийип, Гара Ханжар гыгырды.

Гарры оянып, чал сакгалыны силкелешдирди ве еринден турмак пикирини этмэн, жигиде гөзүни дикди.

— Саңа нөмө герек?

Гара Ханжар атыны сүрүп, гарра голайрак баранда гарры еринден турды.

— Шу пулы ал-да маңа айдып бер: түрмэ тэзе туссаг көп гетирилдими?

— Көп болаянда-да ол сениң ишин дэл.

— Эмма көнө туссаглардан галанлары-да аз дэл болса герек?

— Хападан, тагта битинден ве ачлыкдан өлмедиклер хениз умыт халкасындан салланып дурлар.

— Ме саңа ене бир динар. Маңа айдып бер, туссагларын арасында аял бармы?

— Ики саны гарры аял бар, тэзе солтаны жадылап, кеселлетжек боланлары үчин олары солтан түрмэ салды.

— Яш аял ёкмы?

— Нөмө сен маңа азар берйән? Ким боларсын: казымысың, желлатларын баштутанымысың я-да метжидиң улы ымамымы? Сениң билен гүррүнлешесим геленок. Белки, сен гаракчысың, бейлеки келле кесижилери бошатжак болянсың. Берен пулларыңы ызына ал-да бу ерден гит.

Гара Ханжар гамчысыны гөтерип, сакчыны уржак болды, эмма кимиң-де болса, бириниң эли оны ювашлык билен тутды. Гара Ханжар гөзлерини алардып, ызына

өврүлип серетсе, гөзлери янып дуран, эгин-башы сал-сал, узын сачлары эгинлерине дүшүп дуран узын бойлы бир гожа дур. Ол гожа Гара Ханжара йүзленип шейле дийди:

— Гөрйәрин велин, сен бу ерин дүзгүнини билмейән болмага чемелиң, шол себәпли бу гожа билен шейле геплешйәрсин. Бу ерден гидели, мен саңа хеммесини дүшүндирейин. Эңет, сен бу ерде геплешип дуркан солтаның жандар-желлатларындан она голай адам дәрвезеден чыкды, оларың хеммеси шу ере середип, сениң үстүнә окдурылжак болуп дурлар... Тизрәк бол, гидели бу ерден, мениң сөзүми диңле, йөр мениң ызыма дүш.

Гара Ханжар атының башыны өврүп, гең гожаның ызына дүшди. Бир даражык көчә баранда гожа өнкүден-де чалт йөрөмәгә башлады ве тиз вагтдан бир чола көчә совулды. Шол ерде ол аяк чекди.

— Мениң саңа геп гатаныма геңиргенме. Мен инди бир йылдан бәри түрмә гатнап, өзүмиң ерземине ташланан хожайныма чөрөк элтип берйәрин. Оңа Мүрзе Юсуп диййәрлер, Хорезм ша Мухаммедин сене язувчысыды. Ша оны говы гөрйәрди, онун билен мылайым геплешйәрди. Эмма гарры сыртлан Түркан Хатын Хорезмде «бейик гахар ханжары ве кувват найзасы» боланда, ол Мүрзе Юсубын сач-сакгалының агарандыгына ве гүйч-кувватдан гачандыгына хайпы гелмән, оны зындана ташлады...

— Нәме үчин?

— Мүрзе Юсубың өз китабында Түркан Хатына «Гудратлы Хорезмиң япынжасындакы гара тегмил» дийип, ат берендиги ве онун әхли этмишлерини язып беян эдендиги үчин. Кераматлы ымамлар оны Түркан Хатына шугулладылар, садака йыгнап, түрмә әкидийәрин. Мен шол гөрлүп-эшидилмедик чарваларың гелип, шәхере дөкүлмегине гарашырын, олар илаты гырмага башланларында жандарлар алака ялы болуп гачарлар, мен болсам, түрмә ылгап, шу пәлияман сакчыны өз элим билен богуп өлдүрерин, туссагларың хеммесини, шолар билен билеликте гожа Мүрзе Юсубы-да бошадарын. Өзүм болсам, шондан соң өз ватаныма гайдарын.

— Сениң ватаның узакмы?

— Узак! Мен рус илинден, мениң адым Саклап, бизин өз дилимизде дед Славка диййәрлер.

Гара Ханжар бөврүни диңләп уграды.

Гожа сөзүни довам этдирип:

— Сен кими гөзлейәрсин, бег жигит? Белки, мен сана көмөк берип билерин? — дийди.

— Түрмеде нәче аял бардыгыны билмек ислейәрин. Сакчы дине ики саны гарры аял бар дийди.

— Ол ялан сөзләпдир! Сен минараның ёкары ужундакы кичижик дешиклери гөрдүңми? Шол ерде кичижик түнеклер бар. Шаның хареминде боюн эгмедик бирнәче аялы шол түнеклерде саклаярлар.

— Шоларын арасында түркмен аял-гызлары бармыка?

Гожа бир азажык пикирлененден соң шейле дийди:

— Мен хеммесини билип берейин. Ол сакчы пулы өрән говы гөрйәр. Онун эгин-башы шылха-шылха болса-да ол байдыр. Туссаглар үчин берилйән садакаларын берәйсе ярысыны оlara берйәр, галаныны өзүне аляр. Онун өйи-де, багы-да, секиз аялдан ыбарат хареми-де бар... Мен саңа көмөк бержек болайын. Шол агажын ашагындакы көне гапыны гөрйәңми, шол ерде озал мениң хожайным, сене язувчысы Мүрзе Юсуп яшайрды. Мен онун өйүни ве китапларыны саклап йөрүн... Ол бир гызы тербиелейәрди, ол гыза Бент Занкыжа диййәрдилер. ол гыз Мүрзе Юсуба китап гөчүришйәрди. Эмма ол Бухара гидип, доланып гелмеди. Ынха инди мениң еке өзүм галдым...

— Мен саңа ынанярын, гожа Саклап, сен маңа яманлык эдерсин өйдемок. Мен эртир ирден шу ерде болайын...

С е к и з и н ж и б а я

ГҮРГЕНЖИ АЛМАҚ ҮЧИН — ОНЫ ИЛКИ ЮМУРМАҚ ГЕРЕК

Монгол гошуну Хорезме гелип, пайтагты дессине габамага гиришмеди. Монголлар илки бада Гүргенжиң голайындакы обаларда ерлешип, илатдан есир алып, олары өз лагерлерине экитмәге башладылар. Чингизин ики оглы — Угедей билен Жагатай — шәхерден дашаркы Тыллалы көшгүнде мекан тутды, оларын гошун баштутанлары Кадан, Бугуржы, Тулен Жерби, Тәжибег ве бейлекилер алнасаклык билен габав машынларыны, зыңыжы катапульталар ве тигирли «пышдыллар» тайын-

ламак билен мешгул болдулар. Узакдан гетирилен хытай инженерлери шәхери тиз алмага көмек бержек забт машинларыны ясамага вада бердилер.

Якында улы дашлар тапылмандыгы себәпли кынчылык болды,— ташлара зат ёкды. Шол вагтда хытайлар тут агачларындан улы-улы бөлеклери кесмеги ве герегиче гатаянча олары сувда сакламагы теклип этдилер.

Монголларын айры-айры отрядлары шәхерин дүрли тарапларындан пейда болярдылар, дервезеден чыкян атлы отрядлар билен сөвеше гиришйәрдилер ве олары ене-де букуда отуранларын үстүнден элтжек болуп, гачып гидйәрдилер. Эмма Гүргенч уршужылары инди ахмал болман, өзлеринын галасына гайдып гелйәрдилер.

Шәхерде солтан Хумар Тегин гошунлара серкерде болуп дурярды, онуң ин якын көмекчилери Огул Хажып (Бухараны горан), Эрбука пәлван ве Алы Дуругыды. Харбы маслахатда Хумар Тегин монголларын ташлан хатларыны гөркезди. Ол хатларда илата дервезелери ачмагы, монголлара ынам этмеги маслахат берйәрдилер, монголлар хич бир зыян етирмезлер диййәрдилер.

Солтан гепләп уграп:

— Нәме үчин олар билен барлышмак болмаз? Бүтин илаты монголларын чозмагынын, гырмагынын, шәхере от бермегинин айылганчлыкларына дучар эденинден көп пач берип, иши паракхатчылык билен гутаранын говудыр — дийди.

Огул Хажып ве башгалар гаршы чыкдылар:

— Сен, патышамыз, монголларын Бухараны, Самарканды, Марыны ве бейлеки шәхерлери нәхили гүне саландыкларыны унудыпсын. Ол ерлерде-де илат рехим сорап, ярагы ташлапды. Монголлар ин говы сенетчилери сайлап, Монголыстана ибердилер, галанларыны болса, томмайлы таяк билен уруп өлдүрдилер.

— Шейле болса-да, оларын нәме ислейәндиклерини билмек герек.

Гижәнин бирмахалы солтан Хумар Тегин өзүниң аз санлы якын адамларыны янына алып, Гүргенчден чыкып уграды ве Жагатай билен Угедейниң мейлис гурап отуран көшгүне барды. Ол шоларын өнүне барып, элини говшуруп, бойнуны буруп дурды.

Угедей гүлүп:

— Сен бизе нәме гетирин бердин? Дервезелерин алтын ачарлары ханы? — дийди.

— Гүндогарын хөкүмдары Чингиз ханың бейиклиги ве гүйжи өнүнде дызыма чөкйэрин ве оңа бейлеки беглер ялы гуллуи этмек ислейэрин.

Йүзи чытык Жагатай:

— Бизе Гүргенч шәхери гереи, сениң ялы ондан-оңа гөчүп йөренлер деркар дэл. Эгер сен өз мәхрибан халкыны ташлан болсаң ве хатда оңа гаршы гитмәге тайын болсаң, бизе нәме вепа берерсиң? Гүм эдиң муны! — дийип гыгырды.

Желлатлар Хумар Тегини ве онуң янындакылары әкитдилер. Оларың гейимлерини сыпырдылар, ган чыкарман, оларың бил онургасыны яздырып, хәннеге ташладылар, шол ерде оларың хениз жаны чыкманка шаггаллар ве итлер этини чекеләп, сүңклерини гемирдилер.

Чингизиң улы оглы Жучы хан өз гошуны билен геленде Гүргенжи зыйәм монгол отрядлары долы габапды. Зыңыжы машынлары диварларың янына элтмек үчин үч мүң монгол ве есирлер мәхеллеси каналың үстүнден гечйән көприни дүзетмәге башладылар. Түркмен Гара Ханжарың баштутанлыгындакы батыр атлылар отряды бирден Гүргенжиң дервезесинден чыкып, ишләп дуран монголларың үстүне дуйдансызлыкта чоздулар, оларың хеммесини гырып, көприниң үстүни мүн-дер-мүндер маслык эдип ташладылар. Шу үстүнлик галадакы дашы габаланларың рухуны гөтерди.

Шол вагтда монголлар өзлериниң әхли гошуныны шәхере якын сүйшүрдилер, обалардан алан мүнлерче есирлерини гегирдилер-де олара диварың төверегиндәки жары гөмдүрмәге башладылар. Шондан соң габав машынларыны якын элтмек ве шәхери забт этмек аңсатлашды. Зыңыжы машынлар сувда ятырылан агач бөлеклерини ве янып дуран небит салнан хытай күйзелерини зыңардылар. Шол небитлерден шейле бир гүйчли от чыкарды велин агач жайлар гамыша от дүшен ялы мөвч алып янярды, асыл оны сөндүрибем болмаярды.

Демиргазык тарапда Жучы ханың гошунлары хас берк сөвешйәрди. Шол ерде есирлере шәхериң ашагындан нагым газдырдылар. Монголлар шәхериң ичине дөкүлдилер ве газаплы тутлушык боландан соң тиз вагтдан демиргазык тарапдакы сакчы минарасының үстүнде бейик каганың оглуның әгирт улы ак тугы дикилди.

Жагатай муңа гөриплик эдип, гахар-газаба мүнди. Ол Гүргенжиң диварларының үстүне өз гошунларыны

сап-сап эдип ызлы-ызына иберйәрди, эмма диварлары гораянлар бичеме гайратлылык билен сөвешйәрдилер, дивара дырмашянлары керпич билен уруп йыкярдылар, оларың үстүнден гайнаг сув ве гызгын гараяг гуйярдылар, шоңа гөрә, хүжүм эдйәнлер янып-бишип, ашак йыкылып, диварың дүйбүнде мүндер-мүндер болуп ятырдылар.

Докузынжы бап

ГАРА ХАНЖАР «ӨМҮРЛИК ЙИТИРИМ МИНАРАСЫНДА»

Гара Ханжар гожа Саклап билен душумак үчин, агажың ашагындакы гапының янына телим гезек барып, Саклабы гөрүп билмеди. Ахырсоңы оны гөрди. Гожа бу гезек көне-күшүл эгин-башлы дәлди, онуң эгинде ала дон, башында гөк селле барды. Оны гөренинде бир бада танар ялы хем дәлди.

— Мениң өз биленлерими ве эден ишлерими өнрәк гүррүң берип билмәними багышла, бег жигит. Зынданың сакчысы агзына эдил сув алан ялы. Я-ха жандарлардан горкяр, я-да шолар билен сапагы бир. Мен онуң билен хер хили ёл билен гүррүңлешжек болдум, зынданы арас-салап берейин дийдим, эмма онуң бу сөзлере дине гахары гелйәр. Мен оңа гүнде ики чөреге гапында ишләйин диенимде, ол бегенип, мени өзүниң секиз аялының үстүнден гөзегчи эдип белледи... Онуң гахаржан, улы аялыны уранымда болса, мени сылап, шу доны ве шу көне селләни багышлады...

Гара Ханжарың муңа гахары гелди:

— Сен нәме маңа өзгәниң аялы, доны хакында болгусыз гүррүң берйән! Мен саңа бәш алтын динар берипдим. Нәме иш битирдиң? Билмели затларың хеммесини билдиңми? Маңа шондан хабар бер!

Элбетде билдим! Назар бабаның агзы мумланан ялы болса-да, онуң аялларының агзының дек дуржак гүманы бармы? Олар бу хабарларың хеммесини ондан биреййәм билипдирлер, мен болсам, онуң аялларындан билдим... Зынданың шол минарасында бирнәче түнек бар, олары гарлавач хөвүртгеси ялы эдип, ичерде диварың йүзүнде салыпдырлар. Минараның ортарагындакы пүрслер чүйрәпдир ве шол пүрслер өзлериниң үстүндәки топрак билен ашак йыкылыпдыр.

— Вах, ал чалмыш, гепиңи узалтмасана!

— Ол түнеклере бармак кын, чүйрүк йүп билен даңылан мердиван билен чыкмалы. Озал Назар бабаның өзи шол мердиванлар билен чыкян экени, инди болса, ол-да горкярмыш...

— Ол түнеклерде кимлер бар, сен шоны дий!

— Хорезм шаның гахарыны гетирен адамлар отырмыш. Шол түнеклеринң биринде болса, минаранын ин ёкарсында диен ялы, яш түркмен гызы туссаг болуп отыр...

Жигит гожа Саклабың чигнинден тутуп:

— Онуң ады нәме? — дийип сорады.

— Онуң ады... Гүлжемал...

— Хәзиринң өзүнде мени шонуң янына әкит.

— Хей шу махалам бир барып болармы? Ики йүз жандар ишсизликден нәме этжеклерини билмән, көшк дервезесиниң агзында отыр. Олар кимиң үстүне окду-рылжакларыны билмән, ырсарашып дурлар, сен болсаң, гөс-гөни зындана баржак болярсын! Бейтсең, сениң өзүнем ерземине дүшерсиң.

— Сем бол, горкагың бири горкак! Бар, зынданын янына бар-да, шол ерде маңа гараш. Мен хәзир барып, хеммесини чыкарайын!..— дийип, Гара Ханжар атына гамчы чалып, тозан турзуп, даражык көче билен йүзин салып гитди.

Ол шәхерде дүрли сенетчилерин: демирчилерин, мис-гәрлерин, түпең уссаларының, совут, галкан, уруш эс-бапларыны ясамага өкде уссаларың ишлейән ве яшаян ерине барды. Сандаллара урулян екедабанларың ве чекичлеринң шаркыллысы улы зензеле турузярды.

Бу ерде-де сенетчилеринң яррагы ишлейәр, ишлейән-лер дине яраг уссаларыды. Хер ким өзүниң өлжек болуп дуран гүни хер дүрли мис легенлери, күйзелери я-да ат шай-шайманларының безеглерини башына япсынмы?

Гара Ханжар гыгырышып, жеделлешип дуран демир-чилер үйшмегини гөрди. Йүзи салык бир атлының гелен-дигини гөрүп, шоңа хөвесленип, сеслерини кесдилер. Гара атлы «гара жигиде» нәме гереккә?

Гара Ханжар атыны сүрүп, мәрекәнинң ортарасына барды-да геплемәге башлады:

— Мәреке, демирчилер, демир эллер, мис күкреклер! Хачана ченли ханлара ве беглере өзүмизи хорладар йөрерис? Илки башда Мухаммет ша салгыт йыгнап, пач

алып, сизиң ганыңызы сорды. Ол сандыкларыны алтындан долдурып, Эйрана гачып гитди. Бизиң багтымыза, онуң пәлияман энеси, сыртлан сыпат Түркан Хатында онуң ызындан гүмүни чекди. Инди болса, экилмедик ерде гөгерен Хумар Тегин бизиң душманларымызың тарапына гечди. Гүргенжиң диварларыны хайсы тарапдан юмурмагың аңсатдыгыны олара эййәм айдып берендир. Ене бир болгусыз тәзе солтан пейда болуп, сизи сатянча шейдип агзыңызы өвелдип дуржакмы? Нәмә гарашярсыңыз? Йөрүң көшге гиделиң, ол нежислериң месгенини чалам-чаш эделиң, йүзүмизиң угруна зынданың демир габсаларыны гопарып, онуң ерземинлериндәки туссаглары бошадалың. Ол ерде туссаг болуп отуранлар гакчылар я ганхорлар дәл, олар хақыкаты солтаның йүзүне басан адамлардыр.

— Йөрүң, йөрүң! Хорезм шаның көшгүни чашыра-лың! Зынданы йыкалың! — дийип, демирчилер гыгырышдылар.

— Чекичлериңизи гөтерин, атагзыларыңызы ве исгенелериңизи гөтерин, зынжырлары ачышдырмак үчин герек затларың хеммесини гөтерин. Ерземинлерде өлжек болуп ятан доганларымызы бошатмак үчин герек гуралларың хеммесини гөтерин.

Әхли демирчилер ве яраг уссалары, мисгәрлер ве бейлеки сенетчилериң хеммеси чекичлериңи, екедабанларыны, ханжарларыны, найзаларыны гөтерип, газап билен көшге бака уградылар.

Кәбир жандарлар буларың өңүнден чыкып, мәрекәни дагатжак болдулар. Эмма мәреке олары сува салма енжип, аяк астына ташлады. Демирчилер көшги чашырянчалар бирнәче адам Гара Ханжара зынданың демир габсаларыны ачмага көмек берди. Сакчы Назар бабаның эл-аягыны даңып, гүйлүп ташладылар, ол хамсыгярды ве туссаглары хемише өз чагаларым ялы гөрйәрдим дийип, ант ичип, авы ялаярды.

Демирчилер демир гапыны дессине ачдылар.

Демирчилер билен ылгап гелен Туган:

— Тиз, болуң, ашак, ерземине етин! Шол ерде мениң достларым галыпды, олар халыс гүйчден гачыпдылар, гаранкылыкдан гөзлери көр болупды. Оларың өзлери чыкып билмежеклери хем көпдүр, аяклары ысмаз болупды... — дийип гыгырды.

Бирнәче адам ерземиңиң гаранкы дешигине салланды.

Шол ерден гейимлери сал-сал, кирлән, дырнаклары өсүп палта ялы болан, сачлары булам-бужар туссаглар бири-бирине япышып чыкмага башладылар. Көп йыллар довамында гаранкылыкда отуранлары себәпли оларың гөзи хич зат гөрмейәрди, өз бири-бирлери билен чакыш-ярдылар, эллери билен сермелешдирйәрдилер, өзлериң багтының ачыландыгына, ягты жахана чыкандыкларына, азат адамлара гошуландыкларына ынанман, хем аглаярдылар, хем гүлйәрдилер.

Мәрекәниң арасындан олар:

— Базарың үсти билен гидиң. Гой, Хорезм шаларың өз раятларыны нәхили сакландыкларыны хемме адам гөрсүн! Тәжирлериң сизе арасса гейим бермеклерини талап эдиң — дийип тыгырдылар.

Гара Ханжар янып дуран кесинди билен минараның ичине гирди. Ол ерден совук ве ызгарлы хова йүзүне урарды. Горкусына келемесини өврүп дуран сакчыны ол өңе итерледи. Ол ырга мердиванжык билен ёкары чыкып уграды. Онуң ызы билен Туган чыкып, йүзүниң угруна туссагларың гапысындакы гулплары чекижи билен какып айрышдырды. Гөзгыны, эгин-башы сал-сал, халыс ысгындан гачан ве хор аяллар дивара япышып, аглашып, ашак дүшүп уградылар.

Гара Ханжар минараның эдил гүммезиниң ашагына етенде, сакчы бир демир гапының агзына барып дурды. Кичижик инедөрдүл бир дешик гөзенекли демир гапак билен бекленгиди.

Сакчы:

— Шу ерде көшк хареминден бир аял «өмри өтйәнчә» сакляяр. Ол аял Мухаммет шаның өзүне эл галдырыпдыр — дийди.

— Нәмә гарашып дурсун? Ач!

— Маңа гахар этме, батыр йигит, бу гапының ачары патышаның өзүнде.

— Онда сенде ачар ёк-да?

— Ёк, мениң хөкүмдарым! Үстүмизде алла бар, ачар менде ёк!

— Онда гүмүңи чек! — дийди-де, Гара Ханжар ол сакчыны ашак йыкып гойберди. Ол улы хайкылык эдип ашак гайтды ве йүзүниң угруна чүйрәп салланышып

дуран пүрслере дегип, ашакда аңк-танк болан итлерин чыңсамагы ве үйрмеги билен гаранкынын ичинде гөзден йитип гитди.

Гара Ханжар гапынын бир кичижик дешигине гөзүни гоюп серетди. Ол гүнүн гыя ышыгы дүшүп дуран бир көне халы бөлегинден башга зат гөрмеди.

«Ол ниредекэ? Бу түнегин ичи бош... Я өлөйдимикэ?» дийип, Гара Ханжар ойланды.

Бирден онуң гөзүниң өңүнден бир көлеге гечди ве бир адам йүзи гаралып гөрүнди. Окара ялы гара гөзлер Гара Ханжара чиңерлип серетди.

Гара Ханжар көне айдымлардан биреййэм говы-говы сөзлери тайынлап гоюпды, эмма оларың хеммеси эдил үркүзилен бал арылары ялы дыр-пытрак болды. Ол зордан:

— Бу мен! — дийди.

Чекинжең бир мылакатлы сес пышырдап:

— Йүзүңи ышыга тут, йүзүңи бир гөрөйин — дийди.

Гара Ханжар ыза чекилип, янып дуран кесинднин ёкары галдырды.

— Барс пенжесиниң сениң йүзүңдәки ызыны гөрөнимде танадым. Сен экениң, саңа хич ким ве хич бир зат бөвет болуп билмез.

— Гапыдан бир азажык ыза чекил, хәзир сен азатлыга чыкарсын.

Гара Ханжар гаты хор дүшен гызың сыратлы көлегесиниң гайра чекилендигини, ала халының үстүнде нәхили еңиллик билен отурандыгыны гөрди. Гызың бугдай реңк, ялаңач диен ялы тенине гүн шөхлеси дүшди. Онуң тенини бир гызыл матаның бужак-сажаклары ве гөк монжук дүзүлен бирнәче багжык басярды. Окара ялы гара гөзлери хасратлы ве галагоплык билен середйәрди.

Гара Ханжарың ёлдашларындан бири:

— Гара Ханжар, маңа ёл бер. Гулп ачамага яраг уссасы Гарагум батырындан өкде боляр — дийди.

Демирчи гулпы чекижи билен уруп ачды. Демир гапы ачылды. Гүлжемал эллерини йүзүне тутуп, өңки отурышындан үйтгемеди.

— Мениң бүтин гейим-гежимим чүйрәп гитди. Мениң сениң өңүнде дик дурмага ягдайым ёк.

Гара Ханжар ыза чекилди-де яш демирчә:

— Сен аяла серетмели дәлсин. Өз чәкмениңи оңа окла, мен саңа башга бир йүпек чәкмен багышларын — дийип, ызына өврүлип, даражык ярым йыкык басганчак билен минараның ёкарсына чыккды.

Гара Ханжар төверегине серетсе, думлы-душда мөвч уруп яңян отларын ичинден бурум-бурум түссе чыкып, ал-асмана галярды. Шәхер от ичиндеди. Шәхер диварларының төверегинде атлы отрядлар тозан турзуп, ики яна ат саярдылар. Узакдакы бир минараның үстүнде Жучы ханың еди гуйрук тугы галгаярды.

Гүлжемал хем минараның үстүне чыккды, онуң башында гөк селле, эгнинде эркек чәкмени боланы үчин сыратлы, инчемик оглана мензәп дурды. Галам гашларыны ёкары галдырып, ол ген галып, узага середип:

— Гүргенче бир үйтгешиклигә бар! Шәхер диварларының янында ат салшып йөрән элхенч адамлар нәме? — дийди.

Гара Ханжар жогап берип:

— Уруш бу ере-де гелип етди. Душманлар Гүргенжиң дашыны габадылар... Мундан бейләк икимиз хемیشه биле гөрешерис. Уруш оды ве сениң хасратлы гөзлериндәки гөзяшларын икимизи бирикдирди — дийди.

— Шу айылганч минарада мен хемме зады унуттым ве диңе йигренмеги өврөндим. Мен хемме ерде эдил газаплы пелең ялы болуп, сениң янындан айрылмарын, мен өңки бигам Гүлжемал дәлдин...

Гара Ханжар инди онуң айдяныны динләнокды. Ол гөзлериниң ёкарысына элини тутуп, буругсап ал-асмана гаян түссе ве тозаның арасындан узага середйәрди.

— Бу вагшыларын эден ишине серет! Серет: бейик Жейхун дерясы өз өңки ёлундан чыкып, бизе тарап эңип гелйәр... Өйлери сырып-сүпүрип гелйәр, өйлер оглан ойнаважы ялы йыкыляр... Әңет, узын дерек агачлары эдил чапылан ялы шатырдап гайдяр... Ол келесаң, бирехим вагшылар көп сувлы, эгирт улы деряның өңүни мүң йыллардан бәри тутуп дуран гадымы бенди йыкып-дырлар...¹ Инди деря өз ёлундакы затларың хеммесини йыкып-юмрар, бүтин шәхери сува гарк эдип, көп адамы шәхери ёга чыкараар... Гүлжемал, бу көне минарадан

¹ «Монголларын өзлери бенди йыкдылар, шондан соң деря эңип, бүтин шәхери гарк этди. Ымаратлар йыкылып, оларын орнуны сув тутды» (Ибн ал-Асир. XIII асир).

хәзириң өзүңде гачмак герек, ёгсам сувуң өнүңде дуруп билмән, бу бизи-де басар...

Монголлар тарапындан гыссалып хужүме сүрүлйән есирлеринң шәхере дынгысыз чозмаклары нетижесинде шәхеринң көп эссеси эййәм йыкылыпды. Эмма Гүргенжиң илаты жан аяман горанмагыны довам этдирийәрди. Монголлар кварталлары еке-екеден алярдылар. Мейданда атың үстүңде сөвешмәге өвренишен монголлар янан жайларынң йыкылып гөмен даражык көчелеринде кынчылык билен сөвешселер-де гайдувсыз хужүм этмеклерини довам этдирийәрдилер ве шәхери горайжылары узын-узын пейкам билен урярдылар.

Гүргенжиң сенетчилери хеммеден гайдувсыз сөвешдилер, олар есир дүшәйселер башларына нәхили гүн гелжекдигини өңүңден билйәрдилер, ин чеперлерини ве гүйчлүлерини монголлар өзлериниң узакдакы ватанына ибержекдилер, галанларыны, дерде ярамазларыны болса гыржакдылар.

Аяллар ве гызлар диварларынң ве өйлеринң үстүңде өз аталары, әрлери ве доганлары билен бир хатарда дуруп сөвешйәрдилер. Сөвешижилеринң бирине ок дегип, йыкылайса, аяллар сәхелче хем горкман, оны тәзе оклардан горамак үчин онуң өнүңде керпичден ве топракдан дивар саярдылар.

Гүргенжиң гахрыманларча горалышы бейик Хорезмиң сынышы хакындакы хасратлы беяннаманың өзүне ин бир шанлы сахыпаларынң бирини язды, бейлеки шәхерлеринң көпүси монголлара көре-көрлүк билен ынандылар, гайратсызлык ве говшаклык этдилер, шол себәпли шөхратсыз ёга чыкдылар. Гүргенжиң төверегинде монголларынң өрән көп уршужысы гырылды, өленлеринң сүңклеринден улы-улы байырлар эмеле гелди, шол байырлар соңундан көп йыллар довамында харабалыкларынң арасында гөрнүп дуярды.

Бүтин шәхеринң алынмагына диңе үч квартал галанда, Гүргенжиң халыс ысгындан гачан, яраланан горайжылары боюн эгмәге йүрсклериниң дөвдүләр ве өз араларындан сайлан адамларыны аман сорап, Жучы ханың янына ибердилер. Оңа Чингиз ханың оглы:

— Озал нәме пикир эдйәрдиңиз? Мениң гошунларым шәхеринң янына гелеңде нәме үчин боюн эгмедиңиз? Инди, мениң шунча говы сөвешижилерим өленден соң, мен сөвешижилериминң газап билен талаң салып, ичле-

рини соватмакларыны гадаган эдип билеринми? Сизе биржик-де рехим болмаз — дийип, жогап берди.

Монголлар шәхериң абат галан бөлегине эңилдилер. Шәхери горайжыларың кәбирлерини олар есир алдылар, бейлекилерини чапдылар, бүтин эмләги таладылар.

Хорезмиң дүрдәнеси болан Гүргенжи Жучы ханың элине дүшүрмежек болан Жагатай ханың буйругына гөрә, монголлар бүтин Хорезме сув пайлаян баш бенди йыкдылар. Эгирт улы шәхери сув алып, ымаратлары йыкды. Шәхериң орны соң хем көп йыллар довамында сув болуп дурды. Татарлардан өлмән гутулан адамлар эңип гайдан деряның толкунларында гарк болдулар я-да диварларың ашагында галып өлдүлер. Дине бирнәче жай: керпичден салнан Көшги Ахчак диен көне көшгүн бир бөлеги ве ики саны ша хүжүреси йыкылман галды.

Жошан деряның сувы Хорезмиң башга-да бирнәче шәхерини гарк этди, деряның өзи болса, өз угруны үйт-гетди ве узак вагтлап гумларың үсти билен Абескун (Каспи) дензине акды.

Гүргенжиң жан аяман горалаң вагтында Хажы Рахым диварларың үстүнде сөвешйәнлериң арасындады. Яралары даңмагың ве бежермегиң арап усулларыны билйәндигине гөрә, яратылара көмек берйәрди.

Жейхун дерясының дуйдансызлыкда дашан вагтында ол Текеш шаның керпичден салнан белент губурының-хүжүресиниң үстүнде ики гүн отурды. Душундан гечип баряң гайыгың үстүндәки гайыкчы дервүшиң таныш демирчиси Керим Гулам болуп чыкды. Керим Гулам оны хүжүреден дүшүрип, гайыга мүндүрди, онсоң булар мөвч уряң сув дүзлүгиниң үсти билен йүзүп, башаранларыны өлүмден халас этдилер. Гара Ханжара ве Гүлжемала душмак олара соң миессер болмады. Шондан көп вагтлар геченден соң Гара Ханжарың эдерменлиги хақында, онуң Гарагумда монголлары авлышы хақында ве соңкы Хорезм шаның харемине зорлук билен әкидилен чопан гыз Гүлжемалы онуң чәксиз сөйүши хақында бир халк ровайтчысындан телिम гезек эшитди.

Ровайтчы өз эртекисини Жейхун дерясының дашып, шөхратлы ве бай Гүргенжи йыкышы билен тамамларды. Онуң гүррүң бершине гөрә, шол силе Гара Ханжар хем дүшүпдир. Гүлжемалы гутаржак болуп, Гара Ханжарың толкунларың гаршысына нәхили гайратлык билен гөрешендигини, эмма оларың икисиниң-де

гарк боландыгыны кәбир адамлар гөрүпдир... Сувун ичинде эмеле гелен бир белентликде ики саны адам мейдини тапыпдырлар, Гүлжемал билен Гара Ханжар янашык ятан экени. Гүлжемалың кичижик эли Гара Ханжарың кувватлы элинде гысылгымыш.

Роваятчы өз эртекисини: «Түйс йүрекден турян сөйги, хак сөйги — өлүмден башга соңы болмаян сөйгүдир»¹ диен сөзлер билен тамамлайрды. Эмма эгер-де оны диңләп отуран аял-гызлар гынанып аглаберселер, роваятчы: «Белет адамлардан мен башга бир гүррүн хем эшитдим, оларың айдышына гөрә, Гара Ханжарың Жейхуның толкунларында өлендиги хакындакы гүррүн догры дәл, ол өзүниң гара атына мүнүп, силден йүзүп чыкыпдыр, Гүлжемалы-да өлүмден гутарыпдыр, Гүлжемалы ол Гарагумдакы Бала Ишем гуюларының голайындакы өйүне экидипдир. Шол ерде олар көп йыллар айшы-эшретде яшапдырлар, сизиң-де шейле багтлы болмагыңызы ислейэрин!» диййәрди.

О н у н ж ы б а п

ХАЖЫ РАХЫМ ЯШ БАТУ ХАНЫҢКЫДА

Бичәре чагалы эсгермезлик этме,—
онуң арслап чагасы болмагы мүмкин-
дир.

(Арап накылы)

Хажы Рахым от горсаян монгол отрядларының арасындан зордан гечип, Жучы ханың лагерине барды. Дөрвүшиң сопбажына даңылан лачын суратлы алтын бөлежиги оны горап, монголларың бейик патышалыгының демиргазык-гүнбатар улусының хөкүмдарының өйүне элтди. Газаплы Чингиз ханың улы оглы Жучы хан Чингиз хан билен жеделлешип билйән ялңыз адаммыш дийип, Хажы Рахым эшидипди. Эмма Чингиз хан өзүниң улы оглуна мүңкүр болярмыш ве ол дилдүвшүк гурян болаймасын дийип хемише гөвнүне гүман гетирйәрмиш дийип хем гүррүн эдпәрдилер. Шоңа гөрә, Чингиз хан

¹ Ибн-Хазмың сөзлеринден (XI асыр).

оны ин узакдакы, иң четки улуса хәким эдип белледи, ол иллерин көп ерлери хениз еңип алынмадык ерлерди. Чингиз хан шонда өз оглуна: «Гүнбатара монгол атларының аякларының етип билжек ерлеринин иң узакларыны саңа берйәрин!» дийипдир.

Жучы хан ак өйде пессежик тагтын үстүнде айбогдашыны гуруп отырды. Ол атасы ялы узын бойлы, айы херекетлиди ве мавумтыл гөзлери билен бипервай середйәрди. Ол көсе монголлардан тапавутлыды, узын мурты ве гара чокга сакгалы барды. Сакгалына чеперлик билен гошуп өрүлен ат гуйругы өрүлги халда инчелип гидйәрди, шол човланып гидйән сакгалының ужуны Жучы саг гулагының еңсесине атырды. Тагтын өң янында арзачылар мәхеллеси: ханлар, уламалар, тәжирлер ве йөнекей хорезмилер чөк дүшүп, бил бүкүп, бейик хөкүмдарың мерхемердине гарашып, үмсүм отырдылар.

Хажы Рахым арзачыларын аркасы билен «Я-ху-у, я-хак!» дийип, гыгырып баршына, гөс-гөни Жучы ханың тагтынын янына барып, хасасына даянып дурды.

Жучы хан дервүше тукат назар салды-да:

— Нәме дилегиң бар, гыпжак порханы? — дийди.

Хажы Рахым бейик везир Махмыт Ялважың хут өз язан хатыны гетирендигини айтды.

— Нәме үчин бейле гич? Мен көпден бәри хата гарашярын.

— Мен дашы габалан Гүргенч шәхериндедим.

— Диймек, сен мениң душманларым билен бир болупсын-да?

— Хава, тебип болуп яралылара көмек бердим.

Хажы Рахым хасасының мумланан ужуны ачып, дүйрүлен ве гызыл мөхүрли бир кагыз чыкарды. Жучы ханың мүрзеси ол кагызын йүзүне середип, гең галды.

— Бу ерде дине үч саны сөз язылыпдыр: «Шу адама ынан!»

Жучы:

— Айдың ве етерлик! Мениң оглум Бату ханы гетирин! — дийди.

Нөкерлер ылгап гитдилер-де тиз вагтдан доланып гелдилер. Оларың өңүнден кичеңрәк яйлы ве үч саны гызыл оклы, докуз яшларында бир оглан бөкжекләп гелйәрди. Ики саны гожа онун голундан тутуп гетиржек болуп, шунча жан этселер-де дызап, оларың элинден сыпды. Жучы ханың янына ылгап гелди-де өңки эндики

эдишине гөрә чөкүне дүшди, манлайыны хала дегирди
ве еринден турды-да өзүниң йыллырап дуран гара гөз-
лери билен төверегиндәкилеринң йүзүне серетмәге баш-
лады.

Жучы бу оглана гөзүниң гытагыны айлап:

— Ынха мениң оглум Бату хан! Мениң тәзе раятла-
рымың, хорезмилеринң геплейән дилинде окамагы, яз-
магы ве геплемеге өвредер ялы алым мүрзе ибермеги
мен ыхласлы Махмыт Ялвачдан сорапдым. Сен шонуң
ялы халыпа болмагы башарармың? — дийди.

Хажы Рахым жогап берип шейле дийди:

— Мен бу оглана түркмен, парс ве арап китапла-
рыны окамагы өвредип билерин, ине шу иши хөвес би-
лен ерине етирерин. Йөне велин метжитлерде ымамла-
рың эдиши ялы дини китаплары дүшүндирип билме-
йәрин. Мен әлемде сыяхат этмек, нәмәниң ягшылыкдыгы
ве нәмәниң яманлыкдыгы, ватана сөйги ве хер бир ада-
мың боржы хакында гүррүң эдилйән китаплар билен иш
салышярын.

Жучы:

— Шонуң өзи хем пейдалы, хем говы. Шейле мугал-
лым мениң оглумың ябаны мөжек түйүни айырмага ве
оны халкларынң хөкүмдары этмәге көмек берер. Бату,
тәзе мугаллымың сөзүне гулак асгын! Мүрзе, саңа бол-
са, оглумы чыбык билен урмага ругсат берйәрин...—
дийди.

Ол оглан Хажы Рахымдан йүзүни совуп:

— Эгер бу маңа пәлванлар ве уруш хакында гүррүң
берсе, мен муңа гулак асарын! — дийди.

Хажы Рахым оглана жогап берип:

— Мен саңа Рум серкердеси Искендер Зулкарнайнын
енип алышлары хакында гүррүң эдип берерин. Ол па-
тыша өзүниң йигит вагтында көп юртлары енип алды,
ол юртларынң патышаларының ярагы-да, хазыналары-да,
гошунлары-да онуңкыдан көпди, эмма шейле болса-да
олары Искендер дерби-дагыш этди...— дийди.

Ол оглан дервүше тарап өврүлип, оңа хөвес билен
серетмәге башлады.

Жучы хан:

— Искендер хан шонуң ялы енишлери нәхили ёл
билен газандыка? — дийип сорады.

— Оны Искендеринң өзүнден соранларында ол: «Мен

енип алан юртларымдакы райтларымы эзмедим» дийип, жогап беренмиш.

Жучы хан оглуның йүзүне серетди-де:

— Мениң атам, ялңыз ве бейик Чингиз хан әлемиң ярысыны басып алды, Искендер Зулкарнайн бейлеки ярымыны басып алыпдыр. Басып алара саңа нәме галыпдыр, Бату хан? — дийди.

Ол оглан әгинмән:

— Мен Искендерин ерлериниң хеммесини элинден аларын!..— дийип жогап берди.

Хажы Рахым шол гүнден башлап, Жучы ханың оглы Батувың мугаллымы болуп, Жучы ханың лагеринде галыберди. Жучы хан ассырынлык билен иберлен адамларың элинден дуйдансызлыкда өлинчә, Хажы Рахым Батувы телим йыл окатды. Жерен авланян вагтда Жучы хан бир жерени ковалап, гамышларын арасында өз нөкерлеринден узаклашды. Оны зордан тапдылар. Оны монголларың адатына гөрә бил оңургасы яздырылан халда тапдылар. Ассырынлык билен гелен адамлар гачыпдырлар, олары тапмадылар. Кәбирлери пышырдап, олары Чингиз ханың өзи иберендир диййәрдилер¹. Тапанларында Жучы хан хениз дириди, эмма не-хә бир агыз гепләп билди, не-де элини гымылдадып билди. Гөзүни хасратлы балкыллатды ятды, соңра гөзи хем өмүрлик юмулды.

Шол вагтда шөхратлы Субудай Батыр гүнбатара йөриш эдип, гайдып гелди. Субудай Батыр Бату ханы эерин үстүнде өз өңүне алып:

— Мениң хөкүмдарым Жучы ханың соңы нәхили болан болса, бу ерде сениңем соңуң шонуң ялы болар. Сен мениң билен Хытая гидерсин, шол ерде харбы иши өвре-нерсин. Мен сени өз оглум ялы эдип тербиеләрин, серкерде эдип етишдирерин — дийди.

Хажы Рахым хандан айра дүшүп, ене еке ыкманда болуп галды. Ол өз кичи доганы Туганың Гүргенчле деряның дашан вагтында йитендигине гаты гынанярды. Туган өлүп гитдимикә я-да деря толкунларындан, монголларың ханжарларындан гутулдымыка, башга ерлерде азат я гул болуп йөрмүкә дийип, мыдама пикир эдйәрди, оңа ене душмак бармыка дийип, гарашып йөрийәрди.

¹ Гүндогар сене язувчылары; Жувеини XIII асыр ве башгалар хем шейле диййәрлер.

Хажы Рахым дүрли шәхерлере айланып чыкды, за-
лым монголларың чозан вагтында Хорезм халкларының
башдан гечирен гайгылы гүнлери хақында оны гөзи би-
лен гөрән адамлардан сорашдырды. Өз гөзи билен
гөрән адамларын гүррүңлерини язышдырды ве ахырда.
Чингиз хан хақында, онуң нәхили гудратлы боландыгы
ве бүтин дүнийәни басып алмак исләндиги хақында, мон-
голларың гечен ерлериниң ёга чыкандыгы ве чөл беева-
на өврүлендиги хақында бүтин бир китап язмагы йүре-
гине дүвди.

КАЛКА ДЕРЯСЫНЫҢ ЯНЫНДА БОЛАН СӨВЕШ

Б и р и н ж и б а п

ЧИНГИЗ ХАНЫҢ БУЙРУГЫ

...Оларың мысаласы элхенчди ве йү-
регине вехим саярды. Олар көседи,
кәбирлериниң бурнуның ашагында ве
энегинде санлыжа түй барды. Гөзле-
ри гыя ве йити. Оларың беден гур-
лушы бердашлы ве узак өмүрли.

(Киракос, армени тарыхчысы,
XIII асыр).

Йылан йылының (1220) язында, Сапар (апрель) айы Чингиз хаң кын табшырыклары шовлы ерине етирмекде сынагдан гечен ики саны серкердесини: гарры, еке гөз Субудай Батыры ве жахыл Жебе-нойоны өз янына ча-
гырды¹.

Олар «әлеми сарсдырыжының» йүпек өйүне дессине гелип, алтын тагтың өнүнде кечәниң үстүнде чөк дүшүп, маңлайларыны ере гойдулар. Чингиз хан саг дызыны эллери билен гужаклап, чеп дызының үстүнде отырды. Дашына лак чайылан, уллакан зумрутлы тегелек телпегинден гара-гонур тилки гуйруклары салланып дурды. Пишигиңки ялы гөк гөзлери баш эгип ятан еңилмез ики батыра первайсыз середйәрди. «Ялңыз ве иң бейик» хә-
ким өзүниң юваш чыкян гырык сеси билен гепләп уграды.

— Сары гулак итин оглы Хорезм ша Мухаммет гиз-
линлик билен өз гошуныны ташлап гачды дийип, жан-
сызлар хабар бердилер. Мухаммет нирә гачаныны бил-
дирмежек болуп йөркә, яны-якында оны Жейхун дерясы-
ның гечелгесинде гөрүпдирлер. Хорезм шаларың йүз
йыллап йыгнан түкениксиз байлыкларыны ол өз яны
билен алып барярмыш. Оңа тәзеден улы гошун йыгна-
мага пурсат бермән, оны тутмак герек... Биз сизе йигри-

¹ Шол вагтлар Чингиз хан Бухараны ве Самарканды алып, Хиндистаның үстүне гошун чекип гитмәге тайынланярды.

ми мұң атлы берйәрис. Эгер шаның гошуны көп болса ве сиз онуң билен сөвешип болармыка дийип ойланмалы болсаңыз, онда сөвешмән сакланың... Эмма маңа бада-бат хабар бериң!.. Шол вагт Тохучар-нойоны иберерин, онсоң ол сизин ики болуп еңип билмедик ериңизде еке өзи хөтде гелер... Йөне велин бизин хөкүмимиз Мухаммедин эхли гошунундан гүйчлүдир дийип пикир эдйәрис! Тә Мухаммедин бойшуна зынжыр салып гетирйәнчәңиз маңа гараңызы гөркезмәң!.. Эгер-де сиз тарап-дан дерби-дагын эдилен ша мэкәм дагларда я-да гараңкы говакларда гизленмек үчин бирнәче адам билен гачса я-да мекир жадыгөй ялы болуп, адамларын гөзүниң өңүнде йитирим болуп гитсе, онда сиз гара түвелей ялы болуп, онуң мүлклерине аралашарсыңыз... Боюн эген хер бир шәхере рехим эдин, шол ерлерде кичеңрәк саклав хем-де йылгырмак диен зады билмейән хөкүмдар гоюп гидиң... Эмма гаршылык гөркезмек ёлуна дүшен хер бир шәхери забт эдип алың! Ондан нам-нышан галдырман, дуршуна көмүр билен күле өврүң!.. Бизин бу хөкүмимиз сизин бириңизе-де кын болуп гөрүнмез дийип чак эдйәрис...

Жебе-нойон дикелди-де:

— Эгер Хорезм ша Мухаммет гөзе гөрүнмез ёл билен бизден гачып, гүнбатара тарап барха узага гидип отурса, онуң ызындан нәче вагтлап коваламалы ве сениң алтын өйүңден нәче узаклашмалы? — дийип сорады.

— Бейле болса сиз ерин ужуна чепли, Соңкы деңзи гөрйәнчәңиз коваларсыңыз.

Били бүкүлен, бир янбашына гышык Субудай Батыр хыкылап келлесини ёкары галдырды-да гырык сес билен:

— Эгер-де Мухаммет ша балык болуп, деңиз дүйбүнде гөзден йитсе, нәме этмели? — дийип сорады.

Чингиз хан сенригини гашады ве ынанмазлык билен Субудая серетди:

— Деңзин дүйбүне чүммеңден өңүрти тутмагы башарың! Ёла дүшмәге ругсат берйәрис.

Серкерделерин икиси-де өр туруп, гапа тарап чекилип уграды.

Олар шол гүнүң өзүнде йигрими мұң монгол ве татар атлысы билен гүнбатара уградылар.

«ИҢ БЕЙИК ХӨКҮМДАРА» ХАБАР

Чингиз ханың хөкүмини ерине етирмек үчин, онун ики серкердеси Жебе-нойон билен Субудай Батыр Хорезмиң гачып гиден хөкүмдары Мухаммет шаның ызыны гөзлөп, ики түмен атлы билен демиргазык Эйраның жүлгелеринде ве даг жеңнелликлеринде ики йыл канкадылар. Олар хич бир дерек тапып билмедилер. Ил агзындакы гүррүң болса, өз ватаныны ташлан ве сонра хеммелер тарапындан унудылан Хорезм ша Мухаммет Абескун деңзиниң бир чола адасында өлүпдир дийип хабар берйәрди.

Шол вагтда Жебе билен Субудай икиси пэлванлар хакында гадымы айдымлары айдып билйән бир монголы чагырдылар-да өзлериниң «ялңыз ве иң бейик хөкүмдара» етирмекчи болян хабарыны оңа ювашжа айдым эдип айдып бердилер. Олар өз сөзлерини ол монгола докуз-докуздан докуз гезек гайталатдылар¹ ве оны Несеф² шәхериниң голайындакы, гөк чеменлик ве сувлук дүзлүкте ерлешен Чингиз ханың янына ибердилер. Монголлар тарапындан яндырылан шәхерлерден гачып гиден ач адамларың чозуп талаяндыклары себәпли ёлларың ховплудыгына гөрә, чапарың янына ынамдар нөкерлерден үч йүз санысыны гошуп гойбердилер.

Чапар ёл бойы монголларың гөк сәхралары, токайлык даглары хакында, Керулениң одуң ал ялына мензеш гызлары хакында көне айдымлары айдып гелди, эмма өзүни иберен батырларың хабарыны велин екеже гезегем айтмады. Бейик каганың яшаян ерине гелип, паррачларың секиз саклавындан гечип ве телим ерде янян мукаддес одуң түссесиниң арасындан гечмек билен өзүни арассалап, ол чапар сары чадырың алтын габсасының агзында аяк чекди. Гапының ики ян гапдалында ики саны бичеме овадан ат дурды: бири сүйт ялы ак, бейлекиси меле, икисиниң-де чөпүрден ишилен ак танапы гуйма алтын газыга даңылгыды.

¹ Хат-соватсыз монгол сердарлары бир мөхүм хабар ибержек боланларында ол хабары чапар ёймасын дийип, оны айдым эдип дүзйәрдилер, шол айдымы чапар ят тутярды. Докуз саның өзи монголларда мукаддес сан хасапланярды.

² Несеф — инди Каршы шәхери, Бухараның гүнорта тарапында.

Шейле безеглери гөрүп анк болан монгол чапар ду-
ран еринден өзүни ашак гойберди-де хич турмады, шол
вагтда ики саны гүйчли паррач гелип, онуң голундан
тутды ве оны сүйрәп, Чингиз ханың өңүне элтип, халы-
ның үстүне ташлады. Монгол хәкими алтын билен безе-
лен гиң тагтың үстүнде айбогдашыны гуруп отырды.

Чапар гөзлерини юмуп, чөкүне дүшүп дуран еринден,
монгол ровайтларыны айдышы ялы, богазына сыгды-
гындан гыгырып, өзүне табшырылан хабары айдым
әдип айтды:

Иң бейик хөкүмдарың ыхласлы нөкерлери
Субудай Батырың ве Жебе-нойоның иберен хабары.

Жебе-нойон билен Субудай Батыр,
Ол бейик кагана арзыны етир.

Мухаммет ша горкак, гуйруксыз тилки,
Бош адада өлүп, болупдыр гүлки.

Онуң оглы есер Желаледдин-де,
Дагдан ашып гитди етдим-етдимде.

Олары ёк этдик. Гидйәс Кавказа,
Душ гелен халклара долдуруп каза.

Гүйжүни сынарыс, кошун санарыс,
Гачса гырып, гачмадыгын гынарыс.

Гыпжак сәхрасының ичинден гечип,
Атлара дынч берип, аңрык ёл ачып,

Елы ятда саклап, әдип гелеңи,
Алтын атың үчин тапып өлеңи,

Соңра уграр ялы гүнбатара сен¹,
Баш әгдир дүйнәни бу татара сен.

Барының үстүне бас монгол элиң,
Бу әлем-жаханы титретсин елиң.

¹ Кәбир харбы тарыхчыларың пикирине гөрә, Субудай Батырың
Калка дерясының янында болан сөвеши билен гутаран йөриши
Чингиз ханың монголлары Гүнбатар Европа чоздурмак пикирине
тайынламак үчин әдилен чуңиур стратегики разведка экени. Чингиз
ханың өлмеги себәпли монголларың ве татарларың ол йөришини
Чингиз ханың агтыгы Бату хан диңе 12 йылдан соң (1237-нжи йыл-
да) ерине етирди, ол йөришде Бату ханың әсасы харбы геңешчиси
ве ол йөришң ёлбашчысы ёкарда агзалан разведканы ерине ети-
рен Субудай Батырды.

Дүйәде гүйч ёкдур саклара бизи,
Барыбан гөрмәге Соңкы денизи,

Гөк деңзе дегсин атың тойнагы,
Келле болсун йигитлерин ойнагы.

Кесилен келләни шонда мүндрләп,
Гөрүлмедик депе саларыс дерләп.

Депәнин башында бир бөлөк гая,
Гоярыс дикелдип, мензедип боя.

Иүзүне язарыс сениң адыңы,
Дине шонда мукаддесләп бадыңы,

Ат башыны гүндөгара долларыс,
Алтын өйүң ишигинде боларыс.

Чапар айдымыны гутарандан соң, йөнекей монгол-
лара гөрүнмейән хөкүмдарың газалпы гөзлерине чала-
жадан биринжи гезек серетди. Ол өзүни йитирип, ене-де
өзүни лампа ашак гойберди. Чингиз хан әвмән, сыр
билдирмән, гөзлерини сүзүп отырды ве чаларып угран
сары сакгалыны ыралап яланаң өкжесини гашаярды. Өз
өңүнде ятан чапара ядав назар билен середйәрди ве
пикире гидип отуран ялы болуп:

— Сениң богазың чөл газыныңкы ялы экени... Сени
сыламак герек...— дийди-де тагтының тутайындан асыл-
гы йүпек халтажыга элини сокуп, тозанжыран бир бө-
лежик гант¹ чыкарып, оны чапарың титрәп дуран агзы-
на дыкды. Соңра каган:

— Жебе-нойон билен Субудай Батыры хениз өвер-
ден ир. Гөрели бакалы, оларың йөриши нәхили гутар-
яр?.. Өзүмизин жогап сөзүмизи башга бир чапардан
иберерис — дийди.

Каган бармагының херекети билен үмләп, чапара
гитмәге ругсат берди. Оны нахарламагы ве гымыздан
гандырмагы хем-де онуң яны билен гелен саклавы говы
мыхманламагы буюрды. Шол гүнүң эртеси ол, өрән
узага гиден монгол отрядының ызындан етмәге оларың
хеммесини ёла салды.

Арадан бир йыл гечди, гүнбатара гиден монголлар
хакында хич бир хабар гелмеди. Гүнлерде бир гүн Чин-

¹ Ол заманда шекер палачдан тайынланың гант (Хинд ве Мү-
сүр ганды) дел иймит хасапланярды ве өрән гымматлы затды.

гиз хан өз мүрзеси уйгур Ысмайыл Хожа бирнече сөз айдып яздырды ве берк япылан бир хаты (онун мазмуныны хич ким биленокды) гейминден көп дүвме асылан, телпеги лачын елекли (ховлукмачлыгың аламаты) бир чапарың эжитмегини буюрды. Чапары горамак үчин мүнбашы Тохучар он мүн атлы түмен билен уграды.

— Сен Жебе-нойон билен Субудай Батыры тапаянчаң дүнийәнің ахырына ченли гидерсин. Шол ерде чапар бизиң иберен хатымызы сениң гөзүң өңүнде өз эли билен Субудай Батыра бермелидир. Олар инди өрән узага гидендирлер, олары инди гахары гелен отуз үч халк гысяндыр. Олара көмек бермегиң вагты гелди.

Тохучар шол гүнүң өзүнде, дүнийәнің ол ужуна гиден монголлары гөзлемек үчин өз түмени билен гүнбатара уграды.

Ү ч ү н ж и б а п

СОҢҚЫ ДЕҢЗИҢ ГӨЗЛЕГИНДЕ

Хайда, атым, өңе хайда,
Чапгыр атым барса кайда,
Көлегеси ил өрүзер...

(Монгол айдымындан)

Гыш укусындан оянып, гарры чынарың көклериниң арасындан мейдана чыкып, бахар гүнүнің шөхлелери ашагында гүнешләнден соң, кә янашып, кә араны ачып, ёдалар билен сувулып барян ве олардан горкуп гачаян жанаверлериң хем-де ёкарда жүррүлләп гаймалаклашып йөрен гушларың йүрегине вехим саяян ики саны әпет гара йылан ялы, окгунлы Жебе-нойоның ве сересап, мекир Субудай Батырың ики монгол түмени-де кә узалып гидйән хатар-хатар болуп, кә дуршуна ат болуп дуран улы гопгунлы дүрли-дүмен мәхелле үйшмеги болуп, шәхерлериң йүрегине горкы саярдылар, ол шәхерлериң төверегиндәки экин мейданларыны лейс эдйәрдилер ве өз ызларында янгындан шар гара болан харабалары ве янып чишен мейитлери галдырып, йүзлерини гүнбатара тутуп барярдилар.

Чингиз ханың гошунларының шу өңден барян отряды демиргазык Эйраның ичинден геченде Хар, Симнан,

Гум, Зенжан ве бейлеки шәхерлери дерби-дагын этди. Монголлар диңе бай Хемедан шәхерине рехим этдилер, себәби Хемеданың хөкүмдары монголларың өнүнден бир сүри аты ве гейим-гежимден йүкленен ики йүз дүден ыбарат кервени совгат эдип, хорматлы илчилери иберди. Монголлар Казвинде эллеринде барындан сөвешмели болдулар, себәби ол ериң илаты шәхерин ичинде эллерине узын-узын пычак алып, гайдувсыз гаршылык гөркездилер. Казвин якылды.

Гышың совук айларыны монголлар Рей¹ шәхериниң этрапларында гечирдилер. Олара думлы-душдан довар сүрүлери, говы-говы атлар ве гейим-гежим салнан гүлебентли кервенлер иберилийәрди. Монголлар шол ерде яза гарашдылар.

Яз гүнүниң шөхлеси астында Эйран дагларының япылары гөк салып угранда, монголлар Азербайжаның ичинден гечдилер. Уллакан, бай Төвриз шәхери олара көп совгат иберди, онсоң монголлар ярашыга разы болуп, шәхере дегмән, шәхериң душундан гечип гитдилер. Олар Кавказа уградылар, шол ерде Арраның пайтагты Генже якын бардылар. Эмма монголлар бу шәхери забт этмәге йүрек этмән, күмүш ве гейим талап этдилер, олар күмүш ве гейим беренлеринден сон олар Грузия бака йөрәп уградылар.

Грузинлериң гүйчли гошуны монголларың гаршысына чыкды. Субудай гошуның эсасы гүйчлери билен өңден барялды, Жебе-нойон болса, бәш мүн атлыны янына алып, букуда гизленди. Биринжи тутлушыкда монголлар жөгүлик эдип гачдылар. Грузинлер сересаплык этмән, олары ковалап уградылар. Жебәниң татарлары букудан туруп, грузинлериң үстүне эңилдилер, Субудайың атлылары болса, ызларына өврүлип, грузинлериң дашыны хемме тарапдан габап, олары гырдылар. Шол сөвешде он үч мүн грузин өлди.

Эмма монголлар даг жүлгелери көп болан ве өрән сөвешжең илатлы бу юрдун ичине чуң аралашмага горкдулар ве олжа шайыны тутуп, чыкып гитдилер. Монгол уршужылары Кавказың даг жүлгелеринде дарыгярыс диййәрдилер. Оларың гөзлеги атлары эркин бакар ялы сәхрады. Монголлар Шемахи шәхериниң илатыны гыргына берип, Ширван Дербентине уградылар. Бу гала

¹ Рей — хәзирки Тәхраниң голайында озал болан шәхер.

барылмаз дагың үстүндеди ве демиргазык ёлуны бекләп дурярды. Жебе-нойон галаның ичинде сакланып дуран Ширван шасы Рашидин янына чапар иберип:

— Икимиз достлук ярашыгыны баглашар ялы, өз улы беглериңи мениң яныма ибер — дийип, талап этди.

Ширван хөкүмдары өз асыллы гожаларындан он санысыны иберди. Жебе боюн эгмезек бир гожаны бейлекилериң гөзүниң алнында чапды-да:

— Бизин гошунымызы даглардан гечирер ялы, ёла белет ынамдар адамлар бериң. Шол вагтда сизе рехим эдилер. Эгер-де сизин берен адамларыңыз гара йүрекли болуп чыкайса, сизин хеммәңизин болжагыңыз шудур — дийип, азм урды.

Ширван беглери өзлериң бу талаба боюн эгйәндиклериңи айтдылар, Дербендин дашындан айланып, даг ёдалары билен йөрәп, монгол гошуныны даглардан гечирдилер ве гыпжак дүзлүгине барян ёлы гөркездилер. Онсоң монголлар гожалары бошадып, демиргазыга тарап гитдилер.

Дөрдүнжи бап

АЛАНЛАРЫҢ ВЕ ГЫПЖАКЛАРЫҢ ЮРДУНДА

Демиргазык Кавказда Жебе ве Субудай аланлар¹ юрдуна бардылар, гин гиден демиргазык сәхраларындан көп лезги, черкез ве гыпжак отрядлары аланлара көмек бермек үчин гелдилер.

Монголлар узынлы гүн агшама ченли олар билен сөвешдилер, эмма гүйчлер дең болуп дурды ве хич тарап еңип билмеди. Шол вагтда Жебе гыпжакларың ин танымал ханы Котяның янына ичалы иберди, ол ичалы болса, Котяның янына барып, она шейле бир хаты окап берди:

«Биз татарлар билен сиз гыпжакларың — хеммәмиң ганымыз бир, аслымыз бир. Сиз болсаңыз өз доганларыңызың гаршысына өзге тайпалар билен бирлешйәрсиниз. Аланлар бизе-де ят, сизе-де. Гелиң бири-биримизе дегмезлик барасында позулмаз шертнама баглашалың.

¹ Аланлар — хәзирки осетинлериң ата-бабалары.

Онуң үчин биз сизе исследигиңизче алтын ве говы-говы гейим берерис. Йөне сиз бу ерден гидин, bize аланлардан өч алмага мүмкинчилик бериң».

Монголлар гыммат бахалы совгатлар йүклөп, гыпжаклара көп ат ибердилер, гыпжак ханлары совгатлара гөз гыздырып, хайынлык эдип, гижэниң бирмахалы аланлары ташлап, өз гошунларыны демиргазыга тарап алып гитдилер.

Монгол гошунлары аланларын үстүне чоздулар, олары дерби-дагын этдилер ве оларың обаларына аралашып, талаң салдылар, илаты гырдылар, хемме ере от бердилер. Алаңлар өзлериниң Чингиз хана долы боюн эгийэндиклериини ыглан этдилер, оларың бириңчеси болса, монголларың лешгеринне гошулды.

Өзлерине гезелип дуран йити алан ханжарларындан дынып, Жебе билен Субудай өз түменлериини бирден демиргазык сэхрасына, гыпжак илине гөнүкдирдилер. Гыпжак ханлары ярашыга ве ховпуң ёклугына бил баглап, айры-айры отрядлар болуп, өз яшаян ерлерине дагадылар. Монголлар олары сыпындырман, оларың ызына дүшүп, гыпжакларың эсасы яшаян ерлерини тоздурдылар ве олардан алаң хер дүрли, эмлэги оларың дөнүклик эдени үчин берен затларындан көп эссе артык болды.

Гыпжакларың сэхрада узакда яшаянлары монголларың чозандыгыны эшидип, өзлериниң эмлэгини дүелерине йүклөп, хер хайсы бир яна гачды, кэбирлери батгалыкларда, бейлекилери токайларда¹ гизленди. Көпүси болса, рус ве венгер иллерине гитди.

Монголлар гачып барян гыпжаклары Дон дерясының бойы билен ковалап гитдилер ве ахырсоңы Хазар дензиниң² гөк толкунларына габап, шол ерде оларың көпүсини деңзе гарк этдилер. Дири галан гыпжаклары монголлар өзлериниң алан мал сүрүлерини ве гылялла-рыны бакдырмак үчин чопан эдиндилер.

¹ Кальмиус дерясының ве Самар дерясының (Днеприң гошандынын) ёкарларында гадымы вагтларда гүр токайлар, батгалыклар барды ве уллакан гайыклар сүйрелип гечирилийэн «ёл» барды. Гадым заманда шу ики деря боюнча Приазовьеден Днепре ченли, көп гатнавлы сөвда ёлы гечйәрди (Проф. Брун).

² XIII асырда мусулман языжылары Гара деңзе Хазар деңзи, Кырма болса Хазарыстан дийип ат берйәрдилер. Соңкы вагтларда Хазар деңзи дийлип, Каспи деңзине айдылар.

Монголлар сонра Хазар ярым адасына гечдилер ве гыпжакларың деңиз якасындакы бай шәхери болан Судак шәхериниң үстүне чоздулар. Озалкы вагтларда бу шәхере дашары юртларың көп гәмилери гейим, мата ве башга харытлары гетирйәрдилер. Гыпжаклар ол харытларың дерегине гул, гара гонур тилки ве белка дерилерини хем-де гыпжак илини шөхратландыран өкүз дерилерини берйәрдилер.

Судак шәхериниң илаты монголларың якынлашандыгыны билип, даглара босдулар, башгалары гәмилере мүнүп, деңизң үсти билен Требизонта гитдилер. Жебе билен Субудай ол шәхери талап, гыпжак ерлеринде дыңч алмак үчин ене демиргазыга чекилдилер, шол ерде бир йылдан-да көпрөк дыңч алдылар.

Бу ерде бол отлы чеменлер, гуллара экдирилен мес топраккы экин мейданлары, гавун-гарпыз, кәди биярачылыклары аңырсы гөрүнмән узалып ятырды, семиз-семиз гара мал сүрүлери ве нәзик йүңли гоюн сүрүлери барды. Монгол уршужылары бу сәхралары өвйәрдилер ве өз атларының бу ерде өз ватанындакы ялы, Ононын ве Керулениң кенарларындакы ялы яйнаяндыкларыны айдярдылар. Эмма оларың өзлериниң өнүп-өсен сәхралары хас арзылы ве ол сәхраларыны дүнйәде башга хич бир сәхра бермезлер. Әлеми еңип алмагы гутаранларын-дан соң, монголларың хеммеси дине бир зат — өзлериниң өнүп-өсен ери болан Керулениң кенарларына гайдып бармак ислейәрдилер.

Жебе билен Субудай гыпжакларың баш шәхери Шаруканда¹ узак сакланмадылар. Ол шәхерде дашдан салнан, ярырагы ере гөмүлен жайлар-да барды, дашары юрт харытларыңдан долуп дуран складлар-да барды, эмма йыгнамасы-дикмеси аңсат өйлер хас көп болуп, оларда гыпжак ханлары-да яшаярдылар, йөнекей чарвалар-да яшаярдылар. Олар язына шәхерден сәхра гөчйәрдилер, гышына болса, ене шәхере гөчүп гелйәрдилер.

Монголлар геленден соң, дашары юрт тәжирлери урушдан горкуп, сәхра билең сөвда арагатнашыкларыны кесдилер. Шарукань шәхери таланып ве яндырылып,

¹ Кәбир алымларың пикирине гөрә, гыпжакларың Шарукань (ягны Шарукхана) шәхери хәзирки Харьков шәхериниң орнунда болупдыр. «Харьков» диен ат хем шондан гелип чыккыпдыр.

бошап галды, монгол гошунлары болса, Лукоморья¹ тарап гитдилер.

Шол ерде монголлар елсиз ер дийип байырларың арасындакы песликлерде күрен-күрен болуп ерлешдилер. Хер күрен гыпжакларың элинден алнан бирнэче йүз өйден ыбарат болуп, тегелек гөрнүшде ерлешдирил-йәрди. Күренлерин хер биринде бир мүн эсгер барды. Хер тегелегин ортарасында мүнбашының ат гуйругындан ясалан шахлы белент жыгасы болан улы өйи дурды. Өйлерин янында хемише йөрише тайын, эерленги, жылавлары гаңтарылгы атлар теблемыха даңылгы дурярды, бейлеки атлары болса, гыпжак чопанлары сәхрада сүри-сүри бакып йөрйәрдилер.

Монгол гошуны «Чингиз хан Ясасының»² берк канунларыны бержай этмегини довам этдирйәрди. Лагерлерин төверегинде үч сап саклав дурярды. Сәхрада, булгарларың, русларың ве угорларың³ иллерине гидйән эсасы ёлларда саклав постлары гизленип дурярды. Олар сәхрадан гечйәнлерин хеммесини тутярдылар, олардан сораг эдйәрдилер, сонра гоңшы тайпалар хакында тәзе хабар билиәнлерини Жебе-нойоның янына иберйәрдилер, галанларыны чапярдылар.

Монгол нөкерлеринин болян бу өйлеринде өзлеринин монгол аяллары барды, олар узакдакы ватанындан өз әрлери билен билеликте йөрише чыкыпдылар, олардан башга-да монголларың ёлда алан аяллары ве чагалары барды. Монгол аялларының гейми-де нөкерлеринки ялды, олары бир бада селжерәймек кынды. Олар кә махал сөвешлере гатнашярдылар, эмма көпленч вагтда дүелере, йүк йүкленйән атлара ве арабалара середип, олжа пайлашыгында етен олжаны гораярдылар. Аяллар мундан башга-да, янбашына тагма басылан есирлере гөз-гулак болуп, оlara дүрли ишлер буюрярдылар. Олар есирлер билен билеликте байталлары, сыгырлары ве дүелери сагярдылар, гонулан вагтда мис я даш газанларда нахар биширйәрдилер.

¹ Лукоморье — Азов деңзиниң кенар себти.

² «Яса» я-да «Ясак» — Чингиз ханың язылан карарларының ве сөзлериниң йыгындысы, ол монголларда узак вагтлап канунлар йыгындысы болуп хызмат этди. «Яса» хәзир бүтинлей упудылды, хәзир онуң кичеңрәк бөлежиклери сакланып галыпдыр.

³ Угорлар — венгерлер.

Йөришлер вагтында догулан ве ёлда алнан кичижик чагалар арабаларын үстүнде я-да йүк йүкленйән атларын үстүнде гайыш хоржунларын ичинде, кә махал ики-икиден отурярдылар хем-де атын үстүнде монгол аялын аркасында отурярды.

Дүрли тайпаларын монголлара ёлда гошулан сөвешжилеринин йыгынды топлумы сәхранын ичинде, монголларын лагеринден четде узалып дурды. Бу ерде түркменлерин ала өйлери-де, тангутларын сары чадырлары-да, булучларын гара чадырлары-да, аланларын йөнекей чатмалары-да ве хайсы тайпаныңкыдыгы нәбелли атлыларын кепбелери-де гөрүнйәрди. Бу башына гиденлер топлумыны монголлар өңлерине салып, хүжүме биринжи иберйәрдилер, сөвешден соң болса, монголларын алан олжасының галындысыны шолар йыгнаярдылар.

Бәшинжи бап

КАЛКА ДЕРЯСЫНЫҢ ЯНЫНДА ТАТАР ЛАГЕРИНДЕ

Субудай Батыр деңиз кенарының белент райышында, чала акян буланчак дерянын аягының янында өзүне өй дикип бермеклерини буюрды.

Нөкерлер гонулжакдыгыны ве дынч алынжакдыгыны дуюп, ол буйругы шатлык билен ерине етирдилер. Бирнәче өйи сөкүп, он ики дүйә йүкләп гетирдилер. Гыпжаклардан есир алнан, ёкарсы чүрелип гидйән кече телпекли аяллар дүелерин үстүнде горкуларына йыгрылып отырдылар. Монголлар өйлери дикип, дашына ак кече айлап, йүплерини данышдырянчалар ол аяллара айдым айтдырдылар.

Субудай йүзүни чытып:

— Нәме үчин үч өй? — дийип сорады.

— Биринде сен өз пикирлерини пикирленерсин, икинжисинде сенин говы гөрийән авчы барсларыны ерлешдирерис, үчүнжиси болса, хөкман болмалы зат, — она биз гыпжаклардан алнан, айдыма ве ойнамага өкде, ин говы гызлары салып гойдук...

Субудай нөкерлерин сөзүни агзындан алып:

— Ёга! Гой икинжи өйде барслар арласын, үчүнжи өйде болса гожа Саклап мана нахар биширсин. Гып-

жаклардан есир алнан гызлар йөриш вагтында маңа пәсгел бермесин. Олары йүзбашылара пайлаң — дийди.

Саклап газанларыны, улы-улы агач чемчелерини ве гушагындан асып йөрен инчежик, узын пычагыны алып, үчүнжи өйде ерлешди. Узын бойлы хор, сүңклек, чал сачлы бу гулы татарлар Астрабадың голайында ёл билен барярка тутупдырлар. Нөкерлер шол вагтда Субудая шейле дийипдирлер: «Бу гожа есириң аслы орс. Ол Хорезм ша Мухаммедин өз мүрзесиниң ашпези экени, эмма өз ватанына гачмак күйүне дүшүпдир. Мунун билмейән дили, биширип билмейән нахары ёк. Бу гожа саңа бадамлы палав, месгели чылав, нохутлы чекдирме, гаймак, халва, пахлава тайынлап берер. Мунун янында өзүне ёлдаш эдинен геплемезек йигиди бар, оңа Туган диййәрлер. Ол йигит Саклаба нахар биширмәге көмек берер». Муңа Субудай гахарланып, шейле дийди:

— Маңа нахар биширмек үчин бир Саклабың өзи-де бесдир. Онуң үчин хич бир көмекчи герек дәл. Газаның янында көмекчи болмагы халамаян ёкдур. Ол яш йигиде ханжар ве сүрүден хорашажа ат берин. Оны өңдәки йүзлүге ибермели, гой уруш ишини өвренсиң. Эгер ол говы сөвешижги болса, тиз вагтдан бедев ат хем эдинер, говы эери ве бейлеки герек-яраглары-да болар. Эрбет сөвешижги болса, оны биринжи тутлушыкда өлдүрерлер. Өленде-де бизиң бир йитирийән задымыз ёк!..

Ак дурлуклы, агзы гүнорта, дензе бакып дуран өйде Субудай ич ишикде эер яссыгың үстүнде отырды. Ол ген галып, бөртүк гөзи билен, биынжалык чал дензе узак вагтлап серетди, бу ерде сув-да, ел-де, балыклар-да, хатда толкунларың ёкарсында учуп йөрен гушлар-да монгол сәхрасының гөк көллериндәкиден бүтинлей үйтгешик. Бир дүрли толкунлар узакдан кенара эңип гелйәрди-де ызына гайдярды, думанлап дуран гөк узаклык-да көмахал дашары юрт гәмилериниң ак елкенлери гөрүнйәрди, олар татарларың алан ерлерине голайлашмага горкярдылар.

Бу ер гиң гиден сәхралык, өсгүн отлуклы, йүзүшип йөрен гушлы көллери барды. Төверек-дашда гыпжакларың элинден алнан маллар, узын-узын шахлы ак өкүзлер, гуйруклары элек ялы семиз-семиз ак гоюнлар бакылып йөрди, гыпжакларың кечелери-де акды, өйлерин-де акды. Субудайың уршужылары хер гүн эт ийип, ятан чөпи галдырман, Эйран халыларының үстүнде гы-

шарышып ятырдылар. Монгол ханлары-мүнбашылары кәмахал лачын билен ава чыкярдылар я-да ат чапышыкларыны гурап, өз монгол атларының хем-де өзлеринин элине ёлда дүшен түркмен атларының, Эйран атларының, Кавказ атларының ве бейлекилерин аягыны сына-ярдылар.

Калка дерясының ёкарларында, сәхраның ичиндәки бир алаңлыкта икинжи серкерде Жебе-нойон өзүне өй дикдирди. Төверек-даш гиден гөк дүзлүкди. Шол дүзлүгнң ичинден демиргазыга тарап сакчы депелеринин улгамы узалып гидйәрди.

Чингиз хан Жебе билен Субудайы гүнбатара бир вагтын өзүнде ве эдил бир иш үчин иберен болса-да, бу ики серкердәнин бири-бири билен онушмаян вагты көп болярды, хемише жеделлешип йөрйәрдилер ве хер бири бейлекисинин ялңышыны иш йүзүнде субут этмәге жан эдйәрди. Чингиз ханың ики басдашы биле ибермегинде мекирлик пикири барды. Ол бейлеки нөкерлерини-де телим гезек шейдип, эдил бир ише ики адамы иберипди, басдашлар хемише бири-биринден тапавутланмага жан эдйәрлер ахырын.

Йеришде окгунлы Жебе мыдама өңе дызаярды. Онуң отряды телим гезек ин бир ховплы ягдая дүшүпди. Ол зомап гелйән душмандан уссатлык билен гутулярды. Эмма онуң үстүне думлы-душдан өлүм ховпы абананда Субудай етишип, оны ховпдан гутарярды. Субудай монголларың агыр атлы гошунының жебис хатарлары билен душманың үстүне хужүм эдйәрди, онуң гошунында нөкерлер-де, атлар-да хытайларың демирден ясалан совутлары билен басырылгыды.

Узын бойлы, гөвресини дик тутуп, хич вагтда гүлмейән, гырпылламазак йити гөзли Жебе үст-башыны тозан ве ган эдип, сөвешден соң Субудайың янына гелйәрди. Одуң башында отурып:

— Мен хич бир ялңыш эдемок, душман бичеме көп экени — дийип, Субудая дүшүндирийәрди. Субудай болса, ене-де Жебәнин дадына етишендигине монча болуп, гүлйәрди-де:

— Өз ялңышларыны мана дүшүндиржек болуп отурма, говусы, гел, эдил Хорезм шаның өзи үчин эдилиши ялы, ичи сарымсакдан ве писсе манзындан долдурылып, чише дүртүлип биширилен гоюн этини иели — диййәрди.

Жебе улумсыды, өзүне өрэн гөвни етйәрди, галжаңды. Ол алтмыш әдимден гачып барян алаканың келесинден уряды, шол себәпли атан оқы бидерек гечмез өйдйәрди. Ол өзүниң мергенлиги ве окгунлылыгы үчин «Жебе» — пейкам¹ диен ада эе болды. Онуң түйс өз ады башгады, эмма гошунда онуң адыны хемме адам Жебе дийип тутярды. Сөвешден өңүрти ол мыдама агажет ве даяв ат мүнүп, иң өңдәки ховплы ерлерден дазлап гечип, сөвеш болжак ери барлап гөрийәрди, шонун ялы вагтында паррачларың оны өлүмден гутаран вагтлары көп болупды.

Энеги санлыжа чал түйли Субудай гарры ялы болуп гөрүнйәрди, онуң нәче яшындадыгыны хич ким биле-нокды. Бирмахал, яш вагтында саг чигнинден яраланып, шол ериниң дамарлары ғырылыпды, шондан бәри саг эли буруклыгына галыпды, шол себәпли ол дине чеп эли билен херекет эдйәрди. Онуң йүзи чеп гашынын үстүнден кесе чапыкды, онуң шол себәпли чыкан чеп гөзи мыдама юмукды, саг гөзи болса, гинден ачылып, ичинден гечейин диййәрди ве адамың ичиндәкини гөрүп дуран ялыды.

Гошундакы нөкерлерин хеммеси:

— Субудай дабаныны гемирден гарры тилки ялы мекир ве сересапдыр, гапана дүшүп гөрен барс ялы гахаржаңдыр, Субудай янындака хич бир душман горкунч дәл, ол барка хеләк болмарсың — диййәрди.

Жебе әлемиң четиндей гечйән соңкы деңзе етмек үчин, ёлуң планыны хөтжетлик билен пикирленйәрди. Айдымчы чапардан Чингиз хана иберилен хабары Жебе дүзүпди, Субудай болса, дине келлеси билен үмләп, оны гөтергилейәрди ве гүлен болуп:

— Ене нәче узага гидерсиң? Сениң даг гечиси ялы болуп, ызыңа өкжәни гөтерип, мени дадыңа етишип йөрмекден дындаржак ериңе ене нәче галды? — диййәрди.

¹ Жебе йөнекей нөкерлериң арасындан дөреди. «Жебәниң ба-тыр адамдыгына гөрә, Чингиз хан оны онбашы этди, онуң говы гуллук эдендигине гөрә, оны йүзбашы этди, өзүниң жапылкешлик ве ыхласлылык гөркезени үчин мұңбашы болды. Шондан соң Чингиз хан оңа түмен беглигини берди ве узак вагтлап Чингиз ханың якин адамы болуп гезди, гошуна ёлбашчы болды, говы хызмаг этди». (Рашидеддин.)

Сәхра гөзегчилик эдип йөрөн антавчылар гечип бар-
ян ёлагчылары тутуп, Жебәниң янына гетирйәрдилер,
бу ерден гүнбатарда ве демиргазыкда яшаян тайпалар
хакында, оларың ерлерине барян ёллар хакында, деря-
лар ве оларың гечелгелери хакында, ат оты хакында,
бай шәхерлер ве гүйчли галалар, оларың гошуны ве
ярагы хакында, уршужыларың говы сөвешип билйән-
диклери, яй оклары билен нышананы уруп билйәндик-
лери ве Сонкы деңзе ченли нәче галандыгы хакында
Жебәниң өзи олардан сорашдырарды.

А л т ы н ж ы б а п

ЫКМАНДА ПЛОСКИНЯ ТАТАРЛАРЫҢ ЭЛИНДЕ ЕСИР

Гүнлерде бир гүн антавчылар озал гөрүлмедик гай-
падан болан бир нәче адамы Жебәниң янына алып
гелдилер. Оларың эдйән иши ёлагчылары парома ве
гайыга мүндүрип, дерядан гечирмекди. Олар узын бой-
лы, омузлак, пажарлы сары сакгаллы адамларды,
эгинлери гоюн дерисинден тикилен көне поссунлыды,
телетин балаклыдылар, аякларында болса, телетин
тасмаларыңдан тикилен меси барды. Көвүк дерисинден
тикилен чал телпеклерини есерлик билен гышардып
гейипдирлер.

Жебе:

— Ким боларсыңыз? Ниреден гелдиңиз? — дийип
сорады.

Оларың хас даяныклысы гыпжак дилинде:

— Бизин чөлде ыгып йөренимиз үчин bize «ыкман-
далар» диййәрлер. Бизин ата-бабаларымыз князлардан
гачып, эркинлик гөзләп, шу сәхра гелипдирлер...— дийип,
жогап берди.

— Эгер сиз өз агаларыңызы хорматламан, олардан
гачан болсаныз, онда сиз гаракчы ве ыкманда-да?

— Биз гаракчы болуп гаракчы-да дәл, ыкманда
болуп кән бир ыкманда-да дәл. Биз эркин адамлар,
эркин авчы ве балыкчылар.

Жебе ин даяныклы ыкмандадан:

— Сен ким? — дийип сорады.

— Мениң адым Плоския! Бизин ыкмандаларымыз
мени өзлерине баштутан эдип сайладылар.

Жебе дессине өз нөкерлеринден бир топарыны Субудай Батырын янына иберип: «Гел! Бизе герекли адамлары тутдук!» дийип, хабар ёллады.

Нөкерлер ызларына гелип: «Субудай Батыр халының үстүнде отыр. Өнүнде болса, бир торба нохут. Ол бар-жак дәл, ишим бар дийди» дийип, хабар гетирдилер.

Ыкманда Плоския оны эшидип:

— Мунуң өзи: «Герек болсам, өзүн гел» дийилдигидир — дийди.

Жебе тутулан ыкмандаларың хеммесини саклава табшырды, өзи болса, Плоскияны хем-де нөкерлерини алып, Субудайың янына уграды.

Чым гызыл асманда агшам шапагының өчүп барян вагтында Субудайың үч саны өйи гаралып гөрүнди. Оларың ёкарсындан түссежик товланып гидйәрди ве харбы нышанлар — ат гуйруклы ве гәвмиш шахлы сырыклар сомалып дурды. Субудай өз өйүнде Эйран халысының үстүнде отырды. Ожакда янян одуң эндирәп дуран ышыгында өз өңүндәки ала торбадан чеп эли билен нохут чыкарып, олары ыхлас билен узын-узын хатар эдип ерлешдирйәрди.

Субудай:

— Бу ким? — дийип, гөзүни мөлөрдип, Плоския бир азажык вагт серетди-де:— Отур, Жебе-нойон — дийди ве ене өз нохутлары билен болды.

Жебе Субудайың янына гечип, халының үстүнде отуруп, Субудайың эдйән ишине первайсызлык билен гөзүниң гытагыны айлап уграды. Дабаныны гемирден гарры барсың нәме этмекчи боляндыгыны Жебе хич вагтда өнүнден аңып билмейәрди.

Узын бойлы, сыратлы, дөшүне дүшүп дуран сары сакгаллы, ойнаклап дуран гөзли ыкманда Плоския өйүң ичине гөз айлап, өз ичинден нәмедир бир зады өлчеришдирйәрди. Ол үмсүм болуп, гапының агзында дурды. Оны эндам-жаны яраглы ики саны монгол саклаярды.

Субудайың нохутлары чалт-чалтдан сүйшүришдиришине середип отуран еринден Жебе өзүниң есирлерден эшиден затларыны гүррүң эдип берди ве Плоскияны ёла белет адам хөкмүнде пейдаланмагы маслахат берди.

Субудай онуң сөзүни кесип:

— Хәзир гыпжак ханлары нәме эдйәрлер? — дийип сорады.

— Оларың хеммеси горкды. Сизин татарларыңыз оларың Шарукань шәхерине геленде гыпжак ханларының кәбирлери рус илине, башгалары батгалыклара босдулар — дийип, Плоскиня жогап берди.

— Рус иллерине ким гачды?

— Гачан көп болды, оларың иң улы байы Котяндан башлап, Лукоморье, половецлери-де, Токсебечилер-де, Багубарсовлар-да Бастеевин гошуны-да гачдылар.

Субудай нохутларындан эл чекди-де Плоскиняның йүзүне сине серетмәге башлады.

— А русларың дүйп гошуны хәзир ниреде?

— Оны худаи билмесе, бендеси билмез.

Субудайың еңсесинден тутулды, онун йүзи-гөзи гышарды, ачык гөзи газап билен янып уграды. Ол дишләп-дишләп айрылан дырناклы эгри бармагы билен азм уруп:

— Сен гөнинден гел! Тилки сапалагыны атма! Егсам ятырага-да үстүңе тагта гоюп, йигрими саны нөкери мундүрерин велин, чыгырып өлерсин...— дийди.

— Гөнимден гелмән нәме?

— Айт, хәзир рус князлары ниреде? Руслар уршатайынланярлармы?

Плоскиня:

— Бир азажык пикирленейин! — дийди-де аякларының арасыны ачып, гөзлерини ёкары дикди.

Субудай мүнкурлик эдип, ыкманда бирки гезек гөзүни дикди-де халының үстүнде нохутларыны ене ондан-оңа гечирди. Ахырда ол ене богазыны хыжладып геплемәге башлады:

— Гулак ас, сәхра ыкмандасы! Гел шейле диллешели, эгер сен маңа кемаллы гүррүн эдип берсен, мен сана сылаг берейин. Бәрик, ынха шу нохутлара серет. Шу хатары гөрйәнми? Шунуң өзи Дон дерясы... Бу узын хатар болса, Днепр дерясы... Якынак гел-де русларың Киев шәхериниң ниреде болмалыдыгыны гөркез.

Плоскиня өңе әдениннен ики монгол оны тутуп, ханжарлы гушагыны чөзүп айырдылар. Шол вагтда ыкманда ювашлык билен дызына чөкүп, Субудайың янына сүйшенекләп барды.

Плоскиня сәңригини чытып, ве телпегини аркан сүйшүрүп гүррүңе башлады:

— Хә-ә! Дүшүнйәрин! Ине шу бизиң Днепримиз... Бу болса, Днеприң деңзе гуюлян ери, Олешйәниң янын-

да... Бу ерде кичижик деряжык бар, бизиң шу дуран еримиздәки Қалка дерясы болмага чемели. Эмма маңа бир гулак асың, мерхеметли ханым! Днепр демиргазык-дан гүнорта бейле гәс-гәни акмаяр ахырын, эгилен әл ялы, бөвүр берип гидйәр. Ине шу тайда, эгинде Киев шәхери дуряр, юмрук болса Гара деңиз. Тирсегин сәхра сомалып чыкып дуран еринде болса, Днепрде Хортица адасы бар, ынха шу Хортицаның янында, тирсегин го-лайында рус гошуны йыгнаняр — дийип, Плоскиянохутлары сүйшүришдирип гойберди велин, Днепр э-лип, тирсек эмеле гетирди.

— Шу ерден Киеве нәче бардыр — дийип, Субудай сорады. Горбасындан нохут гатышык бир гысым алтын пул чыкарды, ол пуллары аясында йыгнашдырды-да өз янында гойды.

Плоскияның гәзи гитди, өзүниң гурап дуран до-дакларыны ялашдырды.

— Саңа Киев нәмә герек? Руслар Киевден уграмаз-лар. Бу ерден Киеве ченли өрән даш, алты йүз вёрст дагы бардыр...

Субудай гахарланып:

— «Вёрстың» нәме? «Вёрстыңы» билмерин!.. Шу ер-ден атлы угранында Киеве нәче гонуп бармак болар, маңа шоны айдып бер — дийди.

— Шу ерден Киеве бир атлы уграсаң, гәни йөрәп, он ики гүнде барарсын. Ики ат билен гитсең, алты гүн-де дазлап барарсын.

— Ынха инди дүшнүкли гүррүн эдип уградың.

— Эмма руслар Киевден гәни сәхра чыкмаярлар. Олар гайыклара мүнүп, Днепр билен шу «тирсеге», шу күнже, Хортица адасына барярлар. Шу ерден олар бей-леки тарапа гечйәрлер ве шу ерден «Залозный шлях»¹ билен, гысгажык ёл билен бәрик, Лукоморьё гелйәр-лер. Бу ерде ат билен говы йөресең, мунуң өзи бары ёгы үч-дөрт гүнлүк ёлдур, ики аты гезегине мүнсең-ә ики гүнде-де гелмек болар.

¹ Залозный шлях — Азов деңзинден Днепре гидйән өрән гады-мы сөвдә ёлуды. «Залозный» диен сөз «железо» («демир») диен сөзүң гадым вагтда айдылышындан гелип чыкыпдыр, себәби гадым заманда gymmatлы метал болан ве Хытайдан хем Азияның бейлеки ерлеринден гетирийән демир бу ин якын ёл аркалы кервен билен дашалярды. (Забелин, Брун.) «Лозовая» диен станцияның ады «За-лозный» диен сөзүң үйтгедилең гөрнүшидир.

Субудай ген галып:

— Бары-ёгы ики гүнми? Днепрден шу ере руслар ики гүнде гелип билээрлерми? — дийди.

— Гөрйәнми, шу ерден, деряның бөвүр берйән еринден, Хортицадан бизиң русларымыз половецлериң иллериңе чозардылар. Эгер арабасыз чыксаң, ики-үч гүнде барарсың.

Субудай өзи үчин мөхүм маглуматлар аланы үчин көп хошал болды. Ол дызына уруп, гүлүп уграды ве гымыз гетирип бермеклерини буюрды. Ёллар хакында, деряның гечелгелери, русларың гошунлары, нәхили атларының бардыгы, эсгерлериниң ярагы, нәхили сөвеш-йәндиклери хакында Плоскинядан чинтгәп сорады.

— Олар өрән зор урушярлар, ылайта-да айпалта ве йөнекей палта билен зор урушярлар.

— Ол русларың нәче гошуны бар?

— Эгер якындакы князларың хеммеси: Киев, Чернигов, Смоленск, Галич, Волынь князлары ве бейлеки овнук князлар өз гошунларыны Хортица элтселер, онда сәхра тарап угран пыяда, атыжы ве атлы гошун элли мүн дагы болар.

— Диймек, русларың бәш түмени бар-да? — дийип, Субудай бәш саны алтын пулы Хортицаның янында Днеприң «эгрелйән» еринде, сәхра тарап хүжүмиң башланяң еринде гойды, онсоң ене Плоскиня йүзленип:— А гыпжаклар нәче эсгер чыкараарлар? — дийди.

— Оларам элли мүнрәк болса герек¹. Днеприң ол тарапында эййәм йыгнанан гыпжакларың хетди бар-да хасабы ёк.

Субудай ене бәш саны алтын пул гойды.

— Шейлеликте, бизиң гаршымыза жеми он түмен рус ве гыпжак чыкарылжак-да? — дийип, Субудай сыр билдирмезек, геплемезек Жебә йүзленди:— Бизиң Гара Ыртышдан Хорезмиң үстүне нәхили гошун билен гидендигимиз ядындамы, Жебе-нойон... «Әлеми сарсдырыжы» Чингиз ханың нәхили шәгирдидигимизи гөркезели шу ерде!

Плоскиня эмедеклежек ялы болуп дуран еринден кә

¹ Монголлары горкузмак үчин Плоскиня рус ве половец гошунларының саныны билгешли көпелдиң айдыпдыр. Хакыкатда олар хас азды. Сене язувларында оларың такык саны гөркезилмейәр.

алтын пуллара, кә пикирленип отуран монгол ханларына середйәрди.

— Алыженап татар серкердеси, сениң өз татар гүйчлериң дуран еринде нәме үчин бирнәче алтын пул гоймадың? Өзүнде нәче гошун барлыгыны-да тарыпла-да! — дийип, Плоскиня ичгинлик билен соранда Плоскиняның гөзлеринде мекирлик, есерлик учгунлары йылырап гитди.

Субудай юмругыны пугта дүвүп, Плоскиняның тумшугына хүтүлетди-де:

— Ынха шунча татар гошуны бар! Руслар билен Гыпжаклары-да ынха шейдерин!... — дийип, Субудай өзүниң өңки гоян алтын пулларының хеммесини гахар билен гарбап алды-да, нохутлы халтасына ташлады. — Хеммесини торбама дүйрләп дыкарын, этлерини ийсемем доймарын.

Плоскиня ыза чекилди.

— Мениң шунча эден ыхласым үчин өз ханлык мерхемединден бир зат бер-дә!

— Ёк! Мен хич киме пул берйән дәлдин, гайтам иллер маңа гетирип берйәр. Мен хеммесини өз еңилмез хөкүмдарым Чингиз хана иберйәрин... Эмма сен сылаг-пешгеш газанып билерсиң. Сениң оглуң бармы?

— Худая шүкүр, дөрт оглум бар.

— Ниреде олар? Узакдамы?

— Донун гечелгелеринде.

— Мен оларын ызындан бир йүз атлы иберейин, шолар сениң огулларыңы хә диймән алып гелерлер. Сен оlara рус иллерине ичалы болуп гитмеги, шол ерде рус полкларының ниредедигини ве нәчедигини билмеги буйрарсың. Гой, олар рус серкердслериниң нәме пикир эдйәндиклерини билсинлер-де тизрәк гайдып гелсинлер, маңа болшы ялы гүррүң эдип берсинлер. Шол вагтда мен сени-де, сениң огулларыңы-да бошадып гойберейин, сылаглап бир сүри гылял ве хер биринизе бир гысым алтын берейин. Ери, нәме хаяллык эдйән? Нәме яйданяң?

Плоскиня узын аякларының арасыны гиң ачып, берк дуран еринден улудан демини алып:

— Шөхратлы хан, мениң башымы ал велин, огулларыма дегме!

Субудай гыгырып, юмругы билен халының үстүне гүтүледип урды.

— Сен мениң билен шейле геплешйәнми? Нөкерлер! Мениң хорматлы мыхманымы әкидиң-де барслы әе салың, гапысында үч әссе артык саклав гоюң. Саклап гожа болса, оны хан ялы нахарласын...

— Аякларыны душамалымы? Мунуң өзи гурт ялы, гачаймаса-да бири! — дийип, нөкерлерден бири сорады.

— Мәкәм демир зынжыр билен хорматламагы-да унутмаң!..

Единжи бап

КИЕВДӘКИ ХОВСАЛА

Сиз өз питнелериңиз билен харам-лары рус топрагына гетирип уграды-ңыз ахырын, сизиң онушмазлыгыңыз себәпли половецлерден хорландык ахырын... Рус топрагы үчин, гайдув-сыз Игорь Святославичиң яралары үчин өз йити окларыңыз билен душ-маның өңүни алың!

(«Игорың уршы хакындакы хекәя»)

Дуйдансызлыкда эңип гелен половецлер Киевин гар-шысында Днеприң сәхра тарапының чеп кенарындакы паромы эртирден башлап эеләпдилер. Олар дерядан адам гечирйәнлер гачжак боланларында олар азм уруп, олары гачырман, паромың үстүне мүндүлер. Па-рома мүнән адамларын бичеме көп боландыгы себәпли, онуң бир гапдалы сува батып, паромын үстүне сув чыкды. Половецлериң гарры, ёгнас ханы барс ялы бир ала ата мүнүп гелди. Онуң янында бир йүз жигит бар-ды. Шолардан бири атыны өңден дабрадып, элинде узын таягың ужуна беркидилен ат гуйруклы ве шай-шай-манлы хан тугы барды. Башга бири депрек калярды. Ики санысы гүйжүниң барындан түйдүк чалярды. Бурнуны тазладып дуран, саклатмазак атың үстүнде отуран бир жигит хана гечелгә ёл арчамак үчин гамчы-сыны булайлаярды.

Бир четде гыслышып дуран диңлейжилериң арасында аркасы торбалы, үстүни тозан басан бир галандар әхли половецлериң хәзир «Вагшы мейдандан»¹ гачып гелйән-

¹ «Вагшы мейдан» — Гара деңиз якасындакы сәхралар.

диклерини, оларың ызындан болса, озал гөрүлмедик, айылганч гөрнүшли тайпаның, «татарларың» ковалап гелйэндиклерини гүррүң берйәрди, «оларың өзлери көсе, мышшык бурун, хер хайсының дивананыңкы ялы хүж-жүк сачы бар. Худайсыз татарлары гөрөнлеринден адамлар бихуш болуп йыкылярлар...» дийип гүррүң берйәрди.

— Олар нәхили адам боляр? Айдавери, таңрының галандары, сен көп затлары билйән ве окумыш адам болмага чемелиң.

Дивана узын таягына даянып гүррүңини довам этдирди:

— Чөрде-чөпде сан бар, онда сан ёк, бизиң юрду-мызда гөрлүп-эшидилмедик, агзындан авусы акян бир халк гүндогардан гелйәр, олара «татарлар» диййәрлер, оларың янында болса, еди дилде геплейән дүрли тайпа бар. Половецлер хенизе ченли өзлериниң төверегиндәки халклары есир эдип, ёга чыкарып гелен болсалар, инди шол гүн оларың өз башына гелди. Татарлар полонецлери еңмек ве хорламак билен дурман, олары гырып түкетмекчи, оларың ерлерини өзлери эелемекчи болярлар...

— Ол тайпа ниреден инипдир?

— Олар догрусунда кераматлы китапдакы роваятларда гүррүң берилйәр, грек патышасы Македониялы Александрың гадым заманда Гоги ве Магоги (әжит-мәжит) дийилйән харам халкы ерин ужуна, гүндогар билен демиргазык арасындакы Етриевську чөлүне ковуп элтендиги хакында епископ Мефодий Патарийский хем гүррүң берйәр. Александр оларың өңүне Кап дагыны чекипдир ве мөхлети гелйәнчә шол ерде отурмагы буйрупдыр. Епископ Мефодиниң айдышына гөрә, мөхлети гутарандан соң даглар сүйшүп, ёл бермели, шондан соң Гоги ве Магоги¹ диен халк ол ерден чыкып, гүндогардан Ефрата ченли, Тигрден Понт деңзине ченли болан ерлериң хеммесини, Хебешистандан өзге ерлериң хеммесини алмалыдыр...

Диңләп дуранлар:

¹ Гоги ве Магоги — гөйә Александр Македонский тарапындан узакдакы демиргазык-гүндогар дагларының аңырына ковлуп элтилен, эртекилерде гүррүң берилйән вагыш әлет адамлармыш.

— Хемме ерлери дийдинми! Онда бизин топрагымызы-да алмалы-да? — дийип гыгырдылар.

Галандар сөзүни довам этдирди:

— Төверек-дашда нәме ишлер эдилйэндигини гөрүп дурмаярсынызмы ахырын? Мунуң өзи ахырзамананың аламатыдыр? Ёвуз гүнүң йылдызы догуп, гүндогардан өрән узага шөхлесини саяр, христиан илинин тәзе хеләкчилиге дучар болжакдыгыны ве тәзе душманларың чозжакдыгыны гөркезйәр... Харам Гоги ве Магоги дийилйән халк дагларың аңырсындан чыкып, бизиң үстүмизе гелйәр! Шол айдылан мөхлет инди гутарыпдыр. Ахырзаман якынлашыпдыр!..

Адамлар улудан демини алып ве тоба эдип пышырдашдылар. Галандар кече телпегини чыкарып элине алды, онун сөзүни динләнлер болса, онуң телпегине көке хем мис пуллар ташладылар.

Саг кенардан бейик Киев князынын нөкерлери дашына гараяг чалнан улы-улы гайыклар билен йүзүп гелдилер. Олар мәрекәни ковушдырып, гечелгәни бошатдылар ве половецлерин гарры ханына парома мүнмәге көмек бердилер. Самыр дерисинден ишлик эдилен, гырмызы йүпек чәкменли, гырасына тилки дериси тутулан ак узын сопбачлы, дүрдәне билен безелен гызгылт әдикли хан габарлып, гайыш элликли эли билен паромың сөйгединден тутуп дурды. Бейлеки эли алмазлары яллырап дуран эгри шемшириниң балжыгындады.

Даяв, хайбатлы хан аркайын ялы болуп гөрүнйәрди, йөне онун гөзлери Днеприн гарамтыл сувуна середип, ховсалалы ойнаклаярды. Ел барха гүжейәрди, дерянын үсти толкун атырды ве энип гелйән толкунларың үстүнде ак көпүклер пейда болярды.

Хан жомартлык билен пул берйәрди. Паромчылар ондан гысым-гысым күмүш пул алдылар ве эллеринде барындан жан эдйәрдилер. Олар узынлы гүн нагышлы кечелер билен басырылгы говы-говы атлары, горкуларына багырышып дуран дүелери, геришлерине дүшүп дуран узын шахлы агыр-агыр гәвмүшлери, кенарың боюнда говы-говы гейимлер гейдирилен гараягыз, гара гаш, хер дүрли монжуклар ве бегреслер билен безелен, өзге иллерден есир алнан гызлары дерядан гечирмек билен мешгул болдулар. Шуларың хеммеси рус князларына совгат хөкмүнде алнып барылярды.

Мәрекәниң арасында, половецлериниң иң улы ханы

Котян гелипдир, «Вагшы» мейданың аңырсы-бәриси гөрүнмейән дүзлүклеринде онун мүңлерче гылялы гезип йөр, онун гылялларының айратын тагмасы бар, атларының ызына серетсен, ики чызыклы ярым тегележик ыз галяр дийип гүррүн эдйәрдилер.

— Котян сәхраның эесидир! Онун бир өзи бүтин бир гошун чыкарып билер. Киеве ол йөне ере гелен дәлдир. Гыссанып гелендир. Половецлери бейлеки ханлары-да өз уруглары билен рус топрагына энип гелйәрлер, хәзир Днеприн әхли гечелгелеринден ве көпрүлеринден гечйәрлер. Половецлерин гошунлары атларына мүнүп, совутлары, галканлары ве найзалары билен сува урырлар... Бир ишә турса герек! Оларың пәли яман болаймаса ягшыдыр? Половецлерин шат айдымлары-да эшидилмейәр. Олар сәхра билен бизе тарап гелйәркәлер, узакдан дүе бозлаян ялы зарын айдымлары эшидилйәрди...

Киевин бейик князы Мстислав Романовичиң¹ ховлусында ховлукмачлык билен гурултая тайынланярдылар: князларың улуларына-да, кичилерине-де гарашылярды. Оларың хеммесине гоша атлы чапарлар иберлип, Рус топрагыны горамага чагырылыпды.

Улы ат-абрайлы мыхманлары абрай билен кабул этмек Киев князына аңсат дәлди, оларың хер бири өз нөкерлери билен гелйәрди, князь нәче улы болса, онун янының небереси шонча-да көп болярды. Князың серенжам берижилери Киевин әхли чөрөкчилерине ве гассапларына ишлекли, пирог ве бугдай чөрөк биширмеги ве князың ховлусына элтмеги буюрдылар. Киев князында инди мундан йүз йыл озалкы ялы, Мономахың заманындакы ялы гүйч ёк. Ол вагтда бүтин Рус топрагы днен ялы: Киев-де, Переяславлда, Смоленск-де, Суздальда, Ростов-да, хатда узакдакы бай Новгород-да бүтинлей бейик Киев князының ыгтыярындады. Ол заманда князларың хеммеси шоңа боюн эгйәрди, половецлер болса, бутнамага-да милт эдип билмейәрдилер. Серхетлерин хеммесинде ол рус адыны шөхратландырыпды. Эмма вагт гечдигиче Мономахың небереси овнамак билен болды. Князлар шәхерлери ве волостлары огулларына, егенлерине ве агтыкларына пайлашдырдылар,

¹ Мстислав Романович (1214—1223) — Мономаховичлерин уругындан иң соңкы Киев князы.

шонун нетижесинде инди Мстислав Романовичиң ыгты-
ярында кемелдилен ве гүйчден гачырылан Киев барды.
Соңкы йигрими бәш йыл ичинде рус князлары тара-
пындан салнан талаңлар Киеви гүйчден гачырды, шол
таланлар вагтында галичлилер-де, владимирлилерде,
суздаллылар-да, выждансыз князлар тарапындан чагы-
рылан вагшы половецлер-де гадымы пайтагты талады-
лар ве отладылар¹.

Киев илатына шонча талаңлардан соң өзүни дүрсө-
мөк, пайтагтыны дикелтмөк аңсат дәлди, вейран әдилен
көп өйлөр габсасыз ве пенжиресиз бибатлыгына дурды...

Хәзир сәхранан ене бир бела абанып гелйәрди. Ин
говы тагт, хас дүшевүнтли шәхер, хас көп илатлы волость
үстүнде өмүр бойы өз бири-бирлери билен жетлешип
гелен барлышмаз, улумсы ве кечжал князлары бу тәзе
бела бир ере жемледи. Көнөден ягы болуп гелен поло-
вецлериң өзлери инди Киеве боюн буруп, көмөк сорап
гелдилер. Олар улы гайга галып ве йүзлерини саллап,
князың ховлусының дервезесиниң өңүнде топарланып,
чоммалып отырдылар. Рус князлары гелип угранда по-
ловецлер оларың өңүнден ылгап чыкярдылар, оларың
атларының жылавларыны огшаярдылар, әллешип са-
ламлашмак билен:

— Гайрат әдиң, полкларыңызы йыгнаң! Бизиң сәх-
рамыза барып, бизи гораң! Ёвуз душманлары ковмага
көмөк әдиң! — диййәрдилер.

Князларың хер бири өз якын адамлары билен биле-
ликде князь ховлусына йыгнанярдылар, хер князь айры
топар болуп дурды, жеделлешйәрдилер, кәмахал нире-
де нәме гүррүң әдилйәндигини эшитмөк үчин ондан-
оңа барярдылар, эмма Киевиң серенжам берижилери
хер нәче төвөлла әтселер-де князлар бейик князың нө-
керханасына гирмейәрдилер.

Половецлериң ханы Котян-да ховлудады, ол әдил
хемишекиси ялы, улумсыды. Онун чүри сопбачлы сәх-
ра геңешчилери әллерини говшуруп, йүзлерини саллап,

¹ Киевде болан талаңларын ин гүйчлүлери 1162, 1169, 1202, 1204, 1207, 1210-нжы йылларда болды. 1204-нжи йылда князь Рюрик Ростиславичиң хәкимет угрунда гөрөшип, вагшы половецлери көмеге чагырып, әден таланы ылайта-да эрбет болды. Половецлер шәхери отладылар, асуда илаты гыран-жыран этдилер, илатың эм-легини таладылар, көп киевлилери машгалалары билен есир әдип әкитдилер.

ве бутнаман, онун янында дурдулар, гүнден ве сәхра елинден оларың йүзлери гап-гара болупдыр. Сәхра ыкмандаларыңдан болан бир гожа дилмач князлардан кимлериң эййәм гелендигини, геленлериң адыны ве оларың хайсы бириниң хас эденли ве гүйчлүдигини хана дүшүндирйәрди. Котян киме хормат гоймалыдыгыны өлчерип, әвмезеклик билен барып, баш эгйәрди, бармакларыны кынлык билен ере етирйәрди ве улумсылык билен гөнелйәрди, чаларып угран узын муртуны сыпалап, өзүниң берк беллән сөзлерини гайталаарды:

— Бизи доганың хасапла-да, көмек бер! Бизин хем-мәмизин үстүмизе бела абанды! Биле болсак, беланы башымыздан соварыс. Мениң бужагаз совгадымдан йүз совма. Хорматымы кабул эт! Хич кими унудан дәлдин, матадан, атдан, малдан ве есир гызлардан хем-мәңизе бермек билен хеммәңизе хормат этмек ислейәрин.

Гүн өйле болуп гелйәрди, князлар болса, хениз хем дагнык дурлар ве улы галмагаллы ховлуда гыгырышмакдан богазларыны гырара гетирдилер, Киев князының нөкерханасына ким биринжи гиреркә дийип сөредилип дурдулар. Князь Мстислав Романович хениз кимдир бирине гарашяр,— өз Владимириңде гурултай чагырылмагына гарашян ве князларың гарып дүшен Киевдәки гурултайына гелмек ислемайән хөкмүрован ве гедем Суздаль князы Юрий Всеволодовичден чапар гелмегине гарашян болаймасын дийип гүррүң эдйәрдилер. Галич князы Мстислав Удатный хем хениз гөрненок, ылайта-да гурултая шол ыхласлы чагырарды, онун чапарлары: совулмаз бела абанды, хаял этмән гелиң дийип гыссаардылар.

Хеммелер бирден жаныгып:

— Мстислав Удатный гелди! — дийишдилер ве үстүнликли йөришлер эдип, угорлары ве ляхлары еңип шөхрат газанан князы гөржек болуп, бири-бирлерини тирсеклери билен ителәп, сөредилмәге башладылар.

Мстислав Удатнының¹ яшы бир чака баран болса-да ол еңил-еңил йөрәп гелди. Ол дурага-да гөйә кимдир бирини гөзлейән ялы болуп, ховлудақыларың хеммесине ичинден гечип барян гара гөзлери билен йити-йити

Галич князы Мстислав Мстиславовичиң замандашлары она Удатный (Роважы) дийип, ат берипдирлер, сонрақы сене язувчылар онун лакамыны үйтгедип, она «Удалой» дийип ат берипдирлер.

назар салды ве салланып дуран узын муртуны узак вагтлап товлады. Ол сөвеше шайыны тутуп гелипдир, онуң башында алтын чайылан, гүн шөхлесине ловурдап дуран полат телпек барды, эгнинде алтын билен безелен еңилже совут барды. Отлуклы ялы йөрөнде онуң гызыл чәкмени галгап дурярды. Ховлының бир күнжегинде Қотян ханың дурандыгыны гөрди-де гөни шоңа тарап уграды. Қотян хан хем ховлукмачлык билен эңлерини өңе узадып, Мстислава тарап уграды. Әлленлеринден соң Қотян келлесини Галич князының дөшүнө гойды. Қотяның ак сопбажы гума гачды, шол вагтда половец ханының эгинлериниң титрөмөгө башландыгыны хеммелер гөрдүлер.

Мәрекәниң арасында:

— Аглаяр! Аглап гечсин! Бу бедасыллар бизин эңчеме адамларымызы есир этдилер, етим-есирлерин гөз-яшынын нәмедигини инди билерлер! Мстиславын аялы хан Қотяның гызы, шол себәпли ол өзүниң бай гайнына арка дуржак болуп аррыгыны гынаяр! — дийишдилер.

Мстислав Удатнының гелендигини нөкерлер барып, Киевин князына хабар бердилер. Эмма Мстислав Романович өз доганогланыны гаршыламага гапа чыкман, хениз хем яйданып дурды, көне жетликлери ара дүш-йәрди. Мстислав болса, Қотяны гужаклап, онуң билен ховлының бир бурчуна чекилди, олар шол ерде узак вагт ювашадаң гүррүңлешип дурдулар.

Ене хеммелер гымыллашдылар:

— Суздаллылар гелдилер! Улы көмек болар! Суздаллылар болмаса, бизин гитжек еримиз бармы! Ёк, булар суздаллылар дәл, бу гелен Ростовың яш князы Василько Константинович — диен сеслер эшидилди.

Сыратлы бир яш уршужы ховла гелип гирди. Яңы чыкып угран яллырдавуқ түйлер онуң энегини зордан басырып дурды. Бу-да Галичли Мстислав ялы сөвеше шайыны тутуп гелипдир, совутлы ве полат телпеклиди, гушагындан узын, гөни ханжар асылгыды. Гейими йөнекейди, эгнинде солаң ал чәкмени, аягында телетин чарык барды, дызларына ченли саралан долаклары болса, гөк ренке боялан йөнекей кендир матаданды. Онуң эгин-башы дуршуна тозанды, гейимлерине палчык сычырапдыр, яңыжа атдан дүшендиги гөрнүп дурды. Онуң янында чаларып угран буйра-буйра сачы эгинлерине дүшүп дуран бир гожа барды, ол гожаның эгини-

ден ашырып асан гайышдан гуслиси (саз гуралы) салланып дурды.

— Бу көр айдымчы! Шөхратлы Гремислав айдымчы! Озал серкердеди, половецлери телим гезек дерби-дагың эдипди, Рязань князы Глеб оңа гахар эдип, зындана салды ве гөзүни ойдурды, шондан соң хем үч йыл саклады. Гремислав зынданда ятан вагты айдым дүзмәге башлапды, оны зындандан чыкардылар. Шондан бәри ол шәхер-шәхер гезип, өтен заманларда болан вакалар хакында айдым айдыр... Шу гүн биз Гремиславы динлесе-сек гере-к.

Гүлер йүзли яш князь Василько өзүнден улы яшлы князларың хеммесине хормат эдип, хеммеси билен саламлашып чыкды. Князларың өзлери-де онуң өңүнден чыкып:

— Суздаллылар нәме гелмейәрлер? Сен оларың гоңшусы, оларың нәме үчин гелмейәндиклериңи сен бил-йәнсиң. Суздалың бейик князы Юрий Всеволодович се-нин дайың, оны гетирсең болмадымы? — дийип сора-дылар.

— Хенизем пикирленип отыр! Гелжегини-гелмежеги-ни билен адам болмаз...

Эдил сайланып алнан ялы сайырдың-сайырдың, сы-ратлы, совутлы, полат телпекли ве гысга найзалы он саны нөкер ики-икиден өйүң секисине чыкды. Олар басганчакдан ашак дүшдүлер-де князь Мстислав Ро-мановиче гарашып, басганчагың ики ян гырасында ха-тар болуп дурдулар. Мстислав Романович алтын чайы-лан лачынлы хасасына даянып, ювашжадан йөрәп чык-ды. Гөни гашлы гыңыр гөзлери ядав ве хасратлы се-редйәрди. Чаларага-да икә бөлүнен, чаларып угран сакгалы, дөшүндәки хач ве алтын бут, узын йүпек доны, дуршуна бут ялы болуп дуршы онуң харбы ала-далар эдйәндигини дәл-де, онуң бутхана ыхласлыды-гыны ве гижелерине ыбадат эдйәндигини гөркезйәрди. Князь чаларак агсап, басганчак билен ашак дүшүп, ин соңкы басганчакда дурды.

Алада этмекден ёюлан ялы тукат сес билен:

— Хош гелипсиңиз, гадырлы мыхманлар! — дийди.

Ховлуда-кы князларың хеммеси бири-биринден өне дүшүп:

— Бизи нәме үчин чагырдың? Вагшы половецлерин дадына етишмек үчинми? Кәшгә олары мынжырадай-

саларды! Шоларсыз гүнүмиз говы гечер! Гой, өзлери горансынлар, гөрели бакалы! — дийип, ерли-ерден ыгырышдылар.

Аграс Котян хан мәрекеден сайланып, ышык аяктарынын үстүндө зордан ымыллап секә тарап уграды. Барага-да эллерини ере дегрип, князың алтын безегли гейимини элledi ве хамсыгып геплөп уграды:

— Атамыз, саңа баш эгйәрин! Биз икимиз озал говы гөршердик! Бизе ата бол! Чингиз ханың пәлияман халкыны ковмага көмөк бер! Татарлар дийилйән пәли азанлар бизиң топрагымызда ач гурт ялы пелесаң как-ярлар. Шу гүн бизиң әхли еримизи алдылар, эртир сизе гелип, сизиң ерлериңизи аларлар. Бизи гораң! Бизе көмөк бермесеңиз, шу гүн бизиң хеммәмизи керчәрлер, сизи болса, эртир керчәрлер! Хеммәмиз бирлешип, бир гошун болуп горанмагымыз герек.

— Ғыгырма! Нәмә яңраяң! — диен сеслер эшидилди.

— Юваш, гой айтсын! Бидерек жабжынмак нәмә герек? — диен сеслер хем болды.

Башгалар гаршы чыкып:

— Половецлер бизиң душманымыз ахырын! Олар хәзир гүйч-кувватдан гачып, бизиң топрагымыза гелдилер. Оларың хеммесини ырып, баржа затларыны алмак герек! — дийдилер.

Бири-бирине ёл бермейән башга-башга сеслер чыкып, улы галмагал болды. Киев князы нәме этжегини билмән, биалач төверегине середип, эллерини ёкары галдырды. Ғыкылыктар баржа гүйжейәрди.

Князь Мстислав Удатный догумлы ве чалт-чалт йөрөп, басганчагың үстүне чыкып, гүррүне башлады:

— Жемагат, князлар ве ак йүрек серкерделер, рус эдерменлери! Бизиң хеммәмиз мукаддес рус топрагының огуллары дәлми? Көне даваларымызы, онушмазлыкларымызы, половецлер билен эден урушларымызы унудалың! Бизем олары урдук, есир алдык, оларам бизиң илимизе от бердилер, талаң салдылар... Хәзир половецлериң үстүне-де бизиң үстүмизе-де агыр бела инди. Озал гөрлүп-эшидилмедик тәзе душманың эңип гелйән вагтында, половецлер билен уршанымыздан дост боланымыз говудыр. Эгер Чингиз ханың худайсыз татарларына гаршы гөрешде биз половецлере көмөк бермесек, половецлериң оларың тарапына гечмеклери ве душман гүйчлериңиң артмагы мүмкиндр.

— О татарлар нәхили адам? Белки, олар полонецлерден-де гүйчсүзدير? Олар нәче барка?

— Котян хан аланлар билен биле болуп, Чингизин татарларына гаршы уршупдыр. Олар агзыбирлик билен хүжүм эдйәрлер, гайдусыз чапышярлар диййәр. Олар узакдан, Обезлерин¹ юрдуның үстүнден гечип, Демир Дервезенин анырсындан гелипдирлер. Татарлары дурузмага полонецлерин бир өзлеринин гүйжи етмәндир. Татарлар полонецлерин илини талапдырлар, аялларыны есир алыпдырлар, Котянын ве полонецлерин бейлеки серкерделеринин атларыны-да, малларыны-да, эхли байлыкларыны-да эеләпдирлер... Хәзир татарлар шейле бир көп олжа алыпдырлар, хатда олжаларыны нирә гойжакларыны билмейәрлер, маслыкдан доян көпек ялы болуп, герк-гәп болупдырлар ве өзлеринин байлыкларыны Хазар деңзинин кенарындакы Лукоморьеде гоюпдырлар... Татарларың өзи болса, агыр йүк ве араба алман, рус топрагына уграпдырлар. Эгер мениң шу сөзлерим мукаддес рус топрагының хатырасына айдылман, мениң гайным, инди гедай дүшен Котян ханың хатырасы үчин айдыляр дийип пикир эдйән бар болса, онуң төхмет япдыгы болар!..

Ады-овазасы улы князь Мстиславы мәреке сесини-үйнүни чыкарман динледн.

— Хазар деңзинин кенары бу ерден узакдыр, йигрими гүн дагы ёл йөремели болар — диен айры-айры сеслер чыкды.

— Чагырылмадык мыхманларың өнүнден чыкмагы биз инди гөрмели дәл! Олары Киев князы гаршылама-лы болар, онуң тамыны гой онуң өзи ийсин!

Мәреке улы галмагал болуп дурды, князларың бир доганлык сөйгүсинин, бир эрк-ислегинин ёкдугыны, оларың бирмахалкы гахарының ве ичлеринде галан китивин ара дүшйәндигини билйәрди.

Айдым эшидилип уграды. Зер донлы бутхана мәхеллеси князларың гахарларыны ве жеделлерини ятырмак үчин айны вагтында гелди. Өзлеринин кадилоларыны ики янлайын батландырып гелйән, гиң дөшли дөрт саны дьякон, янып дуран, гол ялы ёгын мум шемли огланлар, эллери метал хачлы гарры протопоплар, ахырда, гараягыз, гара сакгаллы, уллакан зер телпекли грек митро-

¹ Обезлер — Демиргазык Кавказда яшан тайпа.

политин голундан ики саны оглан тутуп гелйәрди,— шуларын хеммеси айдым айдып, секә якын гелдилерде аяк чекдилер, дым-дырслык болды.

Киев князы митрополитиң янына барып, әллерини говшурып тагзым этди ве гаррының ак пата берйән әлини огшап, ювашлык билен:

— Бир өвүт бер, кераматлы ата! Князлары ыр, көне гахарларыны ятдан чыкарып, бири-бирини говы гөрүп, агзыбир дурсунлар! — дийди.

Митрополит үч тарапына йүзленип, хеммелере ак пата берип, секә чыкды ве рус сөзлерине кән бир дили айланмаса-да ят тутан сөзлерине башлады.

— Сөйгүли доганларым ве огулларым! Инжилин айдышына гөрә худая хызмат этмеги өврениң! Алланың хатырасы үчин, говы ишлер билен мешгул болуң! Дилиңизи саклаң, аклыңызы аздырмаң, тениңиз бенде болсун, гахарыңыза хай дийиң!..

Киев князы бурны дешилен ялы болуп, башыны эгип дурды. Галичли Мстислав алланичигси болуп төверек-дашына серетди, ол нәгилелик билен аңкарып дуран агызлары, гахарлы гөзлери гәрди. Митрополит болса, сөзүни довам этдирйәрди:

— Сен бир затдан махрум әдиләйсең-де онушыбер, ар алжак болма! Йигренилйән ве хорланылян болсаң-да өзүне дөзүбер! Сөгүлсең боюн бур! Душманы үч ёл билен: тоба этмек, гөзяш дөкмек ве садака бермек билен енемелидигини алланың өзи бизе гөркезди...

Мстислав эмай билен дөрт дьяконың янына барды-да оlara пышырдап:

— Бу грегин аңкасы ашыпдыр! Гаты булашдырды! Ол гөзяш дөкмек ве тоба этмек хакында киме гүррүң берйәр? Гарамаяклара ве хызматчылара дәл-де князлара йүзленйәр ахырын! Тизрәк бир дога я бир аят айдып угран, херинизе бир гоюн берейиң! — дийди.

Митрополит болгусыз сөзлерини довам этдирйәрди, дөрт дьяконың дөрдүси бир ерден бир аят хиңленип уграды, протопоплар ве огланлар өзлериниң инчежик сеслери билеп айдымы алып гөтердилер. Князың серенжам берижилери аңк-танк болан митрополитиң дашына айландылар-да оңа князың нөкерханасына гирмәге көмек бердилер.

Басганчага Ростовың яш князы Василько чыкды.

— Мен узак демиргазыкдан, бейик Ростовдан гел-

дим. Рус топрагынын хатырасы үчин ве христианларын хатырасы үчин мен сизе бирнәче сөз айтмакчы болярын. Киев князы Мстислав Романовичиң тарапындан бизе ховлукмач чапарлар барды ве дессине полклары дүзүп, рус топрагыны горамага чагырдылар. Мен өзүмин бар гошунымы алып гелдим, бизиң иң гүйчлимиз Суздаль князы Юрий Всеволодович болса, татарлар онуң Суздагына барарлармыка я онуң дашындан айланып гечерлермикә дийип, хениз хем пал атып отыр. Бу ерде-де мен шонуң ялы сөзлери эшидйәрин: «Хер ким өз нажатыны гарасын!» диййәрлер. Қераматлы митрополит болса, бу ерде өлжек болуп ятаң гаррынын айдыа сөзлерини айдыр, тоба этмек ве гөзяш дөкмек хакында гүррүң эдйәр, бу сөзлер уршужа айдылян сөзлер дәлдир... Бурны дешилен ялы үмсүм дурмак билен душманы дурузып билмерис, рус топрагыны саклап билмерис...

— Догры, Василько догры айдыр! — дийип, мәрекәнин арасындан гыгырышдылар.

— Гөрлүп-эшидилмедик ве пәлияман халк дурман гелйәр... Чагырылмадык мыхманлары мынасып гаршыламак герек. Оларың өңүни алып, хемишелик дынмак герек. Татарлар ганатлы дәлдир, Днепрден учуп гечмезлер, учуп гечәйселерем бир ерде гонарлар ахырын, шол вагтда худадын буйраныны гөерис...

— Олары ханжар ве айпалта билен гаршылалын! Василько сөзүни довам этдирди:

— Гой, бизиң пайтагт князларымыз князь Мстислав Романовичиң нөкерханасына гирсинлер ве гадымы адат боюнча бир халының үстүнде тегеленишип отурсынларда: харам душманлары гөзяш ве тоба этмек билен гаршыламалымы я-да ата-бабаларымызың сынаглардан гечен айпалталары ве ялав ялы ханжарлары билен гаршыламалымы, шоны чөзсүнлер.

— Князь Василько догры айдыр.

— Гой, шейле болсун! — дийип, думлы-душдан гыгырышдылар.

— Улымыз ким болар? Полклары ким сөвеше алып гидер? Мен Мстислав Романовичиң гол асты болуп гитжек дәл! — дийип, бир тарапдан гыгырдылар. Бейлеки тарапдан:— Гошуны гой, князь Мстислав Мстиславич сөвеше эжитсин. Она «Удатный» дийилмеги йөне ерден дәл ахырын, онуң ёлбашчылыгы астында гитсек, ишимиз ровач болар! — дийип, алып гөтердилер.

Нәхили херекет этмелидигини чөзмөк үчин йигрими үч князь Киев князының нөкерханасына гирди. Узак вагтлап пикирлендилер, эмма диллерини бирикдирип билмедилер. Мстислав Удатный Лукоморьёның янындагы татар лагеринин үстүнө чозмагың тарапыны тутды. «Оларың харытлы жайларыны алып, хеммәни бай эдерис; шол вагтда дине княза дәл, хер бир уршужа көп олжа етер».

Лукоморьё йөриш этмөк хакындагы бу пикир князларың көпүсинин йүрегинден турды, эмма хемме полктар үчин бир серкерде сайлап билмедилер.

Онянча сәхра ыкмандаларындан бири ылгап гелди. Нәтаныш татарлар Днепре тарап гелйәрлер дийип, хабар гетирди. Бу хабар Хортица адасының янында Днепрден гечип, татарларың үстүнө чозмалы дийлип карар эдилмегини тизлешдирди.

Хер князь өзбашдак, өз гошуны билен гидйәр, хич ким бейлекинин ёлуны кесмесин диен карара гелдилер. Қимин иши оң болуп, Лукоморьё өң барса ве татар лагерини алса, элине дүшен олжаны бейлеки князлар билен ден пайлашмалы.

Қасамдан чыкмалы дәл, эгер князлардан бири башга бир княза гаршы дава турузса, князларың хеммеси ол башбозара гаршы чыкмалы дийип, князларың хеммеси хачы огшадылар. Сонра өз бири-бирлери билен огшашдылар, шу ерде Киев князы Мстислав билен Мстислав Удатный бири-бирине еңсесини өвүрди.

Князлар халының үстүнден туранларында князь Васильконың йүзи пикир ве алада билен хүйт-гара болупды. Ол йүзүни саллап, даш ишиге чыкды. Оңа гожа айдымчы Гремислав гарашып дурды.

Василько:

— Биз эйгилигин үстүнден бармарыс. Бейдип урушмак болмаз. Татарларың байлыгына гөз гыздырмалы дәл, гайтам душманлар икиленч гымыллап билмез ялы, оларың соңуна чыкмак герек. Хер кимин бири-биринден йүзүни совян вагтында бөлек-бүчек гитмөк башыңа беланы сатын алмактан башга зат дәлдир — дийди.

Майыл ховалы агшам дүшди. Князларың чадырларының ёкарсында йылдызлар патрак ялы болшуп дурды. Ховлуда нахар эдинмөк үчин тайынланып гойлан узын-узын дуб столлар барды. Мыхманларың хеммеси дуб отургычларың үстүнде отурып, князың ишлеклили-

рини ве говрулан гув этини иймәге башлап, сеслерини гоянларында, етгинжек йигитлер болса, эллерине янып дуран факеллери алып, столларын төверегинде дуранларында, одун ышыгында князь секисиниң ёкаркы басганчагында гожа Гремислав айдымчының отурандыгына хеммелерин гөзи дүшди. Онуң элиндәки гуслиниң (саз гуралының) хош овазы чыкып уграды, гожа айдымчының өзи болса, гызарып дуран сокур гөзлерини асмана дикип, чаларак гырык сес билен өзүниң гадымы вакалар хакындакы говы гөрийән айдымларыны айтмага башлады.

Гремислав Игорь Святославичин половецлерин үстүне эден батыргай йөриши хакында, князларын терслешиклери ве онушмазлыклары хакында, батыр рус уршужыларының шол себәпли нәхак өлендиклери, шол терслешиклерин «рус топрагының гапысыны душманлар ачып берендиги» хакында айдым айтды.

Бу айдымлары динләп отуранларын көпүси келлелерини эллериниң үстүне гоюп: князларын шу бири-бирлери билен онушмазлыклары ве бири-бирини ек гөрүшлери шонуң ялы беланың үстүнден элтәймесе ягшыдыр, бу онушмазлыктар ве душманчылык бейик рус ишини — мәхрибан топрагымызы горамак ишини хеләкчилиге учрадайма билсейдир...— дийип, өз ичлеринден пикирлендилер.

С е к и з и н ж и б а п СУБУДАЙ БАТЫРЫҢ ПЛАНЫ

Субудай өзүниң он саны мүнбашысыны өз янына чагырды. Жебе хем өз он саны мүнбашысы билен гелди. Оларын хеммеси, гожалары-да, жахыллары-да бир өе йыгнандылар. Жебәнин айданын динледилер. Жебе болса, узакдан бир зат гөрийән ялы болуп, хеммелерин келлесиниң үсти ашыра середип геплейәрди.

— Киев баш шәхер...— дийип, Жебе гүррүн берйәрди.— Ыбадат эдилйән өйлери белент, тес-тегелек, өзлери-де гызыл алтын билен басырылгы. Биз шол алтынлары гопарып аларыс ве Чингиз ханың Сетер диен гыр аты ялы бир аты сап алтындан гуюп, онуң чадырынын янында гоярыс.

— Чингиз хана алтын ат элтип берелиң! — дийип, монголлар гыгырышдылар.

— Русларын көп ханлары бар, оларын дилинде хан-лара «коняз» дийилйэр. Шол ханларын — «конязларын» хеммеси, дүрли обаларын итлери ялы, бири-биринин этини чекелэйжек болярлар. Шоңа гөрә, олары дерби-дагын этмек кын болмаз. Ол «конязлары» хич ким бир сагдага жемлемәндир ве оларын өз Чингиз ханы ёк.

— Бизиң бейик Чингиз ханымыз ялы башга бир сер-дар дүньәде хич ерде тапылмаз!

— Мен сизе айдярын, биз хаял этмән, рус топрагына чозмалыдырыс, оңа әхли тарапдан от бермелидирис ве Киеви алмалыдырыс, өзи-де...— дийип, Жебе сакга се-сини кесди.

— Өзи-де нәме? — дийип, мүңбашылар сорадылар.

— Өзи-де бизиң «ялңыз ве иң бейик хөкүмдара» иберен хабарымыза жогап гелмәнкә шейтмек герек.

Монголлар:

— Чингиз хан өзи гелйәнчә гарашмагы буйрар! Онун өзи Киеве гирмек исләр! Биз Бухара, Самарканд, Гүргенч ялы улы шәхерлери алдык, bize Киеви-де ал-мак кын дәл. Киеви тизрәк алмалыдырыс! — дийдилер.

Хеммелер Субудая гөзлериниң гытагыны айларады-лар ве «дабаныны гемирден» мекир ве сересап барс нәме айдарка дийип гарашярдылар. Ол бир янбашына гышарылып отырды ве ичинден гечип барян гөзи билең отуранларын йүзүнә гезекме-гезегине середйәрди.

Мүңбашы Гемябег:

— Руслары дерби-дагын әдәймек Жебе-нойоның айдышы ялы бейле аңсат болмаз — дийди.— Руслар би-лен гыпжаклар көн, олар йүз мүң, биз болсак аз, йиг-рими мүң, бир түменем дүрли ыкмандамыз бар, эгер биз ыза чекилип уграйсак, ол ыкмандалар әдил серче сүрүси ялы болуп пытрап гидерлер. Рус топрагынз аралашмак бизиң үчин хатардыр, ол ерде гүйчли гошун көп, өрән көп. Киевин үстүнә гитмек болмаз... Бизиң шу ерден ызымыза, Чингиз ханың кувватлы голларының астына гитмегимиз герек...

Жебе оңа жогап берип:

— Икимиз бейлеки батырлар билең билеликде цзинлериң¹ улы Хытай диварындан анырдакы сүрүлән дүзлүклерине чозанымызда хытайларын руслардан-да

¹ Цзинлер — хытайлар.

көп боландыгы ядына дүшмейәрми, батыр Гемябег? — дийди.

Субудай гозганып, элини салгап гойберди. Хеммелер сеслерини гоюп, она тарап эгилдилер. Субудай хаяллык билен гепләп уграды:

— Бир ише башланында, озал Чингиз ханын нәхили эдендигини ятламак герек. Соңра болса, эгер бизиң орнумыза шол болан болса, нәхили эдерди дийип, пикирленмек герек. Илки бада душмана мекирлик этмек герек, ол йыгрылып, аякларыны узадып, аркан дүшерялы, онуң аркасыны сыпаламак герек... Шондан сон онун үстүне өзүни оклап, онуң бокурдагыны гемирмек герек!

Хеммелер гөнелип, бири-бирлериниң йүзүне середишдилер. Нәме этмели болжакдыгы инди айдың болды. Ыза, бейик каганың гүйчли голуның астына гайтмак хакында пикир хем этмели дәл.— Субудай сөзүни довам этдирйәрди:

— Руслар көп! Олар бичеме гүйчли, ёлуң үстүнде иркилип дураң чекиртгәни дүйәниң басып мынжырадышы ялы, оларың бизи мынжыратмагы-да мүмкин. Эмма оларда тертип ёк! Оларың «конязлары» бири-бирлери билен ган-да пычак. Оларың гошуны сәхрада дүрли тарапа дагап йөрән гүйчли өкүзләр хөкмүндедир... Эмма русларың өз Жебеси бар! Оңа «батыр Мастисляб» диййәрләр... Ол Мастисляб көп уршупдыр ве хенизе ченли еңилмек дийлен зады гөрмәндир, эмма Мастисляб өне гидип, өлүм ховпуна дучар боланда, онуң дадына етишип, өлүм ховпундан гутарар ялы, оларың өз Субудай Батыры ёк!..

— Биз оны, Мастислябы тутуп, Чингиз ханын янына әлтерис! — дийип, монголлар гыгырышдылар.

Субудай онун үстүне гошуп:

— Қим Мастислябы тутуп, онуң алтын телпегини башындан чыкарса, шонуң өзүне оны Чингиз ханын янына әкитдирмәге вада берйәрин — дийди.

Маслахат узага чекди. Монгол серкерделериниң карарыны нөкерләр эшитмесинләр дийип, оларың хеммеси пышырдашып геплешйәрдилер.

Шол гүнүн әртеси Жебе өзүниң бир түмән атлысы билен гүнбатара уграды, Субудай болса, атлары бакмак ве айгытлы тутушлыга тайынламак үчин бейлеки түмән билен Калка дерясынын кенарында галды.

МОНГОЛЛАР ДНЕПРИҢ КЕНАРЛАРЫНДА

Яз бичеме ыссы болды. Көп гүнлөп эпгек өвүсди. Үрч эдип гөгөрөн отлар солуп, гурамага башлады. Гүн якып барялды ве Субудайың хеммәни гыссаян гөзи ялы, асманда ичинден гечәйжек болуп дурды.

Жебе-нойон өз түменини бәш бөлегә бөлди. Ики мүн атлыдан ыбарат болан бир бөлегі билен ол Днепре бака гитди, бейлеки дөрт отряды болса, асырлар бойы басыланан, сәхраның ичи билен эгрәм-буграм болуп гидйән ёлуң угрунда ерлешдирди.

Татар атлыларының бирнәчә йүзи дүрли тарапа, сәхра гиңишликлерине тарап гитдилер ве сүрүлерини бакып йөрөн гыпжак чарваларыны гөрөн ерлеринден ёла тарап ковуп гетирйәрдилер.

Жебе үсти-башы тозан болан йүз саны нөкере баш болуп, гүн шөхлелерине ялпыллап дуран гиң Днепре голай барды. Деряның йылманак гөк сувуның үстүнден гараягланан гайыклар йүзүп барялды.

Дилмач:

— Серет, хонха рус сөвешижилери! — дийип гөркезди.

Кенардакы депәниң үстүнде демир телпекли, гысга найзалы рус эсгерлери дурды. Олар эллери билен гөзлерини гүнден пеналап, узага середйәрдилер. Гыпжаклар дәл-де, башга бир тайпадан болан атлыларың гелйәндигини гөрүп, олар ур-тут деря барып, гайыкларына мүндүлер-де кенардан узаклашдылар.

Чүри полат телпекли Жебе гүнүң жөвзасындан чымгызыл болан йүзүни саллап, керт кенара барып, атының башыны чекди ве аңыркы кенарың байырлы дүзлүгине өзүниң гырпылламаян, гыя гөзлери билен узак вагтлап серетди. Ол тарапта көп адамлы лагерь гаралып гөрүңйәрди, аршлары дик ёкары галып дуран арабалар хатар-хатар болуп дурды. Дүрли реңкли гылял сүрүлери бакылып йөрди. Пыяда ве атлы уршужылар дүзлүкте херекет эдйәрдилер, оларың ярагларының метал бөлеклери гүне ялпыллаялды.

Бирнәчә гайык кенарың якынында айланып йөрди. Күрекчилер көп сувлы деряның акымына гаршы гө-

решип, эллеринде барындан күреклейәрдилер. Бир гайыгың үстүнден:

— А-хав, чагырылмадык мыхманлар! Сиз бизин илимизден нәме гөзлейәрсиниз? Нәхили пәл билен гелдиниз? — дийип гыгырдылар.

Гайыгың үстүнден гелен сөзлери Жебәниң янындакы ики саны ыкманда Жебә дүшүндирди. Ыкманда өзүниң чиркин сеси билен:

— Биз сизин үстүңизе гелемзөк, гыпжакларың үстүне гелдик! Гыпжаклар бизиң гулларымыз ве ат бакарларымыздыр. Олары сизем уруң, баржа затларыны ве малларыны өзүңизе алың. Гыпжаклар бизе көп яманлык этдилер, сизе-де көпден бәри хорлук берип гелйәрлер. Биз сизин билен оңшуклы болмак ислейәрис. Сизин билен урушмак исләмзөк — дийип жогап берди.

Гайыгың үстүнден:

— Илчилеринизи иберин, шолар билен геплешип гөрели! — дийип гыгырдылар.

— Қим билен геплешмели? Бу ерде сизин улы баштутаныңыз бармы?

— Бу ерде князь көп. Шолар сизин илчилериниз билен геплешерлер!

Жебе дөрт саны нөкери ве дилмач хөкмүнде бир ыкманданы сайлады ве оlara аңыркы кенара гитмеги буюрды. Олар Киевиң улы князыны гөрмелидилер ве она: сиз гыпжакларың малларыны ве байлыкларыны эллеринден алып, ковуң, соң биз бу сәхрада оларың соңуна чыкарыс дийип айтмалыдылар.

Сайланан нөкерлер яйдандылар ве гамчыларының сапы билен ягырныларыны гашап:

— Руслар билен бизин нәме гүррүңимиз болуп билер? Говусы, ур-тут урша башлалың — дийдилер.

Жебе:

— Онда дилмажы яныма алып, мениң бир өзүм гидйәрин — дийди.

Нөкерлер:

— Ёк, сен гитме! Сен болмасан бизин гошунымызың башына нә гүнлер гелер? Энесиз галан мөжек чагалары нәме эдерлер? Олар сени өлдирлер. Сен шу ерде гал! Биз гидели — дийип гыгырдылар.

Дөрт нөкер билен бир ыкманда ашак, деряның боюна дүшдүлер ве кенарың якынында гайык сүрүп йөрен

руслары чагырдылар. Бир гайык гелип, монгол илчилерини алып гитди.

Жебе белент кенарың үстүндөн бейлеки тарапа узак вагтлап середип дурды. Ол ерде, думанлап дуран узаклыкда чеменликлер, жеңселлер ве гөм-гөк айлаглар узага яйылып гидйәрди, якынлашып гелйән отрядларың турузян тозаны ёлларың хеммесинде ал-асмана галярды.

Гиже болды, Жебе гоюп дерисинден тикилен поссунына чоланып, депәниң үстүнде одуң башында гышарып ятырды. Ол русларың янына иберен нөкерлерине гарашярды. Олар гайдып гелмедилер. Олары гыпжаклар өлдүрипдирлер.

Сәхраның ичинде төверек-дашда узакдакы отларың йылпыллысы гөрүнйәрди. Дүзлүгиң хемме ери нәбелли яшайыш билен яшаярды. Кимдиги билдирмейән биынжалык атлылар сәхрада дерелериң ичи билен гечйәрдилер ве гижәниң бирмахалы узакда якылян отлар йылпыллаярды...

Жебе узынлы гижәни иркилип билмән гечирди. Агыр пикирлер, бирмахал айдылан сөзлериң бөлек-бүчеклери, таныш йүзлер онуң гөзүниң өңүне гелип гечйәрди, ол кә гудузлан ялы болуп гыссанып уграярды, кә иркилмәге башлаярды... Соң ене кә Чингиз ханың гара тилки гуйруклы демир телпеги ве онуң гырпылламаян, мавырак пишик гөзлери, кә Субудайың ичинден гечип барян ачык гөзи, кә ялпыллавуқ ханжарларың ёкары галып ашак иниши гөзүне гөрнүйәрди...

Инди руслар билен урушмалы, рус уршужылары гүйчли, сөвешден гачмаярлар, гайтам оларың өзлери сүрүнйәрлер. Булары еңәймек учурсыз кын болар!.. Жебәниң Хытайда газанан енишлери аркалы эдинен шөхратының инди, шу гүнлер өчмеги мүмкинди.

Я-ха шу сәхраларда ол өз келлесини гояр я-да Жебәниң ады руслары ве гыпжаклары еңип, Мастслябың алтын телпегини алан бейик енижиниң ады хөкмүнде, каганың алтын өйүнде ене хеммелериң агзына дүшер — ине Жебе шейле пикир эдйәрди.

Эртирден соң нөкерлер Жебәни оятдылар.

— Ол тарапда эдилйән ишлере бир серет... Руслар ёкардан шейле көп гайык гетирипдирлер-де, инди олары бири-бирине даңып, дерядан гечмек үчин көпри ясаярлар. Оларың арабалары эдил сувуң янына гетирилпидир, Йыгнан атлы ве пыяла гошуның анрысы-бә-

рисн ёк¹. Олар тиз вагтдан бу тарапа гечмәге башларлар. Нәме этмели?

Жебе:

— Руслара пәсгел бермәң! Узакдан гөзегчилик эдиң-де, сәхра тарапа ыза чекилиберин! — дийип, буйрук берди.

О н у н ж ы б а п

РУСЛАР БИЛЕН ГЫПЖАКЛАР СӘХРА УГРАДЫЛАР

..Руслар билен гыпжакларың татарлары дерби-дагын этмек ислегя гайнап жошды, олар татарлар горкуларына ве гүйчсүзлигине сөвешмежек болуп гачяндырлар өйүтдилер, шоңа гөрә татарлары дызгыңлы коваладылар. Татарлар дыңгысыз гачмак билеп болдулар, олар болса, 12 гүиләп коваладылар.

(Ибн ал-Асир)

Жебе-нойоның атан-сатан болуп дуран меле аты еке өзи сомалып дуран депәниң үстүне аңсатлык билен чыкды ве сәхра пәлванының дашдан ясалан белент суратының янына барып аяк чекди. Онуң япырлыбрак дуран гиң омузларыны, ясы йүзүни, билиндәки гысгажык ханжарыны, ёкарсы човланып гидйән телпегини ве хатда онуң элиндәки пыяланы гадым замандакы гөчме уссаның чекижи тутуш дашдан ыхлас билен чапып ясапдыр... Асырлар гечип, көп адамлы юрт чөл сәхра өврүлипдир, эмма даш пәлван гум депесиниң үстүнде мәкәм дикилишине эдил өңкүлигине пугта дурды ве өзүниң бирмахал энчеме гезск чозушлар эден тарапына өзүниң юмралып дуран көр гөзлери билен, йүзүни саллап середйәрди.

Жебе-де эдил шол бут ялы болуп, атының үстүнде бутнаман отуран еринден өзүниң сүзүк, совук гөзлери билен шол тарапа середйәрди, шол тарапдан эртирин

¹ Гүнорта-рус князлары Киевде болан маслахатда татарлары ят илде гаршыламагы карар этдилер ве апрелде йерише уградылар. Киев, Чернигов, Смоленск, Курск, Трубачевск, Путвиль гошунлары хем-де волынлылар ве галичлилер Днепрде тапышдылар, волынлылар ве галичлилер гайык билен гелипдилер.

думанлап дуран үмрүнің арасында гөк сәхра билен чалт сүйшүп гелйән гара нокатлар улгамы барха яйрайды... Эндамы көпүржиклән ат эййәм совашды ве солук ёвшаның гаты балдакларына өзүнің гара додакларыны етиржек болуп дызаярды, ол өзүнің тойнаклары билен шор топрагы пешемәге башлады, эмма Жебе рус уршужыларының барха якынлашыя гүр хатарларындан гөзүни айрып биленокды.

Өнден атлылар гелйәр... Кәбирлери ёл билен узалып гелйәрлер, башгалары сәхраның ичи билен яйрап гелйәрлер... Оларың ёкарсында тозан гара булут ялы болуп ал-асмана галяр... Оларың гысгажык найзалары бар... Хонха тозаның арасы билен гелйән арабалар ачык гөрүнийәр. Руслар бол олжа алмакчы, олар арабалара йүкләп, яраг, бирентек газан ве халта-халта галла алып гелйәрлер.

Жебе атының жылавыны чекди. Гитмек герек... Руслар гум депесниң үстүнде дуран еке атлыны гөрдүлер... Хонха бирнәче рус ве гыпжак өзлериниң отрядындан сайланып уграды. Олар атларыны чалт сүрүп, шу атла тарап уградылар. Атлыларың башга бир топары онуң ёлуны кесмек үчин ёл билен атларыны гамча басдылар. Эмма Жебәниң өз меле атыны говы гөрийәндиги йөне ерден дәлди, онуң бу меле аты онуң түмениндәки иң йындам атларың бириди.

Жебе атыны сүрүп, гум депесниң тозанжырап дуран шор япгыды билен ашак дүшйәр. Депәниң бир гапдалы көвлүндир ве даражык говак гаралып дур, ол инди сәхра мәжеклериниң сүрени болмага чемели. Озал кимде болса бири хайсы-да болса бир батырың алтынлы хумуны огурлажак болуп, онуң габрыны агтарыпдыр...

Жебе атыны гатырак чаңдырып уграды. Тизрәк жара етмек герек. Шол ерде Гемябегиң телим йүз атлысы букуда гизленип дурандыр. Татар аңтавчылары отуң ичинде букулып ятан ерлеринден хеммесини — русларың якынлашыяндыкларыны-да, олардан Жебәниң гачышыны-да ачык гөрийәндирлер.

Эмма рус атлылары барха якынлашярлар... Оларың говы-говы атлары бар, иң говы атлылар өнден гелйәрлер. Елы кесжек болуп ат салшып гелйәнлер хеммесинден көп, ховп дөредйәрлер. Гапдала совулмак мүмкин дәл, себәби чеп тарапда керт райышлы жарлар бар, сәг тарапдан руслар гелйәрлер.

Олар докуз саны... Ызкы үчүсү ыза галып уграды...
Өндөн гелйән алты атлы-да бири-биринден айрылды-
лар, олар Жебәниң дашыны габажак болярлар.

Атың аягының астындан бир сүри кәкилик туруп,
бир гапдала учуп гитдилер-де ене отун арасына өзле-
рини урдулар. Чөпүн дүйбүнден бир товшан турды-да,
гулакларыны япырып гөни гачды. Ат болса, сары аякла-
рыны өне атып, чөп-чаламларын үстүнден бөкүп, өңкүсү
ялы еңил чапып барялды ве атың ялының үстүне япы-
рылан Жебәни барха аңры әкидйәрди.

Душман якында... Жебе оларын демир телпек астын-
дакы, гүне янан йүзлерини селжерйәр... Ики саны рус
өңлерине гызыл галкан тутуп, ат салып гелйәр, оларын
бири өрән яш, бугдай реңк ве гара гөзли, бейлекисинин
салланып дуран чал мурты бар. Үчүнжиси хас якын-
да, онун эгнинде чым-гызыл чәкмени бар, ол гыпжак,
өзүниң гара атыны йүзин салдырып гелйәр... Әлиндәки
кемендини күлтерлейәр...

Жебе өрән мерген, онун яйының оқы сова гечйән
дәлдир. Жебе өзүниң берк дартылан зейли айылганч
яйыны ченәп, бир ок гойберйәр, гыпжак әллерини ке-
леменледип, эерин үстүнден агдарылар. Онун гара аты
үркүп, инди үсти адамсыз, келлесини ёкары галдырып,
узын ялыны елин угруна ыкжадып, дазлап баряр.

Яш рус уршужысы якылашды... Ене бир азажык
вагт гечәйсе, атлар чакышжак. Яш йигит өзүниң гысга-
жык найзасыны Жебә ченәп бат билен зыңды, эмма
найза Жебәниң полат совутлы омзуна дегип, тырпып
гитди... Жебәниң икинжи атан узын оқы яш йигидин
янып дуран ики гөзүниң ортарасындан чүмди... Хош гал,
шөхрат! Хош гал, ил-гүн! Хош гал, атам өйи!

Жебе ызына гаранжакламаяр... Гемябегниң нөкер-
лери ниредекә дийип, гөзлери билен гөзлейәр. Хонха
олар! Олар бир топар болуп, жардан чыкдылар ве да-
гынык чозуп гелйән рус отрядының гаршысына газаплы
гыкылык билен әңдилер.

Рус атлылары өз хатарларыны чалтлык билен тәзе-
ден гуруп, ыснышыклы хатарлара жебислешйәрлер.
Оларын ёкарсы тегелек, ашагы човлы галканлары гыра-
ден, газаплы сап-сап болды. Уршужылар өзлеринин ял-
дырап дуран, ялав ялы ханжарларыны сырып, татар-
лара гаршы ок ялы болуп гелйәрлер.

Эмма Гемябег ве онун нөкерлери Жебәниң буйругы-

ны унутмаярлар: яй оқы етер ялы якынлашып, чалт-чалт ок атырлар-да, атларыны гөс-гөни ызларына өвүр-йәрлер ве руслары ген галдырып, сәхра тарап гачяр-лар.

Руслар гыкувлап ковалап уграярлар. Оларын реже-ли хатарлары эййәм гарым-гатым болды. Гачып барян татарларын ызындан етжек болуп, хер ким өз угруна чапып баряр. Говы-говы атлы бирнәче рус ыза галан, она голай татарын ызындан етйәрлер. Олары чапярлар, оларын ярагыны ве эдиклерини сыпырярлар ве өз ат-ларыны гоюп, татар атларына мүнйәрлер.

Төверек-дашы паррачлы Жебе татарларын руслар билен биринжи чакнышыгына бир азажык вагт сын эдип дурды. Соңра атыны сүрүп, жара гирди, шол ерде чешмеден атыны сува якды ве бүтин татар отрядына ыза чекилмеги буюрды.

Гемябегин гайдып гелен атлылары өзлеринин баш-тутанынын найза билен яраланып, аты билен йыкы-ландыгыны, онуң дашыны рус атлыларынын габандыгы-ны, эмма оларын элинден сыпып, ата мүнүп, сәхра тарап гачып гидендигини, онуң ызындан болса, көп гыпжагың ковалап гидендигини хабар бердилер.

Руслардан есир алнап бир адамдан Жебәнинң өзи гижәнинң бирмахалы ыкмандаларынң көмеги билен сораг этди. Бу геленлеринң русларынң өндәки отрядыдыгыны, бу отряда Галичинң батыр князы Мстислав Удатнынң ёлбашчылык эдйәндигини ол есир айдып берди. Онуң баштутанлыгында Галичин ве Волынъ шәхерлеринин уршужылары бар. Олар гайык мүнүп, Днестр билен деңзе бардылар, соңра Днепринң аягына тарап уграды-лар ве шол ерден Хортица адасына бардылар, татар-ларынң үстүне чозмак үчин гелйән отрядларынң хеммеси шол ере йыгнанмалы дийлип диллешилилдн.

Ол есир ене шейле гүррүн берди:

— Князлар бири-бирлери билен оңушмаярлар, ола-рын хер хайсы айры-айры гелйәр, хер отрядынң өз баш-тутаны бар, оларын умумы серкердеси ёк. Ин улы сер-керде эдилип Мстислав Удатный белленәйсе говы бол-жак дийип, уршужылар өз араларында гүррүн этди-лер — сөвешде ол өрән тежрибели ве гайдувсыз! — эмма Киевинң князы Мстислав Романович оңа гаршы чыкды. Онуң хич боюн эгеси гелмейәр, себәби өзүни улы, бейик князь хасаплаяр. Князларынң агзалалыкларындан дине

йөнекей сөвешижилере гүзап боляр, барды-гелди татарлар өкде чыкайсалар, князларың хеммеси өзлериниң йындам атлары билен гачып гутуларлар, ара ёлда йөнекей сөвешижилер өлер. Уршужылар өзлериниң ер сүр-йән атлары билен йөрише чыкдылар, бейле атлар билен узага гидип боласы ёк. Татарлар болса, эдил сыпжык йылан ялы болуп, олардан сыпып гидйәрлер.

Жебе:

— Гыпжаклар көпми? — дийип сорады.

— Айдышларына гөрә, гыпжаклар өрән көп болмага чемели. Оларың отрядлары Днеприн чеп кенарыны сырып гелйәрлер. Хортицаның янында рус гошунлары билен бирикжек болуп хайдаярлар. Хәзир гыпжакларың бир отряды Мстислав Удатный билен өнден гелйәр, ол отряда оларың серкердеси Ярун ёлбашчылык эдйәр — дийип, есир жогап берди.

— Руслар татар уршужылары хақында нәме гүррүн эдйәрлер? — дийип Жебе сорады.

— Озал татарлар гүйчли уршужылар дәл, гыпжакларча-да ёк дийип, гүррүн эдйәрдилер. Шол себәпли князлар хич бир чекинмән, татарларың лагерини ве татарларың талап алан затларыны эллеринден алмак үчин хайдап гелйәрлер. Инди болса, татарларың хем-э говы сөвешижилердигини, хем-де мергендиклерини гөрдүм.

Жебе татарлара сәхраның ичи билен узага чекилмеги ве гижесине от якмазлыгы, есири болса, өлдүрмеги буюрды.

Гижесине татар аңтавчылары ве ыкмандалар дуйдурман, русларың өндәки отрядының янына барып, ол ерде нәме гүррүн эдилйәндигини диңлейәрдилер. Рус уршужылары гижесине дашларына арабалары айлап, айлавың ортарасында ятырдылар. Гыпжаклар айры лагерь болуп дурярддылар, одуң башында айдым айдярддылар ве танс эдйәрдилер. Олар өз меканына гайдып баряндыкларына, ол ерден татарлары ковжакдыкларына шатланярдылар.

Татарларың муңбашысы Гемябеги русларың тутандыкларыны аңтавчылар гүррүн бердилер. Гемябег гачып, мөжек сүренинде гизленипдир. Оны руслар сүренден чыкарып, гыпжакларың элине берипдирлер. Гыпжаклар онуң эллериниң ве аякларының хер бирине бир

ат тиркәп, атлары дүрли тарапа сүрүп, оны бөлек-бөлек эдипдирлер... Половец гошунының серкердеси Ярун Гемябегинң гулагындан жылав гайышыны гечирип, онун келлесини эерин гашындан асып экидипдир.

Он биринжи бап

ТАТАРЛАРЫҢ ДУЗАГЫ

Жебе русларын чалт сүрүп гелйән өндәки отрядына сын этмек билен, өз татарларыны алып, ыза чекилип барярды. Татарлар гыпжакларың өңе дазлап чыкян атлылары билен кәмахал урушярдылар, эмма улы сөвешлер боланокды.

Руслар узак мензиллер гечип, кәмахал гүндизине гонярдылар, шонда атлылар гыпжакларың яз чеменлеринде отлашып йөрән өкүзлерини тутуп гетирйәрдилер. Ол сүрүлери Жебәниң буйругы боюнча сүрүп гетирипдилер. Татар чопанлары тә рус ве гыпжак урушжылары якынлашянча ол сүрүлери горап гелдилер, олар якынлашанда болса, чопанлар гачып, татарлара гошулып гидйәрдилер.

Жебе русларын гүйчлерини дагнык ягдая салмак, оларың хүшгәрлигини говшатмак үчин, олар гонанларында өкүз этинден доюп, бигам болмаклары үчин элинден геленини эдйәрди. Рус отрядлары айры-айры бөлек-бөлек болуп барярдылар, тозанлы гин ёлуң бойы билен узалып, бири-бирлеринден барха узаклашярдылар. Олар гижә ятанларында инди дашларына тегән ве араба айламаярдылар.

Руслардан тәзе алнан есирлер, урушжыларың йөришиң баршындан, малың боллугындан гөвүнлери хош, олар «инди гоюн дерисинден поссун эдинерис, өкүз дерисинден тәзе эдик тикинерис...», «Татарларың хай-хайлы түкениксиз гүйжи ханы? Татарлардан гыпжакларың өкүзи көп экени. Олары шейдип ковалап гидип отурсак, Лукоморйә барып етерис, эмма татарларың лагерине душмарыс» — дийип, гүррүн эдйәрлер дийдилер.

Рус отрядларының бири өзгелерине гөрә режели барярды, ол отрядда харбы тертип барды, урушжылар сәхра дагаман, агзыбир барярдылар. Ол отряд гижесине хемише төверек-даша антавчылар иберип, өз төве-

регине арабаларыны айлап ятырдылар. Ол — Киевиң бейик князы Мстислав Романовичиң полкларыды. Киевлилер өзгелерден айры барярдылар, оларың ярысы пыядады, ярысының агыр-агыр сөвеш атлары барды. Булар-да кәмахал гонярдылар ве сәхрада гезип, яз отундан доян гыпжак малларыны сүрүп гетирмәге атлылары иберйәрдилер. Соңра мис газанларында этли нахар биширип иенлеринден соң, эртире ченли сүйнүп ятырдылар.

Татарлар русларын атлары татарларыңкы ялы бейле чалт өврүлип билмейәр, бейле чыдамлы дәл, русларын яйларының оқы ончаклы узага гитмейәр, эмма гаржа-шылып уршуланда руслар хас зор, олар узын саплы палталар билен урушярлар, руслар өрән гайдувсыз ве дызмач дийип гүррүң эдйәрдилер.

Татарлар рус отрядлары билен хер бир гысгажык тутлушык эденлеринден соң сәхраның ичи билен узага гачярдылар, байырлара букулып, жарларың ичи билен сыпып гидйәрдилер.

Дымык, ыссы гүнлер хорлаярды, якып барян гүнүн өңүни тутар ялы, асманда екеже булут хем пейда бол-маярды. Отрядлар гара булут ялы тозан турузярды, тозанын арасында атлар-да, адамлар-да демигип бар-ярдылар. Кәбир отрядлар ёлдан совлуп, тарп ер би-лен гидйәрдилер, эмма гызан тарп ер хем гидип барян-ларың аягы астында пытраярды ве ашакдан гаян тозан гошуның ёкарсында гара булут ялы болуп дурярды.

Шол ыссы гүнлерде чешмелер хем гурап уграды, уршужылар болса: «Нәме үчин татарлары гөзләп, бизи сәхра гетирдилер? Гыпжакларың малларыны сүрүп гайдыбермек герек» дийип зейренйәрдилер.

Он икинжи бап

СУБУДАЙ БАТЫР СӨВЕШЕ ТАЙЯРЛАНЯР

Гарры серкерде сөвешмәге монголлар үчин бәхбит-ли мейдан гөзләп, төверек-даша айланмак билен ики гүни гечирди.

Атларыны гара сув эдип, чапарлар үч гезек гелди.

— Жебе-нойон ыза чекильәр... Өңден узын сакгал-лылар отряды гелйәр... Олара «Мастисляб батыр» баш

болуп гелйэр... Онуң яны билен Ярун ханын гыпжак-лары гелйэр... Ол бизин мүнбашымыз Гемябегин кел-лесини эерин гашындан асып гелйэр...

Сөвеш болмагының оң янындакы агшам Субудай байрын үстүндәки өйүнә гелди, шол ерде шахлы, бәш гуйруклы тугуң янында бүтин отрядын туглары берки-дилен он саны узын найза ере дүртүлгиди. Инди бүтин түмөн жем болуп, дүзлүкдә улы шовхунлы лагерь бо-луп дурды.

Субудай кечәнин үстүндә ятырды. Онуң сүңклери сызлашарды. Ол бир бу янбашына, бир бейлеки янба-шына агдарыларды. Ожакда якылан от түсселәп, өчүп барялды. Гүммезләп дуран дурлугың ашагында түссе йыгнанып, кем-кемден түйнүкдән чыкып гидйәрди. Тәримиң ики дурлугы серпилгиди, эмма салкын шемал гелмейәрди, Калканың гуран дүзлүгиндә шол махал чөп башы гымылдамаярды, хова говруп барялды.

Монголларын гарры серкердеси уклап билмейәрди ве барха көшешйән лагериң гарым-гатым галмагалына гулак асарды. Дашарда одуң башында тегеленишип отуран уршужылары ол тәримиң гөзенегиндән гөрйәр-ди. Дашарда эдилйән гүррүнлериң бөлек-бүчеклери, демир ханжарларың чалгы даша чалнышының бир сыхлы шуввулдысы эшидилйәрди. Кимдир бири айдыма башлады:

Ол мавы Керулен узакда галды,
Оны гөрмек ёкдур, багтым шор болды...

— Сем бол! Пәли яман! — диен бир гахаржан сес чыкды.

Айдым айдян сесини кесди. Бир тарапдан: «Дур-хав! Ким гелйэр?» диен сес эшидилди. Субудай гыша-рып ятан ериндән зордан туруп, дик отурды. Адамла-рың говурдысы ве атларың аяк сеслери якынлашарды... Бир паррач гелип гирди:

— Тохучар-нойон гелди. Онуң ызы билен он мүн аглысы гелйэр.

— Олар мениң нәмәме гереке?

— Нойон байра чыкып гелйэр, сени гөрмек ислейәр.

Субудай хыкылап, ардынжырап ериндән турды-да өйдән чыкды. Ала гараңкының ичиндә онуң өнүндә демир телпекли, узын бойлы уршужы дурды.

— Алла ишини оң этсин! Мен өз тугумы сениң ту-

гуң янында гоймак үчин гөни алтын өйден гелдим.

— Мен өз ёлумда дуранларың хеммесине хенизе ченли сенсиз хем хөтде гелйәрин...

— Оны монголларың хеммеси билйәр. Хәзир сениң билен гүррүнлешмегим керек.

Бу ики серкерде өе гирди. Тохучар-нойон Субудайың янында кечәниң үстүнде отурып, Чингиз ханың гүнбатара гиден монгол гошунының ызындан гитмеги буйрандыгыны ве айратын чапардан хат иберендигини Субудайың гулагына пышырдап айтды.

Субудай узак вагт үсгүринип ве келлесини яйкап, сесини чыкарман отурды. Ол соңундан Тохучара тарап эгилип, онуң гулагына пышырдап уграды:

— Иң бейик хөкүмдарың хатында нәме языланлыгындан мениң хабарым ёк... Онуң айданындан чыкмак болмаз. Ялңыз хөкүмдарың бизиң ишимизиң ровач болмагыны ислеми-де мүмкинди, бизиң ызымыза гайтмагымызы буюрмагы-да мүмкинди... Эгер ол ыза гайтмагы буюрян болса, мениң уршужыларым урушмакдан боюн товларлар. Эртир болса, бу ере руслар гелип етерлер. Эгер сөвешиң өң янында мен бу ерден гитсем, оларың гөвнүне нәме гелер?.. Бейик Чингиз ханың гошунлары рус сакгалыны гөрөн бадына атларының гуйрукларыны гөркезйәрлер диерлер...

Субудай сесини кесип, ене узак үсгүрди.

— Мен хаты гөрөмок!.. Ол хакда бир зат хем эшидемок!.. Хәзир мен ятжак, эртир хораз гыгыранда болса, мен русларың гаршысына гошун чекип угражак... Эгер уруш пири Сульде, аташ пири Галай ве бейлеки хуайларымыз мени окдан ве ханжардан аман сакласа, икмиз сөвешден соң душущарыс, шонда сен иң бейик хөкүмдарың хатыны бүтин гошуның өңүнде маңа берерсиң... Хош!

Субудай шу гиже ожақдакы оды ики гезек көретди ве телим гезек гуры одун салды. Аягындан күмүш зыңжыр билен тәриме даңылан гызыл хораза ол кәмахал гөз айлаярды. Ол хораз болса, эесине үнс бермән, хужжерип отырды. Ол өзүниң йылпыллап дуран тегелек гөзүни ачды-да ене ак габакалары билен гөзүни өртди.

Субудай данданлар иркилди. Хораз бирден гаты гыгырып, ганатларыны какды. Шол бада гарры гул Саклап гелип гирди-де от якмага башлады. Гоңшы

өйде ики саны порхан хоразын гыгырышына өйкүнип:
«Хори-хори! Хори-col.»
дийип гыгырды.

Субудай өз ичинден: муна нәме болдука? — дийип, Саклаба гөзүни алардып серетди. Гарры рус гул йүпек дестерхан гетирип, кечәниң үстүндө язанда онун гөр-нүши үйтгешикди, бойнуна айы дишинден монжук дакыныпдыр... Саклап чыкып, бир окара палав алып гелди. Окараны Субудайың өңүндө йүпек сачагың үстүндө гойды, окараның янында дөрт эпләнен бирнәче юкажык чөрөк гойды.

— Ынха саңа гызыл бурчлы Гүргенч палавы...

— Нәме үчин айы монжугыны дакындың? Өз рус доганларыңы гөрерин өйдүп бегенйәнми?.. — дийип, Субудай палавың үстүнә эгилип, мүңкүрлик билән ысгады.

— Авы! Муны өз өлән атаңа ийдир! — дийип, Субудай азгырылды-да окараны итип гойберди.

— Мен гул, мен итче ёк, эмма өзүмнң узак өмрүмдә хич вагт хич киме яманлык эдән дәлдириң — дийип, Саклап боюн эгижилик билән жогап берди.

Субудай гашларыңы чытды.

— Окараны ал-да, мениң ызыма дүш! Субудай Батыр ыбадат этжек.

Гарры серкерде агсап ве хашылап, дашары чыкды-да өйүн янында аяк чекди. «Эртир хораз илки гыгыранда байрың аңырсындакы дүзлүкдә нызама дурмалы» дийип, ол дүйн агшам гошуна буйрук берипди.

Думлы-душдан атлылар йыгнанышярдылар, түйдүк чалынярды, депрек какылярды, атлары ковуп гелйән уршужыларың гыкылыклары эшидилйәрди.

Өйүн өң янындакы одун башында узын сопбачлы, түйи дашына эдиллип тикилен поссунлы, эндам-жанына дүрли дүвмежиклер дакылан ики саны гарры порхан отырды. Порханлар серкердәни гөрүп, увлашып, депрек-лерини какып, ойнашып, одун дашына айланмага башладылар.

Субудай өзүниң бержек ин сонкы буйрукларыңы берйәрди:

— Өйлери, халылары ве кечелери шу ердә ташламалы! Чубугань¹, сен йүкли атларың яны билән гидер-

¹ Чубугань — чаласың, догумлы.

син. Менин үч барсымы, хоразымы ве гожа Саклабы өз яның билен эжит, өзүнем мундан сересап бол. Мунуң шу гүн өз рус доганларының янына гачмак ниети бар бо-лаймасын... Атлары гетирин!

Паррачлар атлары гетирдилер, оларың икиси Субудайың гезекли-гезегине мүнйән ёргаларыды, алтысы йүк урулян атларды. Олара агыр-агыр телетин торбалар йүкленийәрди. Шол торбаларда Субудайың йыгнан алтыны бардыр дийип гүррүң эдйәрдилер.

Субудай йүк йүкленийән гоңур, түйлек, яш атын янына барды-да паррачларың бирине эли билен үмледди. Ики саны паррач атың жылавындан тутуп, онуң бойнуны сыпаламага башладылар ве оны одуң башына элтдилер. Гожа Саклап-да шол ерде палавлы окарасыны тутуп дурды. Субудай өзүның абат чепэли билен палавдан алып, ода ташлаярды ве шол вагтың өзүнде хем сөзлериниң ызыны үзмән, ыбадат эдйәрди:

Дияле, пирим Гызыл ялын Галгй хан!
Атаң сениң чакмак дашы,
Энең полатдандыр башы.
Саңа гурбан эден чагы
Бир окара сары ягы,
Бир окара гара шерап,
Кылма мениң халым харап.

Бизе багт бер,
Атлара гайрат!
Барын нагт бер,
Голлара кувват!

Порханларың икиси-де Субудайың сөзлерини гай-таламак билен, депрек чалярдылар. Серкерде ыбадат эдип боландан соң, порханлар Саклабың элиндэки палавлы окараны алып, ерде аркайын отурдылар-да агызларыны шапбылладып палавы ишдәменлик билен сымышлап уградылар.

Субудай инсизже пычагыны чыкарып, гоңур атың гершини чалажа дилди. Ат дызап угранда, онуң дилинен гершинден гара ган чыкып, йүпек ялы түйүнден сырыкмага башлады. Субудай болса, атың гершинден берк япышып, онуң дилинен ерине агзыны гоюп, ганыны сормага башлады.

Паррачлар мөхүм сөвешден өң серкердәниң гызгын гандан ганяндыгына хормат билен середип, бутнаман дурдулар.

Демир телпекли ве полат совутлы бир уршужы гелип, байра чыкды. Онун эндам-жаны, хатда гашлары-да агын тозанды. Онуң кимдигини танамак кынды. Субудай гоңур атдан агзыны айырды. Онуң гана булашан йүзүнде сынчы гөзи йылпылдайрды.

— Ким боларсын, батыр?

Ол уршужы атың ган акып дуран ерине элиниң аясыны гойды ве гана булашан элини Субудайың геймине сүпүрип гойберди¹.

— Зат гелди-гечердир, эеси өмүрликдир! Тозаны дашына, ягы ичине! Мен Жебе-нойон!

— Руслар ниреде?

— Якында, өрән якында! Тизрэк шу ере гелип чыкарлар... Мениң йүзлүклерим олар билен тутлушып, гачып, олары алдав билен шу ере гетирйәрлер... Мен үч йүз атлы билен Мастислябы гөзден йитиремок... Ол гошуны билен өңден гелйәр... Мен оны дири тутмакчы!

— Өзүң бери онуң пенжесине дүшәймәвери!

Субудай меле ёргасына мүнди. Үч саны монгол хатара дуруп, онуң өңүне дүшүп уграды. Оларың ортасындакы монгол бәш саны ат гуйруклы, шахлы тугы гөтерип барялды. Субудай атыны сүрүп, ювашлык билен байырдан дүзлүгө дүшди, шол ерде йүз саны паррач оңа гарашып дурды. Шондан анырракда оты янан сәхрада бичеме көп атлы йыгнанялды.

Он үчүнжи бап

СӨВЕШ БАШЛАНДЫ

...Руслар сөвешмәгә йыгнаншып-йыгнанышманкалар, көп санлы татарлар оларың үстүне чоздулар, шондан соң ики тарап-да гөрлүп-эшидил-медик мертлик билен сөвешди.

(Ибн ал-Асир)

Калканын жарлы кенарларында өңи билей галичли Мстислав Мстиславич Удатнының атлы отряды гөрүнди. Онуң ызы билен серкерде Ярунын половец атлы-

¹ Монголларын «жаның саг болсун, өмрүң узак болсун» дийип, ырым этмек адаты.

лары ат салшып гелди. Мстислав татарларын ташлап гиден гара өйлерини гөрди. Ол өйлерин көпүсінде халы ве кече язылгыды, дәнели халталар барды, ожакларын күли-де совамандыр.

Уршужылар:

— Татарлар товшан ялы болуп гачыпдырлар. Биз оларын ниреде ызындан етерис? Ыссынын ичинде өл-жек болуп, ене нәче вагтлап сүйренмели боларкак? — диййәрдилер.

Князь Мстислав Удатнынын урушмакда улы тежри-беси барды, ол элиме бир зат дүшсе бояр дийип, хер ким үчин уршуп, өзүниң бүтин өмрүни уруш ишлери билен гечирди. Ол татарларын ташлап гиден лагерини гөрөнде биржик-де бегенмеди: татарларын лагери дәл-де татарларын өзлери онун элине дүшмелидилер. Мстислав гонмалы дийип ыглан эден-де болса, отряда сөвеше тизрэк тайынланмагы ве совутлары геймеги буюрды. Князь өзүниң яш гиевиси Данила Романовичи воынлылар билен аңтава иберди. Сабырсыз серкерде Ярун-да, хеммелерин чаклышы ялы, гүйчден гачан ядав татарлары тизрэк тутмак үчин өз половецлери билен уграды.

Тиз вагтдан князь Даниланын тарапындан чапар гелип:

— Татарлар өрән якында! Татарлар эдил шужагаз ерде! Байырларын үстүнде оларын аңтавчылары гөрүн-йәр... Олар бизи гөрүп, гизленийәрлер... Нәме этмели? — дийди.

Князь өзүне бир дынч ат гетирип бермеклерини талап этди. Нөкерлер үч саны аты эерләп гетирдилер. Оларын икиси угор атыды, берк, гиң гөвүсли, гара яллы дор атларды. Хәзир ол атлар эндам-жаныны тозан эдип, йүзлерини саллап дурдулар. Үчүнжиси өз гайны болан половец ханы Котянын совгат эден белент, эндамы тегмил-тегмил меле түркмен атыды. Онун эрбет гылыгы барды, өзүне-де «Ат газ» диййәрдилер. Половецлерин ики саны атбакары онун жылавларындан аслышып, зордан гетирди...

Мстислав Ат газа мүнди-де, дынч дуран атын башыны чекерэк тутуп, дерянын боюна дүшди. Атлыларын атларыны чаларак сувармакларыны ве нызама дурмакларыны буюрды. Татарлар мекирлик эдерлер дийип, князын келлесине гелмейәрди, олар өзлериниң гүйчсүз-

лиги себәпли сөвешден гачяндырлар өйдйәрди, шона гөрә, хич бир дынч алман, хәзириң өзүнде татарларын ызындан етип, олары сырып-сүпүрип олардан дынмагы йүрегине дүвди.

Агажәт князь Мстиславың алтын билен гүр хашамланан, яллырдап дурап полат телпеги, газ боюнлы белент түркмен аты, онуң есерлик билен ата мүнүши — шуларын хеммеси онуң түйс эдермендигини, онуң сөвеш одуны ве ховпуны говы гөрйәндигини, душманы гөзлөйәндигини ве онуң үстүнә окдурыляндыгыны, шейле көп тутлушыкларда ве йөришлерде тапланандыгы себәпли «Мстислав Удатный» адыны аландыгыны уршу-жыларә гөркезйәрди...

Мстислав бейлеки кенара чыкып, атларыны суварян атлылар гелйәнчәлер гарашды.

Мстислав гыгырып:

— Йигитлер, худаи биздендир! Худаисыз татарлары чапалың! Ол авулы тайпа рехим этмән! Йөрүң! — дийди.

Бүтин отряд атларыны горгунладып уграды. Уршу-жылар хәзир гызгын чапха-чаплык башланжакдыгына гарашып, ярагларыны дүзедишдирйәрдилер...

Мстислав өнде бир дүзлүк гөрди, шол ерде булут ялы гара тозаның арасында татар ве рус атлылары ики янлайын ат салярдылар. Ол рус атлылары князь Мстиславың он секиз яшлы гиевиси князь Данила Романовичиң волынлыларының отрядыды. Хонха онуң алтын билен нагышланан гөк тугы гөрүнди. Князь Даниланың нөкерлери оны горап, онуң төверегинден айрылмаярдылар, татарлар болса, думлы-душдан гелип, айланышярдылар, чозярдылар, йыкярдылар, йыкылярдылар ве өзлериниң эгри хем узын шемширлери билен чапышмакларыны довам этдирйәрдилер.

Половецлер ондан-да аңырдадылар. Серкерде Яруның гуйруклы нышанының ыранып гөрүнйән ериндәки половец отрядының булут ялы тозаны ковалап, байырларә тарап узаклашыяндыгыны Мстислав гөрди.

Мстислав чеп тарапдан гитмеги, байырларын үстүнден гечмеги, эгер-де байырлардан аңырда сөвеш барян болса, серкерде Яруна көмек бермек үчин татарларын бир гапдалындан барып чозмагы йүрегине дүвди. Ол өз отрядыны айлап байырларә тарап әкитди, хас белент алаңын үстүнә чыкып, өзүниң гөрән задына агзыны ачып, атының башыны чекди...

Дүзлүкте тәзе татар гошунының гүр хатарлары яйбанланып гарашып дурды. Атлылар айылганч дым-дырслык билен бутнамандурдулар. Демир телпеклери, яллырдавук совутлары, эллериндәки эгри гылычлары ачык гөрүнйәрди. Татарлар сап-сап болуп, сәхрада узалып дурлар... Хетди бар-да, хасабы ёк! Йигрими полкмыка? Отузмыка? Эллимикә?

Татарларын гүйжи иң соңкы айылганч гүне ченли ине шу ерде гизленип дуран экени! Овнук отрядларын чозан болуп, Днепрден бәри гачып гелмеги татарларын пирими экени!

Хи шейле-де бир ялчышмак болармы, хи шейле-де дузага дүшүп, өз ыхласлы нөкерлерини сөвеше тайын болуп дуран татарларын эгри гылычларынын агзына тутуп бермек болармы!.. Нәдип алажыны тапмалы, нәдип гутулмалы? Узын ёл билен первайсыз узалып гелйән рус отрядларына хабар берип, оларын хеммесини йыгнамак үчин нәдип вагт тапмалы? «Бизин рус гошунларымыз көп, татарлардан аз дәл! Эмма нәме үчин олар бир ере жемленип, шунун ялы гайдувсыз, еңилмез гүйч болуп дурмаярлар? Нәме үчин хер князь өз гошуны билен айратын гелйәр? Дагнык рус отрядларыны бирлешдирер ялы екеже гүн мөхлет болайсады! Шол вагтда татарлар билен гүйч сынашсакдык».

Эмма инди гич! Хәзир татарлар өңе окдурылып, өзлеринин отуз мүн тәзе гошуны билен ёлларындакыларын хеммесини сырып-сүпүрип ташларлар... «Өлинин утанжы болмаз!» дийип, Мстислав пышырдады-да, атына биринжи гезек гамчы чалды. Бедев ат чарпая галды-да, айылганч бөкди. Байырдан ашак, дүзлүге дазлап инди, онун гаршысындан, байырларын аңырсындан половец атлылары топар-топар болуп дазлап чыкдылар. Олар вехиме дүшүп ве умытларыны йнтирип, улы гыкылык эдип, атларыны сайгылаярдылар, Мстиславын галичли нөкерлеринин хатарларыны бозуп, буламбужар этдилер ве өңлеринден чыкянлары йыкан-да сүрән эдип, гачып барярдылар. Дөшүнден агыр яраланан яш Данила Романовичи-де аты шоларын арасы билен алып барялды. Ол атының ялындан япышып, эерин үстүнде зордан сакланярды.

Өңде татарлар ыснышыклы сап-сап болуп, ген дым-дырслык билен дүзлүге чыкярдылар, саг голлары омузларына ченли саралгыды, эгри гылычлары ёкары

галдырылгыды. Татар атлыларынын екеже-де сес чыкарман, Калканын кенарларына тарап атларыны горгунладып сүйшүп гелмеги өрөн айылганч болуп гөрүнйәрди.

Бир максатлы ве бир эрк-ислегли газаплы монгол гошунынын дым-дырслыгыны дине атларың бурнуны тазлатмагы, аякларынын гүпүрдиси ве ярагын төтөнден чыкян зырнылдысы бозярды.

Татарлар дерядан гечдилер, бейлеки кенара чыкдылар, дине шол вагтда сурнайларың чиркин сеси чыкды. Олар элхенч гыкувлашып русларың лагерине тарап эндилер. Половец отрядынын акыл-хушуны йитирип, аяк алдыгына гачып баряндыгыны рус лагеринде эййәм гөрүпдилер ве агыр-агыр арабаларыны дашларына айладылар.

Русларың биринжи отрядынын янында аяк чекмән, татарлар өне гидип, өндәки узалып гелйән арабаларың үстүнө чоздулар.

Залоз ёлы билен узалып гелйән рус отрядларының хеммеси атларыны гамча басып гелйән половец атлыларыны ве шоларың арасында князь Мстислав Удатнының хем бардыгыны гөрдүлер. Ол йүзүни саллап гызыл чәкменини ыкжадып, сүйнмек меле атыны чапырып барярды.

Русларың бирентеги арабалары ташлап, атларына мүнүп, ызларына, Днепре тарап энди. Бейлекилери арабаларыны дашларына айлап, чозуп гелйән татар отрядларыны палта билен гаршыладылар.

Татар гошунларының бир бөлеги Киев князы Мстислав Романовичиң лагериниң дашыны габады. Князь Мстислав Романович он мүн атлы ве пыяда гошун биле гелипди. Онуң бейлеки отрядлар биле арагатнашыгы ёкды, Мстислав Удатнының нәхили херекет этжекдигинден хабары ёкды, «Чингиз ханың ёвуз елиңыгына гелен татарларыны» хич кимден көмек алман, еке өзүм гырарын дийип өвүнйәрди.

Шол гара гүнүн өйләнлери киевлилер Калканың белент кенарында лагерь болуп дурдулар. Алжыран половец атлылары душларындан гүпүрдешип геченлеринде, киевлилер хемишеки ялы, дашларына арабаларыны айлап гойдулар.

Киев гошунындакы он бир князь:

— Шу ерде биз өлмелидирисі! Берк дуралын! — дийдилер.

Олар бири-бирлери билен огшашдылар ве ин соңкы демлерине ченли сөвешмеги карар этдилер.

Киевлилер арабалары бири-бирине якынак сүйшүрдилер ве гызыл галканларыны өңлерине тутуп, араба тигирлериниң аңысында ерлешдилер. Олар чозуп гелен татарлары яй оқы билен урардылар, ханжарлары ве палталары билен горанярдылар.

Он дөрдүнжи бап

«ГАЗАПЛЫ ВЕ ЕВУЗ ЧАПЫШЫЛДЫ»

Оты-чөпи гуран гин дүзлүкде улы тозан туруп, ал-асмана галярды, өзи-де тозаның ылайта-да гаты турян ерлеринде адамлар бири-бирлерини чапярдылар, үсти адамсыз атлар дазлашярды, яралананларың ахы-наласы, газаплы гыкылыклар, депреклериң тагырдысы, сурнайларың чиркин сеси асмана гөтерилийәрди.

Субудай Батыр байрын үстүндеди, онуң төверегинде йүз саны сайлама паррач барды. «Батырларын ягдайы ненең? Тәзе рус гошуны гөрненокмы? Тәзе ховп ёкмы?» дийип, ол ызлы-ызына атлы иберийәрди. Эмма чапарлар гайдып гелип: монголлар хемме ерде өкде чыкярлар, руслар Днепре тарап чекилийәрлер, сөвешип, йыкылярлар, яралананлары-да дурман сөвешийәрлер, эмма бири-де рехим сорамайяр, бири-де есир дүшмейяр — дийип, хабар гетирийәрдилер.

Субудай:

— Мөжеклер тайпасы! Мөжек ялы болуп өлерлер! — дийди.

Киев гошунының өз төверегине арабаларыны айлап, атышып, гораняндыгыны билип, Субудай: «Арабаларыны дүндеришдирмели! Хатарларыны бөвүсмели! Төверек-дашларына от бермели!» дийип ызлы-ызына отряд иберийәрди.

Монголлар русларың үстүне зомап найза ташлаярдылар, тапланан пейкамы улы-улы оклары өзлеринин уллакан яйларындан гөни атырдылар, гуры гамыш десселерини голай элтип, отлаярдылар, эмма руслар

өңкүси ялы мерт дуруп, якын гелен атлылары ок ве даш билен уруп йыжардылар, шол себепли татарлар русларын гүйжүни сындырып билмедилер.

Субудайың буйругына гөрө, монголларын янындакы, дүрли тайпалардан болан ыкмандалар атларындан дүшүп, рус лагерине тарап уградылар, олар чиркин-чиркин гыгырмак билен бири-бириниң гөвнүни гөтерип, найзаларыны ве эгри шемширлерини булайлап, арабаларын үстүне дырмашардылар. Руслар олары узун саплы палталар, ханжарлар ве сердесселер билен гаршыладылар, зомап гелйәнлерин келлесини пытрадып, агдарардылар...

Үчүнжи гүн Субудай ыкмандаларын баштутаны Пlosкиняны чагырды. Ол ачлыгындан хорланып, шар-гара болупдыр. Узун бойлы, гүйчли Пlosкиня инди зордан йөрөп гелди. Ики саны монгол онуң аркасында дуруп, оны йөрөтжек болуп, пычак билен дүртгүлейәрди. Субудай оңа:

— Өз рус доганларын янына бар-да оlara айт, олар ханжарларыны ве палталарыны ташласынлар. Гой, өйлерине гайтсынлар... Биз оlara дегжек дәл. Шондан соң мен сени-де бошудайын — дийди.

Пlosкиня өз аякларына гейдирилги күнделерин зынжырыны эллери билен тутуп, русларын лагерине тарап уграды. Ики саны монгол онуң бойнуна даңылан гайшын бир ужуны тутуп, онуң ызына дүшди. Пlosкиня рус арабаларынын бирнөче эдим голайына барып, аяк чекди. Руслар арабаларын үстүне чыкып, бойны агыр күндели, гең хор адама гең галып середишдилер. Кәбирлери оны танап: «Бу шол ат сатып йөрөн Пlosкиня, Киеве половец атларыны гетирйәрди ве половец ханларынын янында дилмач болярды» — дийдилер. Пlosкиня русlara йүзленип гыгырмага башлады:

— Татарларын ханы Субудай Батыр сизе мундан бейләк бидерек урушмагыңыздан эл чекин дийип айтмагы буюрды. Эгер сиз оларын айдянына боюн эгсеңиз, олар сизи ислән тарапыңызга гойбержеклер... Эмма элиңиздәки затларын хеммесини — поссунларыңыз, арабаларынызы ве палталарынызы ташлан. Ол затларын хеммеси оларын эден аладалары үчин герек, себәби йөришлерде олар баржа затларындан чыкып-дырлар.

— Ялан сөзлейәрсин, ыграрсыз Пłosкиня, чапып-чапып хайы гачырылан атлары сатыркаң-да шунуң ялы мычярдың!

Гарры уршужылар:

— Онуң сөзүне гулак асмаң! Ханжарларымызы эли-мизде саклап Днепре тарап чекиленимиз говудыр. Иң болманда ярымыз өйүмизе барарыс, палтасыз, ханжарсыз галсак, хеммәмизин ләшимизи серерлер! — дийип ыгырярдылар.

Эмма Пłosкиня ант ичип, авы ялаярды, бойнундан асылгы хажыны чыкарып, оны огшап хем аглап:

— Ызымдан татарлар пычак дүртүп дуркалар, мен башга нәме дийип, нәме айдайын ахырын! — дийип ыгырды.

Татарлар болса, баш атып ве башам бармакларыны чоммалдып, өзлериниң дилмажының догры айдяндыгыны тассыкляярдылар.

Гарры уршужыларың гаршылык гөркезмеклерине гараман, Киевиң бейик князы Мстислав Романович яраглары татарлара табшырмагы буюрды. Шол вагтда Киев уршужылары бири-бирлерине бил бүкүп, хошлашмага башладылар ве еке-екеден чыкып, ярагларыны бир ере ташлап уградылар. Уршужылар өңи билен деря ылгадылар, себәби үч гүнләп сув гарасыны гөрмәндилер. Уршужыларың иң соңкулары лагерден чыкып, ватанымызы гөрерис дийип атланшып, омузларыны язышып, ёла дүшүп угранларында, татарлар оларың ызындан етип, олары рехимсизлик билен чапмага башладылар.

Инди түкениксиз чөл сәхраның ичинде ярагсыз галан уршужылар өлүмини боюн алдылар. Россия узак, көмек гелер дийип гарашара ер ёк!

Монголлар Киев князы билен биле болан он бир князы сайлап алдылар. Олары Субудай Батырыңка мейлисе чагырдылар. Атлылар оларың дашыны габап, татар лагерине әкитдилер.

Субудай Батыр өзүниң йүз саны парражы билен билеликте киевлилериң лагеринден бир четде айланып йөрди ве гырлышыга сын әдйәрди. Ярагсыз руслар даш ве кесек зыңып, башардыкларыча урушярдылар. Яралылар татарлар билен тутлушярдылар, олары эерин үстүнден агдарып, оларың эгри гылычларыны эллеринден гаңрып алярдылар-да янадан сөвешмәге башлаяр-

дылар. Узын бойлы бир рус лагерден араба аршыны гетирип, оны сердессе эдинип урушарды, голайына гелен бир атлыны уржак болуш салганда арш атын келлесине дегди. Ат чарпая галды-да үстүндөки монгол билен билеликте гүпүлөп йыкылды. Ол рус йыкылып ятан монголын үстүнө өзүни оклады-да, онуң ханжарыны элинден алып, ханжар билен оны өлдүрди ве ата мүнүп, ханжар билен сөвөшип уграды... Тозан ери-гөги тутды, хич бир зат гөрүнмейэр...

Эмма гүйчлер ден дәлди, шол себәпли монголлар өкде чыкярдылар.

Субудай Батыр атыны сүрүп, бир аланын үстүнө чыкды ве шол ерден атлыларың ёл билен сүйшүп баршына сын этмегини довам этдирди, демиргазыкдан үч ерден тозан туруп гелйэндигини ол биринжи гөрди.

Субудай демиргазыга бармагыны узадып:

— О нәме? — дийди.

Паррачлар:

— Тохучарын монголлары гайдып гелйэндирлер! Гыпжаклар өкүзлерини сүрүп гелйэндирлер! — дийдилер.

Субудай:

— Ёк, бу гелйәнлер тәзе гошундыр! Сурнай чалың! Уршужыларың хеммесини тизрәк чагырын! Ёли русларың әдиклерини сыпырмагы бес этмели! Тәзеден сөвөшмели болжак! — дийди.

Сурнайларың чиркин-чиркин сеси чыкып уграды. Гырлышык барян бирнәче ерде бейлеки монгол сурнайчылары сигнал билен жогап бердилер. Ёлуң угрунда русларың горанян ерлерини ташлап, кәбир монголлар Субудайың бәш гуйрук тугунын ве серкердәнин дашдан ясалан ялы болуп, атың үстүнде отуран ерине атларыны гамча басдылар.

Демиргазыкдан болса, сәхраның ичинде үч ерден ал-асмана гаян тозан барха якынлашарды. Соңра ол турян тозанларың ерден арасы үзүлди, тозанлар ал-асмана галып, ювашлык билен дагап гитди. Субудай сесини чыкарман, шол тарапа середип дурды. Онун паррачлары ювашжа сес билен:

— Үч отряд гелйәр. Кимлеркә? Эгер гыпжаклар болаймаса, онда олар рус атлыларыдыр. Шол ерде өнде гамышлык бардыр. Олар хәзир батгалык билен

гелйэндирлер, шол себәпли тозан турмаяр... Середиң, хонха олар! — дийдилер.

Гамышлыгын бәрисиндәки мейданларда сөвүт жең-нелиниң арасында илкинжи ак ве меле атлылар гөрүнди. Атлылар топарлары эдил ерден чыкян ялы болуп, думлы-душдан пейда болуп, барха көпелйәрдилер ве тиз вагтдан дүзлүги долдурдылар.

Атлылар өз хатарларыны тертибе саян ялы болуп, бирнәче вагт бир ерде аркайын дурдулар. Атлылар ярым айлав болуп сүйндүлер, үч саны үчбурчлук байдак гөрүнди — бири ортарасы зерли гара байдакды, бейлеки икиси гыралары гызыл байдакды.

Ёлуң угрундакы ярагсыз киевли руслары чапян татарлар улы тозан ичинде гарабашларына гай болуп йөрдүлер, тәзе гошун гелендигини узак вагтлап дуймадылар, гырлышык довам эдип, гүнбатар Днепре тарап кем-кемден сүйшйәрди...

Гелен гошунун ортарасы бирден өне гидип, улы гыкыдык эдип, сөвешин эдил зор барян ерине тарап окдурылды.

Саг ганаты бөлүнип айрылды-да, урушянларын да-шыннан айланып, гүнбатара тарап уграды, чеп ганаты болса, илки бада ювашжадан, соңра кем-кемден чалтлашып, Субудай Батырын дуран ериндәки байра тарап уграды.

Гарры серкерде дине сәхелче вагт яйданып дурды-да: «Менин ызыма дүшүң!» дийип гыгырды. Ергасына гамчы чалып, байырдан чалтлык билен дүшди ве Тохучарын гошунынын дуран ерине тарап атыны чапдырып гитди. Ол ере барса, ол ерде хич ким ёк экени. Тохучар сөвеше гатнашярды, шондан соң Субудай йүзүниң угруна гидибәрди.

Эмма руслар оны коваламадылар. Олар ярым айлав болдулар-да, Днепре тарап чекилип барян киевли-лере көмек бермек үчин, сөвеш барян ере тарап эңилдилер.

Субудай аяк чекди, ёлуң бойы билен узалып гиден монгол гошунларыны чагырмага өз нөкерлеринден чапарлар иберди, дессине Калка дерясынын кенарларына гайдып гелмеклерини буюрды.

— Энтеқ биз еңйәрис. Руслар көпелгич, тутанъерли тайпадаыр! Сәхрада русларын ене тәзе гошунларынын пейда болмагы ве бизиң ватанымыза гайтмак ёлумызы

кесмеклери мүмкіндір... Атларын башыны ыза өвүрмек вагты гелди! — дийип, гарры серкерде айтды.

Жебе-нойон үч йүз атла баш болуп, атларыны хәли-шинди чалшырып, аяк чекмән, Днепре барып етди. Онуң янында дилмач болуп барян ыкманда Плоския яраты руслардан:

— Мстислав Удатный ниреде? — дийип сораарды.

Кәбирлери онуң бедев атын үстүнде ел ялы болуп баряндыгыны гөрөндиклерини айтдылар.

Жебе Днеприң кенарына баранда, бир гара гайыгың йүзүп уграндыгыны гөрди. Шол гайыгың ичинде Мстиславың чәкмени гызарып гөрүнйәрди. Князь гайыгың ызкы бурчуның үстүнде гайыгың ызы билен йүзүп гелйән атының жылавындан тутуп отырды. Яшып барян гүнүң ышыгында Мстиславың алтын телпеги ялп-ялп эдйәрди, эмма ол өзүниң гоюп гидйән «ёвуз кенарына» гөз айламарды.

Жебе өзүниң ин говы окуны алып, берк дартылгы яйыны ченәп атды. Окы гайыга етмән, сува гачды. Жебе атындан бөкүп дүшди-де, багрыны ере ойкап, эллери билен келлесини пенжеләп, ичинин янгынына гуры оты чейнемәге башлады...

Ол еринден турды, гызыл чәкмен гөрнүп дуран, барха узаклашян гайыга ене бир гезек серетди ве гахарыны кимден чыкаржагыны билмән, эгри ханжарыны чыкарды-да, инди өзүне герекемез, күндели ыкманда Плоскияны чапым-чапым этди.

Жебе меле атына мүнди ве сәхра тарап тутдурып, ызына гайтды, ёлдан барха узаклашды, ёлда болса, гара тозан ичинде ин соңкы тутлушыклар болярды ве мүнлерче адам гаймалаклашярды.

Калканың янында ве узын Залоз ёлунда болан сөвешде көп шөхратлы рус пәлванлары ве йөнекей гоч йигитлер өз жанларыны гурбан этдилер. Олар боюн эген руслара яманлык этмезлиге ант ичен татарлар тарапындан гырылян ярагсыз киевли уршужыalara көмек берип, гурбан болдулар. Шол сөвешде жанларыны гурбан эден Ростов пәлваны Алёша Поповичи ве онуң вепалы эгиндеши Торопы, Рязань пәлваны Добрыня Алтын гушагы, Алёшаның яш көмекчиси

шөхратлы Еким Ивановичи ве бейлеки суздаллы, му-
ромлы, рязанлы, пронлы хем гайры гахрыман демир-
газык эдерменлерини рус адамлары унутмазлар¹.

Яраглаарыны ташламан, батыргайлык билен уруп
гечен рус отрядлары Днепре барып етдилер, шол ерде
гарашып дуран гайыклар билен олар деряның бейлеки
тарапына гечдилер. Татарларын сөзүне ынанып, хан-
жарларыны ве палталарыны ташланлары болса, көне
айдымда айдылышы ялы:

Гарагушлар гонар адам ләшине

эди́п, учдантутма диен ялы гырдылар.

Шейлеликте, өз гүйчлерини бирлешдирип, берк же-
бислешдирилен ялңыз рус гошунына өвүрмек исле-
дик, соңуна серетмейән, гөрип ве бири-бирлери билен
гыр-ягы болуп йөрен князларын гүнәси зерарлы, Залоз
ёлы бейик еңиш ёлы болмагын дерегине «гөзяш ёлы»,
болды — гахрыман рус уршужылары оны өзлеринин ак
сүңклери билен долдурдылар, өзлеринин гырмызы ганы
билен сувардылар...

¹ 1223-нжи йылын гишында Суздаль топрагында, «шөхратлы, гө-
зел Ростов шәхеринде», дүрли князларын элинде гуллу́к эдйән нөкер-
лерин гурулта́йы ве маслахаты болды. Шол маслахатда хеммелер Рус-
сияда «Улы тертипсизлик» хөкүм сүрйәр, князлар бири-бирлери би-
лен онушмаярлар ве князлар өзара урушларында өз нөкерлерини
ве дайханларын бири-бирлерине күшгүрип, половецлери, ляхлары
ве бейлеки ят адамлары бегендирйәрлер дийдилер.

Шол гурулта́йда нөкерлер — хеммәми́з рус шәхерлеринин гады-
мы энеси Кие́ве гиделиң ве шол ерде диңе Кие́вн бейик князына
гуллу́к эделиң дийип «эхт этдилер». Нөкерлер гурулта́йдан соң Суз-
да́ль топрагындан гүндогара, Кие́ве тарап уградылар.

Гүно́рта князларынын хеммесинин Киев князы билен билели́кте
Гөк деңзе (Азов деңзине) тарап, «Чингиз ханың татарларынын»
үстүне йөрише гидендиклерини ёлда эши́дип, нөкерлерин бүтин от-
ряды баш ёлдан гүно́рта сәхраларына тарап совулды ве өңе гиден
рус гошуны билен бирлешмек, үчин, аз гатнавлы ёл билен уграды.

Татарларын ант и́чип, киевлилерин ярагыны алып, ярагсызлары
гырмага башлан шол ганлы гүни демиргазык пәлванлары Калмиус
ёдасы билен йөрәп Залоз ёлуна етдилер.

Демиргазык пәлванлары татарлар билен сөвешип өлдүлер, э́мма
узын ёлуң бойы билен узалып гиден рус эсгерлерине өзлеринин дүр-
семәге ве татарларын дызгынын үстүнлик билен ызына гайтарып,
Днепре етмәге мүмкинчилик бердилер.

ТАТАРЛАРЫҢ СУҢК ҮСТҮНДЕ ЭДЕН МЕЙЛИСИ

...Князлары болса, тутанларындан
сон ятырып, үстелерине тагта гойду-
лар, өзлери-де шол тагталарың үс-
түнде отурып той этдилер. Князлар
шейдип өзлериңиң өмрүни гутарды-
лар.

(Троицк сене язувы)

Қалканын кенарында, белент алаңын үстүнде Субу-
дай Батыр өзүниң әхли мұңбашыларыны ве йүзбашы-
ларыны уруш худаиы Сульдә дабаралы ыбадат этмәге
чагырды. Оны чытык йүз, түйлек Беки порхан талап
этди. Ёкарсы човланып гидйән телпекли, эғни айы де-
рили, эндам-жанындан хер дүрли пычаклар, гуржаклар
ве дүвмелер асылгы гарры жадыгөй элине токмак
алып, деп какярды, шонуң билен билеликте бөкжек-
ләп, бир тегелегин дашына айланырды, тегелегин орта-
расында болса Киевиң бейик князы Мстислав Романо-
вич ве русларың бейлеки ынанжаң он бир князы гүй-
лүңги ятырды.

Татарлар келлелерини яйкап ве агызларыны жук-
гулладып, олара середйәрдилер ве есирлерин арасын-
да «князь Мастислябың» ёкдугына гынанып, хырчла-
рыны дишлейәрдилер,— оларың шөхратланан «рус Же-
бесини» гөреслери гелйәрди...

Беки порхан ыбадат сөзлерини гыгырып сарнаярды
ве түйлек йүзүне депрегини тутуп, кә сар болуп жүрле-
йәрди, кә байгуш болуп гыгырарды, кә айы кимин
арлаярды, кә мәжек болуп увлаярды,— булар онуң
монголлара тәзе ениш гетирен гудратлы уруш худаиы
Сульде билен гүррүңлешдигиди.

— Худай Сульдәниң гахар әдәйшини эшидйәңизми?
Сульдә ене ажыгыпдыр, ол адам гурбаныны талап
әдйәр!..— дийип, порхан арлаярды.

Алаңың төверегиндәки дүзлүкте мұңлерче татар
уршужысы ерлешди. Олар телим ерде от якдылар ве
яш гысраклары кесип, соймага башладылар.

Татарлар рус арабаларының аршларыны ве тагта-
ларыны гопарышдырып гетирдилер-де гүйлүңги княз-
ларың үстүне басдылар. Шол тагталарың үстүнде та-

тарларын үч йүз гошун баштутаны ынжалып отурды. Олар гымызлы пиялаларыны гөтерип, газаплы уруш худаы, монголларын ховандары Сульдэни тарып-жардылар ве «әлеми титреджи», гызыл сакгаллы, еңилмез Чингиз ханы өвйәрдилер. Танымал рус князларынын хуны хөкмүнде хүдүрленен пулы татарлар алмадылар ве худай тарапын иберлен Чингиз ханын гошунлары билен сөвешмәге милт эден бу есирлери Сульде худая гурбан этдилер. Тагталарын ашагында мынжыран князларын иңчилдиси ве гаргышы эшидиленде, татар батырлары хахахайлашардылар. Иңчилдилер ве гыкылыктар кем-кемден ювашарды, хешелле какян монгол уршужыларынын айдымы ол иңчилдилерден өкде чыкды:

Ятлалын-а, ятлалын,
Монгол чөлүн ятлалын!
Мавы Керулен билен,
Алтын Ончн этлэлин.

Монголларын гошуны
Алды душман дашыны.
Баш эгмедик тайпалаң
Найза санчды башыны.

Пайхын эдйэс иллери,
Дүйпден кесйэс диллери,
Гызыл гана боядык
Кәлден акян силлери.

Мейлис вагтында серкерде Тохучар-нойон еринден турды ве мергенлери ава чагырян сигналы сыгырды. Таныш чакылыгы хеммелер эшиденден сон дым-дырсылык болды. Тохучар өр туруп дуран еринден уршужы-лара йүзленип гыгырмага башлады:

— Бейик каган Чингиз хан адамларын ин парасатлысыдыр! Ол хемме зады йүз гүн, мун йыл өнүнден гөрйәр... Еңилмез арсланлары — Жебе-нойоны ве Субудай Батыры гөзлөп тап дийип, ол мени батырлар түмени билен сизин ызыңыздан иберди. Каган сөвеш гүни көмек иберсем — ин говы совгат этдигим болар дийди...

— Догры, догры! — дийип, монголлар гыгырышдылар.

— Биз хич ерде эгленмән, дүрли юртларын үстүнден гечдик. Биз баран ерлеримизин хеммесинде еңилмез монгол гылычларынын ызларыны гөрдүк. «Жебе

билен Субудай диен шөхратлы батырлар ниреде?» дийип соранымызда, горкусына титрешип дуран илат дызына чөкүп, эллерини гүнбатара салгайрды. Биз уруш башланжак болуп дурка шу ере гелип етишдик ве мениң он мүн атлым сөвеше гиришди... Биз сизин билен бирлешип, узун сакгал руслары дессине дербн-дагын этдик...

— Шөхратын артсын, Тохучар! Сен айны вагтында гелдин!

Тохучар сөзүни довам этдирди:

— Дүйәниң бейик хәкими Чингиз хан сиз хакда алада эдйәр ве өз ырадасыны мениң билен иберди... Онун мукаддес хатыны онун йөрите иберен чапары гетирди. Мениң он мүн атлым оны gymmat алмаз ялы горап гелди ве саг-аман шу ере гетирди. Гөрүң, ынха ол!

Эндам-жанындан дүвмежиклер асылгы, лачын елек-лери билен безелен телпекли, эгри аяк, гарры бир монгол Субудай Батырың янына барды. Голтугындан ол телетин турбажык чыкарды. Шонун ичинде дүйрленип гойлан бир кагыз барды. Субудай өзүниң эгрем-буграм бармаклары билен мум мөхүри гопарып айырды. Му-сулман селлели чал сакгал мүрзе дүйрүлги кагызы ачып, онда язылан сөзлери өз ичинден окады, сонундан Субудайың гулагына пышырдап айтды. Шондан соң Субудай еринден турды-да:

— Бейик каган хөкүм эдйәр! Хормат билен дин-лән! — дийип гыгырды.

Гошун баштутанларының хеммеси бирден ерлеринден турды. Оны гөрүп, бейлеки татарлар-да зөвве өр турдулар. Гошун баштутанлары отурып, йүзлерини ере гойдулар, оларың ызы билен бүтин лагерь ере йүзүни берип ятды. Олар келлелерини галдырып:

— Бейик каган буюря! Биз боюн эгйәрис! — дийип гыгырдылар.

Субудай Батыр сөзүни довам этдирди:

— Ялныз ве еңилмез хөкүмдар шейле сөзлер язып-дыр:

«Шу хаты аланыңыздан соң атларыңызын йүзүни ыза өврүн. Әлеми еңип алмагы ара алып маслахатлаш-мага гурултая¹ гелин.

¹ Гурултай — хөкүмдарлык эдйән уругың танымал феодаллары-нын маслахаты. Улы гошун баштутанлары-да гурултая гатнашар-дылар. Йөнекей монгол гурултая гойберилмейәрди.

Алла асманда, каган — алланың ер йүзүндөки гүйжүдир. Ыклымы сораяның, әхли адамлар хөкүмдарының мөхри».

Субудай ере эгилен монголларың ягырныларына göz айлады-да, элини ёкары галдырып:

— Инди мен геплежек!.. Мана гулак асың! — дийди.

Хеммелер гөнелди ве чөклерине дүшүп отуран ерлеринден демлерини тутуп, «дабаныны гемирден барса» серетмәге башладылар.

— Биз шу гүн кейп чекерис, эртир гүн догандан соң, хеммәмиз өз хөкүмдарымызың алтын өйүнө бака уграрыс. Хер ким хаяллык этсе, мынжырадылжакдыр!

Уршужыларың хеммеси бегенжине гыгырышдылар ве ене аркайын отуруп, гыкувлашып, айдым айдышың мейлислерини довам этдирдилер.

Шол гүнүн эртеси ир билен гүне сежде эдип ве недир-ныңаз этмек билеп гымыз ичип, монголлар атларына мүндүлөр. Олар мал сүрүүлерини ве эгин-башы йыртык-йыртык, ысгындан гачан есирлери сүрүп уградылар. Монголларың талап алан затлары ве агыр яраланан монголлар йүкленен ве өкүз гошулан арбалар өзлериниң жыгылдысы билен сәхраны долдурдылар ве булут ялы болуп ёкары гаян тозаның ичинде гөзден йитип гитдилер. Субудай Батыр монгол гошунының өңүнө дүшүп барялды. Ол Киев князы Мстислав Романовичиң келлесини торба салып, өз яны билен алып барялды, онуң алтын хашамлы полат телпегини ве дөшүнө дакынян зынжырлыжа алтын хажыны хем өз яны билен алып барялды. Субудай өзүниң gymmat бахалы торбасыны элтип, әлеми титредижи, еңилмез Чингиз ханың алтын тагтының өңүндө гойжакдыгы хакында никирлененде, онуң дуршуна тыг яраларының ызы болуп дуран, кир басан йүзи йылгырян ялы болуп гышарып гидйәрди...

Жебе-нойон өзүниң антавчылар йүзлүги билен гошуның ызындан йүзүни саллап барялды. Ол хич бир олжа алып бармаялды ве гөк Керулен хакында, алтын Оноң ве гиң монгол сәхралары хакында, елиң шувулдысы ялы, зарын айдым айдялды...

Монголлар демиргазык-гүндогара, Идил (Волга) дерясына тарап гитдилер, онуң үстүнден гечип, Уралын гүнорта геришлериниң үсти билен Хорезм дүзлүклери-

не гитдилер. Гыпжак сәхрасы монголларын ве татарларын газаплы гошунындан бошады. Олар эдил гелишлери ялы, дуйдансызлыкда ве дүшнүксиз сумат болдулар. Олар гиденден сон гыпжак тайпаларынын кәбирлери өзлеринин тоздурылан илине гайдып гелдилер, башгалары Угор сәхрасына ве Дунайын аякларына гөчүп гитдилер. Шол вагтда гыпжак ханлары-да, рус князлары-да татарлар инди хич доланып гелмез өйд-йәрдилер, шол себәпли тәзе урша тайынланман, өзлеринин гүнлерини «давалар ве агзалалыклар» билен гечирийәрдилер, Чингиз ханын гүнбатара өңкүден-де айылганч чозмак ниетинин бардыгы оларын ятса турса келлесине геленокды,..

ДӨРДҮНЖИ БӨЛҮМ

ЧИНГИЗ ХАНЫҢ СОҢЫ

Б и р и н ж и б а п

ЧИНГИЗ ХАН АТЛАРЫҢ БАШЫНЫ ЫЗА ӨВҮРМЕГИ БУЮРДЫ

Солтан Желаледдин батыргай гачандан соң, Чингиз хан өзүниң сынаглардан гечен серкерделери Бала-нойоны ве Дурбай Батыры солтанын ызындан ковгы эдип, Хиндистана иберипди. Олар көп айландылар, эмма ондан дерек тапмадылар. Монголлар өңлеринден чыкан шәхерлере талаң салдылар, Желаледдиниң яранлары болан Аграк ханын, ве Азам Мәлик ханын эелик эдйән шәхерлерини отладылар.

Монголлар көп сал ясап ве олара катапультлары хем-де зырмак үчин ярамлы дашларыны йүкләп, Синд дерясы билен ашак уградылар ве Мультаң шәхерине барып етдилер. Шол ерде олар ол бай шәхери даш зыңян машынлардан даша тутмага дурдулар. Кәр этдирмейән гала, хиндилерин дыңгысыз тәзе гошунларының гелип дурмагы ве чыдап болмаян ыссы — шуларын хеммеси поссунлы монголлары шәхери габамакдан эл чекмәге ве Чингиз ханын болян дагларына гайдып бармага межбур этди.

Бейик каган ыссыдан гачып, белент даглар арасындакы, үсти хемише булутлы бир обада боярды ве харбы ишлерин хеммесини мисли унудан ялыды. Агшам мейлислеринде Чингиз хан эртеки динлейәрди ве парс хем хытай айдымларыны айдян айдымчы гызлары динлейәрди. Хытай пайтагтындан бәри ики йыл ёл йөрәп, яңыжа гетирилен, зерли йүпек парчалар гейнен тансчы гызлар гойы яшыл овган халыларынын үстүнде ойнаярдылар. Олар уссатлык билен танс эдйәрдилер, гин ганатлы гушларын учушына өйкүнип, узын-узын еңлерини галгадярдылар я-да йылан ялы болуп дүйрүлйәрдилер, соңундан яйылып, бири-бирлериниң элдеринден тутуп, огар-огар ойнаярдылар.

Шу ерде Чингиз ханың көрпе оглы Кюлькан ве онуң яш эжеси. Кулан хатын сыркавлады. оларың икиси-де йүпек яссык яссанып, поссун билен бүренип ятыр-

ды ве кә үшүдйәрди, кә гыздырярды. Чингиз хан сыр-кавларың янына барып, оларың агызларына бир дүвүр гант тутуп берйәрди, янларында отурып, бу гүн нирелериниң агырындыгыны сораярды.

Кулан хатын агламжырап:

— Эндам-жаным агыряр — дийип, зейренйәрди. — Бу әели ерде болянлары бу дагларың ал-арвахлары гынаяр. Жүлгелерин дүйбүнден нәхили думан туряндыгыны сениң өзүң гөрмейәнми нәме? Шонуң өзи сенин гошуның өлдүрән яш чагаларының жаныдыр. Бу ерде болсак, Қюлькан икимиз өлерис. Дине гөк Керуленин сувы бизиң жанымыза етишер. Бизи өз мәхрибан монгол сәхраларымыза уграт — диййәрди.

Чингиз ханың оңа гахары гелйәрди:

— Менсиз хич яна гидесин ёк. Мен болсам, әнтеке әлемин икинжи ярымыны-да енип алмалы.

Кулан хатын өңкүден-де бетер аглаярды. Чингиз хан өзүниң бейик геңешчиси, хытай Елю Чу-цайын ызындан адам иберди. Ол элине бир уллакан китап алып, деррев гелди. Кулан хатын оны гөрүп, ур-тут еринден турды-да онуң элиндәки китабы алып, халының үстүне ташлады ве өзи шол китабың үстүнде ятды.

Чингиз хан:

— Хәзир биз асманын нәме айдяныны билерис! — дийди.

— Маңа нәме болжагыны билмегем ислемайәрин. Мен нәме ислесем, шол болар. Мениң Керулен кенарларына гайдасым гелйәр, бизиң бүтин гошунымызың-да гайдасы гелйәр. — дийип, Кулан хатын жогап берди.

Чингиз хан гашларыны бир йыгрып, бир язып, ыңранян ялы болды:

— Хенизе ченли менден еңилмедик душман болмады. Инди мен өлүми еңмек ислейәрин. Сен, бигам ве боюн әгмез Кулан хатын, мениң янымда болсан, өлүм сана батырып билмез. Эмма мениң янымдан гидәйсең, нахар билен берлен авы я-да гаранкының ичинде атылан ок сениң казаңы долдурар... — дийип, Чингиз хан соңра өз геңешчилериниң иң парасатлысы Елю Чу-цай йүзленип: — Сен адамы өлмез эдйән дерман тайынлап билйән порханлары, жадыгөйлери, тебиплери ве парасатлы адамлары гетирип бермәге вада эдипдин. Мен олары ханы бу гүне ченли гөрөмок-ла? — дийди.

— Оларың ызындан ыгтыбарлы адамлар иберилди,

олар тиз вагтдан шу ере гелмелидирлер. Эмма сен өз гошунун билен өрән чалт йөрәп, гаты узага гидйәрсин, шол себәпли ол тебиһ адамлар сениң ызындан етип билмейәрлер...

Чингиз хан Кулан хатының кеселиниң барха гүй-жейәндигини ве онун гүл йүзүниң барха соляндыгыны гөрйәрди. Онуң хорланан көрпә оглы Кюлькан-да эжесиниң янында йүзүни ак там әдип ятырды. Шондан соң каганың ынжалыгы гачып, йүреги хич бир затдан арам тапмаярды. Ол өлүм хақында көп гүррүн әдйәрди ве тебиһлерден өмри узалтмак чәресини сораярды. Тебиһлеринң бирентеги шыпа берижи дерманлары хөдүрлейәрдилер. Чингиз хан оларын дерманларыны өзлерине ичирийәрди, сонра болса, оларын башыңы кесип — нәдеркәлер, өлмән галарлармыка? — дийип, сын әдйәрди.

Монголлар Балтан галасының янында сөвешенлеринде, душман катапультаасының найза ялы уллакан оқы каганың говы гөрйән агтыгы, Жагатайын оглы Мутугана дегенден соң, Чингиз ханың кежебеси хас хем гарышып уграды. Мутуган мусулман иллерининин улы ханы болмалыды, эмма ол чавуп гелен окдан өлди.

Шол вагтда Чингиз хан өлүм ургусының көр дүйәнин депиши ялыдыгына, депен адамының өлүп ятыберйәндигине, депип билмедик адамының тә гарраянча яшап йөрйәндигине гөз етирди.

Агтыгының өлмегине Чингиз ханың шейле бир гахары гелди, хатда Балтаны угрубир алмагы буюрды. Гошун галаны юмруп, шәхерин ичине дөкүлди ве гөрән адамыны гырды. Чингиз хан уршужылар хич кими есир алмасынлар дийип буюрды, екеже жандар-да галмасын дийип, ол ери бүтинлей чөл беевана өвүрди. Ол ере «Мау-курган», ягны «Гынанч депеси» дийип, ат бердилер. Шондан бәри ол ерде хич ким яшамайарды, ерлер экилмейәрди.

Чингиз хан дагың депесинде бир учурымын гырасында дикилен сары чадырың янында узынлы гүни отурып гечирийәрди. Ашакда дүйпсүз ялы болуп дуран жүлгелер гаралып дурды. Думанлы узага узалып гидйән тукат даглара ве оларын гарлы геришлерине сын әдйәрди, чендан ярым өң янына белет адамлары чагырарды ве Хиндистаның хем Тибетинң үсти билен монгол

сөхраларына бармагын ин гысга ёллары хақында олардан сорашдырды.

Лагердәки олжа шайыны тутан уршужыларың бар гүррүни өзлериниң мәхрибан илине гайтмакды. Эмма оны газаплы кагана айтмага хич ким йүрек эдип билмейәрди. Онун нәме пикир эдйәндигини хич ким билмейәрди, эртир онун нәхили буйрук бержекдигини хич ким өңүнден дуюп билмейәрди,— ким билйәр, белки, гошуны ыза өврер я-да ене йөрише уграр ве уршужылар ене көп йыллар довамында дүрли юртларда ыгып, янгын түсселери ичинде өңлеринден габат гелен халклары гырмалы боларлар?

Ат оты аз болан овган дагларынын дарышганлыгында узак дуруландыгына нәгилелик гүррүнлери гошунда эййәм эшидилйәрди. Шол вагтда Кулан хатын ватана гайтмак вагтынын гелендигине каганы ынандыржак болуп, бейик генешчи, хытай Елю Чу-цай билен дил бирикдирип, бир эртеки тослады. Елю Чу-цай ики саны батыр нөкере ол эртекини Чингиз хана гүррүн эдип бермеги өвретди. Ол ики монгол Чингиз ханын болян ерине бардылар ве өзлеринин Чингиз хан билен душумак ислейәндиклерини, она мөхүм ве ген хабар етирмек ислейәндиклерини айтдылар.

Елю Чу-цай олары Чингиз ханын янына элтди, онсон олар она шейле гүррүн бердилер:

— Биз дагларың арасында азашып йөркәк сугун ялы бир хайван гөрдүк, онун гөк реңки, атыңкы ялы гуйругы ве бир шахы бар экени. Ол хайван монголчалап: «Сизин ханыңызың өз илине өз вагтында гайтмагы gerek» дийип гыгырды.

Чингиз хан эртекини аркайын диңледи, эмма бир гашыны ёкары галдырып, өз өңүнде чөк дүшүп отуран батырлара жиңкерилип середйәрди.

— Ол ген хайваның сизе гөрнен гүни гымыз ичип-мидиңиз? — дийип, Чингиз хан олардан сорады.

Батырлар өзлериниң гымыз тапсалар хезил эдип ичжекдиклерини, эмма бу чыпак гаяларың арасында гымыза бейледе дурсун, эйсем гечи чалыны-да тапмагың кындыгыны айтдылар ве өзлериниң догры айдяңдыкларыны тассыкламак үчин башам бармакларыны чоммалтдылар.

Чингиз хан Елю Чу-цай йүзленип:

— Ерин, дензин ве асманьн әхли гизлин сырлары аян әдилен парасатлы китаплардан сениң хабарың бар. Хей шонун ялы хайван хакында окан ерин бармы? — дийди.

Елю Чу-цай элемиң дүрли хайванларының, балыкларының ве гушларының суратлары чекилен уллакан бир китап гетирди, онуң сахыпаларыны ағдарышдырып, шейле дийди:

— Онуң ялы сейрек хайвана «парасатлы Го-Дуань» дийилйәр, ол әхли халкларын дилине дүшүнйәр. Онуң бизиң ики батырымыза айдан сөзлери дүнйәде бичеме көп ган дөкүлйәндигини гөркезйәр. Сениң бейик гошуның гүнбатар юртларыны өзүне табын әдип угралы бәри инди дөрт йыл болды. Шона гөрә, бакы бейик асман түкениксиз гырлышыга гахар әдип, өз ырадасыны саңа айтмага Го-Дуаны иберипдир. Асманә боюн эгйәндигини гөркез-де, бу юртларын илатына рехим эт. Шонуң өзи сениң үчин улы бағт болар, ёғсам алланың саңа гахары гелип, сениң үстүнден йылдырым индерер. Хытай парасатлыларының шу гадымы китабы шейле гүррүн берйәр.

Елю Чу-цай руханыларын дога окышы ялы дабаралы ве хайбатлы геплейәрди, Чингиз хан болса, бир гөзүни сүзүп, өз геңешчисиниң йүзүне середйәрди. Соңра өз өңүнде чөк дүшүп, мысапыржа болуп отуран батырлара серетди-де, олары еке-екеден өз янына чагырды. Эгилип, оларын хер бириниң гулагына нәмедир бир зат чавуш чакды, олар-да онун гулагына чавуш чакмак билен жогап бердилер.

Шондан соң каган өрән гөвнүхош болуп, батырларын гитмегине ругсат берди ве олары гымыздан гандырмагы буюрды.

Каган өз геңешчисине йүзленип:

— Бу батырлар есер хем эсердең экени. Булары улалтмак герек. Мен олардан ол Го-Дуань хайван нәхили йөрәп барярды дийип гезекме-гезегине сорадым. Бири — горгунлап барярды — дийди, бейлекиси — ёргалап барярды — дийди. Монголларын бири-де, хатда башы айланып дурка-да, ылгап барян хайвана середип, бейле ялнышмаз. Эмма гошуның урушмакдан бизар боландыгына, гошуның өз мәхрибан сәхраларыны гөреси гелйәндигине мен шу гүн дүшүндим, шол себәпли, өзүниң гең Го-Дуаныны иберен алланың ырадасыны

бержай эдип, гошунымы ызына өврүп, махрибан дүйп улусымыза¹ уграандыгымы ыглан эдйерин.

Шол гүнүн эртеси монголлар Чингиз ханын карарыны эшидип, шатландылар ве айдым айдышып, ёла тайынланмага башладылар.

Чингиз хан илки башда Хиндистанын ве Тибетин үстүнден гечип гитмекчиди, шол максат билен Дели шәхериндәки Илтутмыш диен хинд патышасынын янына илчилер иберипди. Эмма дагларың арасындан гечилжек ёллар хениз гар билен гөмүлгиди, патыша болса, жогап бермейәрди ве гошунларына Желаледдини баш эдип, олары якын-якын гетирйәрди.

Онуң хем үстесине, мыдама топалаңчы тангутларын тәзе гозгалаң турзандыклары хақында Монголыстандан хабарлар гелип уграпды, онун геңешчиси Елю Чу-цайың йылдыз хасабына ве порханларың гурра атмагына гөрә, кагана Хиндистанын үсти билен гитмек маслахат берилмейәрди.

Шол вагт Чингиз хан озал хайсы ёл билен гелен болса, шол узын ёл билен ызына гайтмагы йүрегине дүвди. Онун буйругына гөрә, илат даг гечитлерини гардан арассаламага башлады ве язың башларында монгол гошуны ёла дүшүп уграды.

И к и н ж и б а п

ЧИНГИЗ ХАНЫҢ ПАРАСАТЛЫ ДИВАНА БИЛЕН ХАТ АЛЫШМАГЫ

Чингиз хан хәли Гара Ыртышын ёкарларында болян вагтларында өз жан саглыгы ве өмрүни узалтмак хақында алада эдип, өкде тебип гөзлейәрди. Оңа гөйә ерин-гөгүң әхли сырларынын үстүни ачан, хатда адамыны өлмез этмек чәресини-де билйән парасатлы Чан-Чун хақында гүррүн бердилер. Бейик геңешчи ве мүнөжжим Елю Чу-цай ол Чан-Чунь хақында шейле гүррүн берди:

— Чан-Чун-цзы ёкары кәмиллиге етен адамдыр. Ол гожанын өзи дурналарың үстүне мүнүп, булутларын

¹ Дүйп улус — Чингиз ханын империясынын бөлеклеринин улусыды. Шол бөлекде сав монгол иллери болярды.

арасына учуп бармагы көпден бәри башаряр ве бейлеки жандарлара өврүлмеги оңаряр. Ер йүзүндәки эшретлерин хеммесини терк эдиң, ол бейлеки парасатлылар билен билеликте дагларда яшар, адама узак өмүр ве өлмезлик берйән пелсепе «багшаш» дашыны гөзлейәр. Ол өз пикирлерине гүмра болуп, кә дикилен ялы болуп отыр, кә агач ювдан ялы болуп, узынлы гүн бутнаман дик дур, кә гөк гүррүлдиси ялы геплейәр, кә эдил ел ялы чалт йөрейәр. Ол көп гөрүпдир, көп эшидипдир, дүйәнин йүзүнде онун окамадык китабы ёк.

Шол үйтгешик гоңаны гөзлөп тапмак үчин Чингиз хан өзүниң сынаглардан гечен Лю Чжун-лю диен хытай эмелдарыны деррев угратмагы буюрды. Онун эдиңе алтын пайса берди, пайсаның йүзүне гахарлы ёлбарс сураты чекилгиди хем-де: «Өзүмиз сыяхатда боланымыздакы ялы ыгтыярлы болмага хукук берилйәр» дийлип язылгыды.

Соватсыз бейик каганың өз генешчиси Елю Чу-цая айдып, парасатлы Чан-Чунун адына яздыран, ёкары гымматлы зат хөкмүндәки хаты Лю Чжун-люның элине берилди. Ол хатда шейле дийилйәрди:

«Хытайың герегинден артыкмач кейпи-сапасы ве улумсылыгы үчин асман ондан йүз дөндерди. Мен болсам, демиргазык сәхраларында болярын, азгынлык мейиллери менде ёк. Мен дәплерин йөнекейлигини ве пәклигини говы гөрийәрин, артыкмач кейпи-сапаны терк эдйәрин, ормамыяналык кадасына эерйәрин. Мениң хемише екеже кендир геймим бар, хемише бир дүрли нахар иййәрин. Мениң эгин-башым атбакарларымынкы ялы, иймитим-де эдил сыгрыңкы ялы йөнекей.

Мен еди йыл ичинде бейик ишлер битирдим, жаханың әхли юртларында өз хәкимиятими беркарар этдим. Бизин ата-бабаларымызың, ягны гөчме хунну¹ тайпаларының дүйәни еңип алан гадым заманларындан бәри хәзирки ялы патышалык хениз болманды.

Мениң адым белент, борчларым мөхүм. Эмма мениң дәвлети доландырышымда бир кем затбар болаймасын дийип горкярын. Гәми гуруляң вагтында, онун көмеги билен дерядан гечип болар ялы күрек хем ясарлар.

¹ Хунну — Меркези Азияда яшар гуннар, соң гунбатара гидип, V асырда Аттиланың баштутандыгы астында Европа чозуп гирен сөвешжең халкды.

Шонун ялы, әлеми өзүне табын этмек ве сорамак үчин парасатлы адамлары чагырярлар, көмекчилери сайлап алярлар.

Сениң хақыкат билен өзүни багланышдыранлыгын ве мыдама белент кадалар билен херекет эдйәнлигин маңа мәлим болды. Сен көп окап ве көп ишлери башдан гечирип, канунлара өкделәпсин. Узак вагтлардан бәри даг жүлгелеринде болуп, өзүни дүнийәден гизләпсин.

Йөне велин мен нәме эдейин? Икимизин арамыздакы дагларын ве жүлгелерин гиңлиги себәпли мен сениң билен душушып билмейәрин. Шоңа гөрә, мен өзүмнң якын эмелдарларым Лю Чжун-люни эдермен атлылар хем-де кежебе арабасы билен билеликте сениң янына иберйәрин ве көп мүн ли¹ узаклыктан ховатыр этмән. мениң яныма уграмагыңы сорааярын.

Чәгели сәхраларын узаклыгы ве гиңлиги хақында пикир этме, мениң халкыма рехим эт. Я-да маңа рехим эт-де, өмрүми узалтмак чәресини маңа хабар бер.

Сен бейик «дао»² манысына дүшүнип, бүтин хайыр ыхсана дуйгудашлык эдерсин ве мениң ислегиме гаршы гитмерсин дийип ынанярын. Шол себәпли мениң шу әмрим саңа бүтинлей айдын болмалыдыр».

Лю Чжун-лю шол хаты элине алып, сәхраларын ве дагларын үсти билен узак ёла уграды. Ол каганың ырадасыны бержай этжек болуп, станцияларда³ атларыны тиз-тизден чалшырып, дурман хайдап барялды. Ол ахыр соңы Хытая барып етди, шол ерде белент дагларын арасындакы бир чола жүлгәниң ичинден гөзләп, халыс ысгындан гачан ве эндамы көне шылхалы парасатлы гоҗаны тапды. Шол гоҗа мешхур Чан-Чунды. Чингиз ханың хатыны окап, онуң янына гитмекден ол илки бада чүрт-ёлук боюн товлады.

Соңра оңа жогап язды, онуң жогабыны Лю Чжун-лю бир чапардан бейик кагана иберди, өзи болса, каганың гахарының гелмегинден горкуп ве Чан-Чуны

¹ Ли — хытайларын узынлык өлчегин, ярым километре голай.

² «Дао» — ин ёкары хақыкат.

³ Чингиз ханың империясының әхли эсасы ёлларында станциялар болуп, шол станцияларда ёл улаглары хөкмүнде атлар сакланыларды. Ол станциялара «ям» дийлип ат берилйәрди, русча «ямской», «ямщик» диен сөзлериң аслы шол сөздендир.

ырарын өйдүп, теркидүнйөнүн янында галды. Парасатлы хытай шейле жогап язды:

«Мен дагларда үмсүм яшап йөрөн, «дао» угрунда чалышян Чан-Чунь, яңы-якында узакдан гелеп улы эври алдым. Хава, деңиз якасындакы бүтүн биакыл хытай халкы өзүнүн улумсылыгы себәпли пәхимсизлик эдйәр. Мениң яшайыш ишлеринден башым чыкмаяр, «даоны» өврөнмекде мен биржик-де кәмиллиге етемок дийип, пикир этмек билен билеликте хер дүрли ёллар билен зәхмет чекдим, өлмедим, эмма гаррадым ве мениң шөхратым дүрли дөвлөтлөре яйран хем болса, өз кераматлылыгым барасында мениң йөнекей адамлардан артыкмач ерим ёкдур, шол себәпли мен утанжымдан көп хорлук чекйәрин. Гизлин пикирлери билйән адам бармы пәме?

Мен үйтгешик хаты аланымдан соң илки бада дагларда я-да деңзе башымы алып гитмек иследим, эмма соңундан сениң хөкүмине гаршы гитмәйин дийдим ве алла тарапындан мертлик хем парасатлылык берлен, гадым заманларда боланлардан зыяда, эхли алым хытайларың ве ябаны адамларың боюн эгйән хөкүмдарының янына бармак үчин ёла дүшүп, гарлар билен гөрешмек зерур дийип таңдым.

Ёлун ели-тозаны түкениксиз, асманың гара булутлары айрылмаяр, өзүм болсам гарры, улы кынчылыкларда чыдан билмейәрин, шейле узак ёл йөрәп сениң янына етип билмезмикәм дийип горкярын.

Эй, халкларың хөкүмдары, мен сениң янына бараянымда-да харбы ве дөвлөт ишлерини чөзмәге мениң гүйжүм етермикә? Шоңа гөрә, мерхемет эдиң, айтмагыңызы сораярын: мениң бармагым герекин я герек дәлми? Мен гаты гарры, сүңнүмде гүйч ёк.

Жогабыца гарашярын.

Йылан йылы, 3-нжи ай».

Чингиз хан ол хаты алып, көп шат болды, чапара халат салды ве тәзе хат билен жогап берди:

«Ким мениң голум астына гелсе, онуң мениң тарапдарым болдугыдыр. Ким менден гачса, онуң маңа гаршы болдугыдыр. Мен көп зәхмет чекенимден соң бирмахал узак вагт рахат яшамакдан өтри харбы гүйч уланярын. Мен диңе әлемиң йүреги маңа боюн эгенден соң рахатланярын. Шол максат билен мен еңилмез

уршужыларын арасында йөришде болуп, газалы шан-
лылык гөркезйәрин. Сениң аңсатлык билен ёла дүшүп
билжегини ве дурна мүнүп, мениң яныма гелип бил-
жегини билйәрин. Ёл дүзлүги чәксиз болса-да, сенин
хасаңы гөрмек үчин мен узак гарашмалы болмарын.
Шоңа гөрә, мениң пикирим саңа дүшнүкли болсун
дийип, сенин хатыңа жогап берйәрин. Шунуң билен
хәзирликче сөзүми тамамлаярын».

Ү ч ү н ж и б а п

МЕНИ ӨЛМӨЗ ЭТИ

Бейик каганың икинжи хатыны аландан соң, пара-
сатлы хытай узак ёла уграмага разы болды. Хытайдан
Чингиз хана иберилйән гөзел айдымчы ве тансчы көшк
гызлары билен билеликте иберилйән кеврене гошулып
гитмәге Чан-Чунь дүйбүнден гөвнемеди. Шоңа гөрә,
она мүн саны пыяда ве үч йүз атлы нөкерден ыбарат
йөрите саклав бердилер. Чан-Чунь өзүниң йигрими
шәгирдини өз яны билен әкитди, шолардан бири гүнде-
лик язярды, өз халыпасының айдан сөзлерини ве гош-
гуларыны шол гүнделиге гиризйәрди¹.

Чан-Чунь кера-мара йөрәп барярды ве душ гелйән
шәхерлерин хеммесинде дүшлейәрди. Шәхерлерин мон-
гол баштутанлары (даруглар) она дабаралы кабул
әдишлик гураярдылар ве бол ныгматлары хөдүрлейәр-
дилер, эмма парасатлы гожа ол ныгматлардан иймән,
дине шүле хем миве ийип оңярды.

Чан-Чунь ёл бойы гошгы язып гелди. Монгол сәх-
раларының ичи билен гечип барярка ол өз пикирлерини
шейле сетирлер билен беян этди:

1

Хайсы яна салсаң назар,
Түкенмез дагларын герши.
Гүйчли силлер дагы позар,
Шемал ойнар гаршы-гаршы.

¹ Чан-Чунуң шол ёл гүнделиги — «Гүнбатара сыяхат» шу маха-
ла ченли сакланып гелйәр.

Күйүмө гелди бир мысал:
«Нәме үчин үсти сал-сал,
Чарва иллер сүрүп көп мал,
Гүзер этди bize гаршы.

Айландымы көнө заман,
Бу чарвалаң пәли яман.
Сыгырлара хем бермән аман,
Кесип, эдинйәрлер хуршы¹.

Билмезлер чаламы-хаты,
Гөрүнлери ачык гаты.
Ыкжашярлар сүрүп аты,
Забт этсек диййәрлер аршы».

II

Елуң өңүн тутды чөллөр,
Хер бир әдим кын әдилйәр.
Айна дек ялпыллап көллөр,
Елуң ужы кын гәдилйәр.

Бу гиден чөл-беяванда,
Душмарсың, ёлагчы канда?
Ят тайпадан ики йылда,
Бир суvara гөзе илйәр.

Гөзе илмез токай я даг,
Дүзлүгинде гөгермез баг.
Дери гейсе — улы безег,
Гышу-томус шоны билйәр.

Бу иллерде түви битмез,
Сүйт велин арадан гитмез.
Өйүн гөтермесе гитмез,
Пүрегим ватаны дийәр.

Чан-Чунуң ёла дүшүп угран гүнүнден бәри ики йыл геченден соң Жейхун дерясына гелип етди ве Термезиң голайында дерядан гечди. Шол ерде Чингиз ханың хут өз тебиби онуң өңүнден чыкды. Дана Чан-Чунь өзүниң узак ёлуның тамам боландыгы хақында язан гошгусыны оңа совгат бермек билен билеликде шейле дийди:

— Мен дагларда гезип йөрен ябаны адамдырын, өзүмде бейик кагана бирнәче мөхүм сөз айтмак мак-

¹ Хытайлар сыгры мукаддес хайван хасаплап, сыгыр этини иймейәрдилер, сүйдүни ичмейәрдилер. Шонуң үчин монголларың ий-мити олары гең галдыярды.

сады билен онуң гошунының дуран ерине гелдим, шол
сөзлерим бержай эдилсе, әлемнің багты гетирер.

Чан-Чунуң гошгусы шейледі:

Гелйәр гадымдан
Секизинжи ай¹,
Дагады булут,
Гөвне болды жай,
Ел хем көшешди,
Гараңқы гечди.

Ол күмүш көпри
Тутды гөк йүзүн.
Илерде аждаар
Ачыпдыр гөзүн.
Йылдыз рөвшени,
Ойнадыр оны.

Бейик минара,
Шатлыклы сеси,
Ййрадыр иле,
Артдыр хөвеси,
Той эдйәр иллер,
Язылды биллер.

Багшы чаляр хен,
Гуюляр шерап,
Эмма кенарда,
Дашына гарап,
Ядав бир дана
Баряр ол хана.

Баряр ол гөш
Ханың янына,
Рехим этсин дийип,
Илң жанына.

Илаты гачып гиденлиги себәпли динце ач итлери
үйрүшип йөрен, тоздурылан Балх шәхериниң ичинден
гечип, дана Чан-Чунь дагларың арасы билен дөрт гүн
ёл йөрәп, Чингиз ханың гашына, онуң керт учурымың
гырасында дикилеп сары чадырының янына барып етди.

Монголларың Самаркандакы дикмеси, хытай ве
монгол диллериң билйән Ахайя Тайшы билен билеликде
Чан-Чунь газаплы хөкүмдарың янына барды. «Даолар»
хытай хәкиминиң янына баранларында хич вагтда

¹ Секизинжи ай — хытайларың календары боюнча сентябрь айы
болуп, хытайлар хасыл йыгнап гутаранлары үчин той эдйәрлер.

онун өңүндө чөк дүшмейэндиклерине ве ере маңлайларыны гоймаяндыкларына гөрө, Чан-Чунь хем каганың өйүне гиренде диңе эллерини дөшүндө говшуруп, чаларак эгилмек билен хормат этди.

Гүне ве эпгеге янан бүрүнч йүзли, түмми маңлайлы, еңсесинден бир чугдам ак сачы чыкып дуран, гуран гарры бейик каганың өңүндө өр туруп дурды. Ол гедай ялыды, аягында елкен, эгнинде көне чөкмөни барды, эмма ол «әлем хөкүмдарының» йүзүне аркайын ве горкусыз середйәрди, сонра ёкары гечип, халының үстүндө отурды.

Гарамтыл йүзли, чаларып угран сары сакгаллы, уллакан зумрутлы ве эгинлерине дүшүп дуран үч саны тилки гуйруклы тегелек гара телпекли Чингиз хан алтын тагтың үстүндө айбогдашыны гуруп отырды. Ол өзүниң гырпылламаян, пишигиңки ялы мавурак гөзлери билен сандан чыкан, гедай гарры дананың йүзүне середйәрди, шондан харай гөзлейәрди. Чингиз хан хем мыхманы ялы йөнекей гара кендир гейимлиди, онун-да сакгал-сачыны гаррылык гыравы басыпдыр, эмма хер биринин өз ёлы барды. Хытай данасы адамлардан сайланып, чола ерлерде яшайрды, адамлары кеселден, гаррылыкдан ве өлүмден гутармагың гизлин сырларыны гөзлөп, өзүниң бүтин өмрүни ылымлары өврөнмеклиге багышлапды ве өзүне йүз тутянларың хеммесине башардык көмегини берйәрди. Каган болса, эгирт улы гошунларың сердары болуп гелди, бейлеки халклары гырмага ве ёга чыкармага өз уршужыларыны иберйәрди, ол өзүниң еңишлеринин хеммесини он мүңлерче адамларың гырылмагы билен газанярды. Инди, өмрүниң соңкы йыллары гелен вагтында, Чингиз ханың яңадан йигит ве гүйчли болмагы ве оны топрага гаржак болуп, онун ызына сүррек дүшүп йөрөн ажалың сыпдырмазак эллеринден хемишелик сыпмагы инди шу халыс ысгын-дан гачан гарра баглыды.

Гожаларың икиси-де узак вагтлап дымып отурды. Сонра Чингиз хан:

— Ненен, ёлларда хорланман, саг-аман гелдинми? Дүшлән шөхерлеринде кем задың болман дурдумы? — дийип, сорады.

Чан-Чунь:

— Илки башда мениң иймитими кем этмедилер. Эмма соңкы вагтда, мениң ёлум сениң гошуның гечен

ерлерине гетиренде, середен еринде сөвешлерин ве янгынларын ызы гөрнүп дуярды. Шол ерлерден азык тапмак кын болды — дийип, жогап берди.

— Инди ислэн задыңы тапарсын. Хер гүн мениң яныма гел-де мениң билен нахар эдинибер.

— Ёк, маңа бейле хеззет герек дәл! Даг адамы гарыпжа яшар, екелиги говы гөрер.

Хызматчылар гымыз гетирдилер, дана гарры гымыздан ичмеди.

Каган оңа:

— Мениң янымда өз ислишин ялы яша. Биз сени сонра йөрите гүррүн үчин өз янымыза чагыарыс. Хә-зир гитмәге ругсат — дийди.

Чан-Чунь еринден турды, эллериниң аяларыны бирикдирип, хормат эдип, эллерини галгатды-да чыкып гитди.

Тиз вагтдан монгол гошуны Мавераннахр топрагының үсти билен ызына, демиргазыга уграды. Елда баряркалар, Чингиз хан өз данасына энчеме гезек үзүм шерабы, гавун ве хер дүрли ныгматлар иберди.

Гошун Жейхун дерясында гайыкларын үстүнде гурлан эмили көпри билен дессине гечди ве Самарканда тарап уграды.

Гоналгаларын биринде Чингиз хан мөхүм гүррүн этмек үчин гижәниң бирмахалы өз чадырында гараш-жакдыгыны Чан-Чуна хабар берди.

Лагерин галмагалы көшешмәге башлап, гурбакгаларын сеси барха гүйчли эшидилип угранда, Ахайя Тайшы дана Чан-Чуны какылан ялы болуп дуран саклавларын душундан гечирип, бейик каганын сары чадырына элтди.

Алтын тагтын ики тарапында, күмүшден ясалан белент шемданларда ёгын-ёгын мум шемлер янярды. Чингиз хан ак кече ичиргиниң үстүнде айбогдашыны гуруп отырды, гара тилки гуйруклы, лакланан тегелек телпегиниң гин этеклери онун йүзүне көлеге салып дурды, дине ёлбарсыңкы ялы гөзлери йылпылдаярды. Хытай ве монгол диллерини билйән ики саны мүрзеси онун янында халының үстүнде отырды.

Чан-Чунь тагтын өчүнде язылан халының үстүнде отурып, гүррүнә башлады:

— Мен дагларын ябаны адамыдым, өзүм-де «дао» — хас гөзел хем белент болушлар үстүнде зэхмет чекйәрин.

Мен өрән чола ве шагалансыз ерлерде болмагы, чөлде ыгып йөрмеги я-да өз пикирлериме гүмра болуп дурмагы говы гөрйәрин. Бу ерде болса, патыша чадырының төверегинде нөкерлерин, атларын ве арабаларын көпдүги себәпли жаным ынжалмаяр. Шоңа гөрә, өз гөвнүме якышыча, гошуның кә өңүнден, кә ызындан гитмегиме ругсат берип билмезмисиңиз? Дагларын ябаны адамы үчин шонуң өзи улы гарашык эдилдиги болар.

— Бар сениң диениң болсун — дийип, каган жогап берди. Соңундан Чингиз хан оңа шейле совал берди:

— Сен мана гөк гүррүлдисиниң нәмедигини дүшүндирип бер. Жадыгөйлер ве баш порхан Беки гөк гүррүлдиси асманда булутларын аңырсында яшаян худайларын адамлара гахар эдйән вагтындакы аррылдамасыдыр диййәрлер. Адамларын олара гара хайванлары дәл-де, башга реңкли хайванлары гурбан эдйән вагтында худайларын гахары гелйәрмиш. Шол догрумы?

Чан-Чунь оңа шейле жогап берди:

— Худай ёлының бол боляндыгы я-да гыт боляндыгы, гара гоюнлары я гыляллары гурбан этмән, сары я ак маллары гурбан эденлери үчин асманын гахары гелмейәр. Сениң порханларын ялңыш сөзлерини менем эшитдим, олар адамлар томсуна япда ювунмалы дәлдирлер, ябың сувуна гейим ювмалы дәлдирлер, кече басмалы дәл, көмелек йыгмалы дәлдирлер диййәрлер, шейден адамлар асманын гаты гахары гелйәр, ерин үстүне йылдырым ве гөк гүрлевүгини индерйәр диййәрлер... Адамларын асманы хорматламаяндыклары асла ондан ыбарат дәлдир, гайтам адамларын көп женаят эдйәндиклеринден ыбаратдыр... Мен гадымы китаплары окадым, шоларда адамларын үч йүз мүн хер дүрли женаятларының арасындакы иң габахат женаят өз ата-энеңи хорматламазлыкдыр дийилйәр... Сениң раятларын өз ата-энелерини герегиче хорматламаяндыкларыны мен ёлдакам энчеме гезек гөрдүм: өзлери той-томаша эдип, ийип-ичмекден аша дүшйәрлер, өз гарры аталарыны, энелерини ве бабаларыны аңындан өлдүрйәрлер. Ине шонуң үчин, даш йүрек огул-гызларын өз ата-энлерини хорлаяндыклары үчин пәк асман адамлара гахар эдип, йылдырым ве гөк гүрлевиги билен жезаландыяр. Өз халкыңы акыла гетирип, дүзетмегин аладасыны эт, хөкүмдар.

Чингиз хан;

— Бу дана өрән догры айдыр! — дийди ве ата-энәни хорматламак хакында айратын канун чыкармак үчин, Чан-Чунун айдыр сөзлерини монголча, хытайча ве түркче язмагы мүрзелерине буюрды¹.

Алтын гаплара салып, хер дүрли ныгмат гетирилди, Чан-Чунь гетирилен ныгматдан бир азажык палав, сәхелче кишмиш ийди. Шондан соң Чингиз хан оңа шейле сораг берди:

— Эй, ягшы дана! Мен бир зады көпден бәри билмек ислейәрин: сенде гаррыны тәзеден йигделдер ялы, гүйчсүзе тәзе гүйч берер ялы дерман ёкмы? Улы деранын сувуның дынгысыз акын дуршы ялы, мениң өмрүмнң гүнлери-де дынгысыз акып дурар ялы, дурмак дийлен зады билмез ялы әдип билмезмин? Сенде адамы өлмез эдер ялы дерман ёкмы?

Чан-Чунь йүзүни ашак салды ве сесини чыкарман, бармакларының ужуны бирикдирди.

Чингиз хан сөзүни довам этдирди:

— Эгер бейле дерманың хәзир ёк болса, белки, оны нәхили тайынламалыдыгыны билйәнсин? Я-да өлмез болмагың сырыны ачан башга бир дананың, жадыгөйин бардыгыны билйәнсин? Мен өмүр бакы яшар йөрер ялы, мана шонун ялы дерман тайынлап берсен, мен сана үйтгешик, хенизе ченли гөрүлмедик сылаг берейин: мен сени нойон (бег) әдейин ве бир уллакан веляатын хөкүмдары әдип гоаяын... Сана ат торбасыны долдурып алтын берейин... Дүрли юртлардан гетирилен овадан-овадан гызларын йүз санысыны берейин!

Чан-Чунь не жогап берди, не-де йүзүни ёкары галдырды, йөне үшәдийән ялы титремәге башлады. Каган болса, оны хөвеслендиржек болмагыны довам этдирди:

— Сениң яшаян дагында озал гөрлүп-әшидилмедик көшк салдырайын, онун ялы көшги хытай шасындан башга хич кимде гөрмерсин, ине шол энайы көшкде сен белент ишлер хакында пикир эдер йөрерсин... Маңа жахыллык герегем дәл. Гой, мен хәзирким ялы гарры хем чал болайын, эмма мен хут өз элим билен гуран бейик монгол дөвлетими көп йыллар довамында, хич өлмән, өз герденимде сакламак ислейәрин...

Каган сөзүни кесди-де парасатлы гаррының хор

¹ Шонун ялы канун чыкарылып, Чингиз ханың Ясувына (буйрукларының ве өвүтлериниң йыгындысына) гиризилиди.

йүзүне өзүниң янып дуран гөзлери билен сиңе серетди. Ол гарры болса, йыгрылып, газаплы каганың йүзүне гөзүниң гытагы билен середип, ювашжадан гүррүңе башлады:

— Даглары, асудалыгы ве екеликде пикир этмеги говы гөрийән вагтымда мен алтыны нәме эдейин? Мен өзүми оңармаян вагтымда бүтин бир веляты сорамагы оңарарынмы? Есир гызларың хеммесини эдепли-экранны йигитлере дурмуша чыкар. Маңа көшк гөрек дәл, дашын үстүңе чыкып, дик дуран еримде-де пикир эдип бил-йәрин... Мен иң парасатлы китапларың хеммесини оңап чыктым, ол китаплары иң мешхур хытай алымлары языпдырлар, мен хемме задың әнигине-шәнигине етдим. Мен саңа түйс хақыкаты айдып билерин: адамын гурбуны артдырмак үчин, сыркавы гутармак, онун өмрүни горамак үчин көп серишделер бар, эмма оны хич өлмөз ялы этмөк үчин дерман ёк ве болмандыр...

Чингиз хан йүзүни ашак салып, бөврүни диңләп, узак вагтлап дымып отурды. Эдилйән гүррүңлери деп-дерлере язып отуран мүрзелерин ювуш галамларынын жыгыллысы ятды. Диңе эрәп, агып угран мум шемлерин шытырдысы эшидилйәрди. Бир хаюкдан соң ене Чингиз хан гүррүңе башлап, шейле дийди:

— Бизин гарры монголларымызын «Догрусындан гөлийән адам өз ажалына өлмөз» диен накылы бар, гараз, бири оны ичинин янгынына вагтындан өң өлдүрер... Шол себәпли-де адамлар түкениксиз ялан затлар тосламага жан эдйәрлер... Сен болсаң, парасатлы гарры, мени гөрмөк үчин он мүңлерче ли ёлы йөрәп гелипсиң, хақыкаты айтмага, өлмөзлик серишдесинин ёкдугыны айтмага горкмадык бир сен болдуң! Сен түйс йүрекден гөплейән ве догрусындан гөлийән адам экениң. Эгер менден дилегин бар болса, айт! Дилегини бержай этмәге вада берйәрин.

Чан-Чунь аяларыны тапышдырып, каганын өңүңде баш эгди.

— Мениң екеже дилегим бар, мен шоны саңа айтмак үчин гарлардан гечип, даглары ве чөллери сөкүп гөлдим, өз рехимсиз урушларыңы бес эт ве хемме ерде халкларың арасында гөвүн диен парахатчылыгы беркарап эт!..

Чингиз ханың гашлары чытылды-да соңра язылып гитди, Йүзи гышарды. Ол сожап бокурдагына сыгды-

ындан гыгырмага башлады велин, мүрзелерин галам-лары кагызын йүзүндө гөзө илмейәрди:

— Хемме ерде паракхатчылыгы беркарар этмек үчин урушмак герек!.. Бизин сәхрамыздакы гаррыларымызын: «Хачан сен өз барлышмаз душманыны өлдүрсен, дине шол вагтда, хем узакда, хем якында асудалык болар» дийип, өвретмеклери йөне ерден дәдир... Мен хениз өз көне душманым тангут патышасы Бурханын соңуна чыкамок! Элемин икинжи ярымы-да хениз менин аягмын астында дәл... Мен шулара чыдам эдип билеринми? Сен дана болсан-да, сенин дилегин баша баржак зат дәл! Мунуң ялы дилег билен шундан бейләк bize азар берме!

Чингиз хан еринден турды ве тагтын тутайындан бармакларыны гечирәйжек болуп, гахарына галпыллап, дишлеринин арасындан сыздырып:

— Гидибериң, ругсат! — дийди.

Шол йылың гишыны Чингиз хан Самаркандын янында гечирди. Ол шәхерлерин дарышганлыгыны халамаярды, шонун үчин монгол лагеринде яшаярды.

Илки бада көп ягыш ягды, шол себәпли ер тутуш батга болуп, ёл йөрәр ялы болмады. Соңундан йыгы-йыгыдан гар ягды ве шейле бир совук болды, хатда көп аты ве өкүзи совук алып, оларын маслыклары ёлларын угрунда ятырды.

Чан-Чунь дана Хорезм шанын озалкы, шәхерден дашаркы «Гөк сарай» диен, дуршуна баг болуп дуран көшгүндө яшаярды. Шол ерде ол гожа гошгы язярды. Әхли эмләгини, малларыны, аялларыны ве чагаларыны монгол уршужылары әкиден ач илат Чан-Чунь дананын янына топар-топар гелйәрди, ол болса, өзүне Чингиз ханын берйән нахарыны шол ач илата берйәрди, онуң хем үстесине көже биширип пайлаярды.

Д е р д ү н ж и б а п

МОНГОЛЛАРЫҢ «ДҮЙП ОРДА»¹ ГАЙДЫП БАРШЫ

Чингиз хан өз лагеринин болян ерини үйтгетмекчи болуп, гошунына Самаркандтан Сейхун дерясына

¹ Дүйп орда дайип, монголлар Монголыстанын демиргазык-гүядогар бөлегинде Онон ве Керулен деряларынын боюда Чингиз ханын иң якын гарындашларынын яшаян ерине айдярдылар.

(Сырдеря) тарап уграмагы буйранда, Чингиз ханын буйругы боюнча, Мухаммет шаның энеси гарры Түркан Хатын, шаның озалкы бүтин хареми ве бейлеки бегзада есир аяллар монголларың гидип барян ёлуның угрунда дуруп, монголларың хеммеси тә душларыңдан гечип гидйәнчә Хорезм дәвлетиниң ёга чыкандыгы догрусунда бокурдакларына сыгдыгыңдан сес эдип дурдулар.

Гоюн йылының (1223-нжи йылың) башында Чингиз ханың лагери Сейхун дерясының саг кенарындады. Чингиз ханың чагырмагына гөрә, онуң огуллары: Жагатай, Угедей ве Тули шу ере гурултая гелди, диңе улы оглы, улумсы ве боюн эгмезек Жучы гелмеди. Чингиз хан иң якын он үч йылың ичинде гүнбатар юртларың хем-месини Соңкы деңзе ченли еңип алмак планы хакында өз огуллары, ханлар ве баш серкерделери билен масла-хатлашды.

Чингиз ханың лагери гачып даган илатың баглары-ның арасында ерлешипди. Шу ере якындакы дагларың доңузлары дүшйәрди. Чингиз хан шолары авламагы говы гөрйәрди, олары атың үстүңден найза ве яй оқы билен урярды.

Гүнлерде бир гүн ябаны доңузлары ковалап йөркә, онуң аты бүдреди. Хан йыкылды, аты болса гачып гитди. Әгирт улы екегапан өз өңүңде гымылдаман ятан Чингиз хана бир мейдан середип дурды. Соңундан юваш-ювашдан гамышларың ичине гирип гитди. Бейлеки авчылар етишип, онуң атыны тутуп гетирдилер. Хан ав авламагыны бес эдип, лагерине гайдып гелди ве — мениң екегапан өңүңде йыкылмагым асмаңың гөз гөркездиги болаймасын, шоны айык эдип берсин — дийип, хытай данасы Чан-Чуны гетирмеги буюрды. Чан-Чунь гелип:

— Бизиң хеммәмизиң өз жанымызы горамагымыз герек. Бейик каганың яшы инди бир чака барыпдыр, шол себәпли онуң ав авламагыны бирнеме кемелтмеги герек. «Әлеми сарсдырыжының» батгалыкда йыкылып ятан вагтында екегапаның онуң үстүңе топулмага йүрек эдип билмәнлиги асмаңың ховандарлык эденлигиниң аламатыдыр — дийди.

Чингиз хан оңа жогап берип:

— Инди мен ав авламагы ташларыңмы» Ек, бу маслахаты ерине етирип болмаз! Биз монголлар ав авламага ве атың үстүңден ок атмага яшлыгымыздан эндик

эдийэрис, бизиң адамларымыз гарранларында-да шондан эл чекип билмейэрлер. Йөне велин сениң сөзлериңи мен ядымда сакларын — дийди.

Чингиз хан Чан-Чуны сыламакчы болуп, сагылян сыгырларын бир сүрүсини ве говы атлардан бир сүри гетирип бермеги буюрды, эмма дана ол сылагы кабул этмеди, өз Хытай дагларына йөнекей араба билен гидип билжекдигини айтды.

Сонра ол дана каганың янына барып, онун билен хошлашандан сон, өз йигрими шәгирди ве бир топар атлы билен өз илине уграды. Чингиз ханың көп якын адамлары гарры даосы күйзе-күйзе шерап ве себет-себет говы мивелер билен угратдылар. Көп адамлар ондан айра дүшйәндиклерине гөзлеринден боюр-боюр яш дөкдүлер.

Бижин йылында (1224-нжи йылда) Чингиз хан өз гошуныны алып, бу ерден өз монгол сәхраларына уграды.

Гарры ёлбарсын бир сыгыры иенден сон, өзүниң салланып гиден гарныны сүйрәп, гамышлыкдакы сүренине ювашлыкдан гайдып баршы ялы, Чингиз ханың гошуны-да бичеме көп олжа алып, ювашлык билен сүйшүп барярдды. Хер уршужы үсти йүкли бирнәче ат, дүе ве өкүз алып барярдды. Уршужылар билен билеликде гоюн сүрүлери, мусулманлардан таланып алнан гейимлер, яраг, халы, мис гап-гач ве гайры затлар йүкленен ики тигирли арабалар жыгыллашып барярдды. Монгол ве бейлеки дүрли тайпалардан болан аяллар, чагалар атлы, дүели, арабалы барярдды, халыс ысгындан гачан, эгин-башы йыртык-йыртык аяк яланач есирлер түкениксиз узалып сүйренишип барярддылар.

Шу мәхелләниң хеммеси ховламан сүйшүп барярдды, мал бакмак үчин аматлы яйлалары болан ерлерде дүшлейәрди, хамы сойлан атларын маслыкларыны, өкүз маслыкларыны, Меркези Азияның сувсуз, чагыллы дүзлүклеринде ёл йөремегиң кынчыкларына чыдап билмедик есирлерин мейитлерини узын ыз эдип галдырып, гошун бүтин томсы ве гышы билен ёл йөреди.

Яз чыканда Чингиз хан Керулен дерясының якасындакы өз илине барып етди ве Бука Сучегу дийилйән ерде өзүниң сары чадырыны дикип бермеклерини буюрды. Шу ерде ол өзүниң әхли танымал ханларының

ве өзлөрүнн гөркезен серкерделеринн маслахатыны чагырды ве сәхрада шоңа ченли гөрүлмедик улы той тутды. Шол тойдан үч гүн соң Чингиз ханың соңкы аялы Кулан хатын арадан чыкды. Ил арасында, онуң өлмегине каганың доганлары себәп болды диенмыш-мышлар барды... Эмма онуң айыгына етип билжек бармы нәме?

Соңракы Такык йылы (1225) Чингиз хан өз илинде болды ве өз «Ясакларыны» (перманларыны) ыглан эдип, монгол халкына «Пәхим ве болелинлик ёлуны» өвүт берди, онуң шол өвүтлериннн йыгындысына¹ шо-нуң ялы хем ат берилди.

Бәшинжи бап

ЧИНГИЗ ХАН ЙӨРИШДЕ ӨЛМЕГИ ЙҮРЕГИНЕ ДҮВДИ

Чингиз хан боюн эгмезек тангутлар патышалыгының ене гозгалан турзандыгыны эшиденден соң ынжалып билмеди. Бейик хан оларың патышасы Бурханы жезаландырмага сөз берендигини унутманды. Ол йөрише тайынланмага башлады ве гошуны өзүниң алып гитжекдигини хабар берип, огулларының ызындан адам иберди.

Ене үч оглы гелди, эмма диңе өз пикирине эерйән улы оглы Жучы гелмеди.

Каганың икинжи оглы, Мавераннахрың хөкүмдары Жагатай өзүниң улы доганы Жучы билен мыдама гыр ягыды. Жагатай өзлөриннн машгаласы арасында болан маслахатда шейле гүррүң берди:

— Жучы гыпжак юрдуны өз дүйп улусындан-да говы гөрди. Хорезмде ол гыпжаклара дегмәге хатда монголлара-да ругсат беренек. Жучы утанман «Гарры Чингизин пәли азды, шунча көп юртлары тоздуряр, шунча көп халклары рехимсизлик билен гыргына берйәр» дийип, ачык айдыр. Жучы ав вагтында бизиң атамызы өлдүрип, мусулманлар билен достлук шертнамасыны баглашып, дүйп монгол ордасындан бөлүнип айрылжак боляр.

¹ Шол йыгындыдан шу махала ченли диңе кичижик бөлеклер сакланыпдыр.

Шол вагт Чингиз хан гахар-газаба мүнди ве Жучы деррев атасының янына гелсин дийип, өз доганы Утчигини өзүне вепалы адамлар билен билеликте Хорезме уградыпды. Чингиз хан Утчигинин гулагына чавуш чакып: «Эгер ол мениң яныма гелмекден боюн товлап, Хорезмде галыберсе, сен сесиңи чыкарман урага-да, биржикде мүйн этмән өлдүрэйгин!» дийипди.

Жучы нэсаглыгым зерарлы барып билмейэрин дийип, атасына жогап ибермек билен, гыпжак сэхрасында галыберипди. Чингиз хана вепалы адамлар болса, хан Жучының сыркав дәлдигини, йыгы-йыгыдан ава чыккандыгыны, шол себэпли бейик каганың гизлин буйругыны бержай этмек үчин өзлериниң Жучының янында боляндыкларыны Чингиз хана хабар берипдилер.

Жагатай өз улусыны доландырмак билен мешгул болмага Самарканда гайтды, Чингиз хан болса, өзүниң говы гөрйән ики оглы Угедей ве Тули билен, Ит йылының (1226) башында тангутлара гаршы гошун чекип уграды ве Онгон Талан Худун диен ере барып етди. Шол ерде ол айылганч бир дүйш гәрди ве өлүминиң якындыгы хакында гүррүн этмәге башлады. Ол башга бир отрядда болян огулларының ызындан адам иберди.

Шол гүнүн эртеси данданлар Угедей билен Тули гелди. Гетирилен ныматлардан ийип доянларындан соң, Чингиз хан шол ердәки өзге адамлара:

— Мениң огулларым билен гизлин маслахатым бар. Өз аладаларымыз хакында мен шулар билен чолалыкта гүррүнлешмек ислейэрин. Сиз гидиң — дийди.

Әхли ханлар ве гайры адамлар гиденден соң, Чингиз хан өзүниң ики оглуны-да өз янында отуртды. Ол огулларына илки бада яшайыш ве дөвлети доландырмак барасында маслахат берди, соңра шейле өвүт берди:

— Балаларым, мениң айданларымы говужа диңлән, гулагыңызда галсын! Мен бейле болаяр өйтмейәрдим, эмма шу йөришим мениң иң соңкы йөришим болар, шуны билип гоюн. Монголларын ховандары, уруш худаий Сульдэнин өз пенасында аман сакламагы билен мен сиз үчин, огулларым, шейле гин патышалыгы өзүмизе табын этдим, бу патышалыгын гөбегинден ханжак угра-сан бир йыл ёл йөремели боларсын. Мениң сизе иң соңкы весъетим: «кәриңиз өз душманларыңызы ёк этмек ве достларыңызы ёкары гөтермек болсун», онуң үчин

болса, сизин хеммәңиз пикирдеш болмалысыңыз, хеммәңиз бир адам ялы болуп херекет этмелисиниз. Шол вагт сиз аңсат ве говы яшарсыңыз, өз шалыгыңыздан гөвнүңиз хош болар. Озалкы буйрушым ялы, Угедейи өз мирасчым эдип гойярын. Менден соң Угедей бейик каган дийлип ыглан эдилмелидир ве хормат эдиллип, ак кечә салнып гөтерилмелидир. Бүтин дөвлете ве монгол халкына баш болуп берк ве газалпы дуруң, мениң «ясагымы» мен өленимден соң, хергиз ёйман, шондан чыкмаң. Мениң Жучымың ве Жагатайымың хәзир шу ерде ёклугы хайып болды. Гаты хайып! Мен өленимден соң олар мениң ырадамы ёймасынлар, бири-бирине ягы болуп, патышалыгы ёга чыкаржак булагайлык салмасынлар! Хер ким өз ёйүнде өленини кем гөрмейәр, эмма мен өз өмрүми харбы адыма мынасып гутармак үчин иң соңкы йөришме уграярын. Инди ругсат, гидиберин.

Шондан соң Чингиз хан гошуны билен билеликте ёлуны довам этдирди. Ёл билен баряркалар өнден габат гелиән тайпаларың ве шәхерлерин хәкимлери ызлы-ызына гелип, өзлериниң боюн эгйәндиклерини айдялдылар. Бир хан бир межмәнин үстүни ири-ири дүр дәнәден долдуруп гетирди ве «Биз боюн эгйәрис!» дийди. Эмма бейик каган өлүминиң якындыгыны дуюп, дүр дәнә үнс бермеди ве оны сәхрада гошуның өңүне дөкмеги буюрды. Уршужыларың хеммеси йыгнанды, эмма көп дүр дәнә гумуң ичинде йитди, көп вагт геченден соң-да адамлар гөзләп тапар йөрердилер.

Чингиз хан:

— Инди мениң хер бир гүнүм дүр дәнели межмелерден хас гереклидир — диййәрди ве гүнлерини гайгы-гам ичинде гечирйәрди.

Шол вагтда тангут патышасы Чингиз ханың янына илчилер иберди. Чингиз хан олары кабул этмеди, онсоң тангут илчилери каганың бейик геңешчиси Елю Чу-цай шейле дийдилер:

— Бизин патышамыз бейик каганың гаршысына телим гезек гозгалан, этди, хер бир гозгалаңдан соң монголлар бизин юрдумыза чозуп, халкымызы гирып, шәхерлеримизи талаярдылар. Гаршылык гөркезмекден пейда ёк. Биз Чингиз ханың гуллугына гелдик, ярашык эдип, шертнама баглашмага ве бирек-биреге касам этмеги сораарыс.

Елю Чу-цай илчилере:

— Бейик каган яранок. Чингиз хан ягшы болянча тангут патышасы гарашсын — дийип, жогап берди.

Чингиз ханың кесели гүн-гүнден бетерлейәрди, ол өзүниң тиз вагтдан өлжекдигини ачык гөрүп, шейле буйрук берди:

— Мен өленимден соң, мениң өленими хич билдирмән, оны душманлар билип, бегенмез ялы, оларың рухы гөтерилмез ялы, хич агламан, хайкылык турузман. Тангут патышасы ве тангут илаты дөрвезеден совгатлар билен чыкарлар велин, сиз оларың үстүне чозун-да, оларың ёгуна чыкың!..

Бейик каган докуз эпленин ак кечәнин үстүнде ятырды. Келлесиниң ашагында мишиден тикилен эер яссыгы барды, аяклары гара самыр дериси билен басырылгыды.

Узын ве аррык дүшен гөвреси бичеме агыр болуп гөрүнйәрди, шол себәпли ол әлеми титреден хәким өзүниң агралан гөвресини зордан гымылладарды, улы кынлык билен башыны галдырарды.

Ол бир янбашының үстүнде ятырды, хер дем аланда сычанын жыгылдысы ялы инчежик жыгылдының чыккандыгыны эшидйәрди. Сычанын ниредедигини ол узак вагтлап сайгарып билмеди. Ахырсоны ол шол сычанын өз күкрегинде жыгылдаяндыгына, дем алмаян вагтында сычан жыгылдысының-да кесилйәндигине, ол сычанын — өз кеселидигине дүшүнди.

Янбашындан агдарылып, аркан ятанда онун ачык түйнүгә гөзи дүшйәрди. Ол ерден булутлар ювашлык билен сүйшүп гечйәрди ве бир гезек ёкарда, асманда дурналар дүзүлип, чалажа гөрнүп гечдилер. Оларың узакдан чалажа эшидилйән, алыс ве гөрүлмедик тәзе иллере чагырян сеслери эшидилйәрди.

Каган соңкы деңзе барып етмәге нәхили арзув әдендигини ятларды, эмма Хиндистан серхедине барып етенде ысса чыдап билмеди, онун бүтин эндамына гижиливүкли гызыл дүвүртик өрди, шондан соң гошуныны салкын монгол сәхраларына бака ыза өвүрди.

Ол инди ысгындан гачып ве биалач галып, гөгүмтил дагларың арасындакы совук тангут дересинде өлүп баряр, бу ерде гапдакы сув эртирин совугына доңяр. Ол гүн-гүнден ысгынсызланяр, тебиплер болса, алдаярлар я-да ене ата мүнүп, сәхрада узын буйнуз сугунлары, сарч сары гуланлары коваламак үчин гүйч-кувват

берер ялы оты тапып билмейэрлер... Гуланлар?.. Ёгса-да ханы ол гөзел, нэзли Кулан хатын?.. Ол хем эййэм ёк!.. Диймек, парасатлы хытай догры айдыпдыр, өлмез болмак чәреси ёк!..

Каган өзүниң кепән додакларыны зордан гымылла-дып пышырдаярды:

— Гөк монгол сәхраларының көп санлы халкыны өз аямың астына йыгнаян вагтымда-да мунуң ялы гыссанмандым... Шол махалам агырды, бичеме агырды, хатда атың чекисини өрән мәкәм чекмели болярды, демир үзеңилер чат ачярды... Эмма хәзирки чекйән эжирим оларың чакы дәл... Бизиң гаррыларымыз: «Дашда хам болмаз, адамда бакылык!..» дийип, догры айдярлар¹.

Чингиз хан гыссанып бармана ука гитди, сычан болса, дурдукча гаты жыгыллаярды, янбашына пычак сокулян ялыды, деми тутулярды.

Каган оянанда онуң аяк ужунда хытай Елю Чу-цай чөкүне дүшүп отырды. Эдил Чингиз хан ялы узын ве хор бу парасатлы генешчи сыркав каганың йүзүнден гөзүни айранокды... Каган оңа:

— Нәхили... говы... ишлер... ве нәхили эрбет... ишлер...— дийди.

— Бухара илинден сениң дилмажын Махмыт Ялвач гелди. Ол ерде...

Каган гыссанмач эллерини гымыллатды, оны гөрүп, Елю Чу-цай сесини кесди.

Чингиз хан пышырдап:

— Мен сораярын, мен... өмрүмде... нәхили говы... ве нәхили... эрбет... ишлер... этдим?...— дийди:

Елю Чу-цай жан берип барян адама нәме жогап бержегини билмән, яйданып, бөврүни диңледи. Шол вагт онуң гөзүниң өңүнде йүзлерче шекиллер гелип гечди... Азияның дөкүлен гандан ве гөз яшларындан буланан дерялары, гана боялан гөк дүзлүклери ве даглары онуң гөзүниң өңүне гелди... Харабалыга өврүлен шәхерлер, ол ерлерде диварларың янында чапылан гаррыларың, чагаларың, гүл йүзли йигитлериң чишен мейитлериниң мүндер-мүндер болуп ятышы, узакдан болса, шәхере талаң саян монголларың элхенч гыкылыгы ве ызан-да чуван болан илаты гыряркалар мон-

¹ «Алтын топчы» диен монгол сене язувындан.

голларың «Яса шейле буюряр! Чингиз хан шейле буюряр!» диен, ятдан чыкмаз гыкылыгы ядына дүшди.

Чүйрейән мейитлериң айылганч аңкамагы аман галан иң соңкы адамлары харабалыкларын арасындан чыкып гачмага межбур эдйәрди, олар батгалыкларың ичине барып, шол ерде гүнлерини гечирйәрдилер, хер демде монголларың доланып гелмеклериниң ве боюнларына урган даңып, жебир-сүтемли гулчулыга әкитмеклериниң ховпы астында сазанаклашып йөрйәрдилер... Бир гөрнүш онуң гөзүне хас ачык гөрүнди. Вейран эдилен Самаркандың диварларының голайында бир уллакан хор дүе өзүниң гуры узын аякларыны узадып, гөлериپ ятырды, онуң горкудан долы гөзлеринде хениз дирилик йылылыгы барды. Ачлык беласындан йүзлери хүйт-гара болан бирнәче адам, тирсеклерине ченли гана боялан эллери билен бири-бирини итекләп, гарны ярык дүйәниң ич гошларыны гопарып, шол ериң өзүнде ховлукмачлык билен иймәге башладылар... Сем болуп ятан «әлеми сарсдырыжының» йөне сүңк болуп дуран узын аякларына ве гуры эллерине середениңде, бу-да шол дүйә меңзейәрди, мунуң-да чаларак ачык гөзлеринде эдил шонуң ялы өлүмден горкы оды январды... Мунуң-да ләшиниң төверегинде мирас дүшерлер бири-биринден гысганып, бейик ганлы мирасдан хас улы бөлек гопарып алжак болярдылар...

— Нәме... сен... ятлап билмейәнми?.. Айт!

Елю Чу-цай ювашжа гепләп:

— Сен өмрүңде көп бейик ишлер хем этдиң, депе сачыны үйшүрйән айылганч ишлер хем этдиң. Ким сениң йөришлерин, ишлерин ве сөзлериң хақында китап язса, дине шол адам оларың хеммесини болшы ялы гөркезип билер...— дийди.

— Мениң... йөришлерим... ишлерим... ве сөзлерим... хақында роваят... язар ялы.. белет... адамлары... чыгырмагы буюрярыс...

— Шонуң ялы эдилер¹,

¹ Чингиз хан өленден соң, онуң өмри ве йөришлери хақында, оларың хеммесини гөзи билен гөрөп адамларың дилинден монгол, хытай ве парс диллеринде ресми сене язувлары язылыпды. Оларың хеммеси вакаларың хақыкы болшуны ёюп, Чингиз ханы ве монгол талаңларыны тарыпламак хәсиетиндеди. Дине шол заманың Эйран көшк сене язувчысы Рашидеддин, арап сене язувчысы Ибн ал-Асир ве башга-да бирнәчелери догрусындан гелип языпдырлар.

«Өйүн ичи дым-дырслыкды. Ожакда янян одун шыг-
дылдысы кәмахал эшидилиёрди, көвсарлап, түйнүкден
урян шемал ожакда янян гуры ёвшандыр йылгынын
гөк түссесинин угруны үйтгедйәрди. Ене:

— Мениң... эден ишлериминң... иң говусы... нәме? —
диен сөзлөр зордан эшидилди.

Елю Чу-цай жан берип барян Чингиз хана гөвүнлик
берип:

— Сениң эден ишлерин иң говусы сениң «Яса» атлы
канунларың. Сениң несиллеринң шол канунлара хормат
билен эерип, әлеми он мүн йыл сорарлар¹ — дийди.

— Догры! Шол вагтда... мазарчылыкдакы... ялы
асудалык... болар... чөл... сәхраларында... бол от...
гөгерер... габыр... түмеклерининң... арасында болса...
дине... монгол атлары... сонарлар...

Ене бир азажык вагтдан каган:

— Хем-де... эркана гуланлар...— дийди.

Чингиз хан гөзлерини юмуп, гымылламан ятырды,
бурнунын ужы човланып, чекгелери ичине чөкүп гитди.

Махмыт Ялвач, хытай тебиби ве баш порхан үчүси
сессиз-үйнсүз гелип гирди. Олар каганың аяк ужунда
чөк дүшүп, ол оянып, гүррүне башлаянча доңан ялы
болуп гарашдылар.

Каган гөзлерини ачанда, Махмыт Ялважа гөзи
дүшди.

— Гүнбатар үлүши... менин оглум... Жагатай...
нәхили... доландырыр?

Хош гөрнүшли ве гейнүвли, гырмызы донлы, ак
селлели Махмыт Ялвач өзүниң гәберлип дуран гарны-
нын үстүнде эллерини говшуруп, ашак эгилди.

— Сенин эдермен оглуң Жагатай хан-да, әхли мон-
гол батырлары-да, Сейхуң ве Зеревшан кенарларында-
кы әхли табын эдилен халклар-да алладан сениң жан
саглыгыңы ве барча йыллар патышалык этмегини
дилейәрлер.

— А демиргазык... халкларының хөкүмдары... менин
улы... оглум... Жучы хан... юрды... нәхили доландырыр?

Махмыт Ялвач эллерини йүзүне тутды. Монгол ада-

¹ Монголлар өзлери тарапындан басылып алнан Хытайдан Чин-
гиз ханың өлүминден (1227-нжи йылдан) 141 йыл соң (1368-нжи
йылда) ковулдылар ве 153 йылдан соң (1380-нжи йылда) Куликова
мейданында дерби-дагын эдилдилер.

тына гөрә, якын адамың өлүми хақында гүррүң эдилийән вагтында, өлүп, «мукаддес көлеге» болуп гиден адамың өз адыны тутмак говы гөрүлмейәрди, онун адыны башга бир сыпайы сөз билен чалшып айтмалыды. Шол себәпли Махмыт Ялвач узакдан башлады:

— Сениң демиргазык халкларыны сорамалы диен хөкүмини алан оглуң өзүниң бейик йөриш тайынлаяндыгыны беглере ыглан эдипди...

— Маңа гаршымы?

— Ёк, бейик хөкүмдарым! Найзаларың ужы гүнбатара, булгарлара, гыпжаклара, саксинлере, руслара гаршы гөнүкдирилийәрди. Эмма йөриш баша бармады, онсон уршужылар өз болян ерлерине дагадылар. Ятсак-турсак келләмизе гелмейән вагтда хеммәмизин үстүмизе улы багтсызлык инди!

— Дүшүндир!

— Хан машгаласы үчин сәхрада уллакан ав эдишлик гурупды. Бәш мүн нөкер ава чыкып, гамышларың арасындан бир топар екегапан, мәжек вә бирнәче ёлбарс ковуп чыкардылар. Башга бир бәш мүн атлы узакдакы сәхрадан сугун, жерен вә гуланлары ковалап гетирдилер. Авдан соң агшамара думлы-душда от якылып, той-томаша баяламалы боланда, нөкерлер иң айылганч сөвешлерден-де аман чыкып ол эдермени тапып билмедилер. Оны узак вагт гөзләп, ахырсоңы оны тапдылар, эмма нәхили гөрнүшдә! Онун еке өзи сәхранин ичинде ятыр экени, тапыланда хениз дириди, онун екеже-де ган чыкан ери ёкды, эмма бир агыз хем сөз айдып билмеди, гахар-газапдан долы, дүшби гөзлеринин йөне балкылдадып ятырды.

— Арман, өлүпдир... он...

— Сениң гымматлы вә иң якын батырың, енишлер шөхратына эе болан батырың вепат болды, бир нәбелли пәлияманлар онун бил онургасыны яздырыпдырлар.

Чингиз ханың реңки агды. Ол өзүниң үстүндәки самыр дерисини эллери билен овкаламага башлады.

— Утчигин ховлугыпдыр... Уллакан батыр вә тежрибели серкерде арманлы өлүпдир... Онун орнуны тутжак ёк! Инди... Хорезмин хөкүмдары ким? — дийип, Чингиз хан пышырдады.

— Сениң яш агтыгың хан Бату өз парасатлы энесинин ёлбашчылыгы астында хөкүмдарлык эдйәр. Онун энеси нөкерлери йыгнап, өз оглы билен бир алаңын

үстүнө чыккы. Хан Бату өз атасынын сөвөшө мүнөн дор атының үстүндөди. Жошгунлы оглан өз нөкөрлерине йүзлөнип шейле дийди: «Гулак асың, дүнийәнің чар тарапыны еңен батырлар! Сизин ханжарларыңыз послапдыр! Олары гара даша чалың! Мен сизи шол яна, гүнбатара, бейик Идил дерясының үсти билен әкидейин. Биз йылдырым ялы болуп, горкак халкларын топракларының үстүнден гечерис, мен атам Чингиз ханың патышалыгыны гинелдип, әлемин соңкы чәклерине етирерин... Мениң какамы өлдүрөн пәлияманлары хер ерде болсалар-да гөзлөп тапарын, дирилигине газана салып, биширерин, шоңа касам эдйәрин!» — дийди дийип, Махмыт Ялвач гүррүн берди.

Йүзи хүйт-гара болан айылганч Чингиз хан гөзлерини төверегине гездирип, тирсегине даянды ве сожап, зордан гепләп уграды:

— Йигитлик бир говы зат... өңүнде еңишлер рөвшен атып дурка, бойнуң күндели¹ болса-да, йигит боланың говы... Эмма Бату хениз огландыр... Көп ялнышар... онуң-да ёгуна чыкарлар! Батувың янында мениң вепалы... барсым... дабаныны гемирден... сересап Субудай Батыр... хемише геңешчи... болуп дурсун... дийип, хөкүм эдйәрис... Шол оны... горап саклар ве урушмагы өвредер... Бату мениң еңишлерими довам этдирер ве әлемин ёкарсында монгол голы узалар...

Чингиз хан бир янбашына йыкылды. Чеп гөзи сүзүлди, элхенч яллырдап дуран саг гөзи төверегиндәкилерин йүзүнө середйәрди.

Онуң янында отуранларын хеммеси йүзлерини ашак салып, узак вагтлап дымып отурдылар. Шол вагт шахырын²:

Еңип йөрөн серкердәнің гашында
Алач тапман отыр дөрт саны адам:
Порхан, мүнөжжим, дервүш, тебип дашында,
Дога билең, тумар билең тапман эм,
Отырлар алачсыз чекишип арман,
Сыркавың жанына тапмайып дерман.

диен сәлери яда дүшди.

¹ Чингиз хан яшлыгында душман элине есир дүшүп, үч йыл довамында бойны ағыр күндели гул болупдыр.

² Хосревани (X асыр).

Дым-дырслык болуп дуран вагтда, чадырың янында даңылгы ат кишнеди. Отуранларың хеммеси тисгинип, каганың йүзүне сиредишдилер, гөрселер, онуң саг гөзи нуруны гачырып, өчүп галыпдыр.

Чингиз хан бүтеви палут агажындан ясалан ве ичине алтын чайылан бир табыды көпден бәри өз яны билен гездирип йөрйәрди. Онуң огуллары гижәниң бирмахалы ол табыды гизлинлик билен гетирип, сары чадырың ортарасында гойдулар. Сөвеш совуды гейдирилен Чингиз ханы табыда салдылар. Дөшүнде говшурылып гойлан эллери ялав ялы ханжарың балжагындан тутуп дурды. Гаралдылан полатдан ясалан гара телпеге онуң габаклары юмук, ганы гачан газаплы йүзүни басып дурярды. Табыдың ички ики гапдалына онуң окы-ййы, пычагы, чакмак дашы ве алтын пыяласы салынгыды.

Каганың өлмәнкә берен буйругына гөрә, гошун баштутанлары онуң өлендигини хич киме билдиренокдылар ве тангутларың баш шәхерини габамакларыны довам этдирйәрдилер. Тангутлар хорматлы совгатлар алып, ярашык баглашмагы теклип этмек максады билен шәхер дервезесинден чыкып угранларында монголлар оларың үстүне чоздулар, оларың барыны гырдылар, сонра шәхере дөкүлип, оны харабалыга өвүрдилер.

Чингиз ханың табыдыны кечә долап ве он ики өкүз гошулан ики тигирли арабаның үстүнде гоюп, монголлар ызларына гайтдылар. Халкларың хөкүмдарының өлендигини вагтындан өнүрти хич ким яйратмасын дийип, батырлар тә Дүйп орда барянчалар ёлда габат гелйән жанлы-жандарларың хеммесини — адамлары-да, хайванлары-да өлдүрип:

— Барың, о дүниә гидиң! Шол ерде бизиң мукаддес хөкүмдарымыза ыхлас билен хызмат эдиң! — диййәрдилер.

Чингиз ханың арадан чыкмагы мынасыбетли халкматамы вагтында Чингиз ханың шөхратлы батыры, ягны меркитлери, хытайлары, гыпжаклары, эйранлылары, грузинлери, аланлары ве руслары енен серкердеси Жебе нойон шейле дийди:

— «Бизиң патышалыгымызы гуран адам» гүнлерде бир гүн Бурхан Халдун дагында ав авлап йөрди. Ол чөл бееванда дагың япгыдындакы бир гарры агажың ашагына барып дынч алды. Ол пакыр шол ери ве депе-

си булутлара дегип дуран өрән белент сеневбер агажыны гаты говы гөрди. Онун: «Бу тайы ябаны сугунларын агып-дөнүп йөрмеги үчин чемели ер экени ве мениң иң соңкы рахатлык жайым болайса гелишмән дуржак дәл. Шу агажы ятда саклаң» диенини мен өз гулагым билен эшитдим.

Каганың шол берен хөкүмине гөрә, онун серкерделери шол үйтгешик белент сеневбер агажынын гөгерип отуран ериңи гөзлөп тапдылар. Чингиз ханын жеседи салнан табыды элтип, шол агажың ашагында гөмдүлөр.

Мазарын төверегинде кем-кемден шейле көп агач гөгерип, гүр токайлык болды, хатда ол токайың ичинден гечер ялы болмады, мазарың ниредедигини тапар ялы болмады, шол себәпли ол гораглы ери саклан гарры адамлар-да онун ёлуны гөркезип билмейәрлер.

ЭПИЛОГ

Б и р и н ж и б а п

ШУ ЕРЛЕРДЕН МОНГОЛЛАР ГЕЧИПДИРЛЕР

Ала гарлы белент даглар,
Гул боланмы гөрдүңизми?
Эссим айлып, чашаң чаглар,
Ган агланмы гөрдүңизми?
Гөзүмден дөкүлди яшым,
Ниреден чыкар начар башым.

(Хыва бендисиниң айдымындан)

Бейик Жейхун дерясындан гүндогара барян, көп йүз йыллар довамында бай кервенлер гатнан гин ёлда монголларың гыргынчылыклы талаңындан соң гатнав чүрт-кесик кесилди. Ёл якасындакы дүканлар ве кервен сарайлар бошап галды, оларың габсаларыны уршужылар гопарышдырып якышдырыпдырлар, шол себәпли олар йүрек гысдыргыч болуп, гапысыз-дервезесиз хаңлашып дур. Яплары арассалап, сув гетирере адам галмандыгына гөрә, шондан бәри сув гөрмейән баглар гурап галды.

Думлы-душда шагаллар дагыдан адам сүнклери пытрашып ятан ердәки тозанлы ёл билен бир өзи гелйән, дел чәкменли, йүзи салык яш атлы гең ве тәсин болуп гөрүнйәрди. Гара реңк арап аты эндиган йөрәп гелйәрди, онуң үстүнде отуран яш йигит чендан ярым сыгырып, атының гөвнүни гөтерйәрди.

Ёлагчы ичини чекип:

— Бу ерлер ничикси жанлы жемендесиз чөле өврүлипдир! — диййәрди. — Не адам, не дүе, не-деит гарасы гөрүнйәр! Узынлы гүн ичинде дине ики саны мәжегинц бу түкениксиз мазарыстана мензәп дуран дым-дырслык дүзлүгиниң әси ялы болуп, ховлукмазлык билен ёлы кесип геченини гөрдүм... Мундан бейләгем шейле болуп гидип отурса, мениң армаз-ачмаз атым икимиз бу айылганч монгол ханжарлары билен чапыландыгы белли болуп дуран чакыр келле сүнклериниң янында өмүрлик сүйнүп галарыс...

Өнде гымыллашып дуран гара үйшмелен айратын гең ялы болуп гөрүнди. Ат гулакларыны хүшердип,

бурнуны тазлатды. Атлы ол үйшмелене голайлашды. Бир топар улы-улы гарагуш өзлеринин гүнүң ышыгында гөзүңи гамашдырып барян тозанлы ёлун ортасында ятан авуның дашында гыслышып дурды.

Атлы сыгырып гойберди велин, гарагушлар эпст ганатларыны аграслык билен галгадып, бөкжекләп учдулар-да, хол бейледәки депелерин үстүне гондулар. Ёлун угрунда тәзе араба ызының ортасында йыртык-йыртык түркмен гейимли бир гыз гөйә жан бержек болуп дуран ялы болуп, айылганч ягдайда чәшерип ятырды. Гарагушлар онуң хениз нәзик сыпатлары өчмедик йүзүни эйям ёюпдырлар.

— Бу-да монголларуң иши! Олар чагалары алып, хич бир ийдисиз саклаярлар, сонра эзъет барыны берип, ташлап гидйәрлер...

Ол атлы гамчысыны галгадып, атыны лоңкулладып, ёлы билен болды. Ёлун өврүминде бу атлы бир топар монголуң ызындан етди. Талап алнан өй гошлары йүкленен, жыгыллап барян улы тигирли ики саны араба ёл билен ювашжадан барялды. Хер арабада затларын үстүнде тилки дерисинден тикилен эркек адам гулакчынлы ве поссунлы монгол аял отырды ве булут ялы болуп асмана гаян тозаның ичи билен эвмән йөрәп барян өкүзлере бирсыхлы гыгырарды.

Арабаларуң ызы билен үч саны ярым ялаңач, халыс ысгындан гачан, эллери аркасында даңылгы эркек есир ве ысгынсызлыктан ыранып дуран бир аял зордан йөрәп барялды. Оларуң ыз янындан бир уллакан түйлек ит дилини саллап, хасылап барялды. Өрүлен ики саны гулпажыгы гулакларының үстүне дүшүп дуран, еди яшларындакы бир монгол огланы гөйә хаял йөрейән сыгырлары ковян ялы болуп, есирлери гыссаярды. Ол:

— Урагш, урагш, муу! (Йөре, йөре, бедасыл!) — дийип гыгырарды ве олары элиндәки чыбык билен гезекли-гезегине сайгылаярды. Онуң эгниндәки улы адамың эгнинден сыпырылып алнан пагталы узын донуның сынлары гушагына гысдырылгыды, аягында улы әдик барды, әдиги аягындан сыпмасын дийип, кичижик монгол әдигиниң гончларыны дызларының ашак янындан тасма билен богуп даңыпдыр. Ол оглан өзүне табшырылан ише монча болуп, бойнуна йүп дакып, араба тиркелендиги себәпли зордан йөрәп барян аялы ылайта-да гаты гыссаярды. Ол аялуң сары көйнегиниң йыртык-

ларынын арасындан онун дуршуна сүнк болуп дуран ягырнысы, урлуп ган өөн ерлери гөрүнйәрди. Ол аял:

— Мени гойберин! Гайдып гелейин! О тайда галан гызым Хабыжаны алып гелейин... Оны мениң өзүм гөтерерин!..— дийип ялбарярды.

Демиргыр атлы гарры бир монгол тозан булудының арасындан гөрүнди-де:

— Шу болшун билен сана ене нәхили гыз герек? Өзи араба тиркелип зордан баряр, ене башга бир мела-маты гөтерейин дийип өвүнйәр!..— дийип жабжынды.

Ол гарры монгол бу аялы гамчы билен урды. Аял гөргүли өңе ылгажак болуп, йыкылды. Онун бойнуна дакылгы йүп дартылып, есир аялы сүйрәп уграды. Арабаның үстүндәки монгол аял гыгырмага башлады:

— Сен нәме ач гөзлүлик эдйәрсиң, гарры көпек? Бир агсак гоюн болан болса, мен оны дызымың үстүне алардым, гойнуң ин болманда эти-йүңи боляр. Бу хай-вандан бизиң нәме гөржегимиз бар? Онун гызы эййәм өлди, ынха инди онун өзи-де йыкылды. Биз болсак, өймүзе, мәхрибан Керулен кенарларына барянчак ене нәче-нәче ёл йөремели ахырын!.. Ташла оны!

Гарры монгол гахарына богазына салып гепләп уграды:

— Өлмез! Жаны беркдир! Бу махлук-да, бу үч йигит-де, буларын хеммеси бизиң өймүзе барып етер. Бейлеки гоңшуларымыз йигримиләп гул алып барярлар, биз болсак, дөрт санысыны-да әкидип билмерисми? Болун, хайванлар, йөрәң! Урагш, урагш!

Гожа монгол сүйренип барян аялы гамчы билен урды, эмма йүп үзүлди, аял болса, ёлуң угрунда галды. Арабалар дурман гидибәрдилер. Гожа монгол демиргыр атынын башыны чекди, келлесини яйкап, агзыны жүк-гуллатды ве етип гелен атлы йигиде:

— Ненәң гөрйән, өлерми я өзүни дүрсәрми? Алсан сатайын! Арзан берейин, бары-ёгы ики саны алтын динара берейин...— дийди.

— Бу агшама-да галмаз! Ислесең ики саны мис дирхем берейин.

— Әбер! Ёгсам онданам галарын...

Гожа монгол өзүниң яш атлыдан алан ики саны мис дирхемини әдигинин гонжуна салып, атыны горгунлады, сүлсадының ызындан гитди.

Яш атлы бир гапдала совлуп, чанап ятан мейданың ичи билен ызына гараман гитди...

Өндөн ак харабалыклар, йыкык жайларың ген үйш-меклери, юрулан көне диварлар ве бирнәче хайбатлы дервезе айлавы гөрүнди. Дербезе айлавларындакы дүрли реңкли арап хатлары хениз гөрнүп дурды. Бу гөзел жайлары салан уссалар өзлериниң көп чепер зәхметини ве акыл-пайхасыны бу жайлара сарп эдипдилер, овадан-овадан көшклери-де, аклыңы хайран эдйән медреселери-де, гөзел минаралары-да улы-улы инедөрдүл керпичлерден салан нәбелли ишчилер олардан-да көп зәхмет сарп эдипдилер. Монголлар буларың хем-месини от беласындан шар гара болан харабалыга өвүрдилер.

— Бир дессе ёрунжа бедеси ве бирки чөрек болайса, биз ене бир гүн ёл йөрәп, гөк отлы даглара барып етердик, шол ерде адам-да тапыларды, одуң башында достлук гүррүңи-де тапыларды — дийип, яш атлы пышырдаярды.

Харабалыга голай барды. Ынха уллакан агыр дервезе ханлап ачылып дур. Дербезе габсаларының дашына демир чекилги, олара әпет-әпет мыхлар какылыпдыр.

«Белет дервезәм! Бирмахал дервүш Хажы Рахым, Гурбан гызык ве Туган үчүси шу дервезеден гирипди. Инди Туган улы адам, уссат сөвешижги болды, эмма өйсүз-ишиксиз ёлагчы болуп, озал шейле гүл-алагүллүк ве көп адамлы болан Бухарайы шерипде инди ол не-хә бир дөвүм чөрек, не-де яшара мекан тапяр».

Гаралан дервезәнин ашагына баранда атының аяк сеси шарңыллап чыкмага башлады. Өң янындан бир сары тилки дазлап гечди-де, үйшүп ятан хапыр-хупурың үстүне өзүни оклап гөзден йитип гитди.

Жемендесиз гугарып ятан шәхериң харабалыкларының арасындан ат сересаплык билен басып барярды. Ынха шәхериң ортарасындакы бош мейдан... Бу мейданың төверегинде озал улы-улы, овадан-овадан жайлар барды, озаллар көп жеменде улы говур эдип, шу мейдана йыгнанышярды. Инди бу мейдан хапыр-хупурдан долдурылыпдыр, ортарасында болса, бир атың сүнки агарып ятыр. Дурнаның гөзи ялы дуры асман гинишлигинде чал чайкеллер ганатларыны герип, гайып йөрлер.

Ат метжидиң даш басганчакларының янына барып дурды-да, гулакларыны хүшердип, бурнуны тазлады, гайра чекилмәге башлады. Өң янында даш секиниң үстүнде бир уллакан Куран ачылып ятырды, ол китап ягышың ашагында галып, сахыпалары говкарып гидип-дир, онуң кагызлары елиң угруна ыкжап дурды.

«Монголларын гыңыр хәкими, сары сакгал Чингиз хан өз меле атыны мүнүп, шу даш басганчаклар билен чыкып, бу метжиде атлы гирипди. Шу ерде ол өз ясы йүзли уршужыларыны мазалы доюрмагы Бухара гожа-ларына буйрупды. Шол вагт шәхериң ортарасындакы мейданда улы-улы газанлар атарлып, гоюн эти говрул-мага башланыпды... Шол от якылып, нахар биширилен ерлериң ызлары дашларың үстүнде хенизе ченли бил-дирип дур...»

Туган атындан дүшди, эгниндәки чәкменини чыка-рып, ере язды-да, онун үстүне гаты чөрөк дограды. Атының агыздырыгыны айырды-да, оны чөреге гойберди, өзи болса атының танапынын ужундан тутуп, басган-чагын үстүнде отурды.

Үйшүп ятан дашларың аңырсында нәмедир бир зат гымыллады. Дөвүк-енжик керпич үйшмегиниң аңыр-сындан бир хор аял турды. Сал-сал болуп гиден көйне-гине доланжырап, ол аял элини серип гелйәрди, өзүниң янып дуран ач гөзлерини атың өнүндәки гаты чөрөк гынагындан айрып билмейәрди.

Туган она бир гысым гаты чөрөк овунтыгыны узатды. Ол аял Туганың хөдүрлән бир гысым чөрөк овунтыгыны баха етмез гымматлы зат хөкмүнде салыкатлы хаял херекет билен алды-да, хол бейләк айрылып, чоммалып отурды. Бир бөлежик гаты чөреги өзүниң елленен додакларына етирди-де, бирден элини ызына чекди ве овнук гуры чөреги бир ясы дашың үстүнде деңже үйш-межиклере бөлүшдирмәге башлады. Эллерине елмешен чөрөк күлкелерини эмай биленжик ялады-да:

— Гузужыкларым, эйжежиклерим, гелиң бәрик! Горкман! Бу бизиң адамымыз, говы адам! — дийип гыгырды.

Ясы-ясы дашларың арасында гаралып дуран бир говакдан илки бада бир, сонра үч саны хүжжүк сачлы чага келлежиги гөрүнди. Ол чагажыклар харабалык-ларың арасы билен бири-бирлерине япышып, юващ-

жадан йөрәп, аялың янына гелдилер. Оларың чув-яла-нач эндамыны гүн якыпдыр, олар шейле бир хордулар, хатда диңе сүңклери галып, гарынжыклары пөкгерип дурды. Гаралып дуран говакдан ене ики саны чага чыкды. Олар ерлеринден туржак хем болман, эмедек-лөп чыкдылар ве гүп ялы болан гарынларыны эл-лери билен гужаклап, говагың агзында отурыберди-лер.

Ол аял чөреге эл узадан чагаларың эллерине как-ды-да, өзи хер чаганың агзына гезекме-гезегине бир азажыкдан тутуп бермөге башлады. Шейдип отуран еринден дердинмөге башлады:

— Ол поссунлы айылганч белалар бизиң үстүмизе дөкүлдилер... Гөле ялы ябыларына мүнүп, думлы-душа пелесан какып, гөрөн затларыны алдылар... Мениң адамымы-да өлдүрдилер, ол пахыр машгаласыны горажак болды... Олар мениң чагаларымың хеммесини тутуп, эжитдилер, билмедим — олар диrimi я өлүп гит-дими?.. Атлылар гелип, мени хем танап билен даңып, эжитдилер, гөрөне гөз эдип, гырнак хөкмүнде саклады-лар. Гижэниң бирмахалы угруны тапып гачдым, шон-дан соң билдирмән, шу харабалыга гелдим... Гелип өз өйүми тапмадым. Мениң өйүмден галан дерек бир үйшмек топрак. Гүндизине думлы-душумызда хажжык-лар ат саяр, гижелерине эдил алкымымыза гелип, шагаллар увлашар... Шэхериң голайына геленимде шу чагажыклара душдум, булары монголлар ташлапдыр-лар. Биз иере башга зат тапман, юва-елмик билен гүн гөрдүк... Инди бу чагалар мениңки болдулар, өлсек-де биле өлерис, галсак-да биле галарыс...

Туган өзүниң иң сонкы гаты чөрегини бу аяла берди ве атыны идип, шэхерден чыкып гитди.

Туган Самарканда тарап, барха анрык гидйәрди. Онуң өңүнден кервен чыкмаярды. Кө ерлерде ек-түк адам гөрүнйәрди. Бу ерлере соң-да бирки гезек монгол атлы-лары гелипдилер. Олар геленде мейданда ишлөп йөрөн дайханлар дуран-дуран ерлеринден ере йыкылып, сүй-шенеклешип, япларың ичине барып букулярдылар. То-зан турзуп барян монголлар диңе алаңларың анрысын-да гөзден йитенлеринден соң, гөзи горкан дайханлар ене-де мейданларда пейда болуп, өз дайханчылык иш-лерине башлаярдылар.

ШОВХУНЛЫ САМАРКАНТ ШӘХЕРИ ХАНЫ

Туган бирнәче гүнден сон дуршуна мазарчылык болуп дуран чөл алаңлыгын үстүне барып, атының башыны чекди. Онуң өнүнде деря дереси гөм-гөк болуп дурды, шу яңы-якындакы шөхратлы Самаркант шәхериниң харабалары мүндерлешип гөрүнйәрди. Усти ясы тамлар бири-бирине елмешип отырды, эмма Мавераннахрын бу озалкы пайтагтында, озал он мүнлерче уссат ишчилериниң ишлейән ери болан Самаркант шәхеринде хич бир херекет гөрүнмейәрди.

Шәхерин орта бөлегиниң дашына гәдик-гәдик ве ягмыр астында йыкылан гала диварлары барды. Шол ерде Хорезминиң иң соңкы шасы Мухаммедин салдыран белент метжидиниң түссә гаралан бөлөги ве ики саны тегелек минара сакланыпдыр.

Бир агсак гедай Туганың янына гелди ве эгниндәки летдәнин ашагындан хор элини чыкарып узатды:

— Шөхратлы бег жигит, жошанындан беревери! Алла сени сөвешлерде аман сакласын! Алла тагала сениң батыр йүрегини душман оқундан горар, ишалла!

Туган гедая йүзленип, эмма өз-өзи билен геплешйән ялы болуп:

— Ханы шәхер? Ханы солтанларын ве ханларын ажайып пайтагты? Ханы гарны гәбе тәжирлер, дүрли-дүмен харытлы базарлар, ханы уссаханалардакы екедабанларын шовхунлы шаркылдысы? — дийди.

Гедай жогап берип:

— Оларын хеммесинден оба гөчди! Бу ерден монголлар гечди ахырын! Олар хей абат зат гоярмы? Сен шәхер ниреде дийип сораярсын! Шәхер илатының ярысыны бирехим атлылар гырдылар, бирнәчесини өзлериниң алыс сәхраларына сүрүп әкитдилер, галан адамлар даглара босуп, көпүси шол ерлерде эййәм өлүп гитди... — дийди.

— Босгунлар ене нәче вагтлап шейдип йөрерлер?

— Шәхерин хол тарапына, деря боюның ёкарларына адамлар кем-кемден йыгнанышярлар ве өзлерине чөп-чалам билен палчыкдан кепбе дикийәрлер. Эмма оларын йүреги хемише сув үстүнде, хер бир гүн монголлар гелип, ислән адамларыны боюнларына танап

салып эжитмеклери мүмкин... Берен садакан кабул болсун, таңры ялкасын!

— Шәхерин ортaрасындакы ол минара нәме?

— Ол минара якын бармавери! Ол ерде зындан бар! Монгол ханлары бу бош чанап ятан шәхерде эййәм зындан гурдулар. Онуң янында монгол желлатлары яшайрлар, олар язгарыланлары демир таяк билен уруп, келлесини пытрадярлар. Оларың нәдйәндиклерини мен сана гүррүң берейин...

Туган онуң айдяныны диңлемән, япгытдан ашак инди. Туган сус шәхерин харабалыкларының арасы билен галаның янына, ики саны элхенч ве сес-үйнсүз минараның ал-асмана галып дуран ерине атыны сүрүп барды. Бендилерин хоссарлары диварың янында йүзлерини саллашып, ерде отырдылар. Эли найзалы саклавлар дервезәнин агзыны саклап дурдулар. Сүтүнлере даныгы, эерли атлар иркилжирәп дурды.

Саклав:

— Нирә? Дашдан геч! — дийип гыгырды.

Туган:

— Мениң зындан хәкими билен ишим бар — дийип, жогап берди.

— Гөвнүн зындан күйседими?

— Эгер зынданда менин доганым отуран болса, күйсемәнем дурамок.

— Бизин зынданымызда отуран гаракчы гыт дәл. Эмма олар бу ерде узак эгленмейәрлер, олары шәхерин ичиндәки мейданда газылып гойлан чукурың гырасына элтип, депесине демир таяк билен уруп гойберйәрлер. Бар-да шол ерден, чукурдан гөзле, белки, доганын мейдини шол ерден тапарсын. Онуң ады нәмеди?

— Ол дервүш, өзи-де китап язяр, Хажы Рахым Багдады диййәрлер.

— Акылы чашан, узын сач дервүшми? Ол-а хениз бар! Биз она «дивана» диййәрис. Ол узак отурмалы...

— «Өмүрлик ве өлйәнчә» отурмалымы?

— Мен сениң билен герегинден артык яирадым... Атыңы даң-да ховла гир. Зындан хәкиминден сорарсын. Онуң өйи-де шо ердедир. Гапысының агзында бир ганыр-чакдан күйзе асылгы дурандыр. Шол күйзе азындан алты дирхем ташламагы ядындан чыкармагың. Егсам хәким сениң сөзүңи диңлемез...

Туган атыны даңып, дервезеден гирди. Зынданың хәкими эйванда гызыл Хыва донлы ве говаллаң гейилең гөк көвүшли дурды. Ярым ялаңач хор ашпез аякларындакы зынжырыны шақырдадып, чанагын ичинде кебап үчин гоюн эти дөвүп отырды. Зынданың хәкиминиң чал сакгалынын ужы, дырнаклары ве эллериниң аялары гызыл хына боялгыды. Элиндәки гамыш сайгыжы билең ашпезиң эгнине какып:

— Бурч гош! Ялтанма! Шейле, шейле! Үстүнден нар сувуны сеп! — диййәрди.

Туган гапының агзында асылгы күйзәни гөрүп, оңа он саны мис дирхем ташлады. Зынданың хәкими сортдурлыгып, Тугана гөзүни дикди.

— Мен Субудай Батырың атлыларының арасындакы мусулман уршужыларындан. Шондан ругсат алып, өз хоссарларымы гөзләп йөрүн. Ынха мениң пайсам! — дийип, Туган өз бойнундан йүп билең асылгы, оюлып хат ве гуш сураты чызылан бир агач тагтажыгы чыкарып гөркезди.

Зынданың хәкими пайсаны алып, эйлесине-бейлесине серетди-де Тугана гайтарып берди.

— Бу екирленлер жайына нәме ишиң дүшүп гелдин?

— Мен өз хоссарым Хажы Рахым ал Багдады дөрвүши гөзлейәрин. Ол шу ердеми?

— Ол алласындан тапсын, биз икимизи болса, мүңкүрликден ве онуң билең танышлыкдан даш этсин!

— Оны нәме үчин зындана салдылар? Мен онуң пәк адамдыгыны билйәрин ахырын.

— Ягшы-да бир пәк адам! Ол мукаддес китаплары эсгермезлик эдени үчин, агзына дыгы этмәндиги ве гүррүн эденде алла тагаланың адыны тутмаяндыгы үчин кераматлы шых ул ысламың ве улы ымамларың талап этмеклерине гөрә зындана салынды. Ол өмрүни күл этмели болды!.. Онуң жайы довзах болар!.. Пәлинден тапсын!

Туган бир азажык пикирленип:

— Оңа йөңкелйән гүнә агыр, эмма шейле болса-да, онуң кысматыны аз-кем епиллешдирмегеме ругсат бермезмисиңиз? — дийди.

— Бидерек ише баш гошма! Шиндем бизиң юрдумызың гудратлы хәкими Жагатай ханың бейик везири Махмыт Ялважың талап этмегине гөрә, ол өлдүрилмән галып гелйәр. Әлеми сарсдырыжы Чингиз ханың өмри ве йө-

ришлери хакында бир китап язянча оны зындандан чыкармазлар.

— Хажы Рахым язып боландан соң гойберерлерми?

— Гөвнүң ниреде? Хатда ол өз этмишлерини гайтмышым эдәйсе-де, оны зындандан чыкарып, мәрекәнің арасына элтип, онун дилини ве эллерини кесерлер. Ине шол себәпли ол дивана инди ики йылдан бәри китап язып отыр, ол өзүнің өлмели гүнүни узаклашдырмак үчин ене отуз йыллабам шол китабыны язар отураp.

Туган:

— Хажы Рахым маңа көп ягшылык этди, маңа арапча хат-соват өвретди, мен ажымдан өлжек болуп йөркәм ийдирип, гейдирип экледи, шонуң үчин мен онуң ягшылыгына ягшылык эдип, өз кисәмдәки еке алтын динарымы шона гурбан этмәге разы...— дийип, алтын пулуны гөркезди ве:— Сен болсаң, бейик хәким, агыр хала дүшен гарра рехим эт-де, мени онуң янына гойбер— дийди.

— Алтын динарыны маңа бер-де, ичерки ховла гидибер. Шол ерде өз дәли-диванаңа нәче дийсен, шонча томаша эдип билерсин.

Туган өзүнің алтын пулуны зындан хәкиминиң гызыл хына билен боялан аясына гоюп, даш дервезеден гирди.

Ү ч ү н ж и б а п

ДЕМИР КАПАСАДА

Даражык ховлынын төверегиндәки диварың йүзүнде демир гөзенекли бир инедөрдүл дешик гаралып дурды. Шонуң ичинде бир үйшмек летдәнің арасында бир гаразат гымыллаарды.

Лүли диен ыкманда тайпанын аялларында болян, ерден сүйренип дуран узын гара яглык билен бойдан-баша бүренен бир инчежик аял капасын янында дивара гысылжырап дурды.

Туган ювашлык билен барды. Ол аял өврүлип серетди. Туган бу таныш йүзи гөрүп алланичигси болды, эдил шол гараягыз, нурана йүз, эдил шол сынчы гара гөзлер, эмма гечмишдәки бигамлыгы айрылыпдыр. Ол аял сине назар салды-да, дессине йүзүни совды... Шүбхе ёк. Бу Бент Занкыжады!

Туган хас якын барып, капасын ичине серетди. Онуң ичиндәки бенди зордан бүкүлип отурып билйәрди. Гаранкының ичинде ял кимин, буйра-буйра сач ве ичинден гечип барян гөзлер гөрүнди. Онуң хор йүзи дүйбүнден үйтгән-де болса, Туган Хажы Рахымы гөрөн бадына таңады. Дөрвүш сүйшенекләп гелди-де, өзүниң түйлек йүзүни капасын демир чыбыкларына гойды. Ол богазыны хыжладып геплемәге башлады:

— Сен айны вагтында етишдин, иним! Туган, якынарак гел-де, мениң иң соңкы ислеглерими динле. Ичигара ымамлар мени зынданда чүйретмек ислейәрлер я-да илатың гөзүни горкузмак үчин мениң гулакларымы кесип керчемекчи болярлар... Эмма азат пикири богуп ёк этмек, мениң жошгунлы йигренжими ятырмак оларын элинден гелжек затмыдыр?.. Мен инди оларын ислән затларының хеммесини яздым, эмма олар мениң язанларымы окап, мениң язанларымы-да, өзүми-де отда якарлар... Мен гызыл сакгал Чингизи олар ялы өвмедим ахырын, Хорезми гулчулыга салан татарлар, аял-чагаларын ганына галан пәлияман ганхорлар хакында өвгүли сүйжи айдымлар дүзмедим ахырын... Мен өз гөзүмиң гөрөнлерини, биржик-де горкман, болшы ялы яздым... Мен элимден гелен иши этдим ве инди мениң пейманам долды. Мени Саларын кенарындакы гарры чынарын ашагында жайлаң... Мениң халыпам Абу Алы Ибн Сина өрән парасатлы адамды, эмма ичигара күтек-күтек ымамларын зулумындан зынданда чүйрүк саманың үстүнде ятып өлди... Ол дүнйәниң әхли гизлин сырларының анрысына етипди, онуң бир билмейән зады өлүмден гутулмак чәресиди!..

Туган ювашлык билен гүррүңе башлады:

— Бирмахал чөлде икимизин эллеримизи даңанларында, үстүмизден болса, газаллы «гара атлы» Гара Ханжарын дембермези инжек болуп дурка, маңа нәме өвредениң ядындамы? Шонда: «Гайгы этме, гиже узакдыр ве гиже хениз гутаранок!» диен сен дәлмидиң? Инди менем саңа шоны айдярын: «Дур энтек, гайгы этме, гиже хениз башланогам!»

Хажы Рахым мисли тәзе гурп гелен ялы болуп жаңыгды. Туган оңы гандыржак болуп, ювашжадан сөзүни довам этдирди:

— Сен мениң улы доганым, мениң сөзүме гулак ас-да мен нәме дийсем шоны эт. Мен саңа үч дүвүр гара-

жа дерман берейин велин сен шолары ювут. Шондан соң өли ялы болуп, сус ятарсын, бир ерин агырса-да дуймарсын, сен дүйш гөрерсин, дагларын үстүнден учуп гечип, совук-совук чешмелери акышып дуран, хошбой гүллери ачылышып дуран бир жүлгә барарсын.. Шол ерде гар ялы ак атлар агып-дөнүп йөрөндир ве алтын ренк гушлар якымлы сес билен сайрашандыр.. Шол ерде сен дүйшүнде өзүниң он алты яшындакы магшугыңа говшарсын..

— Соң оянып, ене шу демир чыбыклара дишими гы-жамалы боларынмы? Маңа бейле дүйш деркар дэл!

— Сабыр эт, ызыны динле! Сен дүйшүнде даг жүлгесинде пәк кейпи-сапалара гүмра болуп йөркән, мен сениң зынданчыларың янына барып, ол өлди, онуң же-сдини жайламак гөрек — диерин. Шол вагт зынданчылар капасы ачып, сени демир гаңырчак билен гөтерип өлдүриленлерин ташланян чукурына бака экидерлер.. Агырып-ынжан ерин болайса-да, чыдам эт, сесини-үйнүни чыкарма! Егсам демир таяк билен уруп, сенин келләни пытрадарлар.. Чукурдакы мейитлерин арасында ятан вагтында ярым гиже шагаллар гелип, сениң аягыңы ийжек боларлар велин, мен үч саны нөкер билен шол ерде хәзир боларын. Биз сени чәкмене долап, шәхерин четиндәки чола ере экидерис.. Шол ерде сен хушуңа гелерсин велин, мен сени ата мүндүрерин, шондан соң сен гүнбатара я гүндогара гидип, ислән еринде янадан яшамага башларсын..

— Хава, сен догры айтдың, гиже хениз гутармандыр!.. Мен ак атлар жүлгесине уграмага тайын!.. Ол шыпа тапдырыжы дүвүрлерини тизрәк бер! — дийип, Хажы Рахым өзүниң эдил бүргүдин пенжеси ялы гара хем гаты элини узатды.

Туган өзүниң халтажыгындан үч дүвүр гаража зат чыкарып, Хажы Рахыма берди. Хажы Рахым болса, яйданман, олары ювутды. Ол пышырдап, дүшнүксиз сөзлери айтмага башлады, дили барха пелтеклешип, сөзлери дурдукча ювашап, иң соңы ыранды-да бир гапдалына агдарылды..

Шол демде эли найзалы бир сакчы гелди-де:

— Мениң хәкимим екирилен жәнаяткәрин янындан инди айрылмагы буюря! — дийди.

— Бу бенде сениң гыңыр хәкимин мерхемедине мәтөч дэл, бу өлди!

Ол сакчы мүнкүрлик эдип, найзасыны капасын ичине узатды-да, сус ятан дервүшин тенине найзасынын ужуны чүмдүрди.

— Гыгырмаяр! Гымылламаяр! Догруданам өлен болмага чемели!.. Инди акылы чашан дивананың мейди чукура ташланар... Эгер сиз муны жайламакчы болсаныз, хаял этмәң-де, шу гижәниң өзүнде угруна чыкың. Эртире галса, итлер ве шагаллар муны чекеләрлер, шондан соң сиз мунун сүңкүни-де йыгнап билмерсиниз... Жомартлыгыңыза таңры ялкасын! Хеммәмизиң башымызда бир өлүм бардыр!..

Дөрдүнжи бап

КИТАБЫҢ ИҢ СОҢКЫ САХЫПАСЫ

Тутанъярли ве сабырлы адам өзүниң башлан ишиниң аматлы гутараныны гөрер.

(Хажы Рахым)

Туган билен Бент Занкыжа икиси вейран эдилен шәхериң сес-үйн чыкмаян, чола көчелери билен билеже барялды. Туган атыны идип барялды. Бош ханлап ятан жайларың янындан геченлеринде атың аяк сеси жайлар дүшүп, янланып дурялды. Булар өзлериниң хезил Гүргенче, деряның агып гайдан вагтында өлен гарры Мүрзе Юсубын өйүнде гечирен яшлык чагларыны ятлардылар.

— Шу узак йыллара чекен сергезданчылыгымда мен хемише сен хакда пикир эдип гездим, Бент Занкыжа!

— Чагалыгымызы биле, бир ерде гечирипдик, ынхәне тапышдык... Туган туруп йылдырым чакмагыны ве бүтин юрдумызы сарсдыран гөк гүррүлдисини менем өз башымдан гечирмели болдум... Эмма газаплы гай вагтында эпет палутларың ве чынарларың йыкылян вагтында кичижик агачларың аман галаймасы болян экени, шонун ялы менем аман галдым!

— Бу айылганч йылларда нәмелер башындан гечди?

— Гулак ас, мен саңа гүррүң берейин. Мени Бухарада монголлар тутуп, ғыңыр хәкиме Хорезмиң ёга

чыкышы хагында тукат айдымлар айдып бермәге меж-
бур эденлеринде, ол мениң айдым айдышымы эшидип,
мени өвди ве мени онуң айдымчы хытай гызларының
арасында сакламагы буюрды... Адамлары гыргына
берен ол ганхор нирә гитсе, бизи-де шонуң ызы билен
гездирип йөрдүлер. Гүнлерде бир гүн Чингиз хан гө-
зүнден наламага башлады, бир ай онуң гөзүне ики болуп
гөрүнийәрди, сәхрада бир жерен онуң гөзүне үч жерен
болуп гөрүнийәрди. Ол бир зат тапынандырын өйдйәрди.
Монгол порханлары Чингиз ханың өнүнде ыбадат этди-
лер, ойнадылар, эмма онуң какыныны айрып билмеди-
лер. Тебиплер оңа эл дегирмәге ве онуң элхенч гөзлери-
не серетмәге горкярдылар. Эмма Чингиз ханың лагерине
бир арап каддахыны¹ гетирдилер, оңа Зин Забан дий-
йәрдилер, ине шол тебип «элеми титредижини» батыр-
гайлык билен бежермәге башлады. Ол хагыкатдан-да
Чингиз ханың гөзүни дессине гутарды. Газаплы хәким
көп кайыл болды ве тебибиң нәхили аклык ислейәнди-
гини сорады. Гарры тебип хич бир байлык дилемедә,
йөне айдымчы гызларын бирине бармагыны узатды, шол
гыз мен болуп чыкдым! Чингиз хан мени шоңа берме-
ги-буюрды. Ол гарры мени аяллар жайына салып гойды,
шол ерде мен яш йигидиң гара сачлары хагында ве
яңагындакы халы хагында айдым айтдым велин, оны
тебип эшидип, мени урды. Йылгырмак дийлен зады
унудан уршужы хагында айдым айтдым велин, ол гар-
ры ене гайыш гушак билен маңа акыл өвретмәге баш-
лады. Шондан соң мен ондан гачдым ве бизде йигренил-
йән отпараз ыкманда лүли тайпасының аяллары мени
өзлеринин гөчме чадырларында ерлешдирдилер. Мен
оларын эдил өзлери ялы гара яглык пүренип гездим, ме-
ниң шол ердедигими хич ким шугулламады... Эмма гар-
ры каддах Зин Забан башына беланы сатын алып, ене
газаплы Чингиз ханың янына барып, мениң гачандыгы-
мы айдыпдыр, онуң нөкерлериниң мени тапып бермек-
лерини сорапдыр... Монгол хәкиминиң шейле бир гахары
гелипдир, хатда онуң дашындакыларын хеммеси йүзле-
рине эллерини тутуп, йыкылыпдырлар... Чингиз хан
оңа:—Мениң берен аклыгымы нәдип элинден гидер-
йән? Нәме үчин өз аялыңа эрк эдип билмейәрсин? Ая-
лына гепини гечирип билмейән адам мениң сораян ерле-

¹ Каддах — арап сөзи, гөз докторы.

римде яшамалы дәлдир! Әкидин муны — дийип гыгырыпдыр. Желлатлар гөргүли гарры тебибин дашына гечип, шол ерин өзүнде онуң акыллы чал келлесини алыпдырлар. Ол пахырың соңы шейле болды. Шондан бәри мен лүли тайпасының арасында болярын. Хажы Рахымың зынданда отурандыгыны эшидип, оңа чөрек, хоз ве үзүм элтип бермәге башладым... Мен онуң язув ишине көмек бердим...

— Өзүң гачгак болуп йөрсөң-де, оңа көмек бердинми?

— Хер үч гүнден зындана гатнап, оңа нахар элтип берйәрдим. Чөрек билен билеликте оңа бирнәче тагта ак кагыз берйәрдим, ол болса, өзүниң үч гүн ичинде язан ятламаларыны ассырынлык билен маңа берйәрди. Онуң язанларыны мен чадырымда гөчүрип алярдым, соңра онуң кагызларыны гайтарып элтип берйәрдим, ене үч гүнден монголларын Хорезме чозушы хакындакы хекаяның тәзе сахыпаларыны алярдым. Шейлеликте, Хажы Рахымың капасада язан китабы билен билеликте эдил шонуң ялы китабың сахыпалары мениң элимде йыгнанды. Мүрзе Юсуп пахырың иманы хемра болсун, маңа хат язмагы шол өвредипди!..

Туган:

— Сен улы иш битирипсин. Ичигара ымамлар Хажы Рахымың язан сахыпаларыны якайсалар-да, ол китабың нусгасы бизиң элимизде галар! Бизиң агтыкларымыз-да, човлукларымыз-да Чингиз ханың бет ишлери хакында Хажы Рахымың язан хекаясыны окарлар...— дийди.

Булар чалт акян буланык сувлы деряның кенарына барып етдилер. Шу ерде лүли тайпасының гарагурумлы чадырлары барды.

Гарры чынарың ашагына барып, Бент Занкыжа бир халы бөлежигиниң үстүнде бир петде кагыз гойды. Самаркант харабалыкларының ёкарсына галан айың шөхлеси екирилен сергезданың хекаясы эндиган сетирлер билен беян эдилен сары сахыпалара ягты саярды.

Бент Занкыжа халының үстүнде отурып, сахыпалары агдарышдырып, гүррүне башлады:

— Хажы Рахым хич йыладылмаян совук капасада отурып, халыс ысгынган гачды, эмма ол биржик-де сусуны песелтмеді, онуң ялкымлы пикирлери оңа кувват берди... Шу ерлери ол кынлык билен языпдыр... Гөрийәни, шу сетирлериң язылышындан билдирип дуря! Гулак

ас, Хажы Рахым китабың иң соңкы сахыпасында шейле язар...

Бент Занкыжа арап хаты билен язылан сахыпаны алып, окамага дурды:

«...Мениң сүрүлен галамым бирехим монголларың бизиң ватанымызың гүлләп отуран жүлгелерине чозушы хақындакы хекаяның иң соңкы сетирлерини язды... Бу китабы ыхласлы язмак билен мен асуда тайпалары гыргына берен залым Чингиз ханың гаршысына жан аяман гөреше чыкмага йүрек эдип билмедик, Хорезмиң горкак адамлары хақында ене көп зат айтмакчы...

...Эгер-де хорезмиллерин хеммеси берк ве агзыбир дуруп, гахар ханжарыны эллерине алан болсалар ве жанларыны аяман, ватан душманларынын үстүне газап билен окдурылан болсадылар, онда улумсы монголлар ве оларың гызыл сакгал хәкими Хорезмде ярым йыл хем сакланып билмән, өзлериниң узак сәхраларына хемишелик гүм болардылар...

...Монголлар өз душманларыны өз эгри шемширлериниң гүйжи билен еңмән, гайтам душманларының агзалалыклары, эглишик эдижилиги ве горкаклыгы себәпли еңйәрдилер... Эдермен Желаледдин өзүниң аз санлы, эмма гайдувсыз жигитлери билен монгол лешгерлерини дерби-дагын эдип билйәндигини гөркезди...

...Эмма галамым барха соваян бармакларымдан гачып баряр... Сергездан дервүшин барха гүйжи гачяр, гүнлер болса ылгав билен гечип баряр, хаклашык гүнүни якынлашдыряр... Шахырың¹ гошгусындан шу ерде бирнәче сетирни мысал гетирейин:

Эдил язкы ягмыр ялы,
Мисли гүйзүң ели ялы,
Гечди йигитлигиң дөври,
Голай гелди ажал ховры.

Яланчыдыр, ёкдур паны,
Кервен эййәм гитди ханы,
Чалшырмага бу меканы
Дүш ёла гүм бола-бола.

...Өзүмиң нәбелли окыжым билен хошлашып, бирнәче сөз айдайын: «текепбир ымамлар ве дерисине сыг-

¹ Хосревани (X асыр).

мажак болян гедем уламалар мени ынанчсыз болупсын дийип айыплайарлар! Ол ичигара ве күтек ымамларын ве уламаларын гөзи хич зат гөрмейэр! Мениңки ялы ынанчсызлык аңсат ве бидерек иш дэлдир². Зынжырлы акылдарын паң келле желлады еңжекдигине, эзилен зэхметкешиң залым сүтегчини еңжекдигине, билимиң галплыгы еңжекдигине мениң ынанжымдан пугта ве ялкымлы ынанч болуп билмез!.. Ягшы заман гелип, хақыкатың, адам хақында акы аладаның бизин ватанымызы улы илиң багтлылыгына ве ягтылыкда яшамагына элтжекдигине мениң гөзүм етйэр!.. Шейле заман гелер, шейле болар!»

Бент Занкыжа өзүниң үч саны күмүш йүзүкли иңчежик бугдай реңк бармагыны додакларының үстүне гоюп, яй гашыны герип, бир азажык бөврүни диңледиде, ол язылгы кагызлары ыхлас билен йыгнашдырып, оларын дашына бир ала мата долады. Ол өзүниң янып дуран гара гөзлерини Тугана дикип, ювашжадан:

— Инди мен лүли тайпасындан үч саны батыр йигит чагырайын... Сиз жезаландырылып өлдүрилйән адамларын ташланян хәннегинден Хажы Рахымы алып гелмәге угран. Гиже узак ве хениз гутаранок ахырын! Биз оны өлүмден гутарарыс!

² Абу Алы Ибн-Сина (XI асыр).

В. ЯН ХЕМ ТҮРКМЕНИСТАН

Ынсан өмрүнде хер хили вакалар боляр. Оларын кәси сәхел салымдан унудылса, кәбири бүтин өмрүң довамында ядыңдан чыканок. Мениң какам В. Яның (Василий Григорьевич Янчевецкий — 1875—1954) дурмушында шейле унудылмажак вакаларын бири бизиң асырымызың башында болуп гечипди. Түркменистанда яшамагы хем ишлемеги, Орта Азияның бейлеки бирнәче ерлерине сыяхат этмеги гелжекки языжының бүтин өмрүнде, дөрөдижилигинде өчмез ыз гойды.

В. Яның декабрь айының ачык сәхеринде Каспи дензини бөвсүп гелйән гәминин бортундан кем-кемден якынлашян түркмен кенарыны улы толгунма билен сынлап дуран пурсатындан бәри 76 йыл гечди.

«Бир-бирине сеплешип гидйән гум депелериниң эндиган чылгымлары, гүлгүн реңке боялан деңиз хем япгыт кенар мениң аклымы хайран этди. Бир четрәкде деңзиң үстүне абанып дуран гаяның голайында балыкчылар узын, гара, ужы чиш елкенли гайыклары билен йүзүшип йөрди...

Гәмимиз шол вагтлар кичирәк оба чалым эдйән Красноводскиниң дуралгасына барып токтады. Дүканларың янында узын бойлы, гырмызы донлы, буйралары зире-зире болуп сечеленип дуран силкме телпекли түркменлер атларының жылавундан тутуп дурдулар.

Отлы о диен белент болмадык дагларын душундан гечип барярды. Мен кә даг геришлериниң мелевше өвүсйән гөрнүшинден, кәте болса отлының бейле тарапында яйылып ятан Гарагум чөлүниң аңнат-аңнат депелеринден гөзүми айрып билмән, жадыланан ялы болуп дурдум...» Бу сөзлер В. Яның Түркменистан билен илкинжи душумыгы хакындакы ятламасындан алынды.

Түркменистана геленде гелжекки гөрнүкли языжының мен диен вагтыды. Беденинде гүйч, калбында сансыз арзув-хыяллар жош урярды. Йөне бу затлара гарамаздан, онуң эййәм эп-эсли дурмуш тежрибеси барды.

В. Ян 1875-нжи йылың 4-нжи январында Киевде догуляр. Онуң какасы Григорий Андреевич Янчевецкий гимназияда гадымы грек хем латын диллеринден сапак берйән мугаллым болуп, дийсең өзболушлы, башаржаң,

билиме тешне адам хөкмүндө таналыпдыр. Ол бүтүн өмүрү мугаллымчылыга хем антик дөврүн языжыларының дөредижиликлерини дернемеклиге багышлайар. Гомерин, Ксенофонтын, Павсанин хем бейлеки бир-нече гадымы грек шахырларыдыр философларының энчеме эсерлери онун тержимесинде нешир эдилйэр.

Шу хили интеллигент машгалада дүниэ инмеги ве тербиеленмеги В. Янын гарайышларының тапланмагына, яшлык йылларындан эдебията сарпа гоймагына улы итерги берйэр.

1892-нжи йылда ол Ревелдэки (Таллин) гимназияны гутарып, Петербург университетинин тарых-филология факультетинин дил бөлүмине окува гирийэр. Оны 1897-нжи йылда тамамлап, ене Ревеле доланып гелийэр. Яшлыкдан гөвүн берен дуйгулары — сыяхата хем эдебията сөйгүсү В. Яна университет кафедрасында галып, кем-кемден профессорлыга алып барян адаты ёлы терк этдирйэр. Яш, башаржаң дилчи кабинет алымының асуда дурмушыны унамайар. Онун адамларын арасына гидеси, оларын дурмушыны хас ичгин өврөнеси гелийэр. Шейдип хем, ол өзүни гуршап алан дурмуш шертлериндэки, алан тербиесиндэки адам үчин өрөн сейрек хем гең эдими эдйэр — Россия боюнча пыяда сыяхата уграяр.

В. Ян эгни гошхалталы ики йыллап Россиянын Демиргазык, Меркези, Гүнорта губернияларыны хем Украинанын энчеме ерлерини айланып чыкяр. Ёлдан иберйән очерклерине Петербург газетлеринин ёллаян ужыпсызжа хакы билен гечилен шол узак мензиллер языжынын илкинжи китабының — «Пыяданын язгыларының» пейда болмагына гетирйэр.

Яш языжының шол китапчасы хем көп санлы очерк-лери газетлерин үнсүни өзүне чекйэр. Она Англияны айланып гөрмөге мүмкинчилик дөрейэр. Ярым йыллап шол ерде болмак билен, В. Ян көп затлара гөз етирийэр.

Лондонда ол агасы, гүндогары өвренижи журналист Д. Г. Янчевецкиден хат аляр. Ол инисине Азияны өврөн-мөге башламагы, бу меселеде өз көмегинден пейдалан-магы маслахат берйэр. Шейдибем, В. Ян Ашгабатда Закаспи областының начальнигинин канцеляриясында тержимечи болуп ише башлайар. Ол Түркменистаны хем Орта Азияның бейлеки ерлерини айланып, дүрли табшырыклары ерине етирийэр.

Кервен ёлларының уgrundа ерлешйән гуялара гө-
зегчилик эдижиниң везипесини ерине етирйәркә ол өзүне
ёлбелет эдилип беркидилен Шаназар билен Гарагум
чөлүни ики гезек кесип гечйәр. Хыва ханлығына баран-
да ол орта асырдакы ягдайындан кәнбир үйтгемедик
феодал дүзгүнлери, эден-этдилиги, зәхметкеш халкың
хор-хомсы ягдайыны гөзи билен гөрйәр. Зынданларда
өмүрлик бендиликде сакланян бичәрелере небси агы-
рып, олара рехим этмек барада хан билен гүррүндеш
боляр. Ичигүжүкли хан оларың өзүни зындана ташла-
магы йүрегине дүвйәр. Эмма олар бу ягдайы өнүнден
аңып, хич киме билдирмән, гижәниң бирвагты Хывадан
гачып, чөле сиңмек билен жанларыны гутарярлар.
Ашгабада гелип, гөрөн-эшиденлерини хабар беренде, ол
«өз боржуна гирмейән меселелере бурнуны соканы»
үчин начальнигинден берк кәйинч аляр.

«Нобель доганларының» небит алян ерлериндәки
ишчилериң ягдайыны дернейжи комиссия билен бирлик-
де ол Каспиниң кенар якаларыны, Челекен хем Огур-
жалы адаларыны айланыр, Персия (Эйран) билен сер-
хетде отуран түркмен обаларына баранда ол илкинжи
гезек хейвере кеселлилере душяр. Сонра рус врачлары-
ның көмеги билен оларың ягдайыны еңиллешдирмек
үчин йөрите кеселханалары гурамага, дәри-дерманлар,
герекли гөк өнүмлердир эгин-эшиклер билен үпжүн
этмәге ишенңир гатнашяр.

В. Ян «Чекиртге Комитетиниң» члени хөкмүнде бу
айылганч беланы ёк этмәге хем гошандыны гошяр.
Чекиртгелериң улы зыян етирен ерлерине айланып,
олардан горанмак, үйшүрип отламак, оларың гелжек
ёлунда гарымлар газмак чәрелерини гураяр. Баран
ерини сырып-сүпүрип барян бу гөрүлмедик беладан
зыян чекен илаты азык хем экер ялы тохум билен үпжүн
этмек онуң гөс-гөни боржуды.

Гуракчылык, экинлериң ярамаз ягдайы экеранчылык
билен мешгулланын отурымлы илаты кын гүне гоюпды.
В. Ян «Азык Комитетиниң» члени боланы үчин Этрек,
Көпетдаг, Ашгабат хем бейлеки уездлери айланып, ила-
тың хал-ягдайы билен танышяр, олары азык билен
үпжүн этмәге элден гелдик көмегини берйәр. Ол түрк-
мен обаларына айланып, илатың арза-шикаятларыны
диңлейәр хем областың канцелярия начальнигине етир-
йәр.

В. Яны хас бетер толгундырҗан меселелерини бири хем ерли илатын учдантутма диен ялы соватсызлыгыды. 1903-нҗи йылда ол чарва түркменлерини адындан шейле рапорт язар:

«Бүзмейин обасы: «Биз чагаларымыз хер дүрли хүнәр өвренир ялы, мекдеп ачып бермегини хөкүметден өрән товакга эдйәрис...» «Гөкже обасы: «Биз өз чагаларымызны хайсам болса бир мекдепде рус я-да мусулман элипбийини өвренимегини ислейәрис...» «Гыпжак обасы: «Гыпжаклылар өз чагаларының дүрли хүнәрлери өвренимеклерини ислейәрлер... Хәзир 100 огландан дине 5—10 санысы түркменче язып билйәр...» «Янгала обасы: «Йөнекейже-де болса, обамызда мекдеп ачып бермегинизи хайыш эдйәрис. Чагаларымыз хич зат өвренимән ябаны ялы болшуп йөрлер...»

Түркменистанда ишлән шол йылларында В. Ян Бухара эмирлигинин шәхердир обаларына, Фергана ханлыгына, Чәржеве, Дашкенде, Самарканда, Мангышлак ярым адасына барып гөрйәр. Рус-парс серхеди билен Гушгыдан Зүлпикара ченли баряр. Демиргазык Парсыстанын оба-шәхерлерини-де айланяр.

Инлис дилини говы билйәни үчин В. Яны тержимечи хөкмүнде американ алымы Э. Хэнтингтонын баштутанлыгындакы геолого-географик экспедиция беркидйәрлер. Ол экспедицияның кервени билен парс-овган серхедини якалап, Булужыстана хем Хиндистаның арачәгине ченли баряр. Бирвагткы Азияны бейик басыбалыжыларың — Александр Македонскинин, Чингиз ханын, Тимурың сан-сажаксыз лешгерлеринин депгиләп гечен ёлуның бүтин довамында ол гадым эйямларда вейран эдилен патышалыкларын харабалыкларыны чуннур пикире батып сынлаяр.

Түркменистан хем Орта Азия боюнча эден бу сыяхатлары гелжекки языжынын аңында ятдан чыкмажак тәсирлер галдыяр. Түркменистана дине улурак везипе хем бәхбит хантамачылыгы билен гелен офицерлерини көпүси В. Яның бу гызыкланмаларына душманчылыккы гарайышда болупдыр. Көпчүлигин бу гарайыш кәхалатларда оны агыр ягдая саяр. Шол гүнлер барада В. Яның өзи шейле язар: «Мен бу үлкәни, түркмен халкыны йүрекден сөйдүм, онун дилини, тарыхыны, меде-ниетини өвренип, бирнәче макаладыр хекаялар яздым. Ене-де бирентек гызыккы сыяхатларың пикири билен

яшайрын. Мен өзүме душманчылыклы гараянлара үнс бермән, гарашсыз херекет этдим. Өз ёлумдан совулман, тәзе-тәзе тәсирлерин гөзлегине чыкдым, индики сыяхатларымың арзувы билен яшадым.»

Ол вагтлар түркменлерин тас хеммеси диен ялы обаларда яшапдыр. Аз-овлагы болса Ашгабадың хем бейлеки шәхерлерин голай-голтумында месген тутупдыр. Халк ики тарапдан — ерли хан-беглерин хем патыша хөкүмдарларының зулумы астында хорлук чекипдир. Йөне шол вагтлар хем түркмен халкыны түйс йүрекден сөен, оңа пейда этмек ниети билен яшан рус адамлары-да аз болмандыр. Олар «Археологияны сөййәнлерин Закаспи кружогыны», «Закаспини дернейжилерин жемгыетини», «Гүндогары өврениш жемгыетини» дөредипдирлер. Шол жемгыетлерин членлери илата медицина көмегини берипдир, мугаллымчылык эдипдир, түркмен халкының дилини, тарыхыны, сунгатыны, эдебиятыны өвренипдир. Магтымгулының, Молланепесин, Кеминәнин дөредижиликлерине багышланан чыкышлар хем гурапдырлар. Түркменлер үчин илкинжи мекдеплери ачанам, Закаспиде яңы дөрәп гелйән революцион херекете ёл-башчылык эденем шолар. В. Ян хем шу топарын адамы.

Алыс-якин сыяхатлар, адамлар билен ичгин танышмак, гүррүндеш болмак, халкың дөп-дессурларына, рухы дүньәсине белетлик онуң шол йылларда дөреден хекаяларының әхлисинде айдын дуюляр. «Чөлдәки жаң сеслери», «Жан», «Гарагумда», «Дагларың рухы» ялы энчеме хекаяларында ол түркменлерин асыллы сыпатлары, говы дөплери, эркинлиге ымтылышлары хакында белетлик билен сөхбет ачяр. В. Ян «Ат, яраг хем чөл» атлы повестини язмага-да шол йылларда башлайр. Йөне ол эсер соңкы сыяхатларың биринде йитирилипдир.

Шол сыяхатларының нетижеси барада В. Ян шейле язяр: «Мен уч-гыраксыз Азияның чәгели дүзлүклерини, мавы алыслыкларыны, гарлы геришлерини йүрекден сөйдүм. Бу ерлерден еңиш билен гечип, өз ызларында халкың гаргышындан, сансыз харабалыкдан башга зат галдырмадык азиялы ганожақ басыбалыжылар хакында тарыхы эсерлер дөрөтмек пикири менде илки шу ерде дөреди».

Языжы башга бир язгысында: «Йигриминжи асырын сепгидинде мениң Орта Азия халкларының ярым феодал дурмушыны сынламагым энчеме йыл гечснден соң —

«Чингиз ханы» язып йөркәм гадымы Хорезмин дурмушына дегишли сахналары жанландырмага көмек этди. Бухараның соңкы эмириниң кешби Хорезм шасының образыны дөрөтмәге итерги берсе, Хыва ханлыгына бармагым, Гарагума сыяхатым ве гайры затлардан Хорезм дәвлетиниң дурмушыны хем хеләк болшуны суратландыранымда пейдаландым» — дийип язар.

«Нәме үчин башга хич бир басыбалыжыны дәл-де, дине Чингиз ханы сайлап алдыңыз? Гахрыманыңызың шейле жанлы образыны дөрөтмәге итерги берен зат нәме?» диен сораглар языжа кән гезек берлипдир. В. Ян бу соваллара шейле жогап берйәр: «1904-нжи йылың тәзе йыл гижесини Хэнтингтоның кервени билен чөлде гаршыламалы болдук. Бир дүшелгеде түпөң атып, «барымыз билен базар эйләп», бу сенәни белледик. Шол гүн асуда, чигрекли чөл гижесинде даңа якын гең дүйш гөрдүм. Мен овадан чадырың якынында отырмышым. Чадырың ичиндәки әпет гөврели, гыйк гөзлери ичинден гечип гелйән, инчежик эдилип өрүлен ики өрүм сачы гулакларының аркасында халкаланып дуран адамың Чингиз хандыгыны билйәрин. Ол маңа гөреш тутмагы теклип этди. Монголларын дәбине гөрә, ол мениң билонургамы яздырмак ислейәрди. Бу орашан дүйшден хопугып ояндым. Төверек имисалалыкды. Депәмде сан-сажаксыз нурлы йылдызлар ялдырашярды. Атларымыз келлелерине гейдирилен торбадакы арпаны эндиган гүтүрдедйәрди. Төверегиме гарансам, не чадыр бар, не-де Чингиз хан... Ана, шонда йүрегимде бу ёвуз басыбалыжының өмрүни беян этмек арзувы дөрөди...»

Чаксыз көп әдебиятларда «Әлеми сарсдыран» адам хөкмүнде суратландырылян Чингиз хан хакында онуң биртопар дөвүрдешлеридир сонраккы буржуаз алымларын энчемесиниң ишлеринде маглуматлар бар. Йөне оларда бу газаплы хөкүмдарың дәвлети эдара әдишине, серкерделик укыбына хем гайры затларына улы орун берилйәр. Догруданам, гөчүп-гонуп йөрен гарып чарваның күлбесинде дүйнә инен монгол уршужысы Темучиниң — сонра ёвуз Чингиз хана өврүлип, әгирт улы территорияны өз элинде саклан адамың өмри гаты көп тарыхчыларың үнсүни өзүне чекипдир. Әсасан, онуң шахсы тарапларына көп үнс берен тарыхчыларың Чингиз хан барада галдыран язгылары гапма-гаршы пикирлерден, нәтакыклыклардан долы. В. Ян болса Чингиз

ханын етен дережесини хер бир хөкүмдар үчин хәсиетли зат хасаплайар. Өз айдышы ялы: «Әхли ери өвлүйә үм-сүмлигине өврүп, әлем-жахандакы оба-шәхерлерин барыны теп-текиз этмеги, яйылып ятан уч-гыраксыз сәхраларда монгол атларының бакылышыны, шол ерде гөвси габа монгол аялларының өз ёгнас, шадыян чагаларыны эмдиришлерини гөрмек ислән» Чингиз ханын дәвлети доландырыш я-да серкерделик башарныгыны дәл-де, онуң йыкгынчылыклы йөришлерини, гөрлүп-эшидилмедик залымлыгыны, адамлара болан йигренжини — В. Ян ине, шу затлары ачып гөркездемеги, художнигин назарыети билен язгармагы максат эдинйәр. Йөне бу арзувың дөрән вагты билен хасыл болан дөврүниң аралыгында тутуш отуз йыл ятыр!

Әхли зады өз гөзлери билен гөрмек ислейән В. Ян рус-япон уршы башланан бадына Манжурия баряр. Соң болса ыкбал оны дүйнәниң дүрли күнжеклеринден чыкарыр. Бу дөвүрде энчеме юртларда сыяхатда болуп, кән затлара акыл етирен языжа Түркменистана доланмак пикири ятса-турса ынжалык бермейәр. 1912-нжи йылдан башлап В. Ян Россия Телеграф Агентлигиниң Балкан дагларындакы дашары юрт хабарчысы болуп әсли вагт ишлейәр. Ол илки Түркияде яшаяр, биринжи жахан уршы башланансоң болса Румыния гечйәр. Ол ерден болса Октябрь революциясы еңип үстүн чыкандан соң — 1918-нжи йылда Россия доланып гелйәр. В. Ян эййәм яшы кырдан гечен, машгалалы адам. Йөне шонда-да сыяхата тешнелик оны эркине гоймаяр. Соңкы он йылың ичинде ол Украинада, Сибирде, Тувада, Өзбегистанда болуп гөрйәр. 1928-нжи йылда болса Москвада ымыклы орнашяр. Инди нәче дийсең дурмуш тежрибесини топлан, көп затлара акыл етирийән языжы бирвагтлар йүрегине дүвен пикирлерини дурмуша гечирмәге гиришйәр.

20-нжи йылларың ахырында, 30-нжы йылларың башларында ол илкинжи кәмил тарыхы хекаяларыны, повестлерини дөрөдйәр. Компасың дилиниң хемише Демиргазыгы гөркезиши ялы, В. Яның дөрөдижилигиниң угры хем әсасан Гүндогара — Азия, Түркменистана гөнүгенди...

Шол йылларда бирнәче хекаяларындан башга-да, языжының улы гөврүмли әсерлери — Александр Македонскиниң йөришлери хакында гүррүң берйән «Алаң-

лардакы алавлар». «Спартак» хем «Финикий гэмиси» повестлери пейда боляр.

«Чингиз ханы» язмак ислеяними мен 1934-нжи йылда «Молодая гвардия» неширятына дуйдурдым. Пикиrimi оңлансонлар, «Азияны сарсдырыжы» бейик басыбылыжы билен белли-күлли гызыкланып уградым. Йөне нәхили язмалы? Онуң бүтин өмрүни беян этмелими я-да хас герекли эпизодлар билен чәкленмелими? Илки билен онуң өмрүне, яшан дөврүне, шертлерине дахыллы әхли затлары өвренип уградым. Хәзирки заманың талапла-рындан угур алып, тема дегишли элиме дүшен затларын әхлисини өврендим. Оларын барыны санап чыкжагам болсаң, аз-күш зат дәл. Йөне эсасыраклары шулар: Узак асырларын йыл язгыларының беяны болан монголча, хытайча, парсча, арапча язылан эсерлер (В. Ян европа хем гүндогар диллериниң бирнәчесини говы бил-йәрди.—М. Я.), хәзирки заман рус хем европа алым-ларының ишлериниңем мүмкин боланлары билен таныш-дым. Чешмелери өвренмек маңа Чингиз ханың өмрүне хем ишине дегишли анык угур алыш нокады тапмага, шол дөври хақыката лайык суратландырмага улы көмек этди.»

Бу сөзлерин аңырсында языжының хысырдылы зәх-мети, эсерин шовлы чыкмагы үчин чекен азаплары ятыр.

Романын язылып башланан вагты Европада Чингиз хан ялы тәзе бир ганожак басыбалыжының — Гитлерин пейда болан дөврүне габат гелйәр.

В. Ян бу эсерини язанда Түркменистанда яшан, ишлән дөврүлеринде гөрән-эшиден затларына, сыяхат-ларындан галан йитмежек тәсирлере улы орун берйәр.

Хорезм — Чингиз ханын йыкынчылыклы йөришлери-не ченли дийсең бай, хемме тараплайын өсен кувватлы дәвлет болупдыр. Бу ерде сөвда, хүнәрментчилик, эке-ранчылык, жай гурлушыгы ялы зерур пудаклар билен бирликде, магарыфдыр әдебият хем гүлләп өсүпдир. Мунун шейледигини гөрнүкли гүндогаршынас Л. И. Кли-мовичиң бир макаласындан алнан шу сетирлерем тас-сыклаяр:

«Марыда хем Түркменистаның бейлеки шәхерлеринде көп санлы ажайып әдебиятчылар яшаярлар хем дөрөд-йәрлер.

Монгол чозушларына ченли яшан хорезмшаларын дәвлетинде улы медени меркез хөкмүнде Марының әх-

миети XII асырда хем XIII асырын башларына ченли сакланяр.

Монголларын чозушындан ики йыл өң Марыдан гиден ве «Юртларын сөзлүги» атлы белли эсерин авторы Якут шейле язяр:

«Мен Марыны (616-нжы) хэзирки йыл хасабы боюнча 1219-нжы йылда) гүллөп өсийән дөврүнде ташлап гитдим... Эгер-де бу юртлара татарларын (монголларын) чозушлары хем йыкгынчылыклары болмадык болсады, онда мен (Марыны) адамларынын сыпайылыгы, мылайымлыгы хем алчаклыгы, галыберсе-де, ондакы эсасы ылымлара дегишли китапларын көплүги үчин өмрүм өтйәнчэ ташламаздым... Мен гайдан вагтымда ол ерде он саны китап сакланян (хайыр-ыхсанчылык максады билен гурлан) жайлар-вакфлар барды. Мунуң ялы бай хем ажайып китапханалара мен дүнйэнин хич еринде душмадым. Шол китапханаларын икиси ыбадатханада ерлешйәрди. Оларын бириниң ады Азизийе... Бу китапханада 12000 я-да шол төвереги китап барды. Думайрийе китапханасы хем шол ерде ерлешйәрди...»

Ферганадан Эйрана ве Арал деңзинден Хинд дерясынын ёкарларына ченли болан эгирт улы территорияны тутуп дуран Хорезм дөвлетиниң соңкы шасы Аллаэеддин Мухаммет II образы романда хем дүрли чешмелердир ровайтларда беян эдилиши ялы суратландырыляр. Онун гаршыдашы Чингиз хан велин дүйпгөтер башга хили адам. Ол адамларын башыны жемлемеге, олары бир максада угрукдырып, еңше болан берк ынамы ояндырмагы башарян серкерде.

Чингиз ханың (1155—1227) серкерделик укубынын нәдережеде ёкары боландыгы Жавахарлал Неруын «Открытие Индии» китабындан алнан шу сөзлерденем айдын гөрүнйәр:

«Чингиз хан, шүбхесиз, дүнйэнин ин бейик серкерделериниң бири, белки-де, ин бейигидир. Европалы хем азияды рыцарлар Чингиз хан хем-де онуң ёлуны довам этдирижилер билен деңешдиренинде хич задың алнындан дэлди. Меркези хем Гүнбатар Европа серкерделериниң газанян сөвеш үстүнликлери көпленч халатда төтәнликлер билен баглыды. Европа уршы алып бармагын хем харбы сунгатын сапагыны беренлер-де монголларды».

1215-нжи йылда Демиргазык Хытайы хараба өврен Чингиз хан 1219-нжы йылда 150—200 мүн атлыдан ыбарат оңат ярагланан, шол дөврүн өңде барыжы харбы техникасы билен үпжүн эдилен эгирт гошуныны Хорезм дөвлетинин үстүне сүрйөр.

Хорезм дөвлетинин шасы Мухаммедин говшак ёл-башчылыгы, уммасыз көп гошунының башыны жемлөп, душманың гаршысына гөнүкдирмеги башарманлыгы монголларың үстүнлик газанмакларыны еңиллешдирипдир. Берк галалары, улы гошуны болан бай шәхерлер ызлы-ызына сыңар. 1220-нжи йылда Бухара басылып алыңар. Шәхер элхенч таланар ве якыляр. Самаркандың илаты монголлара берк гаршылык гөркезйөр. Эмма руханылардыр бейлеки бай адамларың Чингиз ханың тарапына гечмеклери нетижесинде Самаркант хем Бухараның гүнүне дүшйөр. Мухаммет ша болса алжырап, Эйрана гачяр.

Монгол гошунлары Хорезми эелөп, соң Гүнорта Түркменистана аралашярлар.

Языр (Шәхрыслам), Нусай, Абиверт, Сарагт ялы улы шәхерлери боюн эгдирип, монголлар 1221-нжи йылда Марыны габаярлар. Секиз гүн довам эден габавдан соңра, ерли илатың гайдувсыз гаршылык гөркезйөндигине гарамаздан, Марының руханылары душманлара боюн эгипдирлер. Шейлеликте, Мары айылганч таланыпдыр, онуң медениети, сунгаты аяк астына салныпдыр, якылып ёк эдилипдир. Дине бир Мары шәхериниң өзүнден өлдүрилен адамларың саны 1 миллион 300 мүн адама етипдир.

Йөрите отряд кырк бир гүнлөп бу боюн эгмезек шәхериң илатыны гөзлемек ве гырмак билен мешгул болупдыр.

Соңра монголлар Гүнбатар Хорасаның ичинден гечип гидипдирлер ве Жүржанда өзлериниң Хорасандакы иң соңкы ховплы душманы болан Ынанч ханы чым-пытрак эдипдирлер. Шундан соң Чингиз хан өз лешгерлерини тоздурылан Орта Азиядан Монголия тарап ызына экидипдир. Алтынжы октябрда ол Амыдеряның үстүнден гечмеклиги тамамлапдыр ве юваш-ювашдан демиргазык-гүндогара уграп, таланып алнан хазыналары өзи билен алып гидипдир, биргиден гуллары сүрүпдир. Инди энчеме йыллардан бәри монголлара хызмат эдип йөрен

хорезмли тәжір Махмыт Ялважы Чингиз хан Орта Азия-нын хөкүмдары эдип гоюпдыр.

Өз гошунлары билен рус дөвлетинин серхедине ченли етип, 1227-нжи йылда 72 яшынын ичинде арадан чыкан Чингиз ханын басыбалыжылыклы чозушларыны онун огуллары довам этдирийерлер. Рус ерлерини хем Европа юртларынын энчемесини боюн эгдирмеклиги олар ама-ла ашырярлар.

Монголлар тарапындан басылып алнан хемме юрт-лар үчин болшы ялы, Чингиз ханын чозушлары Орта Азия үчинем айылганч бетбагтчылык болупдыр. Ылмы коммунизмин дүйбүни тутужы Карл Маркс өзүниң «Хронологик гөчүрмелеринде» бу барада шейле язар: «...ордалар Хорасанда, Самаркандта, Балхда ве башга ровач шәхерлерде вагшылык эдйәрлер. Сунгат, бай китапханалар, ажайып оба хожалыгы, көшклер ве метжитлер — хемме зат оварра эдилйәр».

Монгол гошунларынын өз басып алан ерлерини эл-хенч таламаклары-да, илаты гыргына бермеклери-де халкын рухуны сындырып билмәндир, басылып алнан ерлердәки илат хәли-шинди гозгалаң турзупдыр. Халкын эдермен огуллары сәхелче май болан пурсаты дашына гошун топлап, монголлар билен гарпышыпдырлар, олара язылганлык бермәндирлер. Ата Ватана болан чәксиз сөйги, азатлыга, гарашсызлыга ымтылыш оларын голтугындан гоп берип, эллерине гылыч тутдурып-дыр.

Орта Азия халкларынын арасында роваяты гахры-мана өврүлен Желаледдин языжынын ин эй гөрийән образларынын биридир. Бу гахрыман хакда ол «Чингиз хан» романында язанлары билен чәкленмән, айратын эсер дөретмеги йүрегине дүвйәр. Языжы Желаледдин хакында гүррүн берйән «Эдерменлигин ганатларында» повестини язар. Онун кын дөвүрде — Бейик Ватан-чылык уршунун хайхатлы йылларында эдермен Хорезм шазадасынын образына йүзленмеги йөне ере дәлди.

1943, 1944, 1945-нжи йылларда «Совет әдебияты» журналынын сахыпаларында «Желаледдин» диен ат билен долулыгына чап эдилен повесть бизе халкын бу сөйгүли гахрыманынын сет мүн кынчылыктардан, сан-сыз сөвешлерден долы өмри хакында биргиден гым-матлы маглуматлар берйәр. Сөзүмиз гуры болмаз ялы,

повестин «Агзыбирлик ызындакы сергезданчылыклар» бабының бир бөлегине сер салып гөрелиң:

«Желаледдин өз гошуны билен бирнэче йыллап Азияның дүрли дөвлетлерине айланды ве бүтин Хиндистаның ичинден сөвеш билен гечип, гүнбатара бака гитди. Ол монголлара диңе бир гаршы дурмагы дәл, хатда олары Хорезмден ве бейлеки мусулман ерлеринден хемишелик ковмагы хем башаржак уллакан гошун гүйжүни дөрөтмек үчин достлук союзыны баглашмага, гошунлары бирикдирмэге хемме хөкүмдарлары ыржак болды. Эмма онуң шол дөвлетлери бирлешдиржек болуп эден хемме сынанышыклары пужа чыкды. Онуң өз доганы Кыяседдинден башлап, түрк тайпаларының ве дөвлетлериниң хемме сердарлары овнук серхет давалары билен мешгулдылар. Бири-бирлери билен гыр ягыдылар ве хемме түрк тайпаларыны бирлешдирмек барадакы бейик максады өз өңлеринде гоймак ислемайәрдилер.

Шонуң үчин Желаледдин хас хем гүнбатара — Багдат халыпасы Мустансириң ерлерине бака уграды. Монголлара гаршы гөрешмек үчин мусулманлара баш болмага оны ырып билмәнден соң, онуң гошуныны дербидагын этди ве йүзүниң угруна ерли гошунлары чым-пытрак эдип, Азербайжана хем Аррана гитди...

Шейле-де болса эсасы максат — мусулман гошунларыны бирлешдирмек максады бержай болмады.

Желаледдиниң өмри ве йөришлери хакында китап язып йөрөн Мухаммет Несеви оңа:

— Мен сениң эдерменликлериңи көп гөрдүм... Сениң эсгерлере йүз тутуп айдан сөзлериңи, уруш буйрукларыңи эшитдим. Эгер гөвнүңе зат гетирмесең ве чын йүрекден жогап берсең, мениң ене кәбир затлары билесим гелйәр — дийди.

— Айт, достум, айт. Саңа түйс йүрекден жогап берерин.

— Солтан, сен өзүң гөрүп дурсуң. Өлүмиң гара ганаты хеммәмиңиң үстүмизе герилип дур. Биз ене көп яшажакмы я шу гүн бизиң соңкы гүнүмизми — билмейәрис. Вагт болса гечип гидип баряр, чагалар улалярлар, гаррылар хем монголлара гаршы болан гөрешиң соңкы йыллары хакындакы хемме затлары билмэге ховлугярлар... Инди сен мениң гөнүмеллигим багышла. Өз весъетини язан ялы эдип, мениң билен ачык геплешмегиңи хайыш эдйәрин. Сениң калбында бесләп йөрөн арзылы пикирле-

риң ве өзүмизин өсүп барян неслимизе этжек саргытларың ерине етирилермикэ диен умыт билен, шолары өз китабыма язасым гелйэр. Сениң шол сөзлериң эбеди болуп галар, монголларың хер хили вагшылыклары ве зорлуклары сениң ол сөзлериңи халкың ядындан чыкардып билмез.

Желаледдин бир салым пикирленди-де, шейле жоған берди:

— Мен гаты көп затлары айдып билжек. Эмма гүр-рүн нэче узак болса, ол шонча-да тиз ятдан чыкяр... Шейле бир зат мениң ядыма дүшйэр: Энчеме йыл мундан өң гүйчли ел туранда чөлүң ичиндэки обада гаража чатмалы бир чопан мени мыхман алды. Ол шонун өдинчэ-си ерден гаты агыр көне күйзе тапан экен. Ол маңа «Күй-зэниң агзыны ачып бер» дийди. Мен хем ачып бердим. Онуң ичинде ады халк эртекилеринде мешхур болан Баяндер ханың өз агтык-човлукларына язып гоян весъетнамасы бар экен... Мен шол хаты гөчүрип алдым, шондан бәрем оны хич вагт янымдан айырамок. Онда ине, шейле язылыпдыр.

Ол күмүш гутужыга товланып салнан хаты гушагының арасындан чыкарды.

«Өз агтыкларыма ве човлукларыма весъет галдыр-ярын. Мен олара тылла ве байлык галдырамок. Мен абаданлык ве шатлык өйүни оларын өз эллери, өз зэхметлери билен салынмакларыны ислейэрин. Бейик түрк тайпасындан болан несиллерим, мен сизе йүз тут-ярын. Сизе эбедилик шөхрат, ховпсузлык ве абаданлык бержек хем-де сизи еңилмез этжек бәш саны гымматлы зады ятда пугта саклаң. Шол гымматлы затлар: Мертлик, зэхметсөерлик берен сөзүнден дәнмезлик, аялы хорматламак ве мерхеметли алланы шөхратландырмакдыр. «Баяндер хан.»

Болшы ялы мысал алнан бу бөлекден Желаледдинин өз өңүнде гоян асыллы максатлары, адамкәрчилик сыпатлары белли бир дережеде айдың гөрүнийэр.

Баш гахрыманың бүтин өмүр ёлуны, ишлерини баян эдйән бу повестин гымматлы тараплары дине бир мунуң билен чәкленмейэр. Ондакы «Бейик Хорезминң ёга чыкышы хакындакы хасратлы повесте ин бир адатдан дашары сахыпаларың бирини язан Үргенжнң горалышыны» суратландырян сахналар хас-да үнси чекижидир. Тары-

хы чешмелерде жуда аз маглумат берилйән ол сөвешлер повестде айратын улы уссатлык билен жанландырыляр.

В. Ян өз язгыларының биринде «Чингиз ханы» язып йөркә Желаледдинин образы билен жуда ичгин гызык-ланандыгыны, гүндогар авторларының голязмаларыны өвренип, монголларын өз батырлыклары я гүйжи билен дәл-де, эйсем саны, берк дүзгүн-нызамы, галыберсе-де, вагшылыклары билен енендиклерине гөз етирендигини язяр. Ол горкаклык, өз юрдуңа хыянат этмеклик, парашешгешдир боюн сынмак аркалы монгол гылжындан аман сыпмак ислән көп санлы адамларын арасындан душман билен мерт сөвеше чыкып билжек батыр, рухы тайдан гүйчли йигитлери гөзлөндигини, эдил шол вагт хем эдермен, гайдувсыз Желаледдинде назарының эглендигини белләп гечйәр.

«Бейик Игендерин йөришлеринин китабыны» хемешә үрч эдип окаян Желаледдинин газанян улулы-кичили енишлери монголларын ечилмезекдиги барадакы ховайы роваяты пужа чыкаряр, халкын рухуны гөтерип, оларын аңында өз гүйчлерине болан ынамы ояряр. Ол хер нenen кын ягдайларда-да өзүни йитирмән, әхли зады совукганлылык билен өлчерип-дөкйән серкерде. Өз уршужыларының рухуны гөтерип, оларын калбында еңше болан ынанч дөредип билйән Желаледдинин шахсы эдерменликлери-де гошун үчин уллакан голтгы боляр. Чингиз ханың ондан эйменмегинин дүйп себәби хем шунда.

Желаледдинин «Өзүниң гахрыманчылыклы ишлерини сөвеш мейданында гылыч ужы билен язян» сөвер досты Гара Ханжар хем батырлык, догумлылык бабатда хич кимден пес отуранок. Мухаммет шаның зулумына чыдаман, ата чыкан ол йигидиң ичи хөкүм сүрйән эден-этдиликден, адалатсызлыктан яна от билен ялын. Мухаммет ша онуң какасының хем, эркег-у-аял — әхли доганларының хем башына етипдир. Буларын хем үстесине, ша онуң гиже-гүндиз арзувлап йөрен сөйгүлиси Гүлжемалы үч йүз биринжи аялы эдип, көшге зорлук билен әкидипдир. Бу затлары ичине сыгдырып билмән, чөле чыкып, гаракчылык эдип йөрен Гара Ханжарын бар максады душманларыннан өч алып, ичини соватмак.

Горкут чопаның өйүндәки илкинжи душушыкда Желаледдинин бу батыр, гарадан гайтмаз йигиде гөвни етйәр. Кем-кемден Гара Ханжарын газабы бир адамың үстүнде дурман, әхли эзижилере, юрды гыргына салып

йөрөн ёвуз яга гөнүгйәр. Ол өз эзиз Ватанының гелжеги, азатлыгы үчин аладаланып уграяр. Ине, шу ислег хем оны өз ганым душманы Мухаммет шаның оглы Желаледдин билен бирлешдирийәр.

Гара Ханжарың эдермен йигитдиги, сөйгүлисине чәксиз вепалыдыгы хачан-да көшкде бенди ялы сакланылян Гүлжемалы парчалатмак үчин, онуң отагына гойберилен айылганч барсы өлдүрийән пурсатында хас-да әшгәр гөрүнийәр. Бу намысжаң йигит шол вагт тапса, шаны керчемекден хем гайтжак дәл.

Намысы әхли затдан илери гойян сада, эдермен йигидиң яры Гүлжемал хем романдакы иң өзүне чекижи образларың биридир.

Чөл ичиндәки гарып обаларың биринде дүнийә инип, бүтин өмрүни чекене бакып гечирен Горкут чопана гызлык берлен Гүлжемал кичижиклигинден агыр ише вериш болан гыз. Салгыт йыгналян вагтда шаның ялхорларының гөзүне илип, зор билен көшге әкидилен Гүлжемал дийсең өзеркли, догумлы, салыхатлы машгала. Өз башына нә гүнлерин дүшжегини билсе-де, ол намысыны депелетмезлик үчин Мухаммет шаны өлдүрмәге сынанышмакданаң чекиненок. Көшгүн безегли жайларына, дүрли назы-ныгматлара, пула-мала онуң гөвни имриненок. Шонуң үчинем «Харемиң тәзе дүрдәнеси» Гүлжемала сүңнүне түссе ысы орнан йәнекей түркмен өйүни дикип берйәрлер.

Өзүни өлдүрмәге сынанышаны үчин Мухаммет шаның Гүлжемала гөркезийән эзъетлерини ит гөрсе, гөзи агаржак. Чекип-чыдардан чөкдер хорлуга, жебир-сүтеме сезевар болса-да, Гүлжемал өз пикиринден дәнип, душмана боюн буранок. Онуң дурнуклылыгы, Гара Ханжара болан чәксиз сөйгүси әхли затдан үстүн чыкяр.

Гүлжемалың дайысы Горкут чопан билен биз романың бүтин довамында ики-үч гезек душушыарыс. Обаның чекенесини бакян бу ярлыклы гарыбың түнегинде о йылдан бу йыла газаның гулагы гызанок. Өз гүн-гүзераны билен гүмра болуп йөрөн бу адамың калбы пәк, эли ачык. Онуң үчин ша-геда дең. Гапысындан ким гелсе, ачык йүз билен гаршылая, «Бары билен базар эйләп», тапдыгындан хеззет-хормат эдйәр.

Гарадан гайтмаз ики батыр — Желаледдин билен Гара Ханжар илкинжи гезек Горкут чопаның гарып түнегинде душушярлар. Желаледдин өзүниң белент

мертебели шазадалыгы үчин биржик-де улумсылык этмән, мыхман ериниң сарпасыны саклап, ондан-мундан месайы гүррүн эдип отыр. Эмма онуң үстүне гелен Гара Ханжар велин билгешлейин гаршыдашының ганыны гыздырайжак ичи гүжүкли сөзлөр айдып, шер гөзлейэр. Горкут чопаның шейле дартгынлы ягдайда эдйән херекетлери, айдян сөзлери түйс парасатлы түркмен яшулусыны ядыңа саяр. Ол Желаледдин билен Гара Ханжарың хем, бейлеки мыхманлары — дөрвүш Хажы Рахымдыр тәжир Махмыт Ялважың хем дең дережеде гөвнүни тапып, оларың арасында хич хили дава-женжелиң турмагына ёл беренек.

Тутуш халкың образыны, ягдайыны, ой-пикирини бир адамда жемләп билмек языжыдан улы уссатлык талап эдйэр. «Чингиз хан» романында зэхметкеш халкың векили хөкмүнде херекет эдйән гахрыманлар о диен көп дәл. Йөне языжы бүтин Хорезм дөвлетиндәки әхли миллетлерден болан гарып гатлагың ягдайыны түркмен Гурбан гызыгың образында жемләпдир.

Эртирден агшама ченли дер дөкүп, машгаласына зордан өлмез-өди тапян Гурбан агыр зэхметден били бүкүлен адам. Эмма уруш онуң бужагаз йыкма-йыкылма гүнүни хем булашдырар. «Бәш йүз мүң эсгерли Хорезм гошуныны ярагландырмак хем иймек-ичмек билен үпжүн этмек үчин көп пул, көп галла герек...» Бу йылың салгытларыны зордан үзен дайханлара индики йылың салгыдынам хәзириң өзүнде төлемели диен хөкүм гелйэр. Гурбаның велин чөммелтме деген аррык товгундан башга берере зады ёк. Били бүкүлен әжеси, агыр зэхметден яңа вагтындан ир солуп барян аялы, дөрт чагасыдыр өзи ач ягдайында Гурбан салгыт йыгнайналар бир чувал бугдайы ниреден тапып берсин?! Бермесенем, элли таяк хакың бар. Салгыдам, таягам оваррам дийсен, онуң өзүни-де нөкерлиге чагырлар. Урша гитмезинден өнүрти хожалыгың одун-чөп ягдайыны дүзеден Гурбан чагаларына гөвүнлик берйэр. Гара гүн үчин ниетләп, гөмүп гоян азажык жөвенидир тохумлык бугдайыны гөркезип, хич киме айтмазлыгы олара пент эдйэр.

Гепе чепер, гөвначык Гурбан Ынанч ханың серкерделик эдйән топарына дүшйэр. Ат, яраг алып, сөвеш тәрлерине түргенлешен Гурбан гызык энчеме гезек душман билен йүзбе-йүз дуряр, Бухараны горамаклы-

га-да гатнашяр. Эмма өнде-ахырда еке гезегем енше йүзи дүшенок...

Языжынын улы сөйги, халкын гылык-хәсиетине, дәп-дессурына, ички дүнийәсине белетлик билен дөреден бу түркмен образларындан өвренера, гөрелде алара зат кән.

В. Янын бүтин дөредижилигинин найбашы эсери хасапланян монгол-татар йөришлери барадакы трилогиясының биринжи китабы болан «Чингиз хан» романы бизин гөзүмизин өнүнде алыс гечмиши жанландыряр. Биз романың сахыпаларындан шол дөвүрде яшан халкларын дурмушларыны, жемгыетчилик-сыясы гурлушыны, бейлеки миллетлерин векиллери билен бирликде өзлеринин азатлыгы, гарашсызлыгы угрунда ёвуз душмана гаршы эгин-эгне берип, гайдувсыз гөрешен ата-бабаларымызын образларыны гөрүп билйәрис. Ол образлар бизде Ватаны сөймек, онун азатлыгы угрунда гөрешмек, халкын ин говы дәп-дессурларыны хорматламак, икийүзлүлери йигренмек дуйгуларыны тербиелейәр.

«Чингиз ханда» Желаледдин хорезмли гошунбашыларын арасында монголларын гүйжүнден хедер этмән, халкы гөреше чагыран еке тәк адам хөкмүнде суратландырыляр. Монголлар билен дең болмадык алдым-бердимли сөвешде гөреш байдагына өврүлен Желаледдин соңра халк гахрыманына, шөхратлы серкерделиге ченли өсйәр. Өз бүтин галагоплы өмрүни Чингиз хан билен гөреше багышлан Желаледдин батыр хем азатлык сөйүжи гахрыманын идеалы хөкмүнде халк көпчүлигинин аңында мүдимилик орнаяр.

«Чингиз ханың» нешир эдиленинден бирнәче ай геченсоң икинжи жахан уршы башланды. Роман шол вагтын оқыжыларының аңындан чыкмаян, олары толгундырян соваллара жогап берйәрди, гөреше чагырярды. Бейик Ватанчылык уршунын илкинжи дартгынлы вагтында В. Янын еди ярым асыр мундан озалкы дөврүн вакаларыны суратландырян романы миллионларча адамың аныны гозгалаңа салып, дийсен тәзече янланыпды. Языжа биринжи дережели Дөвлет байрагының берилмегини оқыжылар көпчүлиги романын тарыхы хем әдеби гымматына берлен мынасып баха хөкмүнде голдапдылар.

Ол вагтлар Дашкентде яшап, уруш зерарлы эвакуация эдилен москвалының еңил болмадык дурмушыны башдан гечирйән В. Яның «Чингиз ханы» дине 1942-нжи йылың өзүнде ики гезек нешир эдилйәр. Сонра болса роман көп диллере тержиме эдилип, шол санда Англия, АБШ, Франция, Финляндия, Аргентина ялы дөвлетлерде хем чыкяр.

Бу илкинжи улы үстүнлик, ыкпар эдилмек алтмыш еди яшлы языжыны хер нәче бегендирен-де болса, онуң бар пикири язсам дийип арзув эдип йөрән трилогиясыны тамамламак билән баглыды.

Языжы Чингиз ханың агтыгы Батының рус топрагына эден талаңчылыклы йөришлерини монгол-татар басыбалышлары барадакы трилогиясының эсасы бөлүми этмеги ниет эдинипдир. Роман эсасан Бейик Ватанчылык уршунуң өн янында язылып, 1941-нжи йылда «Детская литература» неширяты оны «Автор чагалар үчин тәзеден ишледи» диен гөркезме билән повесть гөрнүшинде нешир эдйәр. Эмма автор Дашкентде яшан дөврүнде романы гайтадан ишләп билмейәр. Шейлеликде, «Баты» илкинжи гезек долулыгана 1942-нжи йылда чыкяр.

Языжының Баты ханың басыбалышларының довамыны ызарлаян «Соңкы деңзе тарап» романы рус топрагына хем гүнбатар Европа эдилен талаңчылыклы йөришлеринң жемини жемлейәр. Роман языжы арадан чыканындан бир йыл соң — 1955-нжи йылда нешир эдилди.

Языжының өзи «Чингиз хан» романыны өмрүниң эсасы иши хасап эдйәрди. Мунуң хақыкатданам шейледигини романың барха артың гадыр-гымматам, дүрли дөвүрлерде берлен ёкары бахаларам тассыкляяр. Ине, шол бахаларың кәбири:

«В. Г. Янчевецкиниң (В. Яның) «Чингиз хан» романы — узак дөврүң тарыхы. Бизинң шөхратлы ата-бабаларымызың гөрөшиши ялы, өз Ватаның гарашсызлыгы, намысы хем азатлыгы уgrundа гөрешмеги тарыхы мысаллар аркалы өвредйән шейле эсерлеринң пейда болмагыны дине гутламак герек...

(«Правда» газетиниң баш макаласындан).

«В. Г. Янчевецкиниң (В. Яның) биринжи дережели байрак алан «Чингиз хан» романы өз ичине алян

вакаларының гинлиги, материалларының көплүги, язылыш уссатлыгының кәмиллиги боюнча совет эдебиятында соңкы йылларда дөрән ажайып хем өзболушлы хадысаларың биридир...»

(А. А. Фадеев — «Правда» газети)

«Тарыхчының билимини хем языжының уссатлыгыны бир ере жемлемеги В. Яна ёкары чеперчиликли, тарыхы тайдан догры эсер дөретмәге мүмкинчилик берипдир. В. Яның китабы Чингиз ханың айылганч йөришлери хақында болса-да, онда дашары юрт гул эдижилерине гаршы гайдусыз гөрешмәге чагырян азатлык угрунда батыр уршужыларың айдың образлары дөредилипдир... Совет языжыларының тарыхы темалара йүзленмеклери йөне ере дәл. Максим Горький өз вагтында бу гызыкланманы өнден гөрүпди, «Тарыхы романлар сериясыны» нешир этмегиң планыны дүзүпди. В. Яның китаплары Горькиниң шол тагаллаларының ерине етирилмегидир...»

(Академик И. И. Минц — «Правда» газети).

«Уршуң өң янында язылан «Чингиз хан» хем «Баты» совет адамларында өз Ватаныңы горамага хемише тайяр болмак дуйгуларыны, милли гуванжы тербиеледи. В. Яның «Чингиз ханы» — совет тарыхы романларының классыкы эсеридир...»

(Ю. Андреев—«Совет тарыхы романлары» китабындан).

«Кынчылыклы дөвүрде өз халкың дердине ярамак — бу хер бир эдебиятчы, художник үчин хич зат билен деңәп болмажак бейик хорматдыр. Гарры языжының романлары өз халкының рухы ярагының бир бөлегине өврүлди. Хут шонуң үчинем, В. Яның эсерлери хәзирем яшар, гелжекде-де узак вагтлап яшар.»

(Ю. Семанов — «Москва» журналы)

«В. Яның йылдызы эдебиятың әйлесине-бейлесине гөз етмейән асманындакы йүзлерче, мүнлерче парлак йылдызларың арасында йитип гитмеди. Онуң йылдызы

тарыхы темадан эсер язан сонкы несиллерден дөрөн
языжыларын хем ёлуна шугла сачяр...»

(А. И. Немировский — «Подъём» журналы).

«Хорматлы ёлдаш Ян! Сизин «Чингиз хан» романы-
нызы мен сөвешлерин арасындакы дынч алян вагты-
мызда окадым. Эсер мана өрэн улы тәсир этди. Шонун
үчинем мен Ватанчылык уршуның ёвуз гүнлеринде
совет халкына совгат берен ажайып романыңызы окан
эхли сөвешдеш ёлдашларымың адындан Сизе миннет-
дарлык билдирмеги йүрегиме дүвдүм. Уршужылар
сөвеше гиденлеринде Калка дерясының боюнда болан
жениң гахрыманларыны, Үргенжин батыр сенетчилери-
ни, гайдувсыз Желаледдини, горкы-үркини билмейән
Гара Ханжары ятлаярлар...»

(Старший сержант М. Г. Балденковын
фронтодан иберен хатындан)

Бейик Ватанчылык уршы башланан учурларында
В. Ян өзүни фронта ибермеклерини хайыш эдип, дегиш-
ли гурама арза берйәр. Йөне оңа «Фронт үчин галам
хем эдил яраг ялы герек» дийип, жогап берйәрлер.
Шондан соң языжы язып йөрен тарыхы эсерлерини
тамамлап, дөврүң важып меселелерине йүзленйәр.
Онуң шол дөвүрде дөреден «Гитлер ве Бисмарк»,
«Гитлер ве Чингиз хан», «Дранг нах Остен» («Гүндога-
ра окгунлы зарба»), «Тәзе Россияның адамлары»,
«Халкың көмегиниң кувватлы акымы», «Ватана сөй-
ги — өлүмден гүйчлүдир» хем бейлеки бирнәче очерк,
хекаялары сөвешйән эсгерлерин, тылда зәхмет чекйән-
лерин арасында улы тербиечилик ролуны ойнады.
Онуң шол дөвүрде язып башлан «Тарыхың херекетини
үйтгеден ялңыш» атлы пьесасы хем уруш темасын-
данды.

Бейик Ватанчылык уршы тамамланып, Москва
доланып барансоң хем В. Янын Түркменистан билен
арагатнашыгы кесилмейәр. Онуң өйи Орта Азиядан
баран мыхманлар үчин хемише ачыкды. Гарры языжы
түркмен топрагындан салам гетирен хер бир мыхманы
гүлер йүз билен гаршылап, узак вагтлап гүррүң
эдерди, өз сыяхатларыны хезил эдип ятларды.

Ол өмүрүнүн соңкы йылларында-да Түркменистан билен багланышыклы темалардан тэзе эсерлер дөретмегин арзувындады, энтек Дашкентдекэ башлан «Көне закаспилиның хекаялары» атлы язгыларыны тамамламагын аладасы билен яшайрды. Желаледдин хакындакы повестиниң тэзе бапларыны язарды. Эмма гаррылык халыс басмарланы үчин, язмак барха кын дүшйәрди. Өлмезиниң сәхел өңинчәси ол Берди Кербабаеве шейле хат ёллаяр: «Мениң яшлык дөврүмиң иң якымлы ятламалары Түркменистана хем Орта Азияның бейлеки ерлерине эден сыяхатларым билен баглы. Шол затлар хакында менде хәзирликче диңе үзлем-саплам ятламалардыр бирнече хекаялар бар. Йөне чарва түркменлериң өңки ыкбалларыны, шол дөврүң дурмушыны хем гайры ягдайларыны жикме-жик беян эдйән бир эсер язасым гелйәр. Бу диңе бир түркменлер дәл, эйсем совет окыжыларының гиң көпчүлиги үчинем гызыклы болармыка дийип, пикир эдйәрин...

«Гожа түркмениң» иң говы арзув-ниетлерини хем мәхирли саламыны кабул эдиң!»

* *

*

В. Яның арадан чыкалы бәри гечен чәръек асыр вагтың ичинде бизиң уммасыз гиң Ватанымызда энчеме улы өзгеришликлер йүзе чыкды. Бейлеки әхли угурларда болшы ялы, әдебията хем тэзе гүйчлер гелди, энчеме ажайып эсерлер дөредилди. Йөне ватанчы языжының эсерлери вагтың сынагындан үстүнлики гечип, хенизе-бу гүне ченли окыжыларың сөйгүсине мынасып болуп гелйәр. Онуң романларыдыр повестлериниң йылын-йылына дүрли диллерде нешир эдилмеги мунуң айдың субутнамасыдыр.

Языжының 100 йыллык юбилеи белленен 1975-нжи йылың маглуматларына гөрә, «Чингиз хан», «Баты» романлары СССР-иң хем дашары юртларың 30-сының диллеринде 250-ден-де кән ёла нешир эдиллипдир. Оларын хас мешхуры «Чингиз хан» (70-ден говрак), «Баты» (40-дан говрак). Неширлериң умумы тиражы болса 10 миллион экземплярдан-да гечйәр.

Окан адамларын аңында асыллы дуйгулары оярып, үстүндөн хер нәче вагт гечсе-де, өз әхмиетини йитирмән, хемише тәзече яңланан әсерлери дәрәтмек әхли дәрәдижилик ишгәрлериниң баш арзувыдыр. Шол арзувына етип биленлериң икинжи өмрүниң ненеңси узак, ажайып боляндыгы хеммә белли хақыкат. В. Ян хем шол мертебә аяк басан ажайып сөз уссатларының бири. Мунуң хақыкатдан хем шейледигине языжының бизе мирас галдырып гиден әсерлерине барка артыан ислег айдың гүвә гечйәр.

Тәржиме әден
Какабай ГУРБАНМЫРАДОВ

МАЗМУНЫ

Салам, оқыжы! 3

Биринжи китап

БЕЙИК ХОРЕЗМДЕ АСУДАЛЫК

Биринжи бөлүм

Дөрвүш япынжасында

Биринжи бап. Алтын лачын	7
Икинжи бап. Чарванын өйүндө	11
Үчүнжи бап. Сәхра жигиди	15
Дөрдүнжи бап. Адыл хәким	20
Бәшинжи бап. Арзылы гапы	24
Алтынжы бап. Шаның сене язувчысы	27

Икинжи бөлүм

Хорезм ша гүйчли хем газаплыдыр!

Биринжи бап. Көшкде сәхер чагы	37
Икинжи бап. Бейик Исендере «Нуба»	43
Үчүнжи бап. Гахар беги	48
Дөрдүнжи бап. Тикилен көлеге	52
Бәшинжи бап. Жомартлык	56
Алтынжы бап. Түркан хатының пирими	61
Единжи бап. Хареме есир дүшен гыз	66
Секизинжи бап. «Гынанч чапары» шатлык хем гетирип билер	70
Докузынжы бап. Язгарылан мирасчының багында	77

Үчүнжи бөлүм

Иргиз дерясының янында болан сөвеш

Биринжи бап. Гыпжак сәхрасына гошун чекилип гиди-лиши	86
Икинжи бап. Дел тайпа билен болан сөвеш	93

Дөрдүнжи бөлүм

Душманлар серхетде

Биринжи бап. Монгол гошуну аламана тайын	103
Икинжи бап. Үүндогар хөкүмдарының илчилери	105
Үчүнжи бап. Шаның илчи билен гижеки гүррүни	109

Дөрдүнжи бап. Илчинин Чингиз хан хақында айданы	111
Бәшинжи бап. Бейик каган илчилерин хабарыны динлейәр	120
Алтынжы бап. Чингиз ханын галагоплы гижеси	123
Единжи бап. Кулан хатынын өйүнде	127
Секизинжи бап. Каган бармак юмуп санаяр	131
Докузынжы бап. Йитен кервен	134
Онунжы бап. Илчини богмазлар, арачыны өлдүрмезлер	136
Он биринжи бап. Чингиз ханын гахары гелди	138
Он икинжи бап. Хаты нәхили язмалы	143

Бәшинжи бөлүм

Гөрүлмедик халкың чозушы

Биринжи бап. Ким горанмаса — ол өлйәр	150
Икинжи бап. Гурбан гызык жигит болды	155
Үчүнжи бап. Уруш башланды	162
Дөрдүнжи бап. Уршужыны горажак — онун ханжары- нын тыгыдыр	165
Бәшинжи бап. Гайдувсыз Темур Мәлик	170
Алтынжы бап. Монголлар гумун үсти билен гелйәрлер	173
Единжи бап. Габалан Бухарада	175
Секизинжи бап. Бухара сөвешсиз табын болды	180
Докузынжы бап. «Керулен сәхралары оңатлык!»	184

Икинжи китап

МОНГОЛ ГАМЧЫСЫ АСТЫНДА

Биринжи бөлүм

Хорезмин үстүнде харасат гопды

Биринжи бап. Ярагыны ташланларын дат гүнүне!	195
Икинжи бап. Самаркандын яшулулары шәхере хайынлык этдилер	200
Үчүнжи бап. Хорезм ша хич ерде ынжалык тапмаяр	204
Дөрдүнжи бап. Абескун деңзинин адасында	209
Бәшинжи бап. Гурбан гызык өйүнө уграды	215
Алтынжы бап. Гурбан өз машгаласынын гөзлейәр	219
Единжи бап. Патыша Түркан хатынын гачышы	223

Икинжи бөлүм

Бейик Хорезмин соңкы гүнлери

Биринжи бап. Желаледдин Чингиз ханы сөвеше чагырар	227
Икинжи бап. Синд дерясынын янында болан сөвеш	231
Үчүнжи бап. Хажы Рахым мүрзе болды	234
Дөрдүнжи бап. «Гара атлы»	239
Бәшинжи бап. Хажы Рахымн эртекиси	244

Алтынжы бап. Чингиз ханың үч оглы Гүргенжиң үстүндө бассашлык эдйәр	255
Единжи бап. Гара Ханжар эртекинниң ызыны гөзлейәр	259
Секизинжи бап. Гүргенжи алмак үчин — оны илки юмур- мак герек	265
Докузынжы бап. Гара Ханжар «Өмүрлик йитирим ми- нарасында»	268
Онунжы бап. Хажы Рахым яш Бату ханыңкыда	276

Үчүнжи бөлүм

Калка дерясының янында болан сөвеш

Биринжи бап. Чингиз ханың буйругу	281
Икинжи бап. «Иң бейик хөкүмдара» хабар	283
Үчүнжи бап. Соңкы деңзиң гөзлегинде	286
Дөрдүнжи бап. Аланларын ве гыпжакларын юрдунда	288
Бөшинжи бап. Калка дерясының янында татар лагеринде	292
Алтынжы бап. Ыкманда Плоския татарларын элинде есир	296
Единжи бап. Киевдәки ховсала	302
Секизинжи бап. Субудай Батырын планы	315
Докузынжы бап. Монголлар Днеприн кенарларында	318
Онунжы бап. Руслар билен гыпжаклар сәхра уградылар	321
Он бирнжи бап. Татарларын дузагы	326
Он икинжи бап. Субудай Батыр сөвөшө тайярланяр	327
Он үчүнжи бап. Сөвөш башланды	332
Он дөрдүнжи бап. «Газаплы ве ёвуз чапышылды»	337
Он бөшинжи бап. Татарларын сүңк үстүндө эден мейлиси	344

Дөрдүнжи бөлүм

Чингиз ханың соңы

Биринжи бап. Чингиз хан атларын башыны ыза өвүрмеги бурды	349
Икинжи бап. Чингиз ханың парасатлы дивана билен хат алышмагы	354
Үчүнжи бап. Мени өлмөз эт!	358
Дөрдүнжи бап. Монголларын «Дүйп орда» гайдып баршы	366
Бөшинжи бап. Чингиз хан йөришде өлмеги йүрегине дүвди	369

ЭПИЛОГ

Биринжи бап. Шу ерлерден монголлар гечипдирлер	380
Икинжи бап. Шовхунлы Самаркант шәхери ханы?	386
Үчүнжи бап. Демир капасада	389
Дөрдүнжи бап. Китабың иң соңкы сахыпасы	392

СӨЗСОҢЫ

В. Ян

ЧИНГИЗ-ХАН

(Роман)

На туркменском языке

Издательство «Туркменистан»

Редактор *Д. Халдурды*
Сурат редакторы *Б. Кураев*
Техник редакторы *Т. Гаврилова*
Корректор *Г. Какабаев*

Пыгнамага берилди 29/VI-77 й. Чап этмәге ругсат эдилди 27/VI-79 й.
Форматы 84×108¹/₃₂. Физ. чап листи 13,25. Чап листи 22,26. Учёт-
нешир листи 21,04. Заказ № X-347. ТН № 12603. Тиражы 30 000.
Бахасы 1 м. 40 к.

«Туркменистан» неширяты, Ашгабат, Гоголь көч, 17а.

ТАССР Министрлер Советиниң неширяты, полиграфия ве kitap
сөвдасы ишлери барадакы управлениесинин Камил Якуп адындакы
полиграфия комбинаты. Казань, Бауман көч., 19.

1 м. 40 к.